

ګوندي بيا

بني ورځي راشي

(ناول)

ليکوال: دوديال

انځورگران: مرتضى پردیس، ح.ا. ارباب او دوديال

۱۴۰۲

(۱)

دغو ورځو کې د صدارت له څلورلارې تر طره بازخان څلورلارې، له شابيوجان کوڅې بيا د نوي بناړ د پارک تر شاوخوا د توريستانو او هيپيانو شمېر ډېر کم شوی و. د انټيک پلورونکو، پستکارت پلورونکو او پوستين پلورونکو بازار بيخي سوړ شوی و. کابل ته د پخوا په پرتله توريستان لږ راتلل، خو بهرني خبريالان ډېر شوي وو. مازيگر مازيگر به د “مرغفروشي” کوڅه کې د شېرآغا د شېډو پلورلو هټۍ کې لکه د پخوا په شان هغه ځوانان را ټولېدل چې ورزشي کلبونو کې به يې د مازيگرني تکړېست يوه گړۍ وخت پای ته رسيدلی و، خو هغه د پخوا په شان خوشحالي، خنداوې او ټوکۍ-ټکالي يې نه وې.

کله به چې شېرآغا له خپلې اورې سپين نوجن څپونۍ د هټۍ پر ميزونو باندې تېر کړ، نو چا به د شيدو او چا به له شيدو سره د سيلو د خوندور روت فرمايش ورکاو، يونيم به شيدو کې د يوې هگۍ د اچولو غږ هم وکړ. دا وخت به د دوی ترمنځ ورو ورو سياسي بحثونه شروع شول. هر يوه به خپله شاوخوا سترگو لاندې وڅارله او ورو ورو به يې په نويو حالاتو او بدلونو اندېښنه ښودله. يوه به په خبرو خبرو کې د شپږم نمبر فرمان او اووم نمبر فرمان او بل به د (شاگردوفادار) تېی هم ور وکړ او بيا به په خدا شول.

سم له ماښام سره به شېرآقا ټول غابونه او پيالي ومينځلي او د شپې تر نهو بجو به يې هټۍ وتړله او خپل کورته به روان شو. له اتو- نهو مياشتوراهيسي چې دپسرلي يوه باراني ورځ کې دکابل په خونړي ارگ کې وينې وبهېدې او نظام بدل شو، له هغه راهيسي د شپې گرځېدنې بنديزونه لگول شوي وو، نو ځکه به شېرآقا مخکې د شپې له لسو بجو هټۍ تړله. نور نو هغه وختونه تېر وو چې تر نيمې شپې به بازار پرانيستی و. نن ماښام يې هم د هټۍ ور بند کړ، په کولپ يې د ډاډه کيدو په خاطر يوځل بيا زور وکړ، ښه کلک و. لاس يې د دُعا په دود پرمخ راکښه او په بيره د ده افغانان په لوري روان شو.

دتل په شان لومړۍ شاه محمود خان واک ته ووت او له هغه ځايه د صدارت د څلورلارې په لوري ور کور شو. مخامخ د آسمايۍ دغره د لمن د کورونو ژپيرنگه څراغونه ځلېدل. د آسمايې د غره لمن کې د بناړ اصلي- پخواني، خو بېوزله خلک اوسېدل. دوی زياتره کسبه کاران او هټيوال يا د ښوونځيو ښوونکي او د اداراتو ټيټ رتبه مامورين وو. شېرآقا به په وړوکي پنډوکي کې د کپک او روت هغه څڅرکي او څڅرکي تړلي وو چې ټوله ورځ به له مشتريانو څخه دمیزونو پرسر پاتې و. ده به هره شپه دغه پنډوکۍ کورته وړ او بچي به يې ورته خوشحاله وو. گړندي گامونه يې اوچتول، پخوا وخت ورياد شو چې د شپې گرځيدو بنديز نه و، نو دا وخت به د صدارت د څلورلارې له هوتلونو هندي، لويديزې پاپ او ايراني يا دافغاني هنرمندانو سندرو غږ اورېدل کېد. کله به چې د “خواجه رستوران” مخې ته ورسېد، له هغه ځايه به هم د هغه زور ريكات غږ راته چې “چل چل ميري ساتی” او “زنده گی ايک سفرهی” او يابه هم د سيگل غزل او سندري پکې وې. اوس له څو مياشتو راهيسي پخوانی ريكات نشته، خو درستوران برسر کې يو نوی ټلويزيون ايښی دی.

خواجه نوره د پهلواني کارگاه پرېښي، بودا شوی، ږیره يې سپينه او ملا يې کروپه ده، خو د هوټل په ديوال يې په يو لرگين چوکاټ کې د پهلوانۍ د ورځو انځورونه ځړيدلي دي.

د تلویزيون په اېښودو سره خواجه د رستورانټ د ميزونو او چوکيو کتارونه هم بدل کړل، چې خلک وکولای شي تلویزيون آسانه وگوري، په دې سره د رستورانټ بڼه بيخي بدله شوې ده. تلویزيون د رستورانټ له مخې بهر او د پليو له لارې هم اوچته ښکاري او غږ يې هم اورېدل کيږي. دا وخت لا ډيرو خلکو کورونو کې تلویزيون نه درلود. دا يو نوی شی و چې لارويانو او گاونډيو هټيوالو به په حيرانتيا ورته کتل. د شپراغا هم لکه د نورو شپو په شان د تېرېدو پر مهال وړپام شو، خو نن د نورو شپو په پرتله ډېر خلک ورته ولاړ وو. ټولو په انديښني سره غوږ ورته نيولی و. دصدارت د څلورلارې د سرک مخامخ بلې غاړې ته د “ پرکاش عکاسی سټډيو” هم وختي تړل شوي وه، هغه غاړه کراره کراري وه، خو دې غاړې ته د خواجه رستورانټ مخې ته ډله خلک هک پک ولاړ دي. شپراغا به چې پخوا دا مهال دې ځای ته راوړسېد، تلویزيون به يا د مارشونو خبرونه ويل يا به د لومړي وزير وينا وه، خو نن حالات بل شانته وو. شپراغا چې خلکو ته وکتل شک وړ ولويد چې هرومرو کومه نوي پېښه شوی ده. د روټ د څڅوزگو کوچنی پنډوکی يې په اوږه راسم کړ او ښه ځير شو؛ تلویزيون خبرو ته دوام ورکړ:

... د امريکې سفير چې نن له نوي ښار څخه برمه او د کابل هوټل ۱۱۷ مي کوټي ته وړل شوی و له برمه کوونکو سره يو ځای ووژل شو...

د خبر د هرې جملې په اوږدو سره به ولاړ کسان لکه ترهيدلی پسونه لږ سره خواره واره شول، غوږونه به يې نور هم ځک کړل، يو- دوو به د کورنيو چارو د وزارت خواته تللی سرک لوري ته وکتل، يو دوو نورو به د کابل ولايت د ودانۍ لوري ته وکتل او بېرته به سره نږدې او غوږ په غوږ شول. دغو ورځو کې ښه خبرونه نه وو. تلویزيون کې به آن هغه مهال چې سرې او برکې سندرې او گډاگانې به وې، هم دخلکو پام به ورته نه اوښت، ټول په وېره کې وو.

شپراغا چې وړوکی پنډوکی يې په اوږه و او د شيدو بوی ورڅخه لټېد، څو شيبې ودرېد، خو ډير ژر روان شو او د ترهيدلي پسه په شان ځک غوږونه او لا زيات اندېښنه کې شو. هغه هسي هم ټوله ورځ د هغو ځوانانو خپل منځي پس پسي اورېدل چې غلي غلي به يې د شفر او راز په توگه يو بل ته اورول، خو شپراغا د ټولو راز دار و. دا وخت چې خلک د ديوالونو له چاودو او سوريو هم وېرېدل، د شپراغا هټۍ د پټو سياسي بحثونو ځای و.

په هغه شپه چې شپراغا د امريکې د سفير د وژل کېدو خبر واورېد، اندېښنه کې ویده شو. په هغه سبا لکه د تل په شان د سهار تر لمانځه وروسته چې د آسمایي دغره په سر لا يو څو څراغونه ځلېدل، د “ده افغانانو” له تنگو او مخ په ځور کوڅو څخه لومړی سالنگ واټ ته او بيا مخامخ د نوی ښار په لوري راروان شو. د سهار په مهال ډېره گڼه گڼه نه وه. کله چې د کابل ولايت له اړخه را تېر شو، يو ځل يې د ختيځ خواته وکتل، زړه يې و د کابل هوټل مخې ته يا زرنگار پارک ته ورشي، خو په زړه يې وېره خوره شوه، له هر څه تېر شو. گړندی خپلې هټۍ ته راغی. بيا يې هم د هرې ورځې په شان دُعا وکړه دواړه لاسونه يې په مخ راکښل او سم له دې سره يې د هټۍ دروازه پرانيسته. ژر ژر يې د شيدو د پخولو لوی

سپين ديگ په اوبو کنگال کړ، له اوبو يې ډک کړ او اور يې ورپسې ولگاوه. په خپله ووت چې د گل پلورلو له کوڅې څخه شل يا ديرش روت او شپيته يا اوبيا هگي رانيسي. دغه شمېره د ده د مشتريانو لپاره بس وه. دا مهال نورې هتي هم يوه يوه پرانيستل کېدې: کابل بوتیک، Asia Antique، هندوکش تيلرز، کنيسشکا فوټو سټيډيو، Pamir Jewelry، غزنوی پوستين او ورسره نورې هتي يوه يوه پرانيستل شوې. دسرک په مخ شور- زور هم زيات شو. شيرآقا هگي او روتونه راورسول. طره بازخان څلورلاري کې نوي څه نه بنسکارېدل.

لمر څرک سره سم، هغه شپږ تنه ځوانان له سپورتي کلب څخه را ورسېدل چې هرسهار به د تکرېبت له پای ته رسولو وروسته د شيراغا هتي ته راتلل او د شيدو اوروت فرمايش به يې ورکاوه. د ده درې نورو مشتريانو به سهار وختي د نوي بنار پارک کې په منډو او پلي تگ ځان بڼه ستړی کړی و او بيا به دلته راتلل. دوی پسي به وروسته گاوندې هټيوال او بازار کې تېرېدونکي خلک د سهار د ناشتا لپاره راتلل. د مازيگر مشتريان يې هم معلوم وو؛ د ورځې په بهير کې به ځينې بهرني گرځندويان او هيبیان، ځينې رسمي مامورين او گاوندې هټيوال د ده هتي ته راتلل. توريستانو د سيلو افغانی روت ډېر خوښاوه.

د شيرآغا سهارني لومړني مشتريان چې د خولو بوی يې لټېد، همدا له تکرېبت څخه راغلي ځوانان وو. له راننوتو سره سم د ميز شاوخوا کيناستل. شيراغا نوي پخې شوي تودې شيدې اوردو گيلاسونو کې واچولې، يوه يوه هگي يې پکې ماته کړه او غابونو کې يې د دوی مخې ته کېښودې. دغو ځوانانو کې دوه تنه يوه توريستی موسسه کې ژباړونکي، يو تن اينجنير، يوبل ځوان د کرنې محصل او دوه نور د راډيو د اماتور د موسيقۍ د ارکستر غړي وو. دوی په دمه دمه شيدې څښلې او ورو ورو يې لکه د نورو ورځو په شان سياسي خبرې- اتري پيل کړې.

د دوی د نن سهار لومړنۍ خبره په کابل کې د امريکا د متحده ايالاتو د سياسي استازي (ادولف ډابس) د وژل کېدو په هکله وه. ډابس چې پرون کابل هوټل کې برمه او بيا وژل شوی و.

کله چې دوی دا بحث پيل کړ، شيراغا پر ميزونو صافي تېروله، خو دا کيسه يې ورو واورېده، ورته په زړه پورې وه. هغه بېگا شپه د خواجه د رستورانته په تلویزيون کې دا پېښه مازې اورېدلې وه، خو پوره ورباندې پوه شوی نه و. شيرآغا د صافي څپونې په اوږه واچاوه او د ځوانانو څنگ ته راغی.

د پرون کيسه او د امريکا د متحده ايالاتو د سفير د وژل کېدو پېښه ډيره جړه وه: څلورو تنو تومانچه لرونکو د طره بازخان له څلورلاري څخه ډابس او د هغه موټر او ډرايور تښتولي او د کابل هوټل ۱۱۷مې کوتي کې يې يرغمل کړي وو. تښتونکو د پوليسو ادارې څخه د خپل گوند د يو غړي د خوشي کولو غوښتنه کوله چې حکومت د مخالفت او (انقلاب ضد) په تور نيولی و. دوی پرله پسي گواښ کاو که غوښتنه يې ونه منل شي، سفير به ووژني. اينجنير خپلو نورو ملگرو ته وضاحت ورکړ:

حکومت سره بندي د خلکي حاکميت په ضد چې نهه مياشتي مخکې واک ته رسيدلی، خبرې کړي دي. د بهرنۍ موسسې ژباړونکي يې دخبرو منځ ته ورولوېد:

- د ډابس اختطاف او وژنه د پوزانوف کار دی!

شیراغا د اختطاف په مانا پوه نشو. ژباړونکي خپله خبره و غځوله:

- نور نو افغانستان کې لوبه بلې خواته روانه ده. دا استازي نه دي، دا د جر او ډېر پیچلي سیاست لوبغاړي دي چې افغانستان کې اورونه بل او ویني بهوي. دا نهه میاشتي کیري ویني بهول پیل شوي دي.

د کرنې محصل ځواب ورکړ:

- غم یې مه کوه، د روس د استازي ورځ به تر دې هم بتره ترخه شي. ادولف ډابس وروکې سړی نه و، هغه د جیمي کارتر بنی لاس او په ټول ختیځ کې بیساری دیپلومات و. بل اینجنیر وویل:

- ورکوه یې دا ناولي استازي به افغانستان په اور و اړوي او تیاري ته به یې ټپل وهي...

په دې ورځ ټول بنار کې د پرونی پېښې کیسه پته او ښکاره روانه وه. کیسه پیچلي او سیاسي وه، خو ښاریان ټول ورڅخه خبر شوي وو.

یرغمل کونکو پولیس څخه غوښتي و چې ډیر ژر د دوی یو ملگری له بند څخه روغ رمت را خلاص کړي. پولیسو هڅه کړې وه چې په ژاندرمایي تکنیک ډابس له یرغملگرو راخوشی کړي. پولیس لومړی د هوټل لابی ته ورغلل. سفیر دوهم پور کې یرغمل کونکو سره و. کیسه هغه وخت جره مشوره شوه چې برمه کونکو پرله پسې همدا یوه غوښتنه لرله. دوی د امریکې د متحده ایالاتو سفیر ځان سره کوټه کې ایسار کړی و، پولیسو کابل کې د متحده ایالاتو له نورو دیپلوماتانو سره اړیکه و نیوله، هغوی غوره وبلله چې دشوروي اتحاد سفارت سره دې خبرې وشي. شوروي دیپلوماتان د دې خبر په اورېدو تر هرچا زیات اندېښمن شول. برمه کونکو پولیسو ته ډېر لږ وخت ښودلی و، هغوی پرله پسې گواښ کاو چې که غوښتنه یې ونه منل شي، ډابس به ووژني. دا وخت پولیسو ته امر وشو چې په یرغمل کونکو برید وکړي. په لنډه شیبه کې برید پیل شو. لومړی پولیسو له بهر څخه کوټې ته دننه ډزې کولې، له هغې خوا هم په پولیسو ډزې وشوې. د هوټل ۱۱۷مه دروازه سورۍ سورۍ شوه، د سوځېدلې درې بوی تر سپرمو شو، یوه شیبه کراری شوه. یو پولیس وړاندې ورغی چې له سوریو څخه دننه وگوري، یوناڅاپه ورباندې ډز وشو، دا وخت بیا د پولیسو مشر د پرله پسې ډزو امر وکړ. دوی تر هغو پورې دکوټې دننه وویشته چې نور نو پکې د چا د ژوندي پاتې کیدو تمه پاتې نشوه. دا وخت نو د وره د پرانېستو اړتیا نه وه، هغه بیخي له منځه تللي وه. کله چې پولیس دننه ننوتل فکر یې کاو چې ښاغلی ډابس به چیرې ځان گوښه کړی وي، ځکه چې هغه وسله نه لرله او پولیس سره یې کار نه و، خو چې وې لیدل ډابس له یرغمل کونکو سره یوځای مړ پروت و. د لوگیو تریخ بوی سره د تازه بهېدلو وینو بوی تر سپرمو کېد. د پولیسو آمر مخابره کې ټول راپور تېرکړ...

شېر آقا او پنځه تنه نورو د اینجنیر دغې کیسې ته غور نیولی و، هغه پایله اعلان کړه:

برمه کونکي موخي ته ونه رسېدل، خو نوي واک ته رسېدلي حکومت ته یې لوی شرم و اړاو او خدای دې خیر کوي چې د دې استازي کسات راڅخه وانخیستل شي.

د موسیقي د ارکستر غړی د دې پایلې په اورېدو اندېښمن شو. دمېزشاوخوا ناست انډیوالان یې له سترګولاندې له نظره تېرکړل، لکه کله چې ورته د کوم کمپوز الهامي طرز راشي، په دې سیاسي خبره کې یې هم سمفونیک تخیل و تخنېد او وېي ویل:

عجیبه دنیا ده، د ډابس د وژل کېدو ګواښونکی کسټ ثبت شو، انگازې به یې تر ډیره اورېدل کېږي، بابزه یې مه بولئ چې شل، دیرش یا پنځوس کاله وروسته کوم یوبل استازی له دې بتره لوبه راسره وکړي او وپرېرم د دې استازي کسات واخلي!!

د زراعت محصل لکه دمني د یخ وهلي چنار د پانې په شان ورپرېږدېد:

هسې هم د پیاوړو هیوادو سفیران خوارو ملکوکې خپلې ګټې تضمینوي، مور ته یې تر خیر او ګټې زیان ډیر دی، که د ډابس او پوزانوف د ګټو سیالی نه وای مور ولاکه په دې بده ورځ اخته شوی وای... وروستیو دوو ټکو کې یې غږ لرزه وکړه او غلی شو.

اینجنیر د شیدو وروستی غورپ وکړ، د ژباړونکي ګیلاس نیمايي و، د اماتور د موسیقي د ډلې غړي لاوختي خپله پیاله تشه کړې وه، خو یوه ته هم د نن ورځې ناشتا چندان خوند ورنه کړ.

شیراڅا دغې کیسې ته حیران و. د ده هټی کې هرچا هره ورځ راز راز کیسې کولې، چا به جدي بحثونه کول، چا به بوس بادول او هسې ډډوزې به یې ویشتلې، چا به پخې خبرې کولې. چا په سیاست، چا په تجارت او سیاحت، ځینو په موډ او فیشن بحثونه کول. د شیراڅا به هغه څوک خوښ و چې وروسته د شیدو له ناشتا، د ده د روت او شیدو صفت وکړي.

کله چې دتکرېبنت شپږو ملګرو خپل چای څښل او بحثونه پای ته ورسول، دا وخت یو اوچت دنگ ځوان چې پلن تور بریت یې لرل او د ده لاندنی شونډه باندي راپراته وو او عسکری دریشی یې لرله، را ننوت. شیراڅا په منډه او وارخطا پاڅېد، د شیدو د ډیګ او دخل خواته ورغی، په خپل ځای کې د لوښو په سمولو بوخت شو. د عسکری دریشي لرونکي ځوان پر اوږه د لومړي بریدمن پلیټونه وو. د یو میز شاته کیناست. د اینجنیر ترڅنګ ناست د موسسي ژباړونکي په اوچت غږ نوي راغلی ځوان ته وویل:

- ملګریه سترې مشی!

اینجنیر د(ملګریه) په کلمه زور واچاو او میز لاندې یې د موسیقي د ارکستر غړي ته ډکه ورکړه. هغه پوه شو چې اینجنیر په ملګري ټوکي شروع کړي. د موسسي ژباړونکي هم سترې مشی ورکړه:

-ملګری بریدمن سهار په خیر!

هغه وویل: ملګرو کور ودان.

اینجنیر بیا خپلو ملګرو ته میز لاندې ډکه ورکړه ټول پټ پټ مُسک شول.

بریدمن خپله عسکري خولی له سره هیسته او پر میز یې کښوده، مخکې له دې چې د شیدو فرمایش ورکړی، یو دوه لت یخني وهلي مچان یې مخې ته په میز کیناستل. سره له دې چې د فبروری میاشت وه، بهر هوا سره وه، خو د شیراغا هټی به تل توده وه د اوبو او شیدو دیگونو څخه به تپ خوت. نیمزاله یخ وهلی مچ لا گرځیدلی نه و چې بریدمن په غوسه گوزار ورباندې وکړ، خو دواړه مچان والوتل. د موسیقي د ارکستر غږي چې د بریدمن ننداره کوله، وخنډل ورباندې غږیې کړ:

- ملگریه گوزار دې انقلابي نه و!

بریدمن د (انقلاب) د کلمې په اورېدو جذباتي شو، ورته ویې ویل:

ملگریه دا شریر تورمخي نشي تښتېدای، آخر به په لاس راشي.

په دغو ورځو کې ملگری، انقلاب، گوزار، مارش، په شانۀ تلونکی، بزگر، کارگر، شریر او ډېر نور هغه اصطلاحات وو چې نوي رواج شوي وو.

د بریدمن په جذباتي کېدو سره، شپږواړو ځوانانو یو بل ته وکتل او ووېرېدل چې اوس ټوکي څخه پټاکه جوړه نشي، نو یو یو پاڅېدل، د شیراغا مخې ته یې پېسي کښنودې، ووتل. بریدمن لاهم د هټی د چت او کونجونو په لوري سترګې غړولي، دا وخت شیراغا د ده د میز مخې ته راغی، بریدمن نیم روټ او یوگیلاس شیدې فرمایش ورکړ. تر دې مهاله لمر بنه را اوچت شوی و او بهر پر سړک گڼه- گڼه زیاته شوې وه.



(۲)

صادق ته په ټول هيواد کې حالات خواشينوونکي بنکارېدل. دا لومړی ځل و چې صادق په ښار کې د يو (غټ سړي) د وژل کېدو خبرې اورېدلې. پوهنتون کې يې د ټولگي ملگرو د سفير له وژل کېدو لوی داستان جوړ کړی و. سرکال د کب په مياشت کې چې نوی پسرلنی سمستر پيل کيږي، د صادق د لوست شپږم سمستر دی. ده د حقوقو د پوهنځي له لوست سره يوځای په نوي ښار کې د خپل پلار حاجی صاحب عبدالخالق له شريک (آغابادار) سره توريستی موسسه کې هم کار کاو. نيمه پانگه د حاجی صاحب او نيمه نوره د آغابادار وه. حاجی صاحب په آغابادار او دهغه په ورور ناني آغا پوره باور درلود، نو ځکه خپله موسسې ته ډير نه راته، حسابونه يې صادق ته پرېښي وو. د آغا بادار خپل نوم (عبدالباري) و، خو د درناوی په پار ټولو ورته آغابادار ويل. بل ورور يې عبدالباقي نومېد، دوی ورته نانی آغا ويل. تل به يې خامک او بدل شوی غاړه او پرېر اوږد واسکت ورباندې اغوست، څادر به يې پر اوږه و او د لونگې شمله به يې شاته نږدې تر پوندو رسېدله. کنډارۍ پني به يې پښو کولې. د توريستانو او هپييانو له دغه ډول غاړې او پڼو سره ډېره علاقه وه، او چې جيب کې به يې (تلی) و او د بنگو د بوټي په شان به (تک شين) و، خو پهبهوهو! هپييان د چرسو ډېر شوقيان وو. دوی اروپايي (ملنگان) وو. بيخي ريښتيايي ملنگان، لکه د افغانستان ملنگان! اوږده ويښتان، کله لوڅې پښې او پرانيستي ټټې چې گريوانونه به يې ترپايه خلاص وو، ځنگيډلي گامونه او خمار گنکس ماغزه، په لاسو يې شنه خالونه او پرسېدلې سترگې. يونيم به چې گيتار

غږول پیل کړل، د نوي ښار موټر شويان هم پوهېدل چې نه سُر لري نه تال، هسې يې ترنگوي. يونيم به لا د گيتار ترنگا او ډنگ ډنگ سره ځگړوی وکړ: ماااای لاووووو؟؟! ماى ستار! ماى... اى ويل نيورفارگيټ يوووو... آى آى آى! له دې سره به شاخوا ورتولو هلکانو هر وهل خندل به يې، خو لاره کې تېرېدونکو لارويانو، هټيوالو، آغابادار او نانۍ آغا به يو دوه گون، يوه گوني يا پنځه گوني مخې ته ورواچول.

يوه ورځ يو لور قدي هپيې د نوي ښار دتيلو ټانک ته نږدې د پارک په غاړه خپله شپو خولۍ لکه چيلمچي مخې ته ايښې وه، ولاړ و گيتار يې ترنگاو چې د دوه- درېو نيمچه زلمي پنجشيري موټر مينځونکو چې ربري موزې يې په پښو او د اوبو سطلونه او يو سفنج وروسره و، ورته پام شو:

هپيې لگيا و غرانگې يې را کښلې: ...ماى گااا... بيا به يې د بېس گيتار ډډ غږ اوچت کړ: دينگ دونگ، دونگ دونگ!

دا وخت دا يوه موټر شوی آبل ته چې لږ لري و غږکړ:

غريب! غريب! ايډر... بيه بخدا ايڼى خارجى مسلمان شده، گوش کو:

-ماى گااا... دونگ دونگ، مایيی... گااا... او غږ يې پسي ښه نری کړ، لکه ژاري چې. د غږ په نري کېدو دموتړ شوی زړه هم نری شو، سخت هيچاني او احساساتي شو:

شونيدى؟

آ بخدا. بتى یک قران بتيش اينه مام يکشانزيبى دارم ميثم. يو هلک يوه شنداپلۍ او دا بل يو غيران شپوخولۍ ته ورواچول.

هپيې په راز پوه شو، نو هرځای به يې خپل بېس گيتار سره همدا غرانگه را کښله: ډنگ ډنگ ډينگ ډينگ مای گااا... او آخر کې به يې غږ داسې نری کړ لکه ژاري چې، خو ټول خلک لکه د موټر شويانو په شان په انگليسي نه پوهېدل.

نوي ښار په هپييانو نه چلېد، له دې ملنگانو څه نه جوړېدل. خو توريستان بيا ډېر شتمن خلک وو هم يې تجارت کاو، هم يې سيل کاو او هم يې سفرونه کول او ښې پيسې يې بربادولې. يوه ماته کتو به يې پنځوس ډالره پېرودله، يود لرگي زور صندوق به يې دوه سوه ډالره او پوسټکارتونه خو څه کوي!

د آريانا دشرکت، دلاسي صنايعو د امپوريم اود نوي ښار د هوټلونو (آمد) او ډک جيونه د توريزم له صنعت څخه و، نه د هپييانو له غرانگو او ژيرو ربرو!

توريستانو تاريخي ځايونه کتل او د سيند دغاړو د مازيگر عکسونه به يې اخيستل. دلاسي صنايعو بازار ښه تود و. ځينو به علمى څېړنې کولې، هغه بوتې او خزندې چې يواځې افغانستان کې وو، دا به يې پلټل او علمى پروژې به يې بشپړولې، د يو شمېر ميووځانگري سپشيزونه يې کتل او افغانستان کې يې د نوي

صنعتي تکنالوژی د مارکیتینګ او بازار موندنې امکانات پلټل، ځینو نورو (تاریخ) لټاو او (آبدات) یې لوستل او کتل.

د صادق پلارحاجی صاحب عبدالخالق پروان مېنه کې خپل کور او له ښار بهر په ولسوالۍ کې یې پلرنی کلا، باغونه او زمکې لرلې. آغابادار کندهار کې جايدادونه، د انگورو باغ او د کندهار ښار کې د ګرځندویانو هوټل او دفتر لرل. کندهار کې یې د توریستي چارو مدیریت د ده وراره کاو. کندهار کې (کوچي هوټل او رستوران) نوم درلود. دا یې لسم کال و چې حاجی صاحب سره یې په شراکت توریستي کاروبار چلاو. له کندهاره یې ګنځامکونه، مری، انټیک اسباب او نور په ګرځندویانو پلورل، ښځینه توریستي جامې یې بهرته صادرولي او د هیپیانو ډلې یې کندهار، هلمند او ګرځک ته بیولي. د ګرځندوی ادارې د افغان تور ترانسپورت، د لاسی صنعت د امپوریم او د هیپیانو پیژندنه، تاریخ، مقصد او ارزښت په برخو کې کار کاو. د توریزم رهنما، نقشی، هوټلونه او نور مسایل یې مدیریت کول. صادق د توریزم او هیپیانو په اړه بریالی او مسلکي و، هغه لوستي و چې: کوم ګرځندویان چې اسیایي هېوادو او په تېره افغانستان ته راځي، دوه ډوله دي: یو یواځې سیاحین یا توریستان و چې هدف یې د نړۍ د بیلابیلو برخو لیدل او ځان سره یو نیم سوغات اخیستل، یادګاري عکسونه او د بیلابیلو رواجونو او خلکو پیژندل او (جهان دیده کېدل) و، بله برخه هیپیان و. هیپیزم یو غورځنګ و چې له ۱۹۵۰م. کال وروسته پراخ شو او د اویایمي لسیزې تر پایه یې دوام وکړ، خو توریزم لاهم ټوله نړۍ کې شته او ښه پراخ شوی دی. هغوی چې یواځې د سیاحت په خاطر راوتل، پوره شتمن و، خو هیپیان شتمن نه وو.

صادق د توریزم او سیاحت په چارو کې د تخصصي کېدو په اړه معلومات راټولول او دخپلې مطالعې او د بهرینو میلمنو له یادښتو څخه په دې پوه و چې: هیپیان په حقیقت کې د امریکا دمتحده ایالاتو او یو شمېر نورو لویدیزو هېوادو (ملنګان) و چې دختیزې نړۍ له ژوند سره د علاقې له مخې به په دې خوا راتلل. دوی د لکس، متکاتف صنعتی ژوند، اسراف، ماشینی چاپیریال او جنګي زورآزمایلو څخه د لرې کیدو په موخه د ساده، بی تبعیض، او بی الایشه ژوند او پاک طبیعت د لیدو په خاطر د خیتخ ساده چاپیریال ته راتلل او د یو- دوو کلونو په ترڅ کې یې د سفر ټاکلی لاره وموندله چې په (The Hippie Trail) مشهوره شوه، د دوی سفرونه د لږ مصرف په خاطر ډله ییز او د زمکې له لارې وو. د الوتکو سفر دوی ته ډېر ګران و. هیپیانو یو اوچت آیديال درلود، کوم چې د غربي ټولنو سیاستوالو نه خوښاو، نو ځکه یې هلته د دوی په وړاندې تبلیغات کول او ان دوی یې ”سوسیالیستان” وبلل. دوی له استانبول را نیولي تر کابل، ډهلی او کټمنډو پورې؛ تر ټولو سیمو افغانستان ډېر خوښاو. په افغانستان کې دوی چرس ډېر خوښول. دوی غو ښتل د نړۍ او طبیعت ننداره د هندوکش له لور وکړي. دلته د غزني پوستین د دوی لپاره د بغاوت یو سمبول ګرځیدلی و، چې د (کولډکوټ) نوم یې ورکړی و، اوږده ویښتان به یې لرل، غاړو کې به یې مری اچولې، غټې ګوتمې به یې په ګوتو کولې، چې دغه درې جنسونه (مري، چرس او ګوتمې) افغانسان کې ورته اسانه برابرېدل. یو شمیر به یې بیخي لوڅې پښې ګرځېدل. هیپیان مصطفی هوټل، پنځه ستوري، غلغله او د جرمنیانو “زیګی” هوټل ته نه ورتلل، خو شتمنو توریستانو همدا لکس او قیمتی هوټلونه خوښول. صادق خپله موسسه د دغو مسلکي معلوماتو له مخې رهبري کوله او د اګا بادار یو غوره مشاور و. د ګرځندوی ریاست کې د دوی موسسې نیک شهرت درلود. د دوی د لاسي صنعت

محصول د ملی صنایعو د ټول امپوریم بڼایسته او مستظرفه برخه وه. صادق د دې بوختیا ترڅنګ، خپل تحصیل ته هم پام ساتلی و، د توریستي جاذبې په اړه یې یاداشتونه لرل او لیکنې یې کړې وې:

(... د افغانستان د توریزم صنعت ډیره جاذبه لري. د بامیان دوه لوی پڙونه، د نړۍ له اوو عجایبو څخه یو دي. امیر بند، د ننگرهار هډه، میرزکه، ای خانم، د ایبک تخت رستم، نوبهار بلخ هغه ځایونه دي چې افغانستان یې نامتو کړی دی، خو په کندهار کې دمنډیګک نهه سوه کلنه غونډۍ، د آشوکا دوه نیم زره کلن ډبرلیک، چهل زینه او مبارکه خرغه د گرځندویانو لپاره ترټولو د خوښې وړ ځایونه دي...)

دا ډول لیکنې (KABUL TIMES) خپرولې او هڅولې. کابل ټایمز اخبار به پنځو تنو قراردادی کمیشنکارو سهار وخته له دولتي مطبعې په بایسکیلو له وزیر اکبرخان مینې تر نوي ښار کورپه کور، هوټل په هوټل، سفارت په سفارت او دوکان په دوکان رساو، خو انترکانټیننټال، کابل هوټل، سپورمۍ، راډیو، د پوهنتون کتابتون، سپینزر او پلازا ته د اخبار رسمی موټر رسول. صادق د ټولو تاریخي ځایونو د پښتکار تو کلکسیون جوړ کړی و او د توریزم یو حرفوي لارښود شوی و. د آغابادار وراره به گرځندویانو سره همدغو ځایونو ته سفرونه کول. گرځندویان کلیوته تلل، کوچیان یې لیدل، عکسونه یې اخیستل او دښپي ناوخته به کندهار ښار کې London Bridge، کوچی رستوران او Sunshine هوټل ته راستنېدل. هر کال به دکابل د زرگونو گرځندویانو نیمایي برخه د آغابادار مشتریان کېدل، دوی به د کابل ښکلا ته کتل او (د آسیا پاريس) نوم یې ورکړی و. هغه وخت هیڅ بهرنی له افغانستانه یې سوغاته نه و ستون شوی، خو له تیرو اتو- نهو میاشتو را وروسته د توریزم بازار مخ په سوړوالی و. لویديځ هیوادو افغانستان سره اړیکې پرېښودې. ورځ تر بلې د ښار په ودانیو او دیوالونو سره رنگونه او نااشنا انځورونه رابنکارېدل چې خلکو ته نوي وو.

د حاجی صاحب زړه دغو رنگونو او بدلونو تنگ کړی و، خو ځله یې صادق ته وویل چې کورنۍ له ښار څخه کلي ته لیردوي. حاجی صاحب به ورو صادق ته وویل:

زویه، ښار گُفر ونیو، سرورنگونو جادې په سر اخیستي دي، خو کلی ښه دی.

صادق په خواريو او زاریو پلار ته قناعت ورکړی و چې هسي هم د پوهنتون تر پای ته رسولو یې یوازي یو کال پاتې دی، نو څه موده به صبر وکړو چې لوست پای ته ورسوم، بیا به کلي ته ځو.

حاجی صاحب په دوو کې حیران و، خو آخر یې د زوی ومنله. صادق ته یې سپارښت وکړ چې نور دی د گرځندوی موسسې ته نه ورځي، ورو ورو به له آغابادار سره د شراکت حسابو نه خلاص کړو، دا ځکه چې نوي حکومت موسسو او گرځندویانو ته په شک کتل. له دې خبرې درې ورځې مخکې له بلخ څخه راستنیدونکي گرځندویان په دې تور نیول شوي وو چې خپلو کامرو کې یې د گازو او تېلو د انګوت د ځاګانو انځورونه اخیستي وو، بهرنیان یې خوشي کړل خو افغان ژباړونکی او د سفر لارښوونکي دواړه بندیان دي. دې خبرې ریښتیا هم صادق ته اندیښنه ور واچوله او د پلار خبره ورته سمه ښکاره شوه.

صادق په دوو کې حيران و؛ دتوريستي چارو موسسه کې اغابادار او نانی اغا او په کور کې حاجی صاحب د وطن حالات غمجن بولي، خو په ټولګي او پوهنتون کې د(سازمان خلقي جوانان) هلکان وایي امپرياليزم په ګونډو شو او افغانستان په مخ روان دی.

عجيبې ورځې وې سپين ږيرو او مشرانو ته د نوي حکومت عمر لنډ بنکارېد، خو ښار کې هرځای په سرو ټوټو ليکلی و:

-د ثور په شان نه تلونکی انقلاب،

-مورپه بري سره مخ په وړاندې ځو...

راډيو ګانو او تلويزيون بيا دا سندره بلله: دا کاروان په شان نه ځي د کهکشان په لور!

صادق به کله يوې خبرې او کله بلې ته په شک شو. په ټولګي کې هم د ده څو ټولګيوال، په تېره پلوشه د نوي بدلون او حکومت کلکه مخالفه وه. هغې به په جار نارې وهلي مړه دې وي دا بيدينه خلکيان. خو يو بل ټولګيوال چې تر ټولو سپېره او غلی غونډې و، خوشحاله بنکارېد. نوم يې عبدالوکيل و، خو دليليې هلکانو(وکيل لاغري) باله، دا ځکه چې د ليليې “بي وينګ” کې دوه نور وکيل نومي محصلان هم وو. هلکانو يوه ته (وکيل دانګه يی) بل ته (وکيل قوتبالر) ويل. په ټولګي کې يواځې تازه ګل و چې هرڅه ته بی توپيره و، هغه سياسي پېښې په خپل کليوالي تحليل ارزولي، يوه ورځ يې ويل:

- دغزني کوچي ترکي په سردار ديوانه را چپه کړه !

په دې خبرې سره پلوشي کلک وراټه، خو هغې ته يې په خندا ورغبرګه کړه:

- بس د خدای کارونه دي خوري، څنگه يې کوي !؟

پلوشي بازګل ته وويل:

بازګله لږ سنجيده شه، بله ورځ تا څخه ديپلومات جوړيري، د حقوقو څلورم کال ته ور درومي !

- يره پلوشي ګلې ! که د ملک گل رسول ټينګار نه وای خدا که مې پوهنتون ته قدم ايښی وای، زه وای اوهماغه غوا، د شوتلي پندونه او د پيازو- ميازو کښت مې. دلته خو يې ليونی کړم. هامورابي د قانون پلار شو، بی بی سيوما يی مور شوه، اپلاتون دی، ولتر دی، مدنی جزا، جنایي جزا ټرت لغت، پلان بيستان...

پلوشه به په برندو سترګو ورته حيرانه شوه، په دلاساينې به يې ورته وويل:

- وګوره همدا دليل دی چې د خټو دوه کوټي، يوه غوا، د ملا تاويز او يو لويشت پټي دی په پاخه کور، روغتون، موټر، برېښنا او پوخ سرک نه بدليري. وګوره دنيا چيرې رسيدلي !؟ زه يوه بي وروره نجلۍ يم، ته مې ورور يې. ستا ښه غواړم، يوه خور ورور ته د عزت ژوند غواړي.

د بازگل غوږو کې به د پلوشې دغږ انگازې تر ډېره پاتې شوې: زه يوه بې وروره نجلۍ يم، ته مې وروريې!

ټولگي کې د هرچا خپل خيال و. صادق به غلی و، د هېچا په خبرو يې کار نه درلود. پروني مارش کې هم يوه ځنده کې غلی روان و. ده ته په مارش کې د هرچا څېره او خبرې وريادې شوې، چُرْت کې ولاړ:

پرون د لومړي درسي ساعت په پای کې د پوهنځي رئيس امر وکړ چې ټول استادان او محصلان دې په مارش کې گډون وکړي. ټولگيوال د دې خبرې په اورېدو زبنت زيات خوشحاله شول، شور- زور شو، د چوکيو کړبا شوه، ټول له ټولگي ووتل. دوی لکچر ته تر کيناستو دا غوره بلله چې بهر ووځي او ورځ په ټوکو او خوشحاليو تېره کړي. له پوهنتون څخه لوی کتار د ښار په لوري روان شو. مخه کې سرې جنډې رپېدلې، دوهم کتار څو انځورونه هسک کړي وو، يوه انځور کې يو د سپينو وېښتو او غټو بریتو او اوږد مخ لرونکی مشر او بل کې يو ځوان چې توره کړتې او توره نکتايې يې تړلې وه او خوشحاله غوندې ښکارېد. هلکانو به کله انځورونه پورته کړل او کله به يې له خپلو قدونو سره نيولي وو. مخکې کتار کې پوتن چيغې وهلي:

ژوندی دې وي انقلاب !

نورو به ور غبرگه کړه: ژوندی دې وي !

مړ دې وي امپرياليزم.

محصلان پوهېدل چې دښپې به ټلويزيون کې خبرراشي چې د پوهنتون استادانو او محصلانو د ثور انقلاب په ملاتړ مارش وکړ او له دې سره به د دوی ځيرې په ټلويزيون راښکاره شي.

د صادق غوږونو کې لا اوس هم د هغو غږونو انگازې وې:

زنده باد ! مرده باد!...

مړ دې وي...، ژوندی دې وي...!

د پروني مارش سره بيرغونه ورياد شول، هره خوا نارې وې حورا، هورا، هورا !

ډېرو چيغې وهلي، ډېرو نورو ټوکي کولي. داسې ښکارېده چې هر يو خوشحاله و چې له ټولگي وتلي دي او د لکچر او نوټ ليکلو له جنجاله بېغمه شوي دي. دا يو- دوه ساعته دمه ورته لويه خبره وه. عجيبې ټوکي روانې وې. صادق ته ورياد شول چې د چا چپلکه له پښې وتې وه، درېيم يا څلورم کتار کې يو تن ومونده، پورته يې نيولي وه، نارې يې وهلي، دا دچا دا !

وروسيتو کتارونو يې غږ نه اورېد، فکريې کاو چې زنده باد نارې وهي، نودوی هم څپلکي ته په کتو نارې کړې: زنده باد ! څومره چې هغه د چا دا؟ چيغې وهلي، هومره دلته زنده باد او مرده باد زور اخيست. د صادق خوا سره باز گل هم نارې کړې:

زنده باد زيامتكشان زنده باد، مړ دې وي پيوډالزم !

شاخوا نورو ټولگيوالو له خندا بډوډي کلک نيولي وو.

باز گل يو کليوال ځوان و، سپېره غونډې لويه کورنۍ يې لرله، په يخني او گرمي کې يې اغوسته، اوږد پتلون يې د شخصي جامو کميس او پرتوگ له پاسه اغوست، کمربند يې له نامه پورته د پوښتنيو په بريد تاره. څپلۍ به يې پينو وې او يوه سترگه به يې رپېدله. دسترگې د رپېدلو تکليف له ورکتوبه ورته پيدا شوی و، خو قد يې ښه لوړ لکه چنار، متوردهقان کار او غږ يې ښه اوچت و. نه يې د امپرياليزم پروا لرله، نه د سوسياليزم. په يو هم خبر نه و. له درس او لکچر څخه په سرکونو مارش کولو ته خوشحاله و. هسې هم په څو څو سمسترونو کې په دويم او درېيم چانس تر دې ځايه را رسيدلی و. اوس يې مارش کې بېدریغه زنده باد- مرده باد نارې وهلي.

کله به چې صادق د مرده باد نارې اورېدې، داسې به يې انگيرله چې دا خلک ده او حاجی صاحب ته گوته نيسي، دا ځکه چې د ده پلار د توريزم موسسه کې عبدالباری سره شريک دی او د ده ناسته ولاړه هم موسسه کې امريکايانو، استراليايانو، جرمنيانو اونورو سره ده. دی پوهېد چې دا ټول اوس امپرياليزم بلل کيږي. حاجی صاحب په کلي کې زمکې، بزگران او باغونه لرل چې نيم کليوال ورته خان صاحب او نيم ورته حاجی صاحب وايي. د ده “اوپل” موټر چې د موسسې مخې ته ولاړ دی هم د فيوډالتوب نښه ده. په مارشونو کې به يې غلی ځان يوې خوا ته کړ، له لوی وات څخه به يوې کوڅې ته شو او د مرده باد مرده باد له نارو به يې ځان لرې کړ.

نن چې کله پروفیسور ټولگي ته راننوت، بي له ځنده يې پيل وکړ:

درس مو ډېر وروسته شو. پرون په سرکونو وگرځيدی، پروگرام وروسته شوی دی، له دې خبرې سره يې عنوان په توره تخته باندې وليک:

نظم او قانون.

دې پسې يې په يوه سا پيل وکړ:

نظم، حقوق او قوانين د بشر تاريخ کې اوږده سابقه لري، بشر تل د عدالت او قانون اړتيا لومړيتوب بللی. عدالت نه يواځې له اقتصادي پلوه، بلکې د نژادي، ديني، جنسيتي او رنگ له پلوه ټولو لرغونو فلاسفه وو ته د منلو و. برکسون او کانت انتزاعي بللی، فوکو عدالت مجرد مفهوم بللی، هایدگر بيا تر ډېره د قانون ابجکتیوي والي باندې زور اچولی، فوکو وايي ضوابط او قواعد ټولنيز چلند ته سمون وربخښي....

پروفیسور په يوه سا لگياو، کله به يې چې د کوم فيلسوف يا سياسي مکتب يا حقوقپوه نوم ياد کړ، نو مخ به يې تختې ته واړاو او وبه يې ليکل:

Elphinston, M. ستوارت ۱۸۱۴م. ... د نجونو او هلکانو قلمونه په کتابچو گړندي لگيا وو، نوټ يي ليک.

بيا به پرله پسې لگيا و، چي بل نوم به مخي ته راغي، وبه يي ليکل: Alexander Bernes ...

پروفیسور لکچر ته زور ورکړی و، نجونو او هلکانو په لیکلو لیکلو پنځه- شپږ پاڼې ډکې کړې وې چې درسي ساعت پای ته ورسېد. پروفیسور نن حاضري اخیستو څخه هم تېر شو. ټولگيوالو د لاسونو او گوتو شخي اېستله. د باز گل سترگه رپېده او له جیب يي غټ (گل سيب) دسمال را وکښ په پوزه يي تېر کړ. صادق خان سره وويل: ريښتيا هم چې پرون ورځ مو هسي تېره شوه، دې ډول ورځو ته بازگل غوندي خلک خوشحاله وي.

(۳)

د سمستر د پای ورځې رانږدې کيدې. د هر مضمون کتابچي ډکې وې، د پروفیسور مضمون کي دوه کتابچي له نوټ ډکې شوي وې. صادق وروسته تر ډېر سوچ دا وپتېيله چې موسسه کي له انډيوالانو او اغابادار سره خدای پاماني وکړي، دا ځکه چې لوستونه زيات او آزمويني را لنډې دي.

کله چې غرمه له پوهنتون څخه ووت، مخامخ د نوي بناړ په لوري روان شو. د ماسپښين دلمانځه په مهال موسسي ته ورسېد. وروسته تر روغبر د اغابادار د ميز اړخ ته په کوچ کيڼاست. اغابادار يي په څېره کي د اندېښني او خپگان نښي وليدې. د دفتر وروستی برخه کي د پردې شاته چې پخوا به اغابادار او د ده د پرې ملگرو يو دود چرس لوگي کول، اوس جاینمازونه اوار شوي وو. اغابادار صادق ته وويل:

صادک جان، زمږ داموسسي کارکوونکی مو جومات ته له تگ منع کړل، ځکه چې باره پوليس دیندار خلک نیسي. وس نو باره موسسه کي لمونځ کوو.

صادق حيران شو. په دې وخت کي د موسسي د دفتر له دروازي څخه يو دزرو جامو لرونکی درويزه رادننه شو. اغابادار به تل خپلي مخي ته ميده پېسي د سوالگرو لپاره اېښودې؛ پنځه گون، دوه گونی او يوه گونی. سوالگر به چې راتلل يوه به يي ورکړه، چې دا به تمامي شوي، بيا به يي يو لسگيز يا شلگون را وکښ او د دفتر تر ټولو کشر کارکوونکي ته به يي غږکړ:

- اله آچه، اسلم جان برو ميده بيار.

کله يي چې درويزه ته يو دوه گون ورکړ هغه دُعا وکړه ووت. اغا بدار مخ صادق ته وایر او:

- بالا ايکی نده پاته، انقلابی سوالگر دونی زيات سوی چې په ورځ لا له لسو زيات دي!

دا وخت د سړک په مخ د پولیسو آمر چې خورند بریت او سور ملاوستنی یې و په چټکو گامونو رابنکاره شو. دوه سرتیري هم ورسره وو. چټک روان و او هرې هټې او دفتر ته یې امرونه کول او گوته به یې ورته خوځوله. کله چې د اغابادار د دفتر مخي ته راورسېد، په گواښ سره یې وویل:

- شو چراغا روشن باشه، نبود سبا کتی تان کار دارم ! او چټک تېر شو.

اغابادار د دفتر د بنیښي له شا ور غبرکړ:

- آ خُغله دي گوزي خُو !

آمر پسي دوه عسکر له (په پشي) توپکو سره روان وو، خو لکه چې د اغابادار غږ یې نه وي اوریدلی. دفتر کې ټولو کارکوونکو وخنډل. اغابادار مخ راواړاو:

- برابري ویریدلی، پتلون یې لوند کړی، زوی مې په یو چپلاخه خُغلوم. د موسسي د کارکوونکو خندا لا زیاته شوه.

اغابادار په نوي حکومت ملنډې وهلي. دا وخت یو بل سوالگر راغی. اغابادار یوه گوني ورکړه، خو هغه لاس تېر کړ یو پنځه گيز یې هم اوچت کړ، اغابادار ورته وویل:

- بالا نو دا چمونه مکوه، تلی په رانیسي؟ درخه دبایاقوی مستان په اروا دابله ایکی ام درواخله !

سوالگر چې پوخ چرسی و، یو خرخک وخور او په خپله لار ولاړ. دا وخت اغابادار ډېر ورو په اشاره صادق ته وویل:

- باره د اوغانستان ورخ بده سوه، هوری کنډار کې سرپوزې سره دوه سوه عسکر وژل سوي، له دامان، سنگین، ادرسکن خه یې یو نیم زر سپنژري نیولي، گرسره یې مړی- ژوندی ورک دی. دچا چې پرسر لنگوته وي او ژره لري، را نیسی یې او ولچک کوي یې...

صادق ورته غوږ و. اغابادار یو خُل بهر وکتل، ورو یې صادق ته وویل:

- تورجان ولاری، د پوستین او غالیو هټی یې نیمه بیه لیلام کړه، نغدې یې واخیستی کنډار کې یې اخشی سره شالکوت ته ولاری، وری یې خپلوان دي، دلې یې ایکی لاند پاته.

صادق سمدلاسه وپوښتل:

شالیکوت چیری دی؟

- دا کوته دریادوم، خینی یې شالکوت بولي. شالکوت یې نوکی پخوانی نوم دی، وری یې له بولدک او ژوب نیولی تر کلاسیفولا، موسی خیلو، آن تر لورلایي خپلوان دي، نامیان دي، دونی جايدادونه لري چې میوي لا کراچی ته استوي. انگور، سیوان، د شلیل درختي او دا نور. شالکوت پخوا نیمایی کنډار و. زموږ دا پلرنی وطن دی، نو باره پردی خو ندی.

صادق بيا وپوښتل:

نو حکومت به ډير خلک ونيسي؟

- يه د گوره زامن دونی ندي چې پاته سي. نن- سبا به لا يو نه وي. دی سره يې مخامخ هتی او ديوالو باندي سرو جنډو او انځورونو ته گوته ونيوله:
- زوی می هم ندی، دا گرسره لا د پاچهی دي نه !

د صادق څيره کي انديښنه له ورايه ښکارېده، اغابادار ته يې وويل:

زمور آزمويښي را رواني دي. زه نور کارته نه راځم. زه خدای پامانی ته راغلی يم. حاجی صاحب ويل چې لوست دی پای ته ورسېد اغابادار سره حسابونه پاکوو، تاسي به يوبل ژباړونکی زما په ځای ونيسي او حاجی صاحب شراکت ختموي.

- اررر ايکي لا نه ورکوم، آ د نامی زو وبيريدی؟ حاجی ساب ته زما سلام کوه، ورته وايه خداکه شرکت درسره پريژدم لا، وپيريی به نه، دا د گوره زامن ورکيري. ديغ نسی غم يې مه لره.

صادق په کلکه او جدي بڼه ورته وويل:

نه د ويري خبره نده، آزمويښي مو رارواني دي.

- صاديکه، آزمويښي جلا خبره ده، ورځه د آزمويښي تر پای رخصت يې، خو دا ناځواني مه کوه چې مونږ پريدي، پام کوه ديغ نسي، وروسته تر آزمويښو به بېرته خامخا راځي. حاجی صاحب به پخلا کوه.

دا وخت يې د انصاري د څلورلاري خوا ته گوته ونيوه ويې ويل:

- د امريکي د سفير کور يې ونيوی، د سعودي سفارت هم ولاړی، بله ورځ دا نور هم ځي، ماويل ځغلی په ماینه مو...

صادق وخنډل. اغابادار په زړه سوي وويل:

- ډابس د گوره زوی يې ورمړکئ، نانی اغا ته مي ويل نور نو روس او امريکه دلي زور آزمایي. تورجان هرڅه ايله کړه بالایی ترپ وهل هه هه هه !

موسسه کي کارونه کم شوي وو. پخوا به دومره وخت کي څو ډلي گرځندويان راتلل او اغابادار به دومره وخت ندرلود. اوس د دوی پوره يو ساعت په خبرو تېر شو. دا وخت اغابادار د واسکت له جيبه د چرسو تلی راوکيښ او بل جيب څخه يې يو L&M سگرت راواخيست، سگرت يې د کين لاس په گوتو کي ونيو، لاس يې د گيلاس په ډول راټول کړ او د بني لاس په گوتو يې د چرسو د تلي میده کول

شروع کړل. صادق پاڅېد او خدای پامانی یې ورسره وکړه. اغابادار بیا ورته وویل. وروسته تر انتحانو درته په تمه يم، کار ته دوام ورکوو.

دصادق به دسگرت له بوی ډېر بد راتلل، خو هڅه یې کوله اغابادار خپه نه کړي، کنه خامخا یې له سگرتو منع کاوه. بل دا چې اغابادار تر ده مشر او د حاجی صاحب شریک و.

د موسسي د دفتر په دیوال د گن کمیسونوکتار، لږ هاخوا یو له تیرې څخه جوړ زمري، بیا یو کتار په لاس جوړ شوي اوبنان او څو اوبدل شوی خورجینی او پوستیونونه بنکارېدل. ورپسې هغه پک کارتنونه ایښي و چې د اریانا(بوینگ ۷۰۷) الوتکې ته ورلو او بهر ته صادرولو ته چمتو وو. صادق په مات زړه د موسسي له دفتره ووت او کورته روان شو. هغه په دې خبره ښه پوهېد چې د افغانستان د توریزم سقوط بهرنیانو ته د افغانستان د اعتبار د کمښت مانا لري. هغه په خپگان سره لیدل چې د غالیو، پوستین پلورلو او پستکار د پلورلو هټیو کې دا ډېر وخت هیپي او گرځندوی مشتریان نشته. د Pamir Jewelry هټی تړل شوي وه، گاونډیانو ویل چې مالک یې میلمستون ته تللی. صادق وروسته پوه شو چې خلک په رموز او شفر زندان ته (میلمستون) وایي. دې ورځو کې ډیرې خبرې پټې پټې او ورو ورو یا په رمازه کې کېدې یا په اشارو، نوي نوي شفرونه او نومونه رواج شوي وو. کله چې صادق کورته ورسېد، د نورو شپو په پرتله وختي په کټ کې پریوت، طبع یې ښه نه وه، له پلار، مور او خورکې سره یې خبرې او مجلس ونشو او نه هم تلویزیون ته کیناست. له هغې بلې کوټې غږ- زوړ اورېدل کېد، له کړکې بهر څراغونو سترگکونه وهل، د صادق سترگي خوب درني کړي.

(۴)

ښاغلی فرانک وروسته تر یوې نیمې میاشتې سمندري مزل څخه د بنگال، عرب سمندرګي او برما ساحل ته راوړسېد. شنو سترگو کې یې کوچني سره سره رگونه له ورايه بنکارېدل، د مخ پوټکي یې هم د انارو د پوستکي په شان شوی و، تک سور، خو وچ کلک. د اوږدې شپو خولې مزی یې چې تر زني لاندې تړلی وو، پرانیست. د مزل په بهیر کې یې رنگری ژیره ږیره رسېدلې وه، د هند دسمندر له لوري توده او نوجنه هوا رالګېده، ډبل جمپر کې یې د تودوخي له امله زړه تنګ شو، څرمین پلن ملاوستنی یې لږ سست کړ، چې تومانچي یې ورپورې ټالی خوړلي. له دروند څرمین بکس څخه یې د “استرابون” او “بطلیموس” نقشي را کښلي، ګرده ذره بیني ښیښه یې ورباندې ونیوله او د هندوستان ټوله نقشه یې پکې وکتله. مانو گانو ته یې د بادبانو د راکوزولو امر وکړ. د هند د لوی او ژور سمندر ویروونکي څپي لاهم تر دې ځایه رارسېدې، خو لویدیځ لور ته د بمبئي په برید د عرب سمندرګي لږ څه آرام و. لږ وړ هاخوا خړي او شني- رني اوبه سره ګډېدې. جننلن بابا فرانک غوښتل چې دکرستف کولمب په شان نوم وگټي. د جننلن فرانک مشر ورور ښاغلی ک.کولمب د انگلو- ساکسون ټول لوی قوم ته ویاړ گټلی و. هغه څه موده وړاندې د سوږپوستو لویه وچه (اتازوني) لاندې کړي وه چې اوس یې واک “کاکا سام” سره دی. کاکا سام او جننلن فرانک ډېر ځیرک روزل شوي دي. فرانک اوس په دې لوري راغلی چې د دکیانوس د کتاب له مخې دلته د سوږرانو طایفه ومومي او د کاکا سام د خوشحالي لپاره یې وروزي. دهغه لپاره یې په دوکه دوکه تابع وگرځوي، زنجیر یې غاړه کې واچوي

او د پیلانو او مرچو اومسالی په دغه لویه زمکه هندوستان کې ورته ځای ورکړي. هسې هم دُرانی احمد خان مرهټه او هندوان له پښو غورځولي، د لمدو خاورو لږ اوبه دارو وي.

بابا فرانک مخکې له مخکې کاکاسام ته ویلي وچې هندوستان د سرو زرو مرغی ده، زمور East Indian Company به ډېرې گټې وکړي. دا اوس چې فرانک ولاړ دی، تر دې وړاندې اندوس او له هغه پورته اکسوس بهیري. له اندوس ډېخوا څلور نور سیندونه دي: جیلیم، بیلیم، بتلیج او چیناب. د لوی هندوستان د پنجاب آبادی په همدې سیندونو ده. سوډران د همدغو سیندونو غاړو کې پراته دي، دال خوري، په تورو مټو، تندي او زنه خالونه وهي او نارینه او بنځینه یې اوردې وینستان لري. عجب غلام کېدو ته برابر دي، فرانک ځان سره وایي؛ راسره ملگري به یې کړو، گورکه لښکر به ورڅخه جوړ کړو!

بابا فرانک ځانته د نړۍ ډېر اصیل نژاد وایي، له انگلو جوتانو او ساکسو زیږیدلی قوم. هغه وایي سره زر زمور خوراک دی! برآل وایي مور هغه خوکان یو چې سره زر مو خوراک دی.

انگلو - ساکسونیان ډېر پخوا له پروس څخه د فرنگ یا فرانسې له غاړو د مانښ له اوبو پورې وتي او د انگلو - ساکسون یوه بېله پاچاهي یې جوړه کړې چې له دې ټاپو ورهاخوا یې آیرلند هم نیولی او دغې ټولې امپراتورۍ ته یې (ستبرتس) نوم ورکړی دی. بابا فرانک د کیانوس او حکیم جالینوس وړاندوینو ته ډیر ارزښت ورکوي. دوی دواړو ویلي و چې لوی هندوستان ختیځ کې د سمندر په غاړه پروت دی. دپیلانو، مارانو، توتیانو، طاووس، پیټار او پیټارگی او د مداریانو وطن دی. سلگونه قومونه، ژبي، او دینونه پکې دي. راجاگان یې مغرور او کمعقل، خو چهوډران یې لوی زمکوال دی. مرهټه قوم یې ډېر زړور او جنگی قوم دی. ځینې یې زبردست سوداگر دي. د بودا دین پکې پیاوړی دی. پخوا د کیانوس دین د لږز د غرونو او اکسوس او اندوس د سیندونو ترمنځ خپور و، خو کله چې بزرگ زرښت راغی د کیانوس د دین لمن ټوله شوه. دکیانوس ویلي و چې په ټول لوی هندوستان کې یواځې د پنځو سیندونو شاوخوا مېشت قوم په دین کلک نه دی، لاپه یوه دین هم نه دي، خو چې پښه ورته ودرېوی بیا هر دین مني. دکیانوس خپل کتاب کې د حکیم جالینوس په حکمت سره ویلي و چې د کاکاسام مشر تره بابافرانک به د لوی هندوستان یوه برخه کې ځانته د پښې اېښودو ځای جوړ کړي. دا به د (انگلو - پاک) زمکه وي. انگلو - پاک به د انگلوساکسون نوی ویرژن او ولایت به یې د مانښ له سمندر پورې غاړه (لندن) وي، لارډمیکایلي (Thomas Babington Macaulay) به ورته ائین او قانون جوړ کړي.

بابافرانک چې د دکیانوس کتاب کې خپل فال ولید، د هندوستان په لور یې سفر پیل او دا دی یوه نیمه میاشت وروسته دلته راورسېد.

د بابا فرانک اصلی نوم (رابرت کلایو / Robert Clive) و، خو کله چې دوی د نورو قومونو ښکېلاک کولو پسې ځي، بیا نو ځانته یو بل نوم غوره کوي... انگلو - ساکسون سخت چمباز او شلیته قوم دی.

کلايو د سمندري پوځيانو هغه بولندوی و چې څوځله يې پرتگاليانو، اسپانويانو او فرانسويانو سره د لرې اونږدې ټاپوگانو د نيولو په سر جگړې کړې وې او ماته يې خورلې وه. په جگړو کې يې د بېشميره مريي ماڼوگانو ويني توی شوی، په وروستي ځل يې فرانسويان مات کړل. اوس دا دی له ولجه شويو بيړيو سره مخ د يوې لويې زمکې په لوري رارهي شوی او دلته راورسېد. دغې زمکې ته يې (د سروزو مرغی) نوم ورکړ. اوس نو د پخوانيو سمندري غلو (Pirates ships) ځای د دوی بيړيو نيولی و. همدا رابرت کلايو د هغه حريص نسل له زودات څخه دی چې انسان يې هغه خوگ بللی چې سره زر خوري.

هندوستان د مالوچو، مالگو، ورينمو، چايو، چيټ، نيل او مسالو وطن دی. د انگلوساکسونيانو شني سترکې په همدې شتمنی پسې وتلي دي. پيلان، ماران، مداريان، توتيان او نور پرنده او چرنده يې ندي په کار.

Robert Clive همدا شين سترگی فرانک، چې سترگو کې يې د وينو سره رگونه له ورايه بنکاري او مخ يې لکه د انارو دپوستکي په شان تک سور اووچ کلک شوی، له خپلو ماڼو گانو سره د حرص په بيړيو سپور، وروسته تر اوږده مزل لومړی (کروماندول) ته راورسېد، وروسته د (سونات) سيمی ته ننوتل او بيا د سمندر له غاړې بمبئي ته وروختل. ډېر ژر يې کلکته لوبت کړه او د کرناټک کلا يې له خوبولي او په عيشونو کې ډوب کورگانی پاچا، جهانگير له پوځيانو ونيوله او شتمن بنگال يې هم لوبت کړ. کله يې چې د کورگانی جهانگير مانی ته د ورتگ ورځ راورسېده، نو څېره يې بدله او ځان يې د انگليس د پاچا (جيمز) سفير معرفي کړ. د سوداگری اړيکو د ټينکولوليکونه يې رابرسيره او ځان يې د ديپلوماسي (استازی) کړ. په دې حالت کې نو کلايو بابافرانک سمندري غل نه و، ځان يې سم وښود او د يوه سوداگر او استازي بڼه يې غوره کړه. ده لکه زور گيدر په مکاری سره عاموخلکو ته هم ځان د (ستر برتیش) د پاچا (کينگ جيمز) استازی معرفي کړ.

لمر د سمندر له ژيو يوه نيزه را هسک شوی او د ختيځ له لوري يې د هندوستان زمکه رڼا کړې وه. جهانگير له خوبه پاڅېدلی و. گنکس، زنگېد، له تخت را کوز شو. لږ هاخوا دشپي د عياشې دبزم او گنې- گوني پايزيونه لاهم خواره واره پراته وو. د نڅاگرو يونيم مات بنگری، د شرابو تش شوی منگوتي او په زربفتو او بدل شوي بالبنټونه گډوډ پراته وو. د سهار په دې مهال به هره ورځ جهانگير ته نور واره راجاگان، سرداران، او نواب صاحبان يا د دوی استازي دربار ته دکتنې لپاره راتلل، خو نن سم د ده له پاڅېدو سره د دربار ملازم راننده کړه، پښو ته يې پريوت، درناوی يې وکړ، کله يې چې لوی راجا جهانگير تعظيم ومانه، نو ملازم په اندېښمن انداز وويل:

- راجا دې ژوندی وي، د لاسونو رغوي يې غبرگ وښلول او تندي ته يې پورته کړل:
- د کينگ جيمز استازی ستاسو ليدو ته راغلی .

راجا ناڅاپه غږ کړ:

هلئ ژر شئ! د سفير صاحب د راتگ خبر مخکي ماته معظم کينگ صاحب راليزلی و. ژر يي ماته راولئ!

شيبه وروسته حريص او غاصب کلايو، د سفير په څيره کي د جهانگير مخي ته ناست و او راز راز گانې يي دهغه مخي ته کينودې. وروسته يي په (ديپلوماتيکو ادابو) سره د کينگ ليک ورکړ. ليک کي ظاهرأ د لويي بریتانيا او لوی هندوستان ترمنځ د سوداگري د تړون خبرې وې، خو په اصل کي له همدې ورځي هندوستان مستعمره شو او په سيمه کي د انگلو- پاک د جوړلو د طرح مقدمه پيل شوه.

تړون ظاهرأ دواړو لوريو ته په زړه پورې و: جهانگير د گانو شوقی و او د کينگ مالگه، ورينم، مرچ، چای، چيپت او مالوچ په کاروو. خو جهانگير لا هم خبر نه دی چي شتمن بنگال لوټ او بپوزله شوی او کپس ته د سرو زرو د مرغی اچول پيل شوي دي. د سودا گری د دغه تړون تر لاسليک لا دمخه د بریتانوی کمپنی خنجر د لوی هندوستان ځيگر څيرلی و. ترڅو نور واړه راجاگان، سرداران او نوابان د دنيا له حاله خبرېدل، کمپنی هندوستان نيولی و. د سمندر دغاړو او گڼو ځنگلونو بی شميره ډنگر او په گيډه وړي يي را ټول کړي وو او د گورکه لښکر يي جوړ کړی و. کلايو لکه د خپلو پلرونو په شان دا گورکه د افریقایي مرئيانو په شان اتازوني او بریتانيا ته نه بيول، بلکي په خپله هندوستان کي يي له سيکهانو، مرهټه، پټان او نورو سره جنگول. د همدوی په وینو بهولو يي ځان له بنگال څخه د اندوس ترغاړي ورساو. يو نيم کال وروسته له دغې ورځي کلايو او د کمپنی جنرالان د اندوس تر غاړي رنجيت سنگه وناز او د پنجاب په نعمتونو کي ورسره شريک شول. کلايو خبر و چي له اندوس څخه نشي پورې وتلاي. هغه د احمدخان، امير دوست محمد خان او بيا د زمانشا له زوروتيا او د آبه گان له توری خبر و. کمپنی نه غوښتل له اندوس پورې وځي، خو د روس په وړاندې يوه ديوال ته اړتيا وه. همدا وخت رنجيت سنگه ورته په کار و. مهاراجا رنجيت سنگه!

کمپنی مهاراجا رنجيت ته د گرونانک د استازي مقام ورکړ، هغه يي په شا وټپاو چي له اندوس څخه پورې وځي. د مداريانو په وطن کي کمپنی رنجيت باندې انتر منتر وکړ او هغه يي د هغه زمانشا په وړاندې بغاوت ته چمتو کړچي رنجيت يي روزلی و او د خپلې واکمنی په ورپوی کي يي د پنجاب ولايت ورسپارلی و.

نور نو کمپنی لوی ځواک و. له بنگال او بمبئي نيولي تر ډيهلی او پنجاب يي ټول ولکه کي وو. اوس کمپنی له لويي بریتانيا څخه هم ځواکمنه وه. کمپنی د گرونانک نوم او د رنجيت سر پورې تړلی ململ او د هغه له اوردي ريزي څخه د سحر او جادو وسيله جوړه کړه. پنجابيانو د گرونانک لمانځنه نه، بلکي د رنجيت لمانځنه پيل کړه.

پنجاب کي رنجيت يوه شپه کي لس کروړه بچی وکړل. غوج ماغوج پيل شو، تورلینگیو بچورو يي سپيني جامي او پټکي وتړل، په پېښور راغلل، جلال اباد ته راوړسېدل، د خلکو سرونه يي د کوپر او الحاد په تور غوڅول، د کابل په لوري يي نيت و. زنگ وهلي توری ورسره وې، په ژبه يي سپيڅلی خبرې، خو په مغزو کي يي د کلايو او رنجيت نقشه وه.

د سومات له تېجني او ځنگلي سيمي توره وريخ راپورته شوه، د اسمان رنگ بدل شو، تياره شوه، پرزمکه د انسان د وينو ليکي بنکاري، له گڼ ځنگله وحشي ليوان راووتل، تيري داري يې له ورايه بنکاري، هوا دپه شوه. د صادق سا بنده بنده شوه. له ويري يې چيغه کړه چې له خوبه راويښ شو، ژر ژر يې کلمه وويله او خپل شاوخوا يې چف کړه، زړه يې داسي درزېد چې د ده ټول وجود يې بنوراو، د ويري خولي ورباندې روانې وې. حاجي صاحب، مورجانه، خورکي او گاونډيان ټول ویده وو. له کرکي بهر څراغونو سترگونه وهل. صادق لاحوله ولا کرل او ځان سره يې په کمپني، سفير، سوداگر او رنجيت لعنت ووايه. ژر په دې فکر شو چې آزمويڼه را لنډه ده او پروڼ يې موسسه کي کار هم پرېښود، نو غوره داده چې ټول پام آزمويڼي ته واړوي.

(۵)

د هفتي ورځ وه، د سمسټر وروستۍ آزمويڼي بيخي را لنډې وې. لومړۍ درسي ساعت (قونسلې حقوق) و. صادق او دري ټولگيوال يې د پوهنتون په دروازه له ننوتو سره سم، په بيړه کيڼ لاس ته تاو شول. دحقوقو د پوهنځي وره ته لاڅو گامه پاتې و چې سترگي يې هغه ځای ته واوښتي چې هره ورځ د قنسلې حقوقو استاد خپل فلکس موټر هلته دروي، خو نن د پروفيسور موټر نه ليدل کيږي. هلکانو قدمونه ورو کرل، يو بل ته يې وويل:

-لکه چې نن استاد نه راځي؟

موټر خو يې نه وينم!

-نور ټولگيوال چيري؟ شاوخوا يو هم نشته .

-راځئ يو ځل دننه سر بنکاره کړو که استاد نه و، د کتابتون خواته به ولاړ شو د بل ساعت تر پيل پوري به مطالعه وکړو.

څلور واړه دحقوقو د پوهنځي ودانۍ ته ننوتل. دوهم پور کي مخ په ختيځ دهليز کي د رياست دفتر او دپيارتمنتونه وو، دغي بلې خواته مخ په جنوب دهليز کي درسي خونې وې. دا وخت استاد له خپلي څانگي راووت او په گړنديو گامونو د ټولگي خواته روان شو. هلکان ژرژر په ټولگي ننوتل.

استاد د نړيوالو حقونو او ديپلوماسۍ نامتو پروفيسور و. هغه په پښتو، دري، فرانسوي، انگليسي او عربي ژبو خبرې او ليکل کول، خو شاگردانو ته يې سرچيني او اخځ انگليسي کتابونه بنودل. مياشت دوو کي به له بهر څخه ورته بهرني ژورنالونه راتلل، په ځينو کي به يې خپلي مقالې وې.

نجوني او هلکان پوه شول چې وروسته له دغي ورځي پروفيسور خپل تيزرفتار فلکس واگون کي نه راځي، هغه به سهار د پوهنتون د عملي او د استادانو بس کي درس ته راته. کله چې صادق او دري نور ټولگيوال ننوتل، نور ټولگيوال وخته راغلي وو او په خپلو ځايو ناست وو، دوی چې د سترگو له کونجو وکتل ناصر، زرلبنته، قاسم، وربنمينه، باقر، تاج، مکي، ځماره، پلوشه، علي، بازگل، عبدالوکيل، سمندر او سمون ټول حاضر وو. تر څو دوی کيناستل، پروفيسور د ټولگي مخي ته د لکچر د ميز شاته ودرېد، عينکي يې په سترگو کړي او په تخته يې وليکل:

ambassador/Embassy (سفارت/ استازی)

د دې مانا دا وه چې د نن نوی درس سفیر دی. ټولګي کې د کتابچو په پاڼو قلمونه وچلېدل:

سفیر له یو هېواد څخه بل هېواد ته چې سیاسي اړیکې یو بل سره ولري، لیرل شوی استازی دی چې له یوې خوا د دواړو هیوادو اړیکې ساتي، له بلې خوا سفیر په دغه هېواد کې د خپلو وطنوالو د حقوقو ساتنه او ملاتړ کوي. سفیر په سفارت کې دیپلوماتیک کار کوي او دخپل هېواد د ګټو ساتنه کوي...

پروفیسر پر تخته باندې (د ګټو ساتنه) اندر لاین کړه: ... دخپل هېواد د ګټو ساتنه کوي...

د صادق غور لکچر ته و، خو په لاس باندې یې په بیره بیره لیکنه کوله. د سفیر او سفارت په اورېدو د ډابس، پوزائف، کلايو نومونه وریاد شول. تاریخ کې یې لوستي و چې د تموجن سفیر د سوداګرۍ له وړاندیز سره سلطان خوارزم ته راغی، خو خبره د وطن تباهی ته ورسېده. پروفیسر لګیا و، قلمونه د کتابچو په پاڼو څښېدل او د صادق فکر له (سوداګر سفیر) سره بوخت و، چې ځینی دوستي او اړیکې پالي، خو ځینی نور د سوداګرۍ او د شتمنیو د لوټ کولو په فکر کې وي لکه کلايو. قلم د کتابچې بلې پاڼې ته واوښت او پروفیسر په تخته ولیکل:

دیپلوماتیک مصنونیت

قلمونه بیا وچلېدل...

صادق انگېرله چې کابل کې سفیر او سیاسي استازی دغو ورځو کې د هرچا د خولې خبره ده. خلکو انگېرله چې وروسته د ډابس له وژل کېدو به د سفیر او استازیو پل دلته (ډېر دروند) وی !!

کله چې پروفیسور د سفیر عنوان پیل کړ، ټولګي کې د صادق غورونه وپرېدل او (د ګټو ساتل) ټکي ته سوچ کی شو.

استاد کلونه، کلونه په همدې سمستر کې همدغه لکچر ورکړی، چې سیاسي استازی یې باله، خو نن صادق ته دا مېهم ټکی حل نشو چې (سفیر د خپل هیواد د ګټو ساتنه کوي)، ده ته د شېراغا هټی کې د تکرېنت د ملګرو بحث وریاد شو چې ویل یې د پیاوړو هیوادو سفیران خوارو ملکو کې خپلې ګټې تضمینوي، په تېره بیا چې اینجنیر ویل؛ که د دوی د ګټو سیالی نه وای مور و لاکه په دې بده ورځ اخته شوي وای...

استاد د تختې مخې ته ولاړ و او تشریح ته یې دوام ورکړ. نجونو او هلکانو قلمونه کېښودل او غور شول:

سفیر په نړیوالو حقوقو کې دیپلوماتیک استازی دی، زموږ د نن لوست اصلي ټکي embassy ambassador, agreement, credentials letters, nonce او inter nonce دي.

صادق لکه د نورو ټولګیوالو په شان استاد ته غور نیولی و او ژر ژر یې دلکچر غټ ټکي پرله پسې لیکل.

استاد دوه کاله مخکې د دوی ټولګي ته د نړيوالو حقوقو او نړيوالو اړيکو درس ويلی و، هغه مضمون تر دې اوسني ډېر پيچلی و. هغه وخت استاد يوه (فيات) موټر کې پوهنتون ته راته، له هغه وخته يې تراوسه ډير توپير کړی دی؛ اوړي يې لږ څه کمزورې شوي، ويښتان يې سپين، غوړونه يې لږ درانه شوي دي، زړه بيني عينکې په سترګو کوي او خبرو کې لږ لږ دمه کوي. هغه وخت د ټولګي بحثونه زړور او ازاد وو، اوس سياسي درسونه په احتياط او رډل کيږي، په تېره بيا کله چې صادق ته د شيراغا هټی کې د اينجنير خبرې او پس پسي وريادې شي، نو اندېښنه ورولوږي.

د لوست پای ته رسېدو ته لږ شيبې پاتې وې. استاد خپلې پاڼې سره راټولې کړې او لاسونه يې د تباشير له گردونو وڅنډل، مخ يې ټولګي ته واړاو:

- پوښتنه شته؟

د صادق شاته درېيم کتار څخه يوې نجلۍ لاس پورته کړ. استاد زړه بيني عينکې لږ د سترګو له برید راکوزې کړې او د وروځو او دعینکو د پاسنی فریم له منځه يې زړلښتې ته وکتل، د لاس په اشاره يې د پوښتنې اجازه ورکړه. زړلښتې وپوښتل:

استاده که د يو هېواد استازی بل هېواد کې د دندې پر مهال ووژل شي، قضيه څنگه څيرل کيږي؟

پروفیسر وروځي پورته واچولې مُسکې شو:

- دا لوی بحث دی، دلایل باید وموندل شي، راتلونکو ورځو کې دمصنونت خبرو ته دوام ورکوو.

له دې سره استاد له ټولګي ووت.

وای دیوه لاس پنځه گوتې سره برابرې نه وي! ټولګي کې هم څېرې، فکرونه، عادتونه، جامې او غوښتنې او پوښتنې يو شان نه وي. ځینی یواځې لکچر ته غوږ نیسي، پوښتنې نه کوي، ځینی پوښتنې کوي او لیکي يې. په ټولګي کې زړلښتې، سمون او ځماری د درس په اړه پوښتنې کولې، خو پلوشې سياسي او جنجالي بحثونه شروع کول، پوښتنې او بحث پسې به يې خبره د حکومت بد- رد ويلو ته ورسوله. باقر به له درس وروسته لاس پورته کړ د پوښتنې په ځای به يې خپل نظر ورکړ او هلکانو به ورپورې وڅنډل. ناصر به يو او بل ته کتل نه يې پوښتنه کوله او نه يې چا سره بحث کاو. هر کتابچه کې يې يوه- دوه لنډۍ خامخا وې. هلکانو به يو بل ته پټ پټ ويل (هلک چيرته مين شوی آخر به يې سر ساراته ووځي!!) او يو بل سره به يې څنډل.

په ټولګي کې ځماری بل شانته غلې وه، غلې نه وه غله وه. د ډېرو زړونه يې وړي وو. بنایسته سرې شونډې، لنډه گرده زنه، سپين بڼکلي غاښونه، لږ هسکه غاړه او تور ويښتان چې تر نيمايي ملا يې رسېدل، خو په دې ټولو کې يې په بني غومبوري يو وړوکی داغ و. څوک نه پوهېدل چې دا به يې له وړوکوالي د کومې زخې يا داني نښه وه، يا به کوم ټپ و چې روغ شوی، خو هرڅه چې و په يو بېل شانته ځای کې و، د ځماری بنایست يې دوه ځلي زیات کړی و. په خپله ځماری خواره به د دغه داغ له امله شرمېدله، ځینی وخت به يې خورونو وربښمینی او مکې ته ويل: له بده شامته مخ مي داغلی څومره به بده ښکارم؟! هغوی

به يې غومبري ته وکتل څه به يې نه ويل. ځماري خواره په خپل غومبوري د تپ د نښې له امله خپه وه، خو هغه نه پوهېده چې بنايست يې دوه ځلي ورباندې زيات شوی. په تېره بيا چې هغې به وخنډل، نو د بنايست پلټونکو سترگو جلب به يې اختياره له بڼو، وېبنتانو او شونډو همدغه داغ ته ورکور شو. دې تپ په بنايسته ځای کې سترگک واهه. د هغې عادت و چې د خنډلو په خت به يې ښکته زمکې ته کتل يا به يې کتابچه مخ ته نيوله. په دې راز څوک نه پوهېدل. که په يوه منډه باندې داغ وي، څوک يې نه خوښوي، که په هينداره باندې مازې درز وي د هيسته غورځولو يې بولي، که په يوه بنايسته شنه پاڼه وروکې خروکې وي، عيب يې بولي، خود ځماري د غومبوري د تپ نښه عيب نه و، يوه داسې گانه وه چې هيڅ چارگل، ټيک او نټکې يې بنايست ته نه رسېدل.

دغسې چې زده کوونکي رنگارنگ وو او د يوه لاس د گوتو په شان يو ډول نه وو، د استادانو عادتونه هم بېل و. په بل درسي ساعت کې ترپروفيسور څخه يوځوان استاد ټولگي ته راغی. د دې استاد د لکچر په پای کې زړښتې پوښتنې شروع کړې، خود ځماري زړه د زړښتې پوښتنو ته تنگ شو چې دا وخت غوسه ناکې پلوشې لاس اوچت کړ، استاد اجازه ورکړه.

پلوشې اوچته ونه، پر اوږو خواره مُشکين وښتان، پراخ تنډی او اوچت غږ درلود. په کين لاس به يې تل کوچنی گری تړلي او له لري به ځلېده. په بحثونو او استادانو ته د پوښتنو په ځواب ورکولو کې ډېره تکره وه. کله چې استاد د پوښتنې اجازه ورکړه، پاڅېده، پيکې يې وځانډه او په تنډي باندې خواره وښتان يې يوې خواته کړل، د ديپلوماسي په توضيح کې يې وويل:

يو شمېر ښکېلاک ځپليو ولسونو او زمور هيواد ته ځينی سفيران د ويسراگانو په بڼه راغلي دي. له ويليام مکناتن نيولي تر جان لارنس او کيوناړی، بيا يې دا نور ورسره. خو بايد پوه شو چې اوس شلمه پيری ده، نه څوارلسمه او نه اتلسمه چې واپسراگان ومنو. دا واپسراگان که زمور په پاکه خاوره يو بل سره زور آزمايي، د نړيوالو حقونو، د بشرحقونو، دملتونو خپلواک برخليک ټاکلو، د ولسونو د ملی غرور او عزت او آزاد ژوند تر پښو لاندې کول يې بولو. مور د ختيځ اولويديځ د سور جنگ محراق نه کيږو...

استاد چې درس پای ته رسولی و او دا مهال له ټولگي څخه وتلو ته چمتو و، د ټولگي مخې ته تر هغو پورې ولاړو ترڅو چې د پلوشې خبرې پای ته ورسېدې. د استاد په شونډو د غرور او تحسین موسکا ښکاره او له پلوشې يې مننه وکړه ويې ويل:

- پلوشې ! د ولسونو برخليک او د آزادو ملتونو برخليک په خپله ولسونه ټاکي، سياسي او ديپلوماتيک استازي که له خپلي کاري آجندا او پروتوکول بهر پټ يا ښکاره څه نقشه ولري، نړيواله حقوقی او قضايي رويه دې برخه کې څرگنده ده.

يو ځل بيا يې پلوشې او ټولگي ته په استفهامی بڼه وکتل، لاس يې د خدای پاماني په نيامت اوچت، نورې خبرې يې پرېښودې او په بېره ووت.

ځينو ټولگيوالو په پلوشې سترگې برنډې کړې چې ولي خطري او جنجالي پوښتنې کوي. خو هيڅوک گرم نه و، د استازيو کيسې ټوله نړی نيولي وه. بيا د هيواد دننه د هر چا په ژبه وه:

- د امریکې سفیر...
- د شوروی سفیر...
- سفیر ووژل شو...
- له سفیر سره کاته وشول...

اوس چې د استازي او سفیر خبره ټولګي ته راوړسېده، نو خامخا پوښتنې هم پکې ډیرې وې، خو پلوشي به د آزادي، خپلواک برخليک ټاکلو، بنګيلاک او یرغل خبرې کولې چې دا ټکي دا مهال له خپل ژوند سره لوبې کول و. پروفیسور ته سفیر، سفارت، ډیپلوماسي او ډیپلوماتیکي اړیکې عادي خبرې وې او کلونه کلونه یې د لکچر موضوعات وو، خو د محصلانو لومړی ځل و چې دا ټکي یې زده کول، صادق ته ځکه ډیر په زړه پورې و چې بهرنیانو سره یې اړیکې وې او په انګلیسي ژبه پوهېد.

له همدې ورځې وروسته پروفیسور خپل موټر کې پوهنتون ته راتګ څخه تېر شو، ورځ تربلې به خواشیني و، زړه به یې له خبرو ډک و، خو د خبرو کولو او زړه تشولو ځای نه و. د پروفیسور په دومره بدلون سره به یې شاګردان حیران وو. پروفیسور د کونسلې حقوقو په زده کړه ټینګار کاو، خو زده کوونکو ته ستونزمن لوست همدا و، نو ځکه به یې یوبل ته ویل:

- ډیر له ستونزو ډک لوست دی،
- د کونسلې حقونو هره پاڼه کې لس- پنځلس نومونه، کلونه، قراردادونه او نور دي، دا به څوک زده کوی؟
- خدای خبر که په لومړی چانس ورڅخه تېرشم؟!
- دا ډېر بنګلي درسونه دي، ټول د سیاست او د ډیپلوماسي د عمل ډګر رازده کوي.
- ځینې سفیران د خپلو هیوادو استازي دي، خو ځینې نور وړانګاري دي، خپل غرضونه او مرضونه لري، غریبو ملکو کې ځان څخه وایسرا جوړوي.
- دا سفیران د خپلو هیوادو د گټو ساتونکي دي، هسې خبره ده چې د دوستي استازی دي!...

لکه هغسې چې د یو لاس پنځه گوتې برابرې نه وې، ټولګي کې فکرونه هم یو شان نه وو. خو له دې ټولو سره سره زده کوونکو په شوق د پروفیسور لوستونه اورېدل. په تېره بیا چې اوس یې خواشیني له ورايه بنګارېده، د لوست په پای کې به یې د لکچر له میزه خورې- ورې پانې ټولې کړې او د لاس په مازې پورته کولو به له ټولګي ووت. وروستی مسکا به یې د ټولګي فضا خوره او د زده کوونکو ستوماني ورکه کړه.

(۶)

د اداري او ډیپلوماسي څلورم ټولګی د رنګارنګ گلونوباغچه وه. ناصر مجنون مشربه ځوان و، په ټولګي به چې ننوت یو اړخ ته به کېناست، مخامخ به یې د ټولګي تختې ته کتل، خو سروسودا یې نورو خواوو ته وه. ترڅو به استاد راته ده به د کتابچې د یوې پانې په څنډه ولیکل:

په آخرت خوار شي ريباره

په ايرو پټ اور دې لیده پرې ودې سومه

عالم چې کوډې کوډې وايي

کوډې مې دا دي نری سترگې توروومه

د ليکل شوي لنډۍ شاوخوا به يې يوه د گلونو لښته وکښله او ميده ميده گلان به يې ورباندې رسم کړل. په بله پاڼه به يې ليکلي و:

د مار خورلی به خدای روغ کا

د زلفو خورلی روغ به نه شي وبه مړينه

دا لنډۍ خو يې دومره د گلانو په پاڼو کې پټه کړې وه چې په سختۍ يې ټکي ښکارېدل. ټولگي کې يواځې دوه- درې تنو هسي تصادفي او څرېښنده د ده ليکلي لنډۍ لوستي وې، کتابچې يې چاته نه ورکولې. هلکان هم د ده په نازک طبيعت پوه شوي و، ډېر کار يې ورباندې نه لاره. يوه به په زړه سوي وويل: په دې کم عمر مجنون شو. خدايه ته يې آرمان پوره کړې!

قدوس گڼ اوږده ويښتان لرل چې تر اوږو يې رسېدل، د رنگه کرښو لرونکي کميس پلن کالر يې جمبرسره د کوبای فلمونو هپرو را په زړه کاو. ده به د تفريح په مهال د امريکايي فلمونو د اتل کيسې کولې چې د (Light sleeper) فلم کې يې ليدلی و. په ماته- گوډه انگليسي به يې د دې فلم يو نيم ډيالوگ وايه او هلکانو به ورته خندل، بيا به يې ورپسې زياته کړه:

- د "ژمی خوب" فلم بايد وليدل شي!

کله به يې د موريس شواليه او د هغه د آس کيسه راواخيسته او بيا به يې دا هم ورافاضه کړه:

One hour with you فلم او د پارک سينما لور لوژ په هها! بل ځای يې مه گورئ.

هلکانو به ورته خندل.

اوشکوئ، جزيره وحشت ونه گورئ، زړه به مو له ويرې بوت وڅيژي، دې ورځو کې زينب نندارې ته راغلی دی. اوله ورځ يې توربازار کې ټکت نه موندل کېد اوس لس تنه هم نه ورځي، ورکوه يې!

کله به يې د آلن ډولن او د فرانسوي فلمونو د ژان رنوار او مارسل ډاريو کيسه را پيل کړه او سپارښت به يې کاو چې (ناپليون) فلم وگورئ، بيا به يې دناتالي ډولن او سوفياوران صفتونه شروع کړل. داوخت به تفريح پای ته ورسیده، هلکانو به ورپورې وخندل اود ټولگي په لوري به روان شول، قدوس به تر ټولو آخر

کې را روان شو. د دې باغچې بل گل علی و. لنډه ونه یې وه، چې ورته کتل دې، تا به ویل چې وروځي بیخي نه لري، غاړه یې دومره لنډه وه چې اوږې یې د غوږونو په برید بڼکاریدې، خو باز گل بیا په بل خېل و: لور قد، گنې وروځي، هسکه غاړه چې پتلانه سره به یې خپلې پښو کولې او د پتلون له جیب څخه به یې د سور (گل سیب) دسمال پیڅکه راوتې وه، پر مخ یې د کوڅوک د دانو او د شري د تبي نښې له ورايه بڼکارېدې، مخ یې تیار لکه په پسته خاوره چې دانه دانه باران ورېدلې وي، پیکې به یې په تندي ښوی رمنځاو، پښه یې کلي کې له ونې د رالوېدو له امله لږ څه گوډه وه، د پوهنځي دهلیز کې به یې شوار شوار گامونه اوچتول او د یویو چارک درنو خپلیو څښا او دربا به یې وه. د پوهنځي د ریاست مخې ته ناست ملازم به حیران حیران ورته کتل. ملازم به چې ټوله ورځ د دفتر مخې ته په چوکۍ ناست و، د دهلیز تر پایه به یې بازگل پسې کتل. باز گل به هره ورځ د لوست وروستی ساعت کې ډېر ناکاره و، ویل به یې لیلیه کې دغرمې په ډوډۍ گڼه- گڼه زیاتیري. چې له ټولگي به ووت، په بیره به د لیلیې په لوري په ځغاسته شو او د پتلانه د پایڅو تریا به یې تر لري اورېدل کیده. بازگل به د لکچر په مهال د استادانو د لکچر ایله لسمه برخه ټکي په پنسل نوټ کولای شول او بیا به یې لیلیه کې په (تورپن) خودرنگ قلم پاکنویس کول، خو زده کولو کې یې ټکره نه و. ټولو کارو ته یې نجونو پټ پټ خندل، په تېره بیا چې د (سپیر) او (سپارت) به یې ویل، نو نجونو به کتابچې مخ ته ونيولې، بازگل به ځان سره گڼله چې نجوني له ده څخه حیا کوي، آپرین شه په دوی!

پلوشه بیا بل ډول زړوره او خوله وره وه. کله به یې چې حکومت پسې خوله خلاصه کړه، ټول ټولگیوال به ویرې واخیستل. د خبرو په مهال او دهلیز کې د گرځېدو په وخت چا ورته کتلاي نشو. کله به چې نجونو بازگل پورې پټ وخندل، پلوشې به نجونو ته داسې سترگې ورواړولې چې ټولې به یې وویروولې او بازگل یې د یوه ریښتنې مسلمان په توگه ستایه. نجونو ته به یې اخطار آمیزه وویل:

- زه به وروږه نجلۍ یم، بازگل مې ورو دی. له دې خبرې سره به یې بیا سیاسي بحث را پیل کړ.

په ټولگي کې پلوشه د تل په شان جراره او زړوره وه او هر استاد سره یې بحث کاوه، د بحث او خبرو په مهال به یې په ښي لاس دستکول او کتابونه نیولې وو، کین لاس به یې خوځاو چې له لستونې سره تړلې کوچنۍ گړۍ به یې لکه د سرو زرو بڼگړۍ له لري ځلېده. دځماری په غومبوري به چې د چا سترگې ولویدې، چې د زمانې زاهد به و، بیا به یې ترې بل خوا سترگې نشوی اړولای.

د ټولگي بل گل عبدالوکیل و. هغه ډېر بېوزله او وچ کلک هلک و، رنگري ژیربخن وینتان یې وو، خو په لوست کې ډېر ذهین او خواریکښ و. زرلښته یوبل گل و چې د دې سمستر له نیمايي وروسته بیخي بدله شوې وه. هغه خواره وروسته تر هغه پخوانی زرلښته نه وه چې دسمستر منځنی آزموینه کې یې استاد له لستوني څخه د نقل کاغذونه وموندل. هغې په مهارت سره د مهمو نړیوالو میثاقونو هره موضوع، کلونه او د میثاق د لاسلیک کېدو ځایونه په ډېر میده لیک لیکلي وو. آزموینه بی غږ- زوږه روانه وه استاد دلکچر د میز تر شا ولاړ و او د میز پر سر یې خپل دیپلومات ایښی و، د عینکو له شا په زرلښته شکمن شو، ناڅاپه یې غږ کړ:

زرلښت!

زرلبنتي ورو لستونى دلاس تر بند پوري راکش کړ، د ټولگي نورو هلکانو او نجونو د ځوابونو له ليکلو سره را پورته کړل او زرلبنتي ته يې وکتل چې رنگ يې الوتې و. استاد خپل ديپلومات بند کړ، عينکې يې هم ورسره کيښودې، وړاندې راغی، د زرلبنتي لستوني څخه يې کاغذونه واخيستل او بيرته دمير شاته ولاړ. هيڅ يې ونه ويل، خو زرلبنته خواره لکه پاڼه رپرېدېده او رنگ يې الوتې و. وروسته تر دې ورځې بيا زرلبنتي پوښتنې کولو يالوست تشریح کولو ته زړه ښه نه کړ.

باقر به په چوغو سترگو ټولو ته کتل، ارتې سپرېمې به يې هر ځل ساکنبلو سره پراخه شوې، مکې به ټوله ورځ ژاولي ژوولي کله کله به يې د ټکار او ترق- تروق غږ اوچت شو، نورو ټولگيوالو به په ملامتونکو کتلو سره ورټله.

درې کاله کيدل چې دا کيسې پرله پسې روانې وې او خبره د ديپلوماسي، مديريت، حکومتولۍ او عامه او خصوصي حقوقو څخه بشري حقونو او دا دی اوس سفير او سفارت پوري راورسېده، صادق به چې کله دسفير واورېدل، نو زړه به يې تنگ شو، ځان سره به سوچونو کې ډوب شو:

...لعنت په سفير چې کله د دوست او کله د سوداگر په نوم راځي او بيا وايي سرا جوړ شي، يوځل يې په مورن دچنگيز تندر راوغورځاو، بيا د کمپنۍ سوداگر سفير د پلرونو او نيکونو وطن په ناولي چاره رانيم کړ او درې ځله يې جنگونه راسره وکړل ...

صادق ته د سفير کيسه د کابل هوټل د ۱۱۷مې کوټې له پيښې راپيل او اوس دادی ټولگي کې ورسره اخته شو. په دې سوچونو کې به يې د ليدلي خوب ځينی برخې گدې- وډې ورپياد شوې. د کلايو او کاکاسام تت انځور به ورته ذهن کې تازه شو، دبنگال او کرناټک لوټ کول، بيا به يې پيلان، راجاگان او مداريان هغسي ذهن کې مجسم کړل چې په وينه يې هيڅکله نه وو ليدلي، خو خوب کې ورته راغلي وو، نور خوب يې ټپ هير و. ده داسې انگرېله چې د دې سمسټر ترټولو ستونزمن لوست همدا دسفير او سفارت درس دی، خو چې د پلوشي زړورتيا او دسفير اوسفارت په اړه تشریح ته به يې کتل، ورته اسانه به ښکاره شول.

پلوشه د درې کلونو پخوا او دلومړي سمسټر په شان نه وه، دهغې دومره بدلون ټول حيران کړي وو، په تېره بيا کله به چې هغې په اوچت غږ، تريو تندي او جدي بڼه د نوي رژيم او حاکم گوند بد- رد ويل، ټولگي به ټول ويري ونيو. پلوشه به غوسه وه او وطن ورباندې تنگ او ژوند ورته تريخ شوی و. دپلوشي تېرته هغه وخت لاستی پيدا شو چې د حاکم گوند مشر خپل نږدې ملگري او شاگرد چې لومړی وزير يې و، په بالښت وواژه. پلوشي به مخ ټولگي ته واراو پوښتنه به يې کوله:

- چې د دوی خپل منځ کې دا حال وي، ولس ته به څه وکړي؟

په ټولگي کې به چاله ويري د هو يا نه ځواب نه ورکاو. ټول د زرگونو کسانو له هغه لست څخه خبر وو چې رژيم پلچرخي کې اعدام کړي وو. کله به چې پلوشي په نوي واک ته رسېدلي گوند او حکومت ملنډې پيل کړي، هلکان او نجوني به ورڅخه لرې شول. هره ورځ د محصلانو، استادانو، سپين ږيرو او ځوانانو

د نیول کیدو خبرې کیدې، خو پلوشې د چا پروا نه کوله. یوه ورځ یې د پوهنځي ترمخې ونو لاندې د نجونو یوې ډلې ته په غوسه وویل:

- ته ولا دوی به دا چوکۍ او خپل واک ټینګ او وساتلای شي؟! یو بل یې ووژل، بندیځانې یې په مظلومو مسلمانانو ډکې کړې...

ورپښمینی ورته د چپ کیدو اشاره وکړه، خو هغې نور هم خپل غږ اوچت کړ. دا وخت مکې په غوسه خپلې ژاولې په زمکه وویشتې او ځان یې گواښ ته چمتو کړ:

- بلا دې ووهه، په تا خو به هیڅ ونشي، خو مور به په مُصیبت اخته کړې، چوپه شه! که یې کومه خورکې هسې دیوسات لپاره تحقیق ته بوتله، ژوند یې تبا دی...

پلوشې دتل په شان د پیکي وپښتان له تندي یو خوا کړل، ځواب یې ورکړ: چې خلک می په سره تې ناست وي، خدای دې دا اوس زما ژوند واخلي. لاس یې په بې پروایي هواکې ونځاو په ملا ټیټه او بېرته هسکه شوه.

نجوني ورڅخه خورې- وړې شوي. پلوشه یواځې شوه او د پوهنځي خواته روانه شوه.

(۷)

د ژمي سره خپله راروانه وه، د هوا په بدلون سره د خلکو بېره هم زیاته شوې وه. ټولو ژمي ته ځانونه برابرول. د پغمان د غرونو له څوکو سره د وریځو لړۍ رابښکاره او په ټول ښار به دوره شوې، ونې له پانو لوڅې او راز راز مرغانو په کوم لوري کډه کړې وه. یواځې تور کارغان پاتې وو چې له پانو څخه په لغړو شویو ښاخونو به کپناستل او د کاغ کاغ غږونه به یې کول، له لوړو ښاخونو به یې لاندې داسې راکتل ته به وایې همدوی د واورې او یخني استازي دي. سره له دې ټولو د تېر مني منظرو صادق ته ښه ښایست هم درلود. د تېرمني د سرو ورځو په رارسېدو سره د فاینل آزمونیې را لندې وې. په دغسې یوه ورځ کې پلوشه د پوهنځي وره سره په تمه ولاړه وه. د صادق په رارسېدو سره یې ورته سلام وکړ، صادق سلام ورغبرګ کړ. هغه نن بوتانو سره نه وه راغلی، پستي موزې او ډبله ورینه لمن او د سنیو جاکټ یې و، سر ترپښو بدله شوې وه، د غاړې دسمال یې د شا لوري ته له گڼو وپښتانو داسې را پیچلی و چې دهغې هسکه غاړه او غوږوالی یې پوښلې وې. دا درېیم کال و چې پلوشه به هره آزموینه کې یوه یا دوه نمرې له صادق مخکې وه. ځای یې د ټولګي لومړي کتار کې و، شاوخوا به یې د گلبوتې په شان د عطرو موج و. د خبرو په مهال به یې صادق د یوې نااشنا سندري په څپو کې ډوب او ځان به ورڅخه د اوبو د شرشرې په لوري او د یو گڼ شین ځنگل منځ کې ورک شو او تر هغو به چې پلوشې په یوه خوره مُسکا را په خود نه کړ، د نااشنا څپو په وزرو به له ځانه بې خبره کړی و. دهغې تر مخې به یې یو ټکی خبره په خوله نه راتله. نن یې صادق ته وویل:

- زموږ وروستی کال دی، څومره خواری مو چي کړي، خدای به يې ثمره را ته نصیب کړي. د فراغت تر ورځې پاتې يوه کال کې نوبټ لیکل کميږي، خو د ټولگي پروژې او کورنۍ دندې زیاتيري او بیا به داسې ورځ رارسيري چې پوهنتون سره به خدای پاماني کوو. ته خو دا اوس هم ښه کاروبار لري، ډله ډله بهرنیانو سره پېژني له فراغت وروسته دې په زړه څه دي، څه به کوي؟ د وطن ورځ بده ده.

صادق ورته وویل:

کیدای شي فراغت سره سم، له مور او پلار سره له ښاره ووځم او کلي کې د نیکه کلا ته ولاړ شم.

پلوشه نوره هم خوشحاله شوه. ورته ویی ویل: کلی خو د پرېستو ځای دی، پاک او ایماندار خلک خو په کلیو کې دي. چې ولاړئ، زه به درېسې روانه يم. څیره کې يې د خوشحالی برېښنا وځلیده او ویې خندل.

د آزموینو په رانږدې کېدو صادق د گرځندویانو موسسې ته تگ پرېښی و. اغابادار به تل صادق ته ویل چې زما اود حاجی صاحب وروري ده، زموږ داسې شراکت دی چې لکه ټول چې د یوه تن مال، گټه او تاوان وي. حاجی صاحب به هم صادق ته ویل چې په عبدالباری باندې پوره باور لرم، نو دهمدې ډاډ له مخې صادق هم ټول پام ازموینو ته راواړاو.

د ژمي په یوه سره ورځ د کال د لومړۍ اووړې بڅرکي په تاوېدو تاوېدو پرزمکه لوېدل، هوا گردجنه وه، د هر مضمون کتابچه مخ په ډکېدو وه، کیدای شي یوه اونۍ وروسته ازموینې پیل شي. ټول ټولگیوال راغلي وو. استاد لا ټولگي ته نه و راغلی چې هلکانو اونجونو یو بل سره د ازموینو او لوستونو اندېښنه شریکوله او یو بل ته به یې دسلا- مشورې په دود ویل:

- که د کومې ورځې نوبټ درڅخه پاتې وي، اول هغه پوره کړئ!
- دا دومره لویه کتابچه به څنگه زده کړو؟
- یره ما خو غټ غټ ټکي جلا نوبټ کړي دي، کار مي ځانته اسانه کړی دی،
- زه هیڅ اندېښنه نه لرم دسمسترمنځنۍ ازموینه کې اوولس او کورنۍ دنده کې نهه نمرې لرم، روزانه مې لوست یاد کړی، له پاتې اویا څخه شپېته اخیستلای شم، چې هیڅ نشي، اتیا خو وړای شم.

بل به ویل:

- وروره ښه یې زده کړئ، سفارت لوی منصب دی،
- هو، د نن ورځې سفیران باید تر وسله والو لښکرو پیاوړي وي، د دیپلوماسي پیاوړي!

په دې ټولو کې بازگل چې پتلون به یې ترنامه هم پورته ښه کلک تړلی و او سپېره کوت کوت کورتي او شخصي کمیس به یې ورلاندې ښکاره کېد، لږ څه گوډ گوډ رادمخته شو:

- یره دسپارت او دیپلوماسی چاری له بهلول دانا زده کړی! او سترگه یې ورپېده.

تولو وخنډل، اباسین بازگل ته مخ وړاو:

- هلکه ته خو په دې زخن مخ، سپېره کورتی، دغو گاولو او گل سیب دسمال سره ولاکه سفیرشي، سفیر کیدل ډېر رموزات لري. څنگه به ستري مشي کوی، څنگه به رسمی پروتوکول برابرې، څنگه به غونډو کې خبرې کوی، میلمستیا کې به کوکتایل کله څښي، غاب او کاجوغه به څه ډول ځانته نږدې کوی، کوم ډول مجلس ته به کوم ډول دریشی او نکتایی اغونډي، دیپلوماتیکي ناستو کې به کوربه سره څنگه بحث کوی... بلا خبرې دي.

خو باقر راوړاندې شو ویي ویل:

- گله او بازگله دا د بهلول دانا د دیپلوماسی نکل خو راته ووايه کنه.

د بازگل سترگه ورپېده، غږ یې لږ ورو کړ اونکل یې راواخيست:

- وای د عثمانی خیلاپت په مهال چې دعثمانی خلیفه لښکر تر اسلامبول، قسطنطنیې او بیزانس ورسېدل، نومخ یې د اوغانستان په خوا راوړاو، زړه یې و زمورن وطن هم خپله امپراتوری کې ورگډ کړي، نو اول یې د یوه سپیر په رالیږلو چورت وواهه چې دلته راشي او حالات وگوري، زمورن د نیکونو رواجونه، غزنی بنار، د سولتان ماموت لټان، د کندهار وهرات او لغمان دخلکورواجونه وگوري، ځان پوی کړي او خبرې ښي وشاربي، بیا د ټولو خبرو کوچ او ډیره لنډه پایله عثمانی خلیفه ته وروري. د عثمانی خیلاپت سپیر او دیپلوماتیک هیئت له غټو غټو سیاسی کتابونو، چینو او څو ډکو خورجینو او آسونو سره رارهي شول. داوخت یې د (غټو کتابونو) د ټکی ویلو سره خپله کتابچه پورته ونيوله او کله یې چې د چپني خبره کوله دخپلي کورتی څنډه یې په دوو گوتو ښوروله، تاج، علی او سمندر له خندا شنه اووښتي وو. سمون او باقر له خندا تاوراتاو شول، بازگل تندې تریو کړ:

- غورن شئ کنه، څه له خاندی؟ بیخ مو شین شه!

قاسم خپله خندا غروت کړه، جدي شو، ویي ویل: بازگله غورن یاستو، د بهلول تجربه راته وایه. بازگل ټول له سترگو تېرکړل:

- چیشته خاندی؟

ښه نه خاندو، سفیر او هیئت له غټو کتابو، خورجینو، چینو او آسونو سره راغلل بیا څه وشول؟

- غورن شه! هیئت راغی. دا بهلول د غزنی و، د غزنی باچا هیئت ته میلمستیا جوړه کړه، خو حیران و چې د زورور خلیفه له دې سپیر سره به څوک آ د پروپیسر صاحب خبره، دیپلوماتیک پروتوکول په مخ بوځي، څوک به په دیپلوماتیکو آدابو او نورو ټکیو پوه وی؟ باچا چورت کې لویدلی و، اول یې زړه و خپل د ښي لاس وزیرله هیئت او سپیر سره مخ کړي، بیا یې چې کتل د

کر، مانا یې دا وه چې بڼه بدماش یم جگره درسره کوم، غزنی مزنی وبلخ وهرات درنه نیسم، ما نیمه کاجوغه وریجې راواخیستی پوه می کر چې الکه انصاف کوه. بیا یې زیړان وپاشل، نو په دیپلوماسی یې پوی کرم چې دغسې به مو تارپه تار کرم! ماچې وریجې بس کړې وې، د میوې وخت و، کیله می را پورته کړه سم یې چې سترگې ورباندې ولگیدې، نور نوزما په مقصد پوه شو!!

هلکانو هر وهل او خنداگانو یې دتولگي فضا په سر سر واخیسته، اباسین، تاج او علی ترتولو بډوډي کلک کړي وو او له خندا څرخیدل. بازگل وروسترگو لاندې شاوخوا وکتل چې کیسه یې بل چا او نجونو نه وي اورېدلي. خو ډیره بڼه خبره دا وه چې نجونې لرې او د راروانی ازموینی له غمه خپلو منځو کې لگیا وې.

سمون د لاس په رغوي د خندا له زوره لمډې شوی سترگی وموښلي :

بازگلپه ډیر سپین سترگی یې! کیله !

باقر وویل: کله باز کله لږ ادب ساته، کنه ولاکه سفیر شی!

قاسم بیا خندا ونيو: بازگلپه مړه دې کړو.

بازگل به تل هلکان په دې ډول توکو خندول. کله به چې ډاډه شو چې د نورو تولگیو نابنده هلکان نشته، نو د توکو په مهال به یې غږ ورو کړ او پیل به یې وکړ. یابه یې کومه نادره کیسه کوله یابه یې په کوم ملگري کومه توکه برابروله. په باقر خوار یې ډیرې توکي برابرولي، هغه به خندل، څه یې کړي وای؟ ملگرتوب و. د توکو په وخت به یې چې یوه سترگه ورپېده، د هلکانو به نور هم خندا زور واخیست.

د بازگل د عثمانی خلافت د توکي په پای ته رسېدو بل درسي ساعت پیل شو، ټول د تولگي خواته روان شول. چې گوري اباسین خنډ وکړ او سودایی شاتته را ورسېد، هغه ادارې ته تللی و، د ادارې ملازم ورته ویلی و چې پروفیسور صاحب له هیواده بهر ولاړ او د نړیوالو اړیکو استاد نیول شوی دی، نو سم له رارسېدوسره یې صادق ته ورو وویل:

- د قونسلې حقوقو استاد له هیواده وتلی او د دیپلوماتیکو اړیکو استاد مو نیول شوی دی.

دواړه خپه وو. صادق ته د حاجی صاحب هغه غمجن حالت وریاد شو چې همدا نن سهار یې وروسته د سهار له لمانځه پر مصلی تر ځنډه په سوچونو او اندېښنه کې ډوب لیدلی و. نن له هماغه سهاره صادق ته بڼه ورځ نه وه. آن دا چې د سېرني کال د مني سمسټر د پوهنتون په ټوله دوره کې ورته بیخونده سمسټر و:

پلار کلي ته د کډې کولو خبرې کولې، چې ده ته گرانه تمامېده، دپلوشي ډیر زړه تنگوالی او حکومت پسي توندي خبرې او پاڅون ته دخلکو لمسون او دا دی نن پروفیسور صاحب چې ټولو ته گران و، له وطنه

ووت. دغو ټولو خبرو دا سمستر بې خونده کړی و. صادق ورپه یاد کړل چې د دې سمستر له هماغه پیل څخه پروفیسور د پخوا په شان په خوشحالی ټولګي ته نه راته تر څو چې دا دی وطن یې پرېښود.

هلکان له دهلیز څخه یو یو ټولګي ته ننوتل او صادق همدې اندېښنه کې و چې د پوهنځي رئیس له خپل دفتر څخه راووت. هلکان او نجونې یې ټولګي ته وبللې او دوی ته یې اعلان وکړ:

- وروسته تر دې به د ګنسلې حقوقو تدریس ته یو بل استاد راځي، تاسې به ټولګي کې حاضر اوسئ.

ټول خواشیني وو.

پروفیسور په خپل تګ سره د زده کوونکو خوښي او مینه ځان سره وړې وه، دغه بل استاد چې نیول شوی، د زده کوونکو هیلې، غرور او خپلواکي یې ځان سره وړي دي. هیڅوک نه پوهېدل زړونه ولې تنګ او هیلې شلیدلي دي. هره ورځ به ټولګیوالو، خپلوانو، ګاونډیانو او آشنایانو خپلو منځو کې د جګړو او مظاهرو د پیل، د مهاجرتونو او د خلکو د بندي کېدو خبرونه یو بل ته ویل.

هوا سره وه، د ختیځ له لوري آسمان شین و، لمر نوی راختلی و، خو لاهم د جمال مینې په کورونو سیوری و. د لمر وړانګو دومره تودوخه نه لرله چې څوک ورته ودریږي یا پیتاوی وکړي. دا وخت د صادق دوی د ټولګي تر ټولو غلی او بیوزله کلیوال ټولګیوال خپله کتابچه مخې ته نیولې وه، خپل لوستونه یې تکرارول. د دې ډنګر او بیوزله ټولګیوال نوم عبدالوکیل و. ډیری لږ خبرې یې کولې او زیاتره به ګوښه ناست و، د شونډو شا یې نوې توره شوې وه، قد یې اوچت، وینتان یې ژیربڅن او ډېر خواریکښ او ټولګي کې درېیم نومره و. د مني په دې سره ورځ یې لا هم هماغه کمیس په غاړه و چې د پسرلني سمستر په یوه ورځ پلوشې له یو جوړه بوتانو سره ورکړی و. د نوبت لیکلو کتابچې یې ټولې کوپونې ارزان بیه او جمپر یې لیلامي کې رانیولې و. پلوشې به چې څومره په پټه ورسره مرسته کوله، عبدالوکیل به پټه نه پرېښوده او ملګروته به یې ویل:

- دغه بوتان راته پلوشې خور راکړل، خدای دی خوشحاله او عزتمنده لري،

- دا کمیس راته پلوشې راکړ، ښه مې په ځان جوړ دی، خدای دی دهغې پرده وکړي، درنه خور موده.

- تېره پنج شنبې چې کلي ته تلم پلوشې د یو چارک بورې او د موټر د کرایې پیسې راکړې، خدای دی تل کامیابه او اول نمره لري...

پلوشې به چې عبدالوکیل سره څه مرسته کوله، نو ویل به یې: زه یوه بې وروره نجلۍ یم، ته مې ورور یې وکیل به د هرې مرستې په یادونې سره یوه دُعا هم خامخا کوله. پلوشې کله هم د وکیل د غرور د ساتنې په خاطر چاته د مرستې او خیرات څه نه ویل، خو عبدالوکیل یې احسان نه هېراو. ټولګی نه و، د کور غږې وو. درسونه پای ته رسېدلي وو، خو د ازموینو مهالویش نه و اعلان شوی. د ګنسلې حقوقو او د جزا او یو شمیر نورو مضامینو کې د یو شمېر ملګرو کورنۍ دندې نه وې ټولې شوې او د سمستر سیمینارونه او یو یو کنفرانس لا پاتې و.

د مني د لمر کمرنگه وړانگې له پانو څخه د لغرو شويو بناخونو له منځه را لوبدلې وې، چې نجونې او هلکان را ټول شوي وو چې د کُنسلی مضمون پڼځه دقیقه ی کنفرانسونه ارائه او د چا چې کورنۍ دندې نه دي سپارل شوي، هغه به وسپاري. د یوې ونې اړخ ته پلوشي له خپل بکس څخه د پیسو بټوه را کښله او د عبدالوکیل خواته ورغله، له ټولگیوالو پټ یې درې پنځوسگیز وکیل ته ورکړل، خو وکیل د نه اخیستو ټینگار کاو، پلوشي ورته وسپارل او په بیرې یې مخ واړاو د نورو ټولگیوالو لوري ته راغله. پلوشي دوی ته نن بیا وینا لرله. د پیغور په بڼه یې وویل:

- ټول غلي یاست! خوښ یاستو چې سمستر مو پای ته ورساو او کورنۍ دندې مو وسپارلي، خو تاسو یو هم د قدوس پوښتنه کړې ده؟

ټولو یو بل ته د پوښتنې په دود وکتل، ریښتیا هم چې له یوې اونۍ راهیسي قدوس ټولگي ته نه و راغلی، دا وخت پلوشي خبره رڼه کړه:

- قدوس خپلې کورنۍ سره مهاجر شو، خدای دې یې مل شي.

بازگل چې یوه سترگه یې د ریږدو د مخنیوی په خاطر نیمه پټه کړې وه، مخ راواړاو:

- پرېږده یې د پیوډال زوی و، د هډوکي په شان اتوکړی کالر به یې اغوست، د پیلمونو کیسي یې زده وی نور هیڅ، ځي دې الندولان او بیلچی بارډو سره دی چکر لگوي.

دا نومونه بازگل د قدوس له فلمی کیسوزده کړی وو. بازگل لا یوه بله هم ورپسي شتی کړه:

لاړشه پېښور ته کمیس تور ماته راوړه...

نجونو او هلکانو د تل په شان د بازگل خبروته وخنډل، پلوشه لومړی لږ مُسکي شوه، خو ژر په بازگل په غوسه شوه:

- غلی شه تام اوریدلي فیوډال!! خلک په سره تبي ناست دي، زندانونه له معلمانو، کلیوالو او مظلومانو ډک شول.

بازگل وخنډل اوړی یې پورته واچولی ژر یې ریږدونکی سترگه پټه ونيوله. کله به چې نجونو سره مخامخ و ریږدونکی سترگه به یې پټه کړه چې نجونې ورباندې غوسه نشي، بله چاره یې نه لرله.

بازگل ته به پلوشي هرځل په خوږه ژبه ویل: زه یوه بی وروړه نجلۍ یم، ته مې وروړ یې. خو نن لکه چې په ریښتیا له بازگل خپه شوه، ځکه یې نورې خبرې ورسره ونه کړې.

بازگل ملامت نه و، دهغه له قدوس سره جوړه نه وه. قدوس په ده ملنډې وهلي. بازگل د قدوس له توکو او مسخرو په تنگ و. کله چې لومړی ټولگي کې و، یوه غرمه درسي ساعت پای ته ورسېد، بازگل په بیرې ووت چې لیلیې ته ځان د غرمې ډوډۍ ته ورسوي، قدوس ورپسي غږ کړ:

-بازگل چیرته ځي؟

لیلیې ته ځم قدوس جانہ،

-بنا مال ځي علی اباد ته ځي!

بازگل لا تردې وخته علی اباد نه و اورېدلی، فکر یې وکړ چې د جلال اباد یا خان اباد یابل ځای په شان به کومه سیمه وي، خو کله چې هلکانو وخنډل، شک ورته پیدا شو. وروسته یې چې علی اباد وپېژاند، قدوس ته یې زړه کې غوټه ولوېده. بله ورځ چې هوا ډیره توده شوې وه لا هم بازگل خپله غټه کورتي اغوستي وه، نو قدوس د ملگرو تر مخې ورباندې غږ کړ:

-بازگل خان قلنج لري، همدا هوا همدا کورتي!

هلکانو وخنډل. بازگل قدوس ته غوسه شو:

د قولنج مولنج په مانا دی پوه نشوم، خو اوس به دې په یو سوک غونج مونج کم!

هلکانو بیا وخنډل او قدوس هم له خندا ورته شین و، خو د بازگل سوک ته یې چې کتل د بزگر د زوی د کلکو لاسونو سوک له گرز څخه کم نه و، لږ به یې حیا کوله. بازگل هم ډیر په مخه نه ورته، خو نن یې چې له تگ خبر شو، بی اختیاره یې د زړه باد په همدې ویوست: لار شه پېښور ته کمیښ تور...

کله یې چې ولیدل چې پلوشه خپه شوه، سر یې تپت وچاؤ نور یې هیڅ هم ونه ویل. گل سيب دسمال یې له جیب راوکیښ په مخ یې تیر کړ. بیرته یې و مرور او جیب ته یې په خواربو دننه کړ. دا وخت د قدوس کیسه پاتي او د نجونو او هلکانو ډله خوره شوه چې د پنځه دقیقه ی پرزنتشن او کنفرانسونو لپاره ځانونه چمتو کړي.

د مني لمر لږ شانته را تود شوی و، خو سیورلن ځایونه یخ و، یوه نیمه د شاتو مچي به په لټي سره د بوټو په ژيرو پاڼو او مراوي شويو گلانو کیناسته او لږ شیبه وروسته به والوته. بازگل صادق، عبدالوکیل او تاج ته غږ وکړ:

- هلکو، ودیري. د کورنیو دندو د سپارلو له غمه خو خلاص شو، دابل غم یې څنگه کوي، زه خو ولاکه پنځه دقیقه خبرې کولای شم. دا دیپلوماتیکواریکو استاد سره څه کوي؟ ماته خو لوی ډبره مار بنکاري، ډېر بنوی غوندي دی، نمره خور راته بنکاري، څه خبر چې څه لیاښ وپیاښ به پیژني کنه. په دې آخر کال مو ډانډس نکړي!

تاج وخنډل، خو عبدالوکیل او صادق ډاډ ورکړ ورته ویي ویل:

- بازگله، ورته ورخطا کیره مه ستونزه نشته.

بازگل په پریشانی سره وویل:

- خو ویلي یې دي چې د سپير، سپارت، دیپلوماسی او بهرنیو اړیکو په اړه خبرې وکړی! زه به کومه موضوع واخلم، دا به څنگه شي؟

صادق ورته وویل: نورو ملگرو همدې کې یو یو ټاپیک غوره کړ، ته هم یوه موضوع په خپله خوښه ورته غوره کړه، نور درسونه ختم دي، ورستی آزمونی ته چمتو کیږو.

د صادق په دې خبرې سره لکه بازگل ته چې لوی غم په اوږه ایښودل شوی وی، ویی ویل:

- یره خدای که به دومره تکړه یم چې پنځه دکیکې خبرې وکړم، خو ان شالله دا د نوي راغلي استاد مخکې به پنځه دکیکې یو کسم په یوه موضوع خبرې وکړم، خو چې یا دا نجونې نه وای یا می سترگه نه رپیدای.

تاج بیا وخنډل. خو صادق ډاډ ورکړ: پروا نه کوي، هغوی مو خویندی دي. تاج بیا خبره ټوکی ته برابره کړه:

-کوره چې د بهلول دانا دیپلوماسي تشریح نه کړې!

هلکانو وخنډل، بازگل ورته کړل:

-کینه بابا ترتا خو می دوه نمرې لورې دي، بېخ دې شین شه تا پنځوس وړي، ما دوه پنځوس .

تاج ورته وویل، زه ناروغ وم، کنه هیڅ مضمون کې له اويا کمې نلرم، دا یو یې نظر وچ. خو ستا دوه پنځوس له لومړي ټولگی تر اوسه په هر استاد قلنگ دي. هلکانو وخنډل، ورځ نیمایي وه یو بل سره یې خدای پاماني وکړه، بازگل د لیلیې خوا ته روان شو او نور ملگري په هره خوا سره جلا شول.

(۸)

د نورو ورځو په شان د کابل د ژمي دلومړیو ورځو سره هوا د پغمان د لوړو غرونو له لوري راچلېدله. د پوهنتون ټول چمنونه او بوټي خزان وهلي وو. د ختیځ له لوري د لمر زرینې وړانگې په هسکو ودانیو لوېدلې وې. د پوهنتون له دروازې سره له ملي بسونو څخه ډلې ډلې نجونې او هلکان را کوزېدل، نیم نور محصلان له لیلیې څخه را روان وو. د حقوقو د پوهنځي د اداري او دیپلوماسی څانگې د څلورم کال زده کړیالانو یو بل ته هغه موضوعات تکرارول چې نن استاد ورڅخه غوښتي دي. ټولگي کې گونگوسی و او هر یو پنځه دقیقې تمرین کاو، چې دا وخت نوی استاد چې د پروفیسور له تگ څخه وروسته راغلی، ټولگي ته ننوت. هلکان او نجونې ودرېدل، دوی ته یې په لاس د کیناستو اشاره وکړه، زده کوونکي کیناستل او په خپله د ټولگي مخامخ د لکچر د میز شاته و درېد. څو پانې یې مخ ته کېښودې. له کړکیو څخه ټولگي ته د مني دلمر وړانگې را لوېدلې وې، خو د پخوا په شان تودې نه وې. استاد نومونه اخیستل اود حاضري په پانه یې نښي ایښودې. ټول حاضر وو، یواځې قدوس نه و. د مخي کتار کې یې اباسین څخه چې ورته لنډ و، وپوښتل:

- ستاسې يو ټولگيووال قدوس چيرې دى؟
استاده، خبر نه ياستو، خداى وکړي، ناروغ نه اوسي.
- مقصد نن د پرزنت کولو وروستى او همدا يوه ورځ ده، چې څوک نه و، يا چمتو نه و لس نمرى بايلی!

على وويل: استاده چې څوک چمتو دي، دوى دې ارائه وکړي، چې څوک غير حاضر دي، د هغوى په خاطر وخت له لاسه نه ورکوو.

- سمه ده، زما هم همدا پريکړه وه، مننه.

استاد قلم جيب کې کېښود او د حاضرې پانې يې ټولې کړې، ورپسې يې د حاضرې لومړى نوم واخيست چې په افغانستان کې د سفيرانو او سفارتونو په تاريخي بهير پنځه دقيقې خبرې وکړي. لومړى نوم د پلوشي و. هغه پاڅېده، د ټولگي مخته ودرېده، په څو گامونو کې ورپسې د عطرو خوشبويي هوا کې خپره شوه. استاد د لکچر د ميز خواته په چوکۍ کېناست، پلوشه د لکچر د ميز شاته ودرېده او سم له درېدو سره يې د خپل عادت سره سم، پيکي يو اړخ ته څنډ واوه او په خبرو يې پيل وکړ:

بِسْمِ اللَّهِ الرَّحْمَنِ الرَّحِيمِ. له بامې بلخه او له پيريو، پيريو بيا د غوريانو، سوريانو او غزنويانو پورې زمونږ هيواد نړۍ سره اړيکې لرلې او د اوسني افغانستان د پرتم او برم دوران وو، خو د سلطان خوارزم په مهال کله چې د تيموجن چنگيز سفير محموديلواج افغانستان کې پښه کېښوده، د دې وطن ورځ بده شوه.

د دې ټکي په اورېدو استاد ورو د سترگو له کونج پلوشي ته حيران وکتل، خو څه يې ونه ويل، هغې دوام ورکړ:

...مجد يلواج د ديپلوماتيکو دوه اړخيزو گټورو اړيکو په ځاى ځانته د سرو او سپينو سوداگري په فکر کې و، نو دغه حرص د سوداگريزو لارو او د مغلو د کاروانو کيسه غږوله، نه د استازيتوب دوستانه ژمنه. عياش، بى ارادې او خرافې سلطان هم لويه تېروتنه وکړه، پېښه بل ډول شوه او د دوستانه تجارتي اړيکو ترنوم لاندې راغلى سوداگر ووژل شو، تيموجن يې په کسات کې يو لوى لښکر له کاشغريستان راتېر او د بالخاش په لاره يې په دې وطن لکه د اورونو او وينو دسيلاو په شان راوست. کلي او ښارونه موکنډواله، کتابتونونه وسوځېدل، پوه خلک يا ووژل شول، يا له وطنه ووتل تر قونيې او قسطنطنې ورسېدل، هديرې پراخه، باغونه او کروندې شاري شوې. دسفير نوم راته بد شامت وگرځيد...

پلوشه دې سمستر کې ډيرو مسايلو ته بديښه وه، هرڅه کې يې چارواکي غنډل او خبريې په روانو حالاتو را څرخوله. ټولگيوال په دې خبره پوهيدل، خو استاد حيران شو.

پلوشي د تندي ويښتانو ته ټکان ورکړ يو خوايي کرل خپل پرزنتشن ته يې دوام ورکړ:

... له دې خونړي څپرکي وروسته ميرويس نيکه وطن بېرته راته يو موټى کړ، لارې، کلي او ښارونه يې ودان او د وطن د سرلورې لپاره په ډېرو وطنو وگرځېد، له افغانستان څخه تر مديني منوري ولاړ. نورو ته يې هم دتجارت، اړيکو او يووالى لارښوونې وکړې او خپل هيواد يې هم خپلواک او ټينگ کړ، ورپسې

احمدخان ابدالي هم د نيکه په قدمونو گام کېښود، خو نااهله لمسيانو يې بيا د استازيو او سفيرانو په حيله او نيرنگ د نيکونو دورند او وياړلی ميراث يرغلونو او تاراج ته برابر کړ. کله چې روس او انگريز د نړۍ له ستوني تېرول غوښتل، نو په هندوکش کې يوبل سره بڼکر په بڼکر کېدل. په ۱۸۳۶ او ۱۸۳۸م. کې دوه نور غرضي استازی يان ویتکوويچ او الکساندر برنس د خپلو گټو د ساتلو لپاره زموږ وطن سور تنور کړ. دوی پسي د کلايو او برتانوي کمپني مانيوگان او گورکه د بنگال، کرناتک او بمبئي له غاړو په دې لوري راغلل او د اندوس تر غاړو را ورسېدل.

ټولگی چپ وو، دپلوشي پنځه دقيقی پرزنت پای ته ورسېد، استاد يې ارزوني ته حيران و. د پلوشي پرزنتشن قهرجن و.

د صادق ذهن ته د کلايو، بنگال، کرناتک... په اورېدو د يوه ليدلي خوب غوندي تټ تټ انځورونه راتلل. نه پوهېد چې دغه نومونه او دغه پېښي يې کله ليدلي او اورېدلي دي؟ بابا فرانک؟ کلايو!...؟

له کرکيو د مني د لمر وړانگو هماغسې ټولگی تود کړی و، پلوشي خپلې خبرې پای ته ورسولې، پانې يې د ميز له سره راتولي او خپل ځای کې کيناسته، لاهم ټولگی او استاد د تراژيديو او په ناتار پسي د ناتار او کرکيچ پسي د کرکيچ دڅپو کيسو گنکس کړي وو، خو استاد ناڅاپه پاڅېد، ورسره ټولي نجوني او هلکان هم د سوچونو له گردو راووتل او ځنډ وروسته يې د پلوشي پرزنتشن ته لاسونه وپړکول.

استاد هر يو ته پنځه پنځه دقيقی وخت ټاکلی و، وروستی وار د بازگل و. هغه هم له خپلو څو پانو سره پاڅېد، گل سيب دسمال يې په مخ راتېر کړ، بيرته يې په لوی جيب کې دننه کړ، خو پيڅکې يې له جيب بهر وې، د ټولگي مخته ودرېد:

دکور دپيلوماتيک هيات امنيت

هلکانو غلي غلي وځنډل.

تازه گل د خپلو ملی جامو برسېره لوی پتلون او د تل په شان خرچکه غټه کورتي اغوستي وه، له کرکيو را لوېدلو وړانگو د ده د مخ زخي اوچته ښودلې. استاد ته يې د اجازې غوښتلو په دود وکتل، استاد ورته د لاس په خوځولو بلنه ورکړه. تازه گل ژر ژر د پانو له مخې په يوه سا لوستل پيل کړل. هلکانو او نجونو يوبل ته داسې وکتل لکه په تازه گل يې چې زړه سوځي، استاد هم ورته حيران و. په پای کې يې يوځل بيا په تکرار د ديپلومات او سفير د امنيت ساتنه د کوربه هيواد د ذمه واري په توگه ياد کړل او خبرې يې پای ته ورسولې.

استاد هر يو ته د خبرو په پای کې پوښتنو ته وخت ورکاو. دا وخت تازه گل زړه کې دُعا کوله چې يا خدايه چې څوک پوښتنه ونه کړي، خو علی، سمندر او مکی لاسونه پورته کړل. استاد علی ته د پوښتنې اجازه ورکړه، هغه وپوښت:

- که کوم هيواد کې د سفير ژوند ته گواښ پېښ شي، څه کول په کار دي؟

د باز گل لارې له ستونې تېرې شوې، پوښتنه يې آسانه وگڼله، دستې يې ځواب ورکړ:

وروره په کار ده چې په هوشيارۍ خپل امونيت ته پام وکړي چې له خطر بچ شي، داسې نه لکه اېلوپ ډابس چې په مرميو غلبيل غلبيل شو.

ټولگي ټول په خدا شو، استاد وارخطا او په غوسه شو، تازه گل ته يې د کيناستو وويل. سمندر او مکې ته يې د پوښتنې اجازه ورنکړه، خپل ديپلومات بکس يې اوچت کړ او ووت.

د استاد له وتلو سره سم، ټولگي کې د خدا څپو نور هم زور واخيست او ټوکي پيل شوې، چا تازه گل ته شاباس ويل، علی خو بيخي غير کې ونيو او نورو ډاډ ورکاو چې پوره نمرې دي واخيستي!

بازگل خوار سره له دې چې دا يې څلورم کال و چې پوهنتون کې يې لوست کاو، ليليه کې د بيلابېلو ولاياتو ځوانانو سره آشنا شوی و، ليليه کې څو ايراني، پېښوري، فلسطيني او څو جرمني محصلان هم وو، په عمومي سالون کې به تلویزيون ته هم کېناست، خو بياهم هماغسې کليوال او ساده و، لکه څلور کاله مخکې. هغه ته دا ښاري ژوند دروند او پېچلی ښکارېد، له عصري ژوند څخه يې اندېښنه وه. کله به چې دلایلي ملازم تلویزيون لگاو، د بازگل لا د تلویزيون لگول زده نشول، په ميز او پټنوس کې ډوډۍ خوند نه ورکاو. ته به وايي د کلي پلټۍ وهلو اود شرومبو په ارمان و.

بازگل دکابل ښار جنوب لوري ته د نمونياز په کلي کې په يوه بزگره کورنۍ کې را لوی شوی و. په دولس کلنۍ کې يې پلار له نړۍ سترگې پټې کړې وې. يونيم جريب آبی زمکه يې لرله چې له لنډر څخه راغلي ويالي اوبه کوله، خو د يوې غونډۍ اړخ ته يې پلار په ډېرو خواريو د يو جريب په اندازه زمکه له تيرو پاکه کړې وه او د باران په هيله به يې للمي غنم پکې کرل. دغه للمی زمکه له ويالي پورته او شگلنه زمکه وه ايله يې د دوی د نيم کال غله برابروله. آبی زمکه کې يې پسرلی پياز او بيا ورپسې جوار يا شوتله کرله. کله چې يتيم شو، د کليوالي ښوونځي شپږم ټولگي کې و. وروسته تر دې يې ښوونځی پرېښود، خو په دې بل کال گل رسول خان وهڅاو چې نورښوونځی د چهاراسياب لېسه کې ولولي. دا وخت د گل رسول خان يوه زوی حقوق لوستل او بل يې لا ښوونځی کې و. گل رسول خان هم نمونياز کې خپلوي او زمکه لرله او هم يې د ننګرهار دسرخرو د په ککرک کې زمکه او کلا لرله. بازگل د گل رسول خان په ټينگار په دې بل کال د چهاراسياب په لېسه کې شامل شو. له کلي څخه به يې سهار وختی د سقاوي ترډښتې مزل کاو، په يوه خلته کې به يې پتلون او کتابونه و، په سرک به هغو موټرو ته پورته شو، چې د لوگر له خوا به کابل ښار ته تلل، چهاراسياب کې به کوز شو، چېرته به يې گوبښه دجامو په سر پتلون راکش کړ او په ښوونځی به ورننوت. غريبي وه، دپټي کار پاتي و، د هرې ورځې مزل ورته ستونزمن و، نيت يې و چې لسم ټولگي کې ښوونځی پرېردي، خو گل رسول خان ورسره مرسته وکړه او د کابل د ابن سینا لېسه کې يې ليليه کړ. ايله د بازگل دمه جوړه او په مخ او څېره کې يې د سپورې ډوډۍ او سوکرک نښې ورکې شوې او دولسم يې پای ته ورساو. دا وخت گل رسول خان وهڅاو چې د ده د زوی په شان حقوق ولولي.

لوري په يو ځای الوخي، هلته په ډنډونو کې له کيناستو سره سم د اوبو سپين څاڅکي وښيني او بيا مېنو کې اوبو کې غوټه او کله کله وزرې وټپوي... خو چې را په خود به شو، آخوا به ځماری له مکی سره پس پسک کاو، دا خوا به علی او سمندر دیو بل کیسو ته غور و، دې بلې خواته به ډنگر کې عبدالوکیل په کتاب او کتابچه بوخت و یا به یې کوپوني کتابچه کې نوټ پاکنویس کاو، پلوشی به د انقلاب په کیسو ملنډې وهلي او همدا وخت به استاد ټولگي ته راغی او هماغه د هانت، دورانت او ژان ژاک روسو کیسي به وي. وروسته به بیا د نجونو د بوټانو ټکا وه، هلکانو به غومبر واهه او سیاسی بحثونه به یې کول او بیا به استاد د تختې خواته ولاړ و د سپینو نره بینې عینکو له شاه به یې دوی ته کتل، سترابو او هاینه به یې ستایل او دا وخت به د بازگل چرت د لیلیې دغرمې د ډوډی خواته و.

کله چې د استاد خبرې او وروستی درسي ساعت پای ته ورسېد، بازگل له نورو مخکې ترپ وهل او له ټولگي د لیلیې په لوري روان شو، لاره کې زینت زیات خوشحاله و چې د علي پوښتنې ته یې ځواب ورکړی و، خو په دې خبره لازيات خوشحاله و چې استاد مکی او سمندر ته دپوښتنې اجازه ورنه کړه، کله سمندر سختې پوښتنې کوي ډیر مضر دی، په دې هم خوشحاله و چې نور نو د گنسلې حقوقو د درس وروستی ورځ وه او ایله به یې گوتې له نوټ لیکلو دمه وکړي.

بازگل به چې لیلیې ته له رسېدو سره سم د علی اباد خواته وکتل قدوس او لومړی کال به وریاد شو چې ده ته به یې ویل:

بازگل چیرته ځي؟

لیلیې ته!

خا، ماویل ځی که علی اباد ته ځی!!

خو هغه وخت بازگل علی اباد نه و لیدلی. اوس یې زړه یخ و چې قدوس لاړ ورک شو له سمندرونو واوښت.

دبازگل ځانته جلا نړۍ وه.

ټول هلکان د پنځه دقیقه یې پرزنتشینونو له پای ته رسېدو خوښ وو. د گنسلې حقوقو د مضمون نوټ له ټولو مضامینو زیات و. د ډنگر کې عبدالوکیل دوه کوپوني کتابچه او د نورو هلکانو او نجونو یوه یوه سل ورقه کتابچه ډکه وه.

د سمستر په دې وروستیو کې یوځل بیا صادق ته وریاد شول چې دا لوست پروفیسور څلور میاشتي مخکې په تخته باندې د (ambassador) په لیکلو پیل کړ، خو هغه د سمستر نیمایي کې له وطنه ووت، د سمستر په پای کې قدوس هم پښې سپکې کړې او د سمندرونو پورې غاړې ته ورسېد او دا دی نن د سفیر او سیاسی استازيو درسونه د علي په پوښتنه او دبازگل په خندوونکې ځواب ورکولو پای ته ورسېدل.

(۹)

فاینل آزمویني په داسې ورځ پیل شوې چې زمکه سپینو واورو پوښلې وه. په کابل کې د مرغومي میاشت د واورو میاشت وي. صادق په کلکه پتپیلې وه چې په دې آزموینه کې به خامخا لومړی لمبر وي. دوه لومړی آزمویني ښې تېرې شوې، خو درېیمه آزموینه لا نه وه رارسېدلې چې بیا (پاچاگردشي) شوه، دا ځل په یوه بل باندې تخت چپه شو. د شپې ناوخته اعلان وشو:

... امیرغضب د تاریخ کندی ته وسپارل شو او مستضعفین له ظلم څخه وژغورل شول. نوې بشپړتیایي پړاو پیل او د زندانونو دروازي به پرانیستل شي...

ځینې خلک خوشحاله شول، ځینې ترپخوا په غوسه شول، ویل یې نابشپړتیایي چې له خلکوڅرمن اونوکان وکښل، نو بشپړتیایي خو به یې هډوکي هم وروتوشپي.

ناڅاپي خبرو. صادق د خبر په اورېدو کتابچه له مخې لرې کړه، له خوبه ډکو سترگو څخه یې خوب والوت:

بیا څه ټکه راولوبده؟! له یو کرکیچ وتلي نه یو، چې پسي بل راځي، بیا ورپسي بل راځي او بل راځي.

په هغه سبا چې کله پوهنځي ته ولاړ، د ادارې مخه کې اعلان خړول شوی و چې دوه ورځې رخصتي ده، ورپسي به آزمویني د پخوا په شان دوام ومومي.

کله چې صادق د رخصتي اعلان ولوست، حالات ورته تاوچن ښکاره شول، نوويي غوښتل له رخصتي په گټې اخیستو به یوځل اغابادار او د نوي ښار د توریستي چارو موسسي ملگري وويني. له پوهنځي څخه مخامخ د نوي ښار په لوري رهي شو. د ژوبن تر مخې واټ کې یې د شوروی پوځیانو زغره وال گادي ولیدل، شاوخوا خلک دغو پوځیانو ته حیران وو. کله چې ښار ته ورسېد او د صدارت له څلور لارې څخه د موسسي د دفتر لوري ته تاو شو، هلته هم یو روسي شسپي محاربيو ماشین او خواته یې عسکري لاری ولاړه وه. دوه روسي عسکر چې په خولویو یې سرې ښي له ورايه ښکارېدې، د زغره وال ترڅنگ په واورو کې ولاړ وو شاوخوا یې څارله. عسکروته یې ډېر ونه کتل ژر یې مخ ترې واړاو او دموسسي د دفتر خواته یې گامونه گړندي کړل. کله چې د مرغانو کوڅې ته ورسېد، ویې لیدل چې د کورنیو چارو د وزارت مامورین یې دننه نه پرېښودل، هغوی بېرته کورونو ته ولاړل.

صادق ته د ښارینه پرېشانه ښکاره شوه، کله چې د موسسي د دفتر مخې ته ورسېد، واوره پرته وه، د ډیرو لږو کسانو ډپنو پلونه ښکارېدل، په دروازه یوه شری خړول شوې وه. دننه څراغونه روښانه وو او کارکوونکو خپل کارونه کول. صادق د شری په پورته کولو سره له ورايه اغابادار ولید چې د میز تر شا ناست و، لاس کې یې تسپي اړولي پرېشانه ښکارېد. دفتر ښه تود و، خو مشتریان، توریستان او هیبي ډلي نه وې. ټولو سره یې روغېر وکړ. اغابادار د حاجی صاحب ډیره پوښتنه کوله. د صادق پلار په حاجی صاحب مشهور او ټولو د عبدالخالق په ځای حاجی صاحب ورته ویل. خو حاجی صاحب سره له دې چې له عبدالباری مشر و، هغه ته یې اغابادار ویل. د موسسي د دفتر په پانگه کې هم د عبدالباری او عبدالباقي

په پرتله د حاجی صاحب ونډه ډېره وه، خو حاجی صاحب ځانگړې تواضع او تقوا لرله، په هېچا يې ځان نه درناو.

صادق له اغابادار سره کيناست، دا وخت د فاريابې هوټل خاوند چې گاونډيانو ورته (خوجه بين) ويل، دفتر ته راننوت. خوجه بين به اوړی د قاسمی غاړې کميس اوژمی به يې ډبله چين او ځینی وخت گوييچه اغوستله، چې د هغه لنډې غاړې پلنو اوړو، نړيو ځورندو برېتوسره بڼه ښکارېدل. نن يې برېتونه تر پخوا هم ځورند وو او طبيعت يې خراب و. د خوجه بين جيب له جلغوزو ډک و. تل به جنغوزي يا پسته ورسره وه. هغه به د سمنگانی پستي او دجنوبي د غرونود جلغوزيو صفتونه کول. د ده هوټل ته راتلونکو بهرنیو میلمو به هم د افغانستان وچه میوه د ده هوټل کې وپېژندله او بيا به يې خلتي ورڅخه ډکې او ځان سره به يې وړې. خوجه بين له راننوتو او سلام وروسته يو يو موټی جلغوزی په ټولو وويشل او د اغابادار څنگ ته په کوچ کيناست. د خبرو پيل يې د شوروی پوځونو راتگ و. ورپسې يې د بخارا دنيولو هغه کيسه راواخيسته چې ده له خپل پلار او ترونو څخه اورېدلې وه، خو اغابادار ورته وويل:

- يا ، ته او غاناو سره ناولده يې. دا بخارا نه ده ، دا او غاناو دي چای ناخورده کلاشينکوو راخلي او بالايي بيرته ځغوي، ځی د گوره زامنو...

اغابادار يو دوه کنډاری کنځلي وکړې او بيا په خپلو تسپو بوخت شو، خوجه بين ورو ورڅخه وپوښتل:

شوروی به بېرته ووځي؟

- لا زوی مې نده، داسې به ځغلي چې لابه شاته ونه گوري. او له دې سره يې تسپې په لاس کې پورته او هوا کې يې موټي ته ټکان ورکړ. تاسې به گورئ!

فاريابې خوجه بين د شابو جان کوڅه کې تر ټولو نامتو هوټل درلود چې اُزبکی قابلې يې نوم درلود. تېرو کلونو کې يې زينت ډېر توريستان مېلمانه کېدل، شپه - ورځ به آسترليايي، امريکايي او اروپايي توريستان رستوران ته راتلل او هوټل کې به اوسېدل، د هوټل مخې ته به يې لنډرور، اوپل، شورليټ اودوه پوريز بسونه ولاړ وو، خو دغو وروستيو څو مياشتو کې يې هغه گڼه- گڼه نه وه پاتې. فاريابې خوجه بين له اغابادار سره ټوکې کولې او د موسسې کارکوونکو به خندل، خو نن نه خندا وه او نه ټوکې. مجلس ډير سوړ او خواشینی و. موسسه کې د صادق ملگري هم خپه ښکارېدل. دصادق زړه تنگ شو او د تگ په نيامت پاڅېد. ټولو سره يې خدای پاماني وکړه. اغابادار، فاريابې او د دفتر کارکوونکو سپارښت ورباندې وکړ چې حاجی صاحب ته به د هر يوه جلا جلا سلامونه رسوي.

صادق ته د شيراغا د شېدو خرڅولو هټی ورياده شوه، له لارې ورتاو شو. ټول بازار د پخوا په پرتله سوړ و، خلک اندېښنو کې ډوب وو، خو د شيراغا هټي دپخوا په شان ډکه او بڼه توده وه. صادق دننه ورغی، ټولو ته يې سلام وکړ، مخامخ د يوه ميز شاته کيناست. لږ څنگ ته هماغه د تکرښت شپږ تنه ملگري ناست وو، مخې ته يې له شيدو تشې شوې پيالې، غابونه او د روت څرکي- بڅرکي ښکارېدل. صادق هريو ته وکتل: دوه يې يوه موسسه کې ژباړونکي، چې ډبل سپورتي جمپرونه يې اغوستي وو، بل يې اينجنير، چې وړين کوټ يې اغوستی و، يو د زراعت محصل او دوه نور د اماتور د موسيقي د ډلې غړي، خو دوی ته

نږدې دوه نور نااشنا او نوي کسان وو. کله يې چې شيراغا ته غږ کړ اود يو گيلاس شيدو فرمايش يې ورکړ، د ناستو کسانو پام د ده خواته شو، ده ته يې په اشاره سلام وکړ. لږ هاخوا د يوه بل ميز خواته دوه نور کسان ناست وو، خپلو منځو کې غږېدل، د هغوی مخې ته دوه د شيدو گيلاسونه او نيم روت ايښی و. د لوبښو له کړپ- کړوپ سره يوځای د خبرو او بحثونو غږ- زوږ و. دا وخت شيراغا راغی، له نږدې يې صادق سره روغېر وکړ او مخې ته يې له شيدو پک گيلاس کېښود. کله يې چې صافی پرميز کېښله، ورڅخه ويې پوښتل:

- دحاجی صاحب زو، چيرې وي؟ موده وشوه نه ښکارېږي.

ازمويني مو دي.

- خدای (ع) دی کامياب لره.

صادق يو ځل بيا د تکرېبت شپږو تنو او د دوی دوو نويو ملگرو ته وکتل. دوی په اوچت غږ خبرې کولې او تود سياسي بحث يې را نښلولی و.

سم چې د پلچرخي له زندانه بنديان راخوشي شول، ښاريان زړور شول، اوس خلک دپخوا په پرتله ډېر نه ويريږي. دغه اته تنه چې له يو ميز څخه را تاو دي، پرته له دې چې خپله شاوخوا وڅاري زړور لگيا وو، يوه وويل:

- لوبه پېچلې شوه، د بغداد سنتو- مينتو او سياټو مياتوپکت ونږېد، وروسته په ايران کې راغلي انقلاب سره سم، سيمه کې له شوروی راتاو شوی کمربند مات شو. افغانستان د امريکا په خوښه د شوروی برخه شو، دا شوروی پوځونه د واشنگټن په خوښه او خبرتيا راغلي، خو شورويان به کلکه لومه کې ونښلوي، اوس نو آسانه له دې لومي نشي وتلاي.

بل ځوان يې خبرو کې ورولوېد:

- شوروی پوځيان او مشاورين له پخوا هم افغانستان کې وو، خود نظامي عملياتو اجازه يې نه لرله، بازارونو کې نه راڅرگندېدل، له يو کال راهيسې رژيم خپلې مرستې ته شوروی محاربي پوځونه غوښتل، خو هغوی جگړه کې د گډون کولو نه منله. کله چې برژنف او استينوف د پوځ د راليرلو پريکړه وکړه، د شوروی د بهرنيو چارو هونيار او تجربه لرونکي وزير اندری گروميکو برژنف ته وويل چې افغانستان ته زموږ د پوځ ليرل لويه تېروتنه ده. موږ هلته درې ځله د انگرېزانو ماته نه هيروو. موږ د امان الله له خوا داصلاحی پروگرام او مترقی ځواکونو ناکامي هم نه هيروو، دا يوه ډگمه ټولنه ده.

خو برژنف د کبر او دماغ په نشه کې ورته وويل:

هغه جلا وخت و. شهزاده امان الله يو ساده او بی زړه او افغانان هغه وخت بېسواده وو، برتش دوکه کړل، اوس د کارگرو او بزگرو انقلابي گوند حاکم شوی بايد ملاتړ يې وشي. گروميکو بياهم ټينگار کاو:

وخت جلا دی، خو د افغانستان غرونه هماغه دي!

دغه ځوان چې پخوا کله دشیرآقا هتی کی چا نه و لیدلی، اوس د دې اتو تنو منځ کی په تود سیاسی بحث لگیا دی، ډېر هوبنار بنکاري. صادق له دوی څخه لږ لري بل مېز ته ناست و، خو د دوی غږ يې اورېد ورته غوږو. ځوان خبرو ته دوام ورکړ:

...د گرومیکو د دې خبرې په اورېدو د دفاع وزیر جنرال اوستینوف په غوږو کی ترنگ شو، تر ځنډه په سوچ کی ډوب شو، ترڅو چې د پولیتکل مجلس پای ته ورسېد او زور برژنف لکه جای بندی چاغ پسه له ځایه پاڅېد، د افغانستان دنوي حکومت مرستی ته د پوځ لیرلو خبره پخه شوه .

دې ځوان خپله خبره پای ته ورسوله. اینجنیر د دې ځوان د خبرو په اورېدو د شیدو سور شوی گیللاس څخه وروستی غوږپ وکړ، گیللاس يې بېرته په درز سره پرمیز کېښود، ويې ویل:

- دا ځای دې نښه وي، مهاجرتونه زیاتیري، پاڅونونه پیاوړي کیري، خوشي شوي بندیان نیمایي بهر وځي او وسله اخلي.

له دې خبرې سره د میز په سر لږ کړوپ شو، له ورځو لاندې يې ټولوته وکتل، ويې ویل:

- ولاهي چې گورئ به یئ! ټول به وسله واخلي، د روسانو راتگ هیڅوک نشي زغملای. یو ځل بیا يې تش شوی گیللاس له میز پورته او کلک يې په میز کېښود: دا ځای دې نښه وي. د گیللاس غږ شاوخوا د نورو کسانو پام راواړاو.

ځوان د تائید په توگه وویل:

- سمه ده، دا خلک به ښه آرمان لري، خو له بده مرغه دلاري نقشه نه لري. لا هم په ټولنيزې علمی تیوري او د خپلې ټولني په ځانگړنو پوهه نه لري. دوی هسي یو څو قالبی فرمولونه له هغو دوه-درې کتابو د توتیانو په شان زده کړي چې له اصلي لویو کتابو څخه گاونډیو هیوادو کی ژباړل شوي. سمه ده دوی به پرمختگ غواړي، خو لاره او د تگ وسایل ورڅخه ورک دي. یووخت به يې سر په دیوال ولگیري او ځان سره به یوځای د یو شمېر انساني عالی آرمانو نوم هم بد او ولس به له روڼاندو زړه توری کړي.

صادق خپلې مخې ته ایښی تود گیللاس څخه گوتې راتاو کړې. د ده گوتې بهر سړې هوا نوکرارې کړې وي، خو د شیراغا هتی ښه توده وه، د شیدو ډېگ لاندې نغری بل و، دلته یوه شیبه کیناستل خوندور و.

بهر خلک تېرېدل او را تېرېدل، د شیراغا د هتی ښیښې خولې وې. دا وخت مخامخ میز څخه دوه تنه پاڅېدل او ووتل، د روت څو وړې ټوټې ورڅخه پاتې شوې، شیراغا په هغه میز صافی کش کړه او د روت ټوټې يې راتولې کړې چې ماښام يې کورته یوسي. ورپسې يې د میز له سره تش گیللاسونه راتول کړل. د مخامخ میز شاوخوا د ناستو کسانو سیاسی بحث دوام درلود، چې څلور تنه نوي راغلل او د شیدو فرمایش يې ورکړ.

سره له دې چې نوي بدلون سره ټول سياسي بنديان خوشې شوي وو، خلک هم زړور شوي وو، خو بياهم سياسي بحثونه بي خطر نه وو، نو اينجنير د نويو راغلو کسانو د پام غلطولو په خاطر په اوچت غږ وويل:

- شکر چې بنديان خوشې شول. د موسسي ژباړونکي وويل:
لکه چې خوبونه مورينتيا کيږي!

د موسيقي د آرکستر غږي وخنډل، ويی ويل: خدای دې نه کوي.

ټولو په حيراني ور وکتل. ده خبره بدله کړه، په ټوکه يې واړوله:

واي يوسري چې بانک کې يې پيسې امانت ايښي وې، خوب وليد چې غل بانک ته تللی او ټولي پيسې يې وړي دي، بانک ديوالی شوی، نو سهار سم له وينډو سره په منډه بانک ته ورغی او خپلې ټولي پيسې يې راوکښلې، خپل اکونټ يې صفر کړ. د بانک مامور حيران شو. ورځه ويې پوښتل چې ولې مو ټولي پيسې وکښلې؟ هغه ورته وويل چې تاسو اعلان ليکلی چې “مور ستاسو خوبونه ريښتيا کوو”.

ټولو وخنډل. د زراعت محصل اينجنير ته ورو وويل:

- اينجنير صاحب، دغه نوي مشر هم بيگا تلويزيون کې له يو سره فيوډاليزم، امپرياليزم، شونيزم... ټکول، نو پخوانی سره يې فرق څه ده؟

اينجنير ورته وويل:

ته خو روماتيزم لری، نو ستا زړه دی چې ستا په خاطر روماتيزم وټکوي!؟

بيا ټولو وخنډل. د موسسي ژباړونکي وويل:

د دوی نور څه زده نه دي! دا نوي لږ ابل پلو درېدلې، نور فرق ندی راغلی بيا که همدا نارې وهي هم پروا نه کوي. د ملانصرالدين کيسه دې نده اورېدلې؟ واي ملا نصرالدين يواځې دومره زده و چې come here، يعنی دلته راشه. دا يې تل ويل. خلک ورځه ستري شول. يو چا ورته وويل که د يو چا د هاخوا تلوزوروت شی، نو بيا به يې ځنگه ورته وايي؟

ملا نصرالدين په غرور ورته وويل: هغی بلې خواته يې درېږم بيا ورته وایم come here نو خودبخود هغې خواته ځي.

بيا ټولو وخنډل. صادق چې کتل د زړه تنگي ټوکې وې او خنداوې. نو خپل گيلاس يې تش کړ، پاڅېد. په دې چرت کې روان شو چې پاتې آزموينې به دوه ورځې وروسته بېرته دوام ومومي او بيا به نو وروستی سمستر پيل شي. تر هغه وخته موسسي او نوي بنار سره خدای پامان.

دوه- درې ورځو کې د شوروی قواوو زغره وال وسایط دښار له منځه ووتل او له سترگو پنا خایونه ته ولاړل، ژوند بېرته پخواني بهیر ته راستون شو او په دې لړ کې د صادق دوی آزمویښی هم بېرته پیل شوی. کله چې په ټاکلي ورځ آزمویښو ته حاضر شول، پوهنتون کې ډېر بدلون راغلی و. له نیمایي زیات استادان او محصلان خوښ وو چې بنديان خوشي شوي وو. نیم غوسه وو چې سور پوځ هیواد ته راغلی دی. نجوني او هلکان ډلي ډلي ولاړ وو، پلوشي یوې ډلي ته خبرې کولې:

...مصیبت هماغه لومړی ځل هم مصیبت دی، خو تکرار یې مسخره گي او لا لوی مصیبت دی. په ۱۸۳۶م. کې لعنتي پرنس د انگریز استازي له امیر دوست محمد خان سره وکتل، امیر یې لومه کې ونښت، پرنس او انگریزانو یوویشت زریز لښکر په وطن راوست، دوست محمد خان یې له واکه وغورځاو او شاشجاع یې را مخته کړ، دا لومړی مصیبت و، خو نن بیا د دې کیسی تکرار په دې وطن باندې مسخره گي کول دي...

هغه ډېره په غوسه وه. دسفیر، سفارت او استازي د بحثونو له پیل تر اوسه پورې یوې بدمرغي پسې بله را روانه ده.

کله چې آزمویښي پای ته ورسېدې، کابل په واورو سپین و. په یوه سره شپه کې ټول کابل د الله اکبر غږونو په سرواخیست. د کابل له هر کور، له هر بام او هرې بامبوټۍ څخه د الله اکبر غږونه اورېدل کېدل. د تکبیر له غږونو سره به یو یوځل دماشیندارو ډزې واورېدل شوې، سرې مرمۍ به په هوا کې وځلېدې. غوسه ناک خلک بامونو ته ختلي وو. شپه ډیره سره وه، لارې او کوڅې سپینو واورو نیولې وې. پوهنتون بیا څو ورځې رخصت شو. صادق چې په دې سمستر کې څومره د لوړو نمرو د اخیستو ملا تړلې وه، هغومره آزمویښه گډه وډه تېره شوه. په صادق رخصتي وغمېدله. ده دا دُعا کوله چې پلار کلي ته د تگ بیرې ونه کړي، ځکه چې دا وروستی سمستر به ورڅخه پاتې او له پوهنتون څخه د وتلو آرمان به یې پورته نشي. تر اوسه حاجی صاحب دوه- درې ځلې کلي ته تللي و چې هلته کلي کې د پلرونو او نیکونو کلا کې دوه- درې کوټې پاکې او د میشت کیدو لپاره چمتو کړي. کلي کې د حاجی صاحب خپلوانو، ترورزیو او د تره زامنو ټینگار کاو چې نور نو ښار د اوسېدو ځای نه دی. حاجی صاحب به هم هر یو ته ویل چې نه غواړم په شورویانو او د هغو په ټانگونو مې سترگې ولگيري.

نوي حکومت سور بیرغ لري کړ او د افغانستان خپل درې رنگه بیرغ یې وریاو، دحکومت مخالفینو ته عفو او اساسي اصول یې اعلان کړل. خلکو ته یې ډاډ ورکاو چې شوروی پوځونه بېرته وځي اود جرگې او قانون خبرې یې ډیرې کولې، خو ولس په غوسه اود حکومت خبرې یې دوکه بللې.

نوی سمستر پیل شو اود صادق زړه ډاډه شو. دا وخت د ښار ښوونځي هم پیل شوي وو، خو له هرې خوا خبرونه راتلل چې د حکومت په وړاندې وسله پورته شوې او لازیات خلک له وطنه وځي. د شوروی پوځونو د راتگ په وړاندې دخلکو کرکه زیاته شوې وه. په ټولگي کې پلوشي نجونو او هلکانوته په پټه او ښکاره ویل چې له وطنه وتل کومه مېرانه نه ده، مور به همدلته، په همدې خوره خاوره د نظامي تیري او ناروا په وړاندې پاڅیږو. له وطنه وتل، له باران پاڅېدل او ناوې لاندې کیناستل دي. سور پوځ دلته دی او په وړاندې یې دلته دريږو...

په ټولگي کې ټولو ورته غوږ نيولی و، خو مکي ژر لري شوه، نه يې غوښتل د حکومت د مخالفينو ډله کې و شمېرل شي او زندان ته ولويږي. علي به ويل مور وسله نه لرو، له وسله بند پوځ سره څه کولای شو؟ بازگل به هلکانو ته ويل:

- ای هلکو، دا زموږ زبانه خور دومره زړوره غيرتي ده، چې مور هم مازې پښې و درېوو دا د شوره يې پوځ بيرته وځي...

خو په دې ټولو کې عبدالوکيل په دوو کې حيران و:

له يوې خوا يې پلار نوي حکومت له زرگونو نورو بنديانو سره له زندانه راخلاص کړی، نود نوي حکومت منت نشي هيرولای، له بلې خوا يې ورور په کلي کې د بزگرانو د کوپراتيف مشر شوی دی او ولسوال د تعاوني صندوق چارې ورسپارلي دي. د توري زوی يې کلي کې د انقلاب د دفاع ډله جوړه کړې ده. عبدالوکيل به دلته د پلوشې اود حکومت د نورو مخالفانو استادانو او محصلانو خبرو ته غوږ و، خو ټول فکر او سوچ به يې پلار، ورور او د توري زامنوته و. عبدالوکيل دا لاره نشوه موندلای چې ټول سره يو لاس شي، هغه په يواځيتوب نشو کولای ټول زغم ته راوبولي او يوبل ته د گواښ په ځای خبرو ته کيښي، د پخليني لار نه وه.

پلوشې درې کاله عبدالوکيل سره مرسته کړې وه، هغه بوتان چې پلوشې ورکړي وو اوس يې هم په پښو دي، هغه کتابچې او قلمونه چې دهغې په مرسته شويو پيسو يې پېرودلي، همدا اوس يې تخرگ لاندې دي او نوټ ورباندې ليکي. هغه پلوشه چې ايمانداره او کلکه مسلمان ده، تل يې دکتابو بکس او دستکول کې وظيفات شريف وي او د لياقت ساری يې نشته، خو نوی دولت نه مني. بل خوا پلار، ورور او د توري زامن چې کلي کې د انقلاب ملاتړ کوي.

د پسرلي بارانی ورځې په تېرېدو وي. د کابل د سرکونو تر غاړو د اکاسي د ونو گلان غوړيدلي وو او په ټوله سيمه يې عطر شيندل، د گلابو او مُرسل گلان په غوړېدو وو. په ټولگي کې درسونه گړندي په مخ روان وو. په دې سمستر کې به محصلان مونوگرافونه ليکي او دا د پنځه دقيقه يې پرزنتشن په پرتله دروند کار دی. کتابتون کې بوخت محصلان زياتره د څلورمو ټولگيو دي. دوی اړ دي چې د استاد په لارښوونه يوه موضوع د علمي ليکنې په بڼه هم وليکي او هم يې ټولگي کې ارائه کړي.

حکومت د خپل انقلاب د دوهم کال نمانځني ته چمتوالي باندې بوخت و، لري کليو کې خلکو پاڅون پيل کړی و. ډېرو سيمو کې وسله والو مخالفينو ښوونځی وتړل، ښوونکي، حکومتي مامورين او ډاکتران يې دندې ته له تگ څخه منع کړل. څوک به چې حکومتي ادارو يا ولسوالی ته تلل سزا يې ورکوله، د چا چې زامن عسکري او ښوونځيو کې وو، مرگ يې ورته روا اعلان کړی و. د هيواد جنوب او ختيځ کې څو ولسوالی مخالفينو ونيولي. په ټولگي کې پلوشې د حکومت او سور پوځ په وړاندې د مظاهري نقشه بيانوله. د پوهنتون د مظاهري د سمبالښت لپاره ټولو پوهنځيو او ښوونځيو کې کسانو دنده په غاړه اخيښې وه. په مظاهر کې به د شوروی د پوځونو راتگ غندل کيږي، د افغانستان خپلواکي اود يو ملی حکومت جوړېدل

د مظاهري غوښتنه ده. د حکومت استخبارات دې پرته له جنايي مجرمينو د نور چا د نيولو هڅه نه کوي، ملي خپلواک حکومت جوړول دهر افغان حق دی، حکومتی الوتکی دې په کلیو بمونه نه غورځوي او دبېگناه کلیوالو د شهادت مخه دې ونيول شي. د مظاهري آجندا ټولو ته څرگنده شوه. د حقوقو پوهنځی کې پرېکړه وشوه چې محصلان به د جمال مینې په لوري روانیږي، هلته به د کرنې د پوهنځي محصلان هم راوځي، ورپسې به د اینجینیري محصلان او بیا به د دهمزنگ دسړک په لوري د سوري او بلخي رابعی، ابن سینا او غازي د ښوونځيو زده کوونکي هم مظاهري سره یوځای شي او مظاهره به د شوروی د سفارت خواته ځي، هلته به یې د پوځیانو غندنه کیږي او د وتلو به ورته ویل کیږي...

دا وخت ټول له ټولگیو څخه راووتل، د کرنې د وزارت له مخې د دهمزنگ دسړک په لوري ورتاو شول، ډله وار په وار لویه شوه. کله چې مظاهره د جمال مینې په سړک ورسره شوه، پولیس راورسېدل. دپلوشي غږ د شور- زور له منځه اوچته اورېدل کېد. هغه مخکې کتار کې روانه وه:

- مړه دې وي تیري کوونکي ! له دې سره به یې کین لاس اوچت کړ او په موتي شوي لاس تړلي کوچنی طلايي ډوله گری به یې له لرې وځلېده.

مظاهري ور غبرگه کړه:

مړه دې وي!

- مور آزاد او خپلواک افغانستان غواړو.
ژوندی دې وي خپلواکي...

دا وخت پولیسو د مظاهري د خورولو په موخه ډزې وکړې او د پلوشی په لوري ورغلل، پلوشي په اوچت غږ وویل:

-پولیس زموږ وروڼه دي!

پولیس شاته شول. دا وخت د اینجینیري محصلان هم مظاهري سره یوځای شول، کله چې مظاهره دهمزنگ ته ورسېده، د غازي، سوري او ابن سینا د ښوونځيو زده کوونکي هم ورسره گډ شول، هرچا چیغې وهلې، شورماشور او گډ- وډي شوه. چا یو ډبل خبرو ته غوږ نه نیو. د ښوونځيو هلکان خوشحاله وو چې له ټولگیو راوتلي دي.

د اینجینیري محصلانو سیف الدین مخکې کړی و. سیف الدین ټول پوهنتون پېژاند. هلکانو ورته (سیفوی بوغمه) ویل. تیتیکي ونه یې وه، ښه پنډ او اوږې یې پلني وې، پوزه یې چڅپيته وه، خو غومبري یې هسک هسک او پرسېدلي وو، لکه په مخ یې چې خواپه خوا درې پوزې وې! هلکانو ویل د سوک وهلو کلپ کې دی، هرچا مخه ترې چپوله. غرمه به یې کفتريا کې دوه ځله خوراک کاو. نورو محصلانو دغرمي پنځه افغانی لگولي، سیف الدین به په یوه غرمه لس افغانی د گېډې دارو کړي، د پخلنځي کارکوونکو به له غوره مالي ورته ویل (نوش جان! نوش جان!). ښه شتمن و، ځینی وخت به یې دکفتريا دپخلنځي کارکوونکو ته یوه، دوه یا ځینی وخت پینځه پینځه افغانی بخشش کولې. سیف الدین اصلي د نیمروز و. پلار یې درې

(آهو) موټر او پنځه سوه پسونه او میزې لرلې. آهو موټران یې قاچاق مال وړي او راوړي. سیف الدین هلکانو ته کیسه کړې وه چې پلار یې یو سل او اووه شپانه رمې ته او درې دېرش تنه دغو دريو آهو موټرو کې په کار بوخت کړي دي. شپږو ته دمیاشتی لس لس منه غنم ورکوي، هغوی د دښتو خلک دي، پېسي چندان نه پېژني او نه یې کاروي، همدا لس منه غنم او د څارویو شیدې او مستې یې خوراک دی، ښارونو ته تگ نه لري، طبیب نه پېژني او جامې او نورې ساده اړتیاوې قوالان کلیو ته وروړي، خو د آهو چلوونکو او ساتونکو ته په ایرانی پېسو (ښه غټه تنخا) ورکوي. دوی ته لا له خلکیانو مخکې هم د کابل پېسو خوند نه ورکاو او نه یې پېژندلې، اوس خو یې بیخي نه اخلي.

هلکان به حیران شول. سیف الدین کیسه کوله چې د خلکیانو له راتگ مخکې هلته حکومت له اوس نه هم ناتوان او بېواکه و. والي یوه زړه روسي والگا لرله چې اونی کې درې ورځې به مستریخانه کې ولاړه وه، او دوه ورځې به یې تیل نه لرل، پاتې دوه ورځې به یې ایله والي صاحب دفتر ته ورساو، ژاندرما یو زور روسي جیب درلود، ترڅو د قومندانۍ له مخې روانېد، آهو به بیا وختي دښتې گزوغام کړې وې او له سرحدونو به اووښتي وو. هلکان به حیران شول. له خلکیانومخکې نیمروز کې یو حاکم او جاندرما و، نور حکومت نه و، خو خلکیانو والي، ولسوالان، دسواد معلمان او عسکر مقرر کړي او قشله یې جوړه کړې او غوړی د نیمروز لري عاقله جات هم تابع او قاچاق بند کړي. د آهو په دې درې دېرش کسيزه ډله کې؛ ځینې یې دربور، ځینې یې پندیان چې د لارې په اوږدو کې بارونه کوز او لیردوي، ځینې یې ژاندرما څاري چې دوی ونه نیسي او پنځه تنه پکې وسله لري. سیف الدین پولیسو ته (ژاندرما) ویل. آهوان موټران به یې اونی کې درې ځله د ایران خاوري ته اووښتل او قاچاق کې یې نوم درلود. سیف الدین به هلکانو ته د نیمروز د دښتو کیسي کولي.

سیف الدین ویل چې له ټول نیمروز یواځې همدې پوهنتون ته راغلی، په نیمروز کې دحکومت له ټولو مامورینو سره سل تنه سواد نه لري. خلک ترماتر، گندنه او نور سابه نه پېژني، دښکار غوښه، شیدې او د غنمو او وربشو ډوډۍ د شتمنو او سپوره ډوډۍ د بیوزلوخلکو خوراک دی، زیاتره یې څپلې نه لري او بوټان نه پېژني، دپوستکې خولۍ او وروسته تر یو دوه کلونو یوه جوړه جامۍ...

د هلکانو به بیوزلو نیمروزیانو ته زړه بد شو او سیف الدین به ورته د ټول نیمروز باچا ښکاره شو. سیف الدین به هلکانو ته د وچو دښتو نکلونه کول: هلته دښتو کې بی څښتنه اوبنان او برگ گوره خره ډېر دي چې له پولو آخوا ښکاریان ورپسې مړه مړه دي. د گوره خرو ښکاریانو ته به هلکان حیران وو او خندل به یې.

د سیف الدین د کیسو گټه دا وه چې د ښاري سیمو محصلان د خپل وطن د کلیو د خلکو له ژوند څخه خبرېدل. بله گټه یې دا وه چې د جزا دقانون درس کې چې کله استاد د (مافیا) نوم واخیست، هلکان ټول حیران شول چې مافیا یې لا څه شی دی. استاد کوښښ وکړ چې توضیح یې کړي. و یې ویل هغه تبهکارې ډلې چې ژوند یې په نامشروع کارونو او گټو چلیزې، خو بیا هم یو- دوه تنه پوه نشول، دا وخت باقر ټولیکوالو ته مخ وړ او ویې ویل:

لکه د اینجنیري د سیف الدین د پلار ډله !

په همدې يو ټکي هلکان د مافيا په مانا وپوهېدل. مظاهره کې هم سيف الدين يوه نادره مشايپه وه؛ مرده باد سره به يې دواړه سوکان پورته کړل چې ايله به د هلکانو تر اوږو ورسيدل او لکه چرگوري چې نوي په اذان راغلی وي، په نري غږ به يې نارې کړي: مورده باد!

هلکانو به ورپورې وخنډل، خو د اينجنيرۍ په نورو هلکانو به د دوی خندا بده ولگېده. يوبل ته به گواښونه شروع شول. يو نيم به پټ غږ کړل: سيفو، سيفو، سيفو بوعمه يې! او دې سره به بيا ټولو هر وهل. په گڼه- گڼه کې د حقوقو محصلانو يوبل پېژندل، هڅه يې کوله سره جلا نشي. په دې منځ کې بازگل مخ دبهير خواته واړاو، په اوچت غږ يې نارې کړي:

- مرگ په شوربيانو!

ټولو مرگ، مرگ نارې کړي.

د حقوقو ټولو محصلانو بازگل پېژاند. هغه سره د مينې اودهغه د ملاتړ په خاطر يې د ده غږ خوځلي بدرگه کړ او سوکان يې هواته پورته کړل. يو- دوه ټوکمارو نارې کړي:

بازگل، بازگل!

دا وخت بازگل وويرېد، هغه داسې و انگېرله چې نوم يې ټولو واورېد، نوسبا به د مظاهري د سرکښ په تور ونيول شي، دا وخت يې مزبوته چيغه کړه:

- مړ دې وي پيوډال!

هلکانو وخنډل.

هرچا په خپل سر نارې وهلي. چا زنده باد، چا مرده باد غږونه کول. مظاهره کې د خندا او ټوکو څپو دپلوشي طبيعت ورخراب کړ، هغه بيا د بهير له منځه مخې ته شوه. بازگل د هغې په ليدو په لور غږ وويل:

مور خپلواک ياستو، مړ دې وي سورپوخ!

د هلکانو غږونه واورېدل شول:

بازگل، بازگل!

باز گل خوار بيا نارې کړي:

زينده باد اينکلاب!!

سراسر گډوډي شوه. داسې ښکارېده چې يو شمېر شوخو هلکانو هسي خائنه بوختيا موندله او د مظاهري موخه ورته ډيره مهمه نه وه. چا سيفو مسخره کاو او چا بازگل ته خنډل. د مظاهري سمبالوونکي په دې وضعيت ډېر خوشيني شول. دهمزنگ ته په رسېدو، نيم د ښار په لوري ولاړل او نيم په کوڅو ننوتل، نيم

نور بېرته د دهبوري او پوهنتون په لوري ستانه شول. دمظاهري دوو خواووته کتار روان پوليس ډاډه شول، په خپله مخه ولاړل.

د مظاهري له گډونوالو پرته، د شاوخوا کورنو اوسيدونکو او د هتيوالو او عامو خلکو غوسه هم زياته وه. ولس د روسانو له راتگ څخه ناخوښه او لوی پاڅون ته چمتو و. په ښارونو کې له بازار نيولي تر پوهنتون او روغتون او له جومات نيولي تر مارکيتونو پورې ټولو د شوروی د پوځ د راتگ غندنه کوله.

په هغه شپه صادق د مظاهري ټوله کيسه پلار ته وکړه، دخواشینی خبره دا وه چې د ښار خواته يوه بله مظاهره باندې دپوليسو د ډوزو له امله يوه پېغله او څو تنه لگېدلي دي، ځينې شهيدان او نور ټپيان دي. حاجی صاحب راډيو ته غوږ نيولی و. دا وخت بی.بی. سی. راډيو له پروفیسور سره مرکه کوله. پروفیسور د افغانستان حالاتو ته څپگان وښود اود شوروی د پوځ راتگ يې د افغانستان او شوروی اتحاد د دوو هيوادو د دوستی د تړون خلاف وښودل. هغه دوه ځله وويل چې د سره پوځ راتگ د افغانستان او شوروی اتحاد دوديزه دوستي له منځه وړي او افغانستان سره ټولي اقتصادي-عمراني مرستې يې په اوبو لاهو کوي.

مرکه اغيزناکه او د نړيوالو ميثاقونو بيانوونکې وه. صادق پلار ته وويل:

- اغا، دا زموږ استاد و، تير سمستر بهر ته مهاجر شو. موږ ته يې له لومړي ټولگي تر درېيم ټولگي درس راکړی و.

حاجی صاحب حيران شو. راډيو يې غلې کړه د زوی خبرو ته غوږ شو:

... پروفیسور زموږ ډير مهربان استاد و، موږ ورباندې گران وو. ډير پوه او د قوی قلم لرونکی و، په پينځو ژبو پوهېد. زموږ ډير استادان يې شاگردان تېر شوي. حاجی صاحب وويل:

- خبرو څخه يې پوه شوم. دعزت سړی دی. دا ډول پوه او درانه خلک داعليحضرت په دوران روزل شوي وو. سړی به سرتمبه عبدالولي اومغروور سردار داود ته څه ووايي، خپلو منځوکي يې د کيني او سيالي په سر دپاچاهي نظام نسکور او دا دی وطن کې سره اورونه بل شول.

صادق د نننۍ مظاهري کيسه ورته وکړه. حاجی صاحب ورته وويل:

- غږ اوچتول فرض ده. د افغانستان حق چې همدا منور ځوانان او دغه شانته پوهان چې دا راډيو کې يې خبری وکړې، ترلاسه نه کړي، دا ځينی اورگډي چې هسي ښوونځي سوځي او باغيان شوي، څه نشي کولای. خدای وکړي آلا ازرت بيرته راستون شي. دغو کودتاچيانو د آلازرت په مهال پارک زرنگار کې د خلکو د آرمانو چيغې وهلي، ډېرې ښې خبرې يې کولې، خو اوس يې چې واک نيولی هغه څه نه کوي، چې ويل يې. کاشکې په خپلو ژمنو او دهغه وخت په خبرو عمل وکړي، دوی خو زندانونه ډک، کلی بمبار، خلک مهاجر او کورنی بی سرپرسته کړي. د وطن نوم يې وشرماو وطن يې خرڅ کړ.

په بنارونو او کلیو کې خلک غوسه وو. کلیوالي او لرې پرتو سیمو کې حکومتی پوځ او روسی عسکرو له وسله والو مجاهدینو سره جگړه کوله، حکومتي مامورینو مخالفین زندانو ته اچول، په ټول وطن همدا ورځ وه. د شپې به راډیو گانو راپورونه خپرول. جگړې زور اخیست، خو خبرې یواځې د راډیوگانو تر څپو او د سفیرانو تر دفترنو رسېدلې. صادق ته وریاد شول چې یوه ورځ یې (د افغانستان د معاصر تاریخ) استاد څخه دسرې جگړې د مفهوم او افغانستان کې د تمرکز په لامل پوښتنه کړې وه. استاد دپیارتمنت کې یواځې ناست و، څه یې لیکل صادق اجازه واخیسته او مخامخ ورته کیناست. د تاریخ استاد پانې یوې خواته کړې او صادق ته یې د دې پوښتنې ځواب ورکړ:

افغانستان خپلواکي هغه وخت تر لاسه کړه چې لومړۍ نړیواله جگړه نوې پای ته رسېدلې وه. افغانستان پکې ناپېیلی و. دوهمه نړیواله جگړه کې هم لویې جرگې پرېکړه وکړه چې افغانستان دې ناپېیلی وي. دا ډیره معقوله پرېکړه وه. کله چې ۱۹۴۵م. کال کې نړیوال جنگ پای ته ورسېد، د امریکې په مشرۍ غربی نړۍ د شوروی او ټولو سوسیالیستی هیوادو په وړاندې کلک سیاسي- نظامي دریځ ونیو. په یووالی سره یې د ناتو نظامی پیمان رامنځته کړ. شوروی اتحاد هم وارسا پیمان جوړ او سوسیالیستی هېوادونه پکې غړي شول. له همدې وخته دوه لوی کمپونه یو دبل په وړاندې ودرېدل. افغانستان ډېر حساس جیوپولیتیک موقعیت کې و، خو له نظامی پلوه ناپېیلی پاتې شو. اته کاله یې هڅې وکړې چې د امریکې د متحده ایالاتو اقتصادي مرستې تر لاسه کړي، دا ځکه چې دجاپان پرمختگ کې د امریکې د مرستو اغیززیاات و او ټوله اروپا هم د امریکې په مرسته او د مارشال د بیارغاونې د پلان له مخې بېرته آباءه او د نړیوال جنگ وړانې په آبادی بدله شوه. افغانستان اته کاله د امریکې ځواب ته په تمه شو چې اقتصادي مرستې وکړي. په نهم کال د متحده ایالاتو ولسمشر ایزنهاور د اسیا جنوب ته سفر وکړ دا ۱۹۵۴م. کال و.

استاد شمېرلي او د نیتو له مخې توضیحات ورکول، صادق غوړ نیولی و، استاد دوام ورکړ:

د دې سفر په ترڅ کې ایزنهاور کابل کې حکومتي چارواکوسره وکتل، تر یو ساعت لیدنو وروسته یې الوتکه بېرته له کابل څخه اسلام آباد ته والوته، له هوا څخه یې د ډیورنډ کرښه او د غرونو پرله پسې لړۍ ولیدې. غرونه وچ او پیچومي یې هولناک وو. دا وخت امریکې ویتنام کې ماته خوړلې وه او جنوبی ویتنام څخه امریکایی عسکر په بدوضعیت وتښتېدل. شمالی او جنوبی ویتنام سره یوشول او ویتنام د سوسیالیستی کمپ غړی شو، امریکې سیمه کې د پښې اېښودو لپاره د انگلیس په لاس جوړشوی مصنوعي استبلشمنت غوره کړ، د سفر موخه یې د شوروي د مخالف په توگه د همدې استبلشمنت کتل و، خو د یوساعت لپاره کابل کې هم کوز شو. دغه سفر او سیمه کې د ده ستراتیژیست سفیر ورته غوړ کې وڅڅول چې دلته که شورویان بنکيل شي، د ویتنام کسات اخیستی وبوله! هغه مهال چې د افغانستان پلاوی امریکې ته دمرستې اخیستو او د اړیکو د زیاتولو لپاره تللی و، د متحده ایالاتو حکومت رت رد ځواب ورکړی و، پلاوی زړه توری راستون شو. افغانستان اړ شو چې د هند، چکوسلواکیا او شوروی اتحاد په مرستو ډډه ولگوي. کله چې بل ځل په ۱۹۷۴م. کې کیسنجر کابل ته راغی، افغانستان کې دشوروی اتحاد په مرسته تر شپیتو زیاتي انکشافی پروژې په مخ روانې وې، خو د دغو پیچومو او سختو غرونو بل پلو همدومره امریکایی پروژې روانې وې.

دا وخت استاد خپل اړخ ته اېښودل شویو مجلو ته گوته ونيوه او صادق ته يې وويل: ما په دغو مجلو کې په دې اړه درې مقالې ليکلي دي، کتابتون کې شته کوم وخت يې وگورئ، بيا يې دوام ورکړ:

امريکي په لوی لاس افغانستان شوروی ته نږدې کړ. له تورخم هاخوا ټول (انټرنشنل بيډفورډ) او دا خوا ټول (گاز) او (زېل) چلېدل. له همدې ځايه دوه جوت او ژور توپيرونه را پيل شول. د دغو توپيرونو پايله لويديځ ته په زړه پورې وه. له تورخم دې خوا شوروی سره جگړه ونښته، دا د لويديځ لوی آرمان و او دجگړې اور ته يې خاشاک اچول پيل اودا دی د اور لمبې يې غرغړاندې کړې. ها خوا د امريکي مرستې وار په وار پراخه شوې. د جنگ تنور تود شو. له هغه راهيسې تود جنگ زمونږ په زمکه دی، خو سور جنگ هماغه د ناټواو وارسا دی. د سفيرانو او ايزنهاور اټکل ريښتيا شو، دا دی اوس يې گورو چې شوروی د افغانستان لومه کې ونښت او ولس د جنگونو په سره تې ناست دی. د وطن له آبادی لوگي خيژي، هديرې پراخيري او زندانونه ډک شول. د کار او ابادی مټې د راکټ لينچرونو، ټانکونو، دهشکو، کلاشينکوفونو او بمونو کارولو ته دت شوي دي. د افغانانو په وينو د ويتنام دکسات اخيستو وخت را رسيدلی دی. د سفيرانو اټکل سم وخوت. په يوه پيچلی لويه لوبه او د سره پوځ په راتگ کې د افغان ساده، ميرنی، خو وروسته ساتل شوی ولس دل شو.

صادق د استاد تشریح ته غوږ نيولی و.

دا وخت يې د معاصرې نړۍ د تاريخ يوه بله سخره غوټه هم لږ پرانيسته:

- ځوانان دې نه هيروي چې ۱۹۶۰م. کال راهيسې د امريکې د (3Ds: Defence, Diplomacy, Development) سياست اوس هم دوام لري، په وړاندې يې روسيې د پورلتاريایي انټرناسيوناليزم تر نوم لاندې سياست غوره کړی دی.

استاد د صادق څېرې ته ځير و. استاد په دې پوهېد چې د ناولې سړې جگړې تر ټولو زيات بد اغيز په ځوانانو دی. صادق دې خبرې ته خواشینی و. استاد ورته دا هم وويل:

افغان مجاهدينو د پلرونو او نيکونو زنگ وهلي توري او کرچونه، شلخي او دانپور توپکونه را واخيستل، په هره تړه او کمره کې يې سنگرونه ونيول. نوي حاکم گوند گوري چې ولس ورڅخه کرکه کوي او دوی ته يې د لاسپوڅي نوم ورکړی دی، خو په وطن دلگيدلي اور لوگيو يې سترگې ړندې کړي دي، جنگ پردی دی، تباهی يې زمونږ ده.

صادق د تاريخ د استاد له خبرو څخه په دې پوه شو چې په نړۍ کې د جکسونيزم او ليننزم د سياسی، اقتصادي او استعماري تضاد زور له افغانستانه خيژي. دلويې لوبې (Great Game/G.G) يوه بله کړۍ نښلول شوې ده. د معاصر تاريخ استاد ريښتيا وايي: يوځل بيا افغانستان د هندوستان په لاره کې هماغه جيوپوليتيک ارزښت لري، چې د سکندر له وخته بيا د گوډ تيمور او بيا د انگريز د بنکيلاک او د برتس دختيځ کمپنۍ وخت کې يې درلود. د پوليتکل بيرو په هغه محرمه غونډه کې چې افغانستان ته د سره پوځ د ليرلو په اړه شوې وه، د گروميکو خبره ريښتيا شوه چې ويلی يې و: (...، خو د افغانستان غرونه هماغه غرونه دي...).

د شوروی پوځ هغو غرونو کې ښکېل و چې له ویرې یې د گرومیکو په سرو وینستان نیغ کېدل او دجکسونیزم ستراتیژیستانو له هوا څخه لیدلی وو.

صادق له استاد څخه اجازه وغوښته او له دپارتمنت څخه راووت، خو یو لوی لوست یې زده کړی و:

د شوروی د یرغل په وړاندې د هغو نیکونو او پلرونو لمسیان او زامن جنګیاري چې پنځوس کاله مخکې یې انګلیس سره جګړه کړې وه او اوس یې عمرونه او یا اتیا کلونه رسیدلي دي. هغو پلرونو چې له انګریز سره یې په مخامخ خونړۍ مبارز کې درېیمه جګړه گټلې وه، دا دی اوس خپلو زلمیو زامنو ته د غذا د سنگرونو لاره او ویاړونه وربښي. سره له دې چې اوس یې د سترگو نظرکم، ملاوي کړوي او ږیري سپیني وي، خو وطنی او ملی جذبات یې لا هغسې تاوده وو.

د صادق حافظي ته د معاصر تاریخ لوستونه وریاد شول: نیکونه مو هغه غازیان وو چې د امین الله خان، ملامشک عالم، سردارجانخان، زمانخان، میربچه کوهدامني، د چکنور ملاصاحب او نورو نومیالیو سره په یوه سنگر کې د بابا فرانک- کلايو او برنس له پاتې شوی لښکر سره جنګیدلي وو. دوی په ډېره آسانی خپل زامن او نوی کهول د خپلواکي گټلو سپیڅلي جهاد ته چمتو کولای شي.

صادق د استاد له خبرولوی لوست زده کړ:

د آسیا په زړه کې یو بل توپان را پاڅېدلی دی. جیو پولیتیک ډکترین او د سړي جګړې د لویې لوبې طراحان راپنځیدلي دي. بوډا مخمور برژنف او اندروپوف ډیر ژر په خپله تېروتنه پوه شول، نو سفیر پوزانف یې وراټه او له دندې یې لرې او ستالیني سزا یې ورکړه. برژنف د مارکس هغه خبره نه وه لوستې چې د خواریکینو، صادقو او استعماري ضد فکر لرونکو افغانانو د صفتونو په اړه یې لیکلی وه. مارکس ښکاره لیکلی و: افغانستان په ختیځ کې حساس موقعیت لري، خلک یې پوونده او بزگر، خو کلک جنګیالي او په خپل دود، دین او خاوره ولاړ خلک دي.

برژنف د خپل ختیځ پیژندنې پوهانو سره هم مشوره نه وه کړې او نه یې دنامتو ساینسپوه او اګرونومیست اوایلوف هغه خبره لوستې وه چې د افغانانو د پاک زړه، خو پیاوړو متو او زړورتیا په اړه یې کړې وه. برژنف د سخاروف او الکسی کاسیګین په اندازه بصیرت نه درلود. دغه مخمور د قدرت په نشه کې ډوب د سخاروف سپارښتونه هم هېر کړي وو او لا د خپل وزیر گرومیکو خبره یې بابیزه وگڼله. په لوی لاس یې خپل پوځیان د افغانانو د تورې گوزارونو لاندې پرې باسل. دا وخت نو پولیتکل بیرو څخه سیاسي لار ورکه او یواځې په جنګ فکر کوي. پولیتکل بیرو افغانستان کې دهغه حکومت د تینګولو او ملاتړ په سوچ کې ده چې پېښور او شاوخوا سیمو کې میشت مجاهدینو د هغه په وړاندې وسلې پورته کړي دي او د ډیورنډ د غاړو لوړو غرونو او پیچومو څخه یې په افغانی حکومت بریدونه پیل کړي دي.

د استاد تشریح سمه وه؛ سره جګړه روانه او د پولیتکل بیرو او مسکو سیاسي رقیبانو له لندن او واشنگټن څخه کابل او انګلو- پاک ته خپل تر ټولو ځیرک روزل شوي استازی رالیبرلي دي او په لندن کې روزل شويو جنټلمینانو سره چې د اسلام اباد په چوکيو ناست دي، غور په غور دي. صادق دا

خبره بيخي سمه وبلله چې دحقوقو پوهنځی (د حقوقو او سیاسي علومو) پوهنځي دی. پروفیسور دیپلوماسی او کنسلی حقوق راوبنودل او دتاریخ استاد مور ته تاریخ رازده کړ چې سترگي مو پرانیستل شي.

صادق د چرتونو له گرداو راوت. کتل يې چې حاجی صاحب لاهم بی بی سي. ته غوړ دی. دا وخت بی. بی. سي. د خپلو خبرونو په پای کې وویل چې شوروی پوځ دافغانستان جگړه کې بنکېل شوی. حاجی صاحب راډیو یوې خواته کړه، د ماخستن د لمانځه په نیت پاڅېد، تر نیموشپو به يې نفلونه او دُعا گاني کولي. خپل زوی ته يې وویل:

د منورینو فکر او لارښوونې، د مجاهدینو توره، زمونږ بوداگانو دُعا او الهی نصرت به افغانستان وژغوري. صادق به د پلار د دې خبرو په حکمت فکر کاو. د صادق غوړو کې تر ډیره دخپل استاد خبرو انگازې کولي. ټول سیاسي درسونه او تاریخ کې تېرې پېښې يې را په زړه کړې. لویه لوبه پېچلې شوه. د لوبې گټلو ته نوي دفترونه جوړیدل او د سره پوځ بنکيل کولو ته د لومې غوټې لا سخره شوي وې: انگلو- پاک کې د سپیشیل برانچ او GHQ سمبالښت پیل شو، زیځنیف بریژنسکي جیمی کارتر ته د ویتنام د کسات زیری ورکړ، قطبی خرس په تلک کې نښتی و، خو د کارتر زړه ته نه لوېده چې د سور پوځ پوز به افغانستان کې په خاورو موبل کيږي. د “ولفوویتز” د دُکترینو عملي پړاو رارسېدلی و. بریژنسکی خپله تر لنډیکوتله راغی او د کره بین ټوپک قاتلانه میل يې دافغانستان لوري ته سیخ او نښه يې وتړله. صادق همدا نن کله چې له مظاهری بیرته پوهنتون ته راستون شو، د کابل اخبارو کې د بریژنسکی پلید عکسونه ولیدل چې د افغانستان لوری ته يې ټوپک په نښه کړی و.

کله چې صادق راډیو ته وکتل زړه ته يې ورغله چې د خبريالانو ډلې په میچنی کې لکه د شنو غومبسو په شان بونډې او زغېرې. د شپې به يې بی. بی. سي. او نورو راډیو گانو ته خبرونه ليري. د صادق غوړو کې د نن ورځې د مظاهري او د پلوشې غږ و. پلوشې د شوروی پوځ غانده، او د وطن او خپلواکي ننگه يې کوله. بازگل پورې د هلکانو د خندا او توکو انځور يې سترکو ته راغی. دسیفوی بوغمه ټیټ قد او پرسیدلی مخ وریاد شو چې هلکانو ورپورې خندل.

اړخ ته يې توربخنه راډیو لاهم ایښي وه، له راډیو يې کرکه وشوه. د سر کوپړی کې يې لا هم د جگړو او د سفیرانو د پیل شوی لوبې خبرونو انگازې کولي. شاوخوا تیاره خوره وه، شپه نیمایي ته نږدې کیده، له کرکی څخه د یونیم څراغ رڼا ښکارېده، صادق بالښت ته ډډه وهلي وه، خوب يې الوتی و. د ه کتل چې حاجی صاحب په ناتوانه او کړوپه ملا د الله پاک دربار ته په خضوع ولاړ او په خضوع سره يې هر سجده کې دوه رڼې اوبنکې په مصلي لکه رانه غمي لوېدل.

له لنډیکوتل تر جمرود او بیا تر کبابیانو او له هغه ځایه تر پرس کلبونو دخبريالانو ډلې په مندو-رامندو وې. پېښور بدل شوی و. په جم رود د پیکپ، لنډاور او ډبل ډاتسنو موټرو رش جوړ شوی و. د

سفيرانو تور موټر لکه لړمان او غونډل بنسکته- پورته ځغېدل. له لنډيکوتل تر کبابيانو او صدر بازار پورې فضا بدله شوې وه.

دوه ورځې وروسته کله چې برژنسکي له بندل بندل عکسونو سره بيرته ستون شو، د پنتاګن جنرالانو له جيمي کارتر سره پيکونه جنگول او خوشحاله وو. همدا وخت د شوروی د څلويښتم لمبر پوځ قوماندان دخپلو عسکرو تابوتونه په هغو الوتکو کې ليردول، چې د شپې به يې وسلې او زغره وال وسايط د کابل، بگرام او شنډند هوايي ډگرونو کې کوزول، خو د برژنسکي او پنتاګن د جنرالانو نشه يوه بل خبر والوځوله او ټول يې هک- حيران کړل:

فرانسيس آژانس هم لکه بې بې سې خوله پرانيستې وه: د فرانسې له بنايسته، شني (-Neauphle Le-chaea) ويلا څخه تر تور کوڅو لاندې پيچلې د سپينو جامو لرونکې اخوند تهران کې مقهور رضاشاه پسي چارتر شوې الوتکه کې ورغی او ويې پرځاؤ. د رضاشاه فاراماسيوني نظام لکه د نيزه وړي په شان هر لوري ته لاسونه اچول، خو چا لاس نه ورکاؤ. د ايران د څلويښتو کالو شهنشا په گمنامې کې له سترگو پنا شو. ډېر ژر جيو- پلټيک ډکترين د يوه (شين کمر بند) په فکر کې شول. سينټو درې - وړې شوی و، بايد له تُرکيې، بغداد تر پينډۍ پورې يو بل کمر بند جوړ شي چې د شوروی لاسونه وټري او پني يې د سريښو ډنډ کې ونښلي. بيجنگ د دې کمر بند کلک ملاتړ وکړ، نقشه ښه پرځای او پخه کېښودل شوه. دې خواته نظامی ډکترين سنجول شوی وو او د ديپلوماسی دستگاه او ميډيا ورته لاره هواروله، آبلې خواته سور پوځ د چرو او د برجورو کلاوو سره لاس او گرېوان و او له ډبرينو سنگرونو څخه د سلو کلو د زنگ و هلو ټوپکو تر پرله پسي گوزارونو لاندې راغلی و.

(۱۱)

تر ځوانانو د بوداگانو زړونه لا زيات تنگ وو. جگړې زور اخيستی و. حاجی صاحب ډېره موده وروسته په نادرپښتون واټ کې د خپل پخوانی آشنا او باوري ملگري حاجی صالح خواته ورغی. حاجی صالح د ده افغانانو محذو سره خيښي لرله. پاچا ته مخلص او د تصوف حلقو کې به يې گډون کاؤ. حضرتانو ته يې اخلاص درلود. حاجی صالح نادرپښتون واټ کې يو درې پوريز اپارتمان او لاندی پور کې يې يو حمام درلود. د اپارتمان پورته پورونو کې سوداگريز دفترونه وو. د جرمنی د زيمنس د کمپنۍ سوداگرو زياترو زيمنس راډيو، برقی اتوگان، پکې او نور وسايل واردول، له دې ځايه به د ښار مغازوته ليرل کېدل. حاجی صالح ته د اپارتمان د کوټو، دفترونو او حمام څخه هره مياشت ډېره زياته گټه په لاس ورتله، خو په دې کمه موده کې په لکره شوی و، ملا يې کړوپه او دخبرو په مهال به يې غږ داسې ريرېدېد، چې ځيني وخت به يې يوه خبره دوه ځله کوله. دواړو سپينبريرو حاجی صاحبانو خپل منځ کې لومړی د نوی نظام او شوروی پوځ ښه بد- رد وويل، د افغانستان د سرلوړی او د ځوانانو د ايماندارۍ لپاره يې دُعا وکړه. دواړو سپينبريرو د ميوند واټ د مسگرۍ خليفه صاحب د خانقا په ټرل کېدو او د کلاي جواد د حضرتانو له وطنه وتلو باندې خپگان وښود او يو بل سره يې زړونه تش کړل. وروسته يې په ريرېدېدلو لاسونو يو بل سره خدای پاماني

وکره، لکه همدا يې چې په دې دُنیا یو بل سره وروستي لیدل وي. کله چې حاجی صاحب روان شو، نو حاجی صالح يې ترخنډه د خپلو تسپو د دانو له غږ سره د امسا کړیا اورېده چې د نادرېنتون وات د پلي لارې نوی سمنټ باندی يې لگیدو سره سم غږ راته. حاجی صاحب د پلخشتي د جومات لوري ته د جادې په پای کې د حاجی حیات د میوي پلورلو او “حیات الکتریک” په لوري لږزېدلې گامونه اوچتول. اوس هغه وختونه تېر وو چې دوی به یا د گذرگاه د مدرسې دستاربندي ته غوښتل کېدل، کله به هم په گډه د بېدل غرس او کله به هم د پایمنار د مولوی صاحب حضور ته ورتلل. د مسکري د خلیبه صاحب د ذکر او ورد حلقې هم نه وي پاتې.

حاجی صاحب اوس ډېر له کوره نه وت، پنځه وخته جومات ته هم نه ته، یواځې د جُمعی د ورځو لمانځه ته به ته، نور لمونځونه يې کور کې ادا کول. یوه ورځ يې په ارماتجن غږ له بده روزگار په گیلې سره صادق ته وویل:

- زویه، هرڅه بدل شول. لا لمر پخوانی رڼا او تودوخه نه لري. په مرچو کې تريخوالی او په شکره کې خوږوالی نه دی پاتې. له هغې ورځې چې پاچاهي ونړېده او د پاچا نوم له خطبي ولوېد، برکتونه والوتل. پاچا د خدای سیوری و. بی ښکرو لنډپاري سرتمبه ولي او مغرور سردار یو بل سره په ضد او کینه کې ولس د پاچا له سیوري بی برخي کړ، اوس نو په ولس د ناخوالو بله څپه راغله. کلی ښه دی د چا لاس نه وررسیږي. د نیکونو په کلا او باغچو کې د سړي غم غلط وي. دلته خو نور زموږ زړه تنگ او د دمې کولو څه نه دي پاتې. له اغابادار سره شراکت پای ته رسوم. کلي کې یوه شیبه دسیند غارې ته وتل او یوه شیبه کروندو باندې گرځېدل مي د زړه صندوقچه پراخوي، کنه زاره به مې وچوي. ښار کې په تا او په خورکې دي وپریږم. کله دي چې وروستی آزموینه ورکړه، په هغه سبا کډه باروو، کلي ته څو د پلرونو او نیکونو اروا به مې ښاده شي. کله کله خو به يې زیارت ته ورځم .

دا یواځې حاجی صاحب نه، ټولو مشرانو د سپکاوي او زړه تنگي احساس کاو او زړونه يې تنگ وو. صادق پوهېد چې نور نو ښار او په هغه کې د زغره والو گادو غږ پلار ته قفس گرځیدلی دی. حاجی صاحب تل د پخوانیو وختونو ارمان کاو. صادق ځان ته ډاډ ورکاو چې گوندي کلي کې يې خپگان کم شي.

دصادق فراغت ته ډېر لږ ورځې پاتې وي، نو په دې فکر کې شو چې کور کوم ډاډمن چا ته په کرا ورکړي، ځکه ټول سامان کلي ته نه وړل کېږي. دا یواځې حاجی صاحب نه، په ښار کې ډېر مشران او سپین ږيري زړه تنگی او گواښ سره مخامخ وو. د شاهي ملی شورا کې د چهاردهي دخلکو وکیل او د حاجی صاحب پخوانی آشنا امان الله اعدام شو، زوی يې بشیراحمد امانی چې ده خپل وراره بللی و، آلمان ته مهاجر شو، بل وکیل پُرملی په کور کې پټ و، خواجه نعیم د خپل یو وراره په ضمانت را خوشي شو، که نه لس کاله بند يې ختلی و... صادق پوهېد چې د پلار اشنایان يې یو هم نه لیدل کېږي، نو په دې لټه کې و چې د کور په دروازه د کرایه ورکولو یو اعلان وښلوي، خو دې غمجن او ملا ماتوونکي اعلان ډېر غټ زړه غوښت. لاس يې پانې او قلم ته نه ورته. بله لار نه وه، په رپرېدېلو گوتو يې پانه ولیکله او هغه ورځ هم راورسېدله چې ده د څلورم کال د وروستي سمسټر وروستی آزموینه ورکړه، دا هغه ورځ وه چې

حاجی صاحب ورته شیبی شمېرلې. په دغه ورځ صادق د پوهنځي د ادارې له اعلان سره سم خپل دوه عکسونه تدریسي مدیریت ته چمتو کړي وو. صادق پوه و چې همدا یې پوهنتون ته د راتګ وروستی ورځ ده. دې سره سم د څلور کاله مخکې د لوست لومړۍ او ډېره خوشحاله ورځ ورپه یاد شوه: په هغه ورځ لمر ډېر بڼایسته، ځلانده او خوندوره تودوخه لرله، مشران ډېر مهربان، همزولي لکه وروڼه خواره او ریښتیني وو، پلوشه یې لومړۍ ځل ولیده، ټول نابله وو، چا خپل ټولګی نشو موندلای. پلوشه لکه ترهېدلی هوسی دهلیز کې په بېره روانه وه، د هر ټولګی په دروازه یې نمرې کتلې: 141, 142, 144... بیا به د لومړي ټولګی ټول زده کوونکي د مهالویش درې لاندې ودرېدل او دخپل ټولګي نمره، د مضمون او استاد نوم به یې لټاو،... خدا ورغله، نابلدې وه. علی او قدوس یې وروسته وپېژندل، د بازگل په لیدو یې فکر ونه کړ چې هغه به هم درس ته راغلی وي،... وریاد شول چې بهر ونو کې د مرغانو نغمې څومره ښکلې او خوږې وې. هغه وخت هیچا سره د چاودنو، ټوپک، زندان، دشبې ګرځېدو بندیز او نور غمونه نه وو. دې سره وریاد شول چې د پوهنتون په دوهم کال د وطن نظام بدل شو، په درېیم کال یې د موسسي کارونه ساړه او حاجی صاحب نور موسسي ته نه ولاړ. د امریکې سفیر له نوي ښاروتښتول شو او ووژل شو، د موسسي چارې ټولې اغابادار ته وسپارل شوې. عبدالباقي نور له کندهار رانغی او تورجان له وطنه ووت چمن او بیا شالکوټ ته ولاړ... د سیمنا پرده او د تیرو څلورو کلونو فلم یې مخې ته و. ور یاد شول چې د پوهنتون مظاهرو او د استادانو مهاجر کېدو د درسونو خوند بیکه کړ او دا دی نن چې فارغ شو خپل کور به پریردې او کلي ته به کډه کوي. پخواني ارمانونه اوبو یووړل. ده ته قدوس وریاد شو چې د فلمونو کیسي یې کولې، خو ناڅاپي له سترگو غیب شو. د ټولګي تر ټولو خواریکښ، خو غریب، ګوښه او عاجز ښکرکی ټولګیوال، عبدالوکیل وریاد شو چې درېیم ټولګي کې یې پوهنځی پرېښود او د صاحب منصبی مستعجل کورس ته ولاړ، هلته یې شپږ میاشتي عسکری درس ولوست او بیا یې د مخابراتي کورس ولوست، کیدای شي اوس یې د مخابراتي درسونه هم پای ته رسولي وي؟ عبدالوکیل ډېر وفادار ملګری و، د انډیوالانو د لیدو لپاره څو ځله عسکری دریشی کې پوهنځي ته راغلی و او د ټولو خبر یې اخیستی و. پلوشې او نورو ټولګیوالو افسوس کاو چې هغه حقوق پرېښودل او صاحب منصب شو... صادق په همدې سوچونو کې تدریسي مدیریت ته دننه شو. خپل دوه عکسونه یې له جیب څخه را وکښل چې د تدریسي مدیریت څانګې ته یې وسپاري. د پوهنځي ادارې له فارغ شویو محصلانو دوه دوه عکسونه غوښتي وو چې د کار او ټولینزو چارو ادارې فورم کې ولګول شي. په دغو فورمو فارغان بیلابیلو ادارو کې د مقرری لپاره ورپېژندل کېدل. دا وخت ډېر نوي ادارات جوړ شوي وو چې د زیات شمیر ځوانانو کار ته یې اړتیا وه. نوي حکومت ډېرې نوي ادارې جوړې کړې وې، لا یې جوړولې: کوپراتیفونه، دسواد زده کړې مرکزونه او ښوونځي، شوراګانې، نوي ولسوالۍ او نوي بانګي څانګي، مجلې او اخبارونه، د پولیسو او اردو زیاتول... دې ټولو کې ځوانانو ته اړتیا وه. عکسونه یې یو ځل بیا وکتل، خو زړه کې یې وګرځېدل چې کلي ته په کډه کولو سره نشي کولای د حکومت ادارو کې کار وکړي. عکسونه یې د مدیر مخې ته کېښودل، هلته یې څو نور ټولګیوال هم وو، خو قدوس او عبدالوکیل نه وو. د باقر، ځماری، سمون، علی او تاج عکسونه په میز ایښي وو، د فراغت فورمې یې ډکې کړې وې او لږ مخکې وتلي وو، ورېښمینه، اباسین او سمندر لګیا وو فورمو کې یې پېژندګلوي لیکله. صادق هم عکسونه کېښودل او فورمه

کي يې وليکل: نوم- محمد صادق، د پلار نوم - حاجی عبدالخالق، تذکره ۱۹۷۱۹۷ ج ۵ ص: ۱۱۷-۵۸۳، . کابل. د فراغت خانگه ، د فراغت کال.... ټول يې وليکل.

په ميز يې د ځماری عکس ته وکتل، دهغې د غومبوري هغه ټپ نه بنکارېد چې هغه به يې له امله ځورېده، خو په دې نه پوهېده چې بنکلا يې ورباندې لازياته شوي وه! دا وخت مدير لاس وروغځاو:

- صادق څه چرت کي يې ؟ اوږه فورمه دې لاسليک او راته وسپاره، اونۍ وروسته به له خيره مدير يې!

صادق ټکان وخور، له خيالونو را بهر شو. داسې يې انگېرله چې له شرمه يې رنگ الوتې دى، خو ويې خنډل او ډکه شوي فورمه يې مدير ته ورکړه. صادق خپله عجيبه دنيا لرله؛ په ويينه يې خوبونه ليدل او په خوبونو کي يې تاريخونه ليدل! کله به چې د خيالونو او خاطر و په باغچو ورگډ شو، د هرې گلبوتې او ونې بناخونو کي يې رنگارنگ کلان او شاوخوا يې شنه، سپين او ژېړ شاپرکان ليدل.

څلور کاله مخکې دوى داسې انگېرله چې د فراغت په ورځ به څومره خوبن وي، خو دا دى اوس ورته بنکاره شوه چې په دې ورځ په زرونو د خپگان داسې څپه راځي لکه خواږه وروڼه او خويندې چې يوبل څخه جلا کيږي، يا لکه څوک چې له خپل کورڅخه وځي.

دا شېبه د صادق زړه مزبوته و درزېد. فورم او عکسونه يې د مېز پر سر کېښودل، له مدير صاحب، ورينميني، اباسين او سمندر سره يې خدای پاماني وکړه، د ځماری، تاج، على او باقر عکسونو ته يې وروستى ځل وکتل او ووت.

صادق دوو کي حيران و. سوچونو پسې سوچونو په سر اخيستی و اود چرتونو گرداونه يو بل پسې راتوبدل او صادق يې سربداله کړى و:

له يوې خوا پلار وايي چې کډه کلي ته باروو، کور کرايه ورکوو، له بلې خوا عبدالبارى او د موسسي ملگري ورته په تمه دي چې صادق له فراغت وروسته بېرته د موسسي دفتر ته راځي، کله به يې بنار کي د يوې دارالوکالي د پرانيستو ارمان په زړه وگرځېد او کله به يې و غوښتل چې د کارموندني د فورمي له مخي يوه رسمي اداره کي دنده ولري، خو شپې- ورځې داسې نه وي چې هرڅه د ده په خوښه اووسي. دا وخت د ټولگي نور ملگري هم خواږه واره شوي وو. که د وطن حالات سم وای، قدوس به له وطنه نه ووت او عبدالوکيل به پوهنځى له درېيم ټولگي نه پرېښود او پلوشې خو سم د آزمويڼې له پای ته رسېدو او د عکسونو د اعلان په ليدو ټولو ته برآلا ويلي وو چې د دې حکومت يوه اداره کي هم کار نه کوم، لا به يې د راپرځولو لپاره جهاد کوم. په دې خبره يې لږ ځان ته ډاډ ورکړ. د ځان د لا زيات ډاډ لپاره يې د عبدالوکيل په حال زړه بد شو. هغه خوار باندې ډيره بده ورځ راغلي وه:

کله چې عبدالوکيل درېيم ټولگي ته ورسېد او د نوي حکومت مخالفين وسله وال شوي وو، کلي کي يې پلار د سواد زده کړې کورس کي نوم ليکلى و، ارمان يې و چې سواد زده کړي او کلي کي نورو ته هم سواد وروښيي. د وکيل مشر ورور د بزگري کوپراتيف غړى شو، دتورۍ زوى يې د نوي حکومت په دفاع کي

وسله اخیستې وه او د تعاوني صندوق مشر شوی و، خو یوه شپه د حکومت مخالفین په کلي راغلل د عبدالوکیل ورور یې د دالان مخه کې وویشت، پلار یې د غواخور کې پټ شوی و چې له مرگه وژغورل شو، څومره یې چې مور او خویندو په هغه شپه شور، ژړا او فریادونه وکړل، گاونډیان یو هم له ویرې مرستې ته نه وو ورغلي. په دغه شپه وسله والو مخالفینو د عبدالوکیل بودی مور گواښلې وه چې هغه بل بیدینه مکتبي زوی دی چیرته دی؟ هغې خوارې په ژړا ورته عذرونه کړي وو. ایله د سهار له لمانځه وروسته د کلي د جومات ملاصاحب خلک دده د ورور جنازې ته بللي وو. عبدالوکیل وروسته خبر شوی و چې څنگه یې پلار د ځوانیمرگ زوی د جنازې سرته ناست و، په سر یې خاروي بادولې. خلکو دلاساينه ورکوله او جنازه یې د هدیرې په لوري پورته کړې وه. کله چې کلیوال د جنازې له کټ سره د کلا له دروازې وتلي وو، د وکیل مور او خویندو یې په چیغو چیغو پسې ژړل. دکلي بنځو دوی سره اوبښکې تویولې او دوی ته یې دصبر سپارښت کاو.

اوس چې صادق د عبدالوکیل حال کوت، نو ځان ورته نیکرغه ښکاره شو، زړه یې لږ را ټول شو. ده داسې انگیرله چې ډېر نور خلک تر ده هم په بده ورځ دي. عبدالوکیل ده ته د مشر ورور د ویشتل کېدو کیسه کړې وه، هغه ویل: دا لومړنی بی اتفاقي او بد خبر و چې کلي کې پېښ شو. وکیل په هغه شپه لیلیه کې و، که کور کې وای اوس به ژوندی نه و. کله چې یو کلیوال ده ته خبر راوړ او کلي ته ولاړ، نو په مشر ورور یې خاورې اړول شوې وې او پلار په یو- دوو ورځو کې د مشر ځوانیمرگ ځوی په ماتم په ملاکروپ شوی و او د مور سترگې له اوبښکو او سلگیو سرې اووښتې وې، د خویندو زبون وهل شوی و، غوا هغه کلیوال بیولې وه چې دوی یې دا څو کاله پوروري وو. عبدالوکیل چې هر خوا کتل، ویر او ماتم و. له همدې ورځې وروسته عبدالوکیل خپله مور، پلار او دوه خویندې ښار ته راوستل، پوهنځی یې پرېښود او د دندې او د حکومت د ملاتړ په خاطر یې عسکري مسلک ته ودانگل. دا د عبدالوکیل مجبوري وه، نو داچې صادق هم کلي ته ځي دا هم یوه مجبوري ده، نو زړه یې ښه کړ او تقدیر ته تسلیم شو.

په ټول وطن حالات داسې راغلل چې نیم یو خوا او نیم نور بل خوا شول. لوی مصیبت پېښ و: هغه ملت چې په ډېرو سختو شپو- ورځو، سرو- تودو کې یو موی و، اوس د ټوټه کېدو په لوري روان و. د جکسونیزم او لینینیزم سره جگړه، د کلايو او تزار د لمسیانوحرص، د برژنف لیونتوب او د مریلاند اونبراسکا ډپروژو ترمنځ سیالیو افغانستان کې بابیری وکړ. له یوې خوا د شوروی لوی قدرت، بلې خوا ته د (اپریشن سایکلون) د جگړې عملیات. د پنځه سوه میلیارډ ډالرو په بیه دلویو ځواکونو جگړه د افغان په خاوره پیل او افغانان پکې دل کیري. د یوه سر لوري، خپلواک وطن او د سپین- سپیڅلي ولس ښکلي چمن باندی اور بل شو... صادق همداسې د چرتونو گړداوونو کې سربداله و. دا وخت د فرانسې د “نول ايسراتور” خپروني لیکنه وریاده شوه چې د برژنسکي له خولي یې لیکلی دي: شوروی هم باید یو ویتنام ولري!

خو صادق دې ته خپه و چې زمکه هغه سوځي چې اور ورباندې بل وي.



(۱۲)

پسرلی و، کروندی شني او تازه بنسکارېدي. غنمو يو خپک قد کړی و. دشوتلو پټيو کې سېل سېل مرغی کيناستې او الوتې، د کلي د کورونو په سر پورې يوه نيمه توتکې الوته، مازيگر ته لاوخت پاتې و چې يوه لاری موټر د کلي په کچه او کږه- وړه لاره سترې- ستومانه او په جيتکو او ټيندکونو سره د کلي په لوري راروانه وه. يو ځل يې د مخي بنيينه د مازيگر لمر ته وځليري او بيا يې کين اړخ څخه گڼ لوگی هواته پورته او دغره غر يې آن تر کلي را ورسيري. دا وخت کليوال د مازيگر لمانځه ته روان وو، چې د حاجی عبدالخالق ترورزي او د تره زامن چې هر يو يې دکلي په پنځو کې شمېرل کېدل، د جومات په چوتره لاری ته ځير شول، يو بل ته يې وويل:

- سترگی مو روښانه، ترورزی له خيره راوړسېد.

له دې سره يو ځای يې ځوانو زمانو ته غبرګر چې د لارې موټر مخې ته ورشي او د سامانو په کوزولو او تر کلا پورې يې راوړلو کې مرسته وکړي.

دوی دلته سهار راهيسې د حاجی صاحب د کډې راوړلو ته په تمه وو، خو د کچه لارو د خرابوالی له امله ايله مازيګر راوړسېدل. لارې د کلي منځ کې هغه لوی میدان کې ودرېده چې دوی ورته درمندځای ويل. د درمنډو په وخت کې به کلیوالو دلته څپر ګرځاو او درمنډونه به يې مېډول، د کلي پاده وان به پاده همدې میدانی کې غونډوله او د څرخای په لوري به يې بيوله، که به کوم واده و، نو ورا به هم دلته ټولېده او اتن به ګډ و. د مني په ورځو کې به چې د کروندو کارونه کم شول، نو د کلي هلکانو به توپ ډنډې پکې کولې، کله به چې دوی لوبه پيل کړه خاورې او دورې به هواته پورته شوې. درمند ځای ټول شګه او سپيره پوتی و، سره له دې چې میدان کثیر استفاده و، خو دوه نومونه يې لرل: درمندځای او بل پاده ځای، خو مهمه دا وه چې د ټول کلي عامه ملکیت او د يووالی سمبول و. ستري او ستومانه لارې موټر د میدان هغه اړخ ته ودرېده چې د ملک ستانګزی کلا ته لند و.

د حاجی صاحب د تره زامن او لمسيان چې ځیني يې د صادق همزولي او ځیني يو يا دوه کاله ورڅخه کشران دي، را ورسېدل. له موټر څخه لومړی د صادق مورجانه، بيا خورکې چې لویو ټيکريو کې نغارلي وي را کوزې شوي او په بیره دکلا په دروازه ننوتې. وروسته حاجی صاحب او آخره کې صادق را کوز شول. د تره زامن او لمسيان وړاندې ورغلل، د حاجی صاحب لاسونه يې بنکل کړل او صادق سره يې په غیر روغېر وکړ. ټول خوشحاله وو. ځوانانو له موټر څخه کالي او سامان را کوز او کلا ته يې ورسول، په لږ شپبه کې ترڅو په جومات کې جمع درېدله، لارې تشه او دوباره يې غرههار شو، ګڼ لوګي ورڅخه هواته پورته او بېرته د کلي له برید ووتو او په راغلي لار ولاړه.

حاجی صاحب هم د لمانځه لپاره له ترورزيانو او د تره له زمانو سره جومات ته ننوت. صادق دننه د بابا په لويه کلا کې دهغو دوو کوټو په سمبالولو بوخت شو چې وروسته تر دې دوی پکې میشت کېدل. کلا ډېره لويه وه؛ څو کتاره کوټې، بل کونج کې کادان او غوڅلي، دمیلنو ځجره، دې بلې خواته د اوړي دالان او تر مخې يې چوتره، د چوترې مخې ته د ګلابوټي چې ګلان يې نوي غوړيدلي وو. کلا لوړه سراچه اودوه برجونه هم لرل. د کلا اړخ ته د توت ګڼې لويې ونې او ورسره د اوړي ډېره وه. په ډېره باندي د لویو لویو او هسکو چنارونو بناخونه خواره وو. دا د نامتو ملک ستانګزي کلا وه. ملک ستانګزی د حاجی صاحب والد د صادق بابا، د خپل وخت دسيمې نامتو مخور و. له کلي څخه کوز يې په جريبونو زمکې لرلې چې له منځه يې لويه وياله بهېده او د زمکو کوز برید د سیند تر غاړو پورې رسېدل. له کلا څخه په لږ واټن کې لوی باغ و چې د هرې ميوي ونې پکې وې. دې وروستيو کلونو کې حاجی صاحب اجدادي جايداد دخپل تره له زمانو سره ترکه کړی و، هر يو ته لس يا دولس جريبه زمکه رسېدلې وه، خو کلا او باغ شریک و. څوکاله مخکې حاجی صاحب بشارته ولاړ او له اغابادار سره موسسه کې شریک شو، صادق بشار کې لوی شو، بنوونځی يې ولوست او پوهنتون يې پای ته ورساو ورسره د پلار په وکالت، موسسه کې په کار بوخت و، چې په وطن انقلاب راغی.

د کلي او کروندو د منظرو په لیدو سره صادق ته وریاد شول چې د پوهنتون په دوره کې یې یو سیمینار (دزمکو مالکیت او د جایدادونو عرفی وېش) تر سرلیک لاندې و، هغه وخت لارښود استاد د ده سیمینار فوق العاده په زړه پورې ارزیابی کړی و. صادق د کلي له ماحول سره له پخوا مینه لرله، له کوچنیوالي څخه له حاجی صاحب سره د رخصتیاو په مهال کلي ته راته. دکلیوالو له دود- دستور سره بلد او ټول مشران کلیوال او خپل همزولي یې پېژندل. د ده په یاد و چې له کلونو کلونو تراوسه کلیوال بېوزله وو، همزولو یې کناوې او خپلې په سختي موندلای شوی، زیاتره به پښې ابله وو، مشرانو به یواځې په مری یا ژوندي او اخترونو کې خپلې ساتلې پښې پښوکولې او کوم ځادر یا لونگی به یې چې لرل اغوستل به یې. دوی د بزګري چارې پښې ابله تر سره کولې. کلي کې چا کورنۍ او بوټان نه پېژندل، سواد نه و او یوهم په ساعت او ګرۍ نه پوهېدل. ټول کلي کې دوو کورونو راډیو لرله، نورو لا د راډیو غږ نه و اورېدلی. له ښوونځي خو بیخي په وېره کې وو، اورېدلي یې و چې مکتبیان بېدینه دي. په دې وروستيو دوو کلونو کې له سیند پورې غاړه یو ښوونځی جوړ شوی و چې د کلي یو څو ماشومان ورتلل. نوي حکومت ښوونځي ته د ټولو ماشومانو د تللو حکم کړی و. له دې سره یو ځای علاقدار صاحب د یوه کوپراتیف او د مکتب او سوادزده کړې د کورس امر کړی و. دې خبرو کلیوال وپړولي وو. کلیوالو ته د علاقدار په دې دوو حکمونو سره د نوي حکومت کفر بیخي ثبوت شو. دوی اورېدلي او منلي وه چې مکتبیان بېدینه دي، خو دې کوپراتیف ته تر مکتب هم په غوسه شول. دوی کوپراتیف نه پېژاند او سواد ورته لوی جنجال ښکارېد.

صادق به دکلیوالو په دې حال ډېر خپه شو. په دې ورځ چې دوی کلي ته راوړسېدل د مازیګر له لمانځه وروسته تر ماښام ټول کلی خبرشو چې د ملک ستانکزی د مشر زوی کډه له ښار څخه کلي ته راغله. ماښام ټول نارینه کلیوال د ملک ستانکزي د کلا لویې ځجرې ته راټول شول او ښځینه ګاونډیانې د کلا دننه د حاجی صاحب دمیرمنې سترې مشي ته ورغلي. لاتیڼونه ولګول شول، د دالان له تنور څخه د تودې ډوډۍ او د لاندې د غوښې بوی ټول انګر کې خپور و. د حاجی صاحب د کډې د راتلو له امله دوه کټوي د لاندې وچه ساتل شوي غوښه پخه شوې وه. ټول یو ځای د نوي پسرلي، نوي کال او میلنو په راتګ خوشحاله وو. دسترخان وغورېد او لوبني کتار شول.

حاجی صاحب د تره د زامنو کیسو ته غور نیولی و. وروسته تر ډوډۍ چای راغی او پیاوړې کېښودل شوې. د کور کشرې هلکي ګوره او وچ توت راوړل. حاجی صاحب له یوې خوا خوشحاله و چې د پلار- نیکه په درنه او برکتې کلا کې د تره زامنو سره ناست او د لوی خدای (ع) نعمت او رحمت دی چې لا هم د نیکه نغری تود دی، خو له بلې خوا خپه و چې په ښار کې کور او د موسسي کاروبار پاتې او ښار ورڅخه پردی شو. هلته شوروی پوځ راغلی، ده د کلونو کلونو دوستان پرېښودل او کلي ته د خپلوانو خواته راغی، نو په لویه ځجره کې یې په خپګان سره ناستو خپلوانو او کلیوالو ته وویل:

- خدای دی رحم وکړي، په وطن سور کافر راغی، ښار کې شورویان په سرکونو کړځي، د مسلمانانو عقیدې، رواجونو او خاورې ته ګواښ پېښ شوی دی. داخلي وطن پلور و خپل بادران راغوبنتي ځان ورباندې ساتي، د نیکونو هسکه شمله یې راته په زمکه وويشته. د الله په توکل او د

هغه د محبوب پیغمبر په برکت اود چاریار کبار د نومونو په عظمت د دې سرې بلا دفع کول فرض شوي دي. دځاوري ساتنه راباندې پور دی...

حُجره کې ناست کسان ټول اندېښنه کې وو او په درناوي سره یې د حاجی صاحب خبرو ته غور نیولی و. دا وخت مشر ترورزي په یو لاس مخې ته ایښې تُفداني وړلنده کړه، بل لاس یې حجاب اوله نسوارو یې ځان خبرو کولو ته چمتو کړ. تُفدانی یې بېرته کېښوده، په ډاډمن غږ یې وویل:

حاجی صاحب، چُرْت مه خرابوه، د دې غیرتي ولس لاسونه په نکريزو نه دي، تیرې به په نس پورې وتري، د نیکونو زنگ وهلي توري ته به لاس کړي، د لعین لینن بچوري به له مسکوه هم ورواړوي. بیا یې د تغر په کرښه گوته کېښوده، ویې ویل:

- ایندقه ځای دې نینه وي !

په خپل ځای نور هم نیغ شو، خپېره یې په زمکه ووهله: درب، درب، درب!

- قسم دی چې وور او زور سر ورکوي. وطن مو ناموس دی، ساتو یې. په ایمان درته وایم دا سپېره ولس زه پېژنم، دا زور قوم دغیرت په میدان د سرومال قربانی ورکوي.

حاجی صاحب وویل:

جزاک الله. د لوی خدای (ج) توفیق به راسره وي.

دا وخت حُجره کې تر ټولو کشر زلمي د چایو پیالي ډکولې، د ټولومخې ته یې گوره او وچ توت اېښودل. بل ترورزي غږ کړ:

- حاجی صاحب، مور چاکلیت او پتاسې نه لرو، تور توتان تر تاسو کوربان. ټولو وخنډل.

صادق ټول څارل او خوشحاله و چې موده وروسته کلي ته راغلی دی. دې پسي بیا مشر ترورزي د پتي او د څارویو خبره راواخیسته:

- حاجی صاحب، هغه ژیر غویی چې تېر اوری دې لیدلې و، هغه مو په کسابانو واراو، دیکان ویل نور نو کولبه نشي کولای، لټ شوی. ټگ کساب راڅخه په نیمه بیه واخیست، خو بلا پسي ترې بیغمه شوم. دواړه غواوي لنگې دي. نورو پټیو کې موغنم کرلي، یو- دوه مو بوره پریني چې پالېز پکې وکرو. بوس مو کاداني ته کړل، خو څو ترنگره لا پاتي وو چې ژمی راغی، هسې واورې او باران خراب کړل، بلا پسي، هغه چې راوري مو وو، ټول ژمی څارویو ته بس شول، آچي پاتي دي کلیوالو ته به یې ورکړم چې بامونه ورباندې اڅپر کړي. توره غوا لغتي وهي شیدي نه پریردي...

مشر ترورزي د خوشحالی او برکت خبرې کولې، خو که به یوه نیمه ستونزه مخې ته راغله، د هغې ملامتی یې په (دیکان) ور اچوله. حاجي صاحب دچای پیاله مخې ته وړلنډه کړه، تسپې یې له بني لاس څخه کین لاس ته کړې، د اعتراض په بڼه یې وویل:

- نه! غویې دې بایدې ده حلال کړی وای او کلیوالو ته دې خیرات کړی وای. ملک ستانکزي کله هم څاروي نه دي پلورلي. دا لویه غوجل گورئ؟ پاده به گرځېده، که به کوم څاروی د کار نه و، حلال به یې کړ او برخه برخه به یې په کورونو وویشت. دبوسو خو بیخي یادول نه دي په کار.

حاجی صاحب گوتو کې تسپې اړولې او شمېرلې شمیرلې خبرې یې کولې، ټول غوړ وو:

- ابا دخیراتي باغ خواته بالکل ورکتل نه، لله الحمد اوس هم یواځې د موسسې دشرکت برخه پیسې چې را وکارم یو پاده مال، جریبونه نوره زمکه او دوه- درې موټر کیري. که دې ماسره مشوره کړی وای، مابه درته ویلي وای چې خیرات یې کړه او د جوړه کولې او سخونډرو پیسې مې درته رالیرلې.

دا وخت یې اوار په هوا کې بنی لاس د نیمې دایرې په توگه وڅرخاو لکه چې غواري د ټولې کلا فضا راقبضه کړی، ویې ویل:

- گورئ! ابا دې پاک الله وبخښي، په سیمه کې یې نوم درلود. دملک ستانکزي کلا نامتو وه. یواځې په سخاوت کې نه، دکلي- کور، مري- ژوندي، د جومات او هدیري، د داوو-دنگلو، جرگو-مرکو، دحکومت د ماسل او مالیاتو ټول حساب یې په غاړه اخیستی و. ما شرکت پیل کړی و، داهلک به یو- یونیم کلن و، الاذرت ابا په خپله خوله بښارته وغوښت د سناتور اعزاز یې ورکړ، خو شورا لا ناسته نه وه، اباناروغ شو. الله پاک دې جنت ورته نصیب کړي، او دا هم درته ووايم چې دغسې جنازه، لوی خیرات او هغه مخلوق چې راغلی و، بله جنازه کې مې دومره مخلوق ونه لید. دې ځوانانو ته وایم.

دا وخت یې اول صادق ته او بیا په ځجره کې ټولو ته وکتل لږ شیبه غلی شو:

- نصیحت یې بولئ که وصیت یې بولئ. د ملک ستانکزي د عزت نوم به ساتئ. څاروي څنکه په کساب خرڅوئ؟! لوی لاس ولرئ. خدای پاک جایداد راکړی، داعزت چې لرو دا وساتئ. د پاک رب شکر کوم لوی نوم لرو. بښار کې مې جومات کې هغه قالین اواره کړې چې قصرستور کې نشته، دملاامام ږوږی او جومات ته قرآن مجیدونه ټول مې د ابا په اروا په غاړه اخیستي دي. لله الحمد عزت لرو. څو ځله راغلي یاست. لیدل مو چې دترافیک آمر، کربلایی صاحب، دحاکم زوی؟؟ دا وخت یې په ذهن زور راوست خو خبر ورڅخه هیره شوه، مخ یې صادق ته وړاو:

دا دماغزی خواته گاونډی مو اوس څه کاره ده؟

آغا هغه والی و، اوس معین مقرر شوی.

- آ ، نو دا ټول زموږ د کوڅې نامدار او غټان و چې تاسې به له کلي څخه راغلي، ستاسو يې څومره قدر کاو. دا د ابا برکت دی چې له کلي تر ښار پورې عزت لرو، نو ټولو ته وایم چې دا عزت چې الله را نصیب کړی، دا وساتئ.

تفدانی د الکین ریا ته ځلېده او ځجره کې د ناستو کسانو سیوري د کوتې په دیوال لویډلي وو، د چا سیوری غټ، د چا کور، د چا سم اود چا دومره لوی چې نیم دیوال یې نیولی و. حاجی صاحب وویل:

- توره غوا هم خیرات کړئ، چې ورسره په عذاب یاست ساتل یې نه دي په کار، زه به ښار کې یوه زراعتی غوا وپیرم او کلي ته به یې راوړم.

ترورزي چې لږ د ملامتي احساس کړی و، د خبرې د بدلولو په نیامت وویل:

- حاجی صیب اوس خو می له ملاصاحبه تاویز ورته اخیستی گوندي سمه شي، خو خوسی یې زبردسته ذاتي ده. دا وخت د کلا دروازه بېدرېغه کلکه کلکه وټکېده. ټول هک حیران شول. له ځجرې څخه د صادق ځوان تره زوی او تر ټولو کشر زلمی چې د حجرې دروازي ته لند ناست و، پاڅېد چې دروازي ته ورشي. هغه لا گام نه و پورته کړی چې دروازه بیا وټکېده. دا ځل یې بیرته وکړه. کله یې چې د کلا دروازه پرانیسته په تیاره کې یې درې تنه ولیدل چې مولونه یې وهلي وو. د یوه ټوپک په اوږه و او دوه نور تش لاسونه وو. ټوپک والا په گواښ سره وویل:

- څوک درکړه راغلي دي؟

حاجی صاحب دی، هغه می د پلار د تره زوی دی، له ښاره کېدې سره راغلی دی.

- ورته ووايه راووخه ! کاپره، مولحده، له ښاره راغلی یې؟!

د غه د (کاپره مولحده) ټکی یې په اوچت غږ په ډیرې غوسی سره ووايه.

دا وخت ځجره کې مشر ترورزي چې بالښت ته یې ډډه وهلي وه او د چایو پیاله یې لاس کې وه، دا خبرې واورېدې، دستي را نیغ شو پیاله یې کېښوده، ځادر یې له اړو یو خوا او تفدانی یې له مخې لرې کړه، په غوسه پاڅېد. ورسره نور هم راپاڅېدل، بل ترورزي الکین هم را واخیست او د کلا دورازي ته راغلل. کله چې مشر ترورزی را ووت الکین یې واخیست او د یوه مول لرونکی مخ ته یې ورپورته کړ چې وپېژني، خو هغه توند شو. دا وخت مشر ترورزي وپېژندل ورڅخه وپېښتل:

- والکه محداگی یې؟

وسله وال غلی و، بدې بدې یې کتل. مشر ترورزی بیرته الکین کشر ورور ته ورکړ، وسله وال ته په غوسه شو:

- ورکه شه سپین سترگیه! دا دي څه وویل؟ اوس به دي دا اوږه کې ځوړند ټوپک په ...در

ومنډ...!!

وسله وال غلی شو، و ویرېد، خواته یې هغه بل مول لرونکي وویل:

اکا مور مجاهېدین یو، له ښار څخه څوک درکړه راغلي دي؟

ده ورته ځواب ورکړ:

د تره زوی مې دی، حاجی صاحب عبدالخالق. له خپلې کورنۍ سره کډن له ښاره راغلی نور نو په کلي کې خپلې پلرنۍ کلا کې دیره کيږي، وایه خبره څه ده؟ او دا رومبې دې څه وویل؟! ته پوهیږی چې چېرته ولاړ یې؟! دا د ملک ستانکزی کلا ده د پوز پرڅپې به دی والوځوم!

وسله وال یو دوه گامه شاته ولاړ، خو هغه درېیم مول لرونکي ورو وویل:

- نه مشره، خپه کيږه مه، وای زوی یې پاکولته یې دی؟ زموږ هغه سره کار دی. بل مول لرونکی یې غبرگه کړه: وای شپاړسم پاس دی.

مشر تره په هغه هم وربرچ وهل:

ورکه شه! لکه چې چرس دې مغزو ته ختلي دي؟ د راغلي سور سیلاو مخه چې پاکولته یې ونه نیسي، ماوتا غوندي ډرتن یې نشي نیولای. چې پاکولته یې لار درونښيي ته خو الپ ته ډانگ وایی، ... ځی چې په کومه راغلي یاست بیرته ځی.

په تیاره کې بیا د وسله وال غږ واورېدل شو:

- مخسد مور هرڅه څارو او له هرڅه خبریږو، ښار ته تگ- راتگ بند کړی. مور ته خبر راوړسېد چې ناپېژاندي درکړه راغلي. که چا کمونیسټ او مولحد ته ځای ورکړ کيله دی له ځانه کوي.

مشر ترورزي بیا کنځله ورته وکړه او ورپسې روان شو، خو کشر ترورزي ونيو:

نه لالا، خیر خیر. شپه ده لانجه به نه کوو. مشر ترورزی نرم شو، خو وسله والو مول لرونکو پسې یې غږ کړ:

- چې بیا په دې خوا رانشی!

ټول د کلا له دروازي څخه ځږي ته راستانه شول او الکین یې هم راوړ، کشرې هلک د کلا دروازه بېرته تمبه کړه. ښځو کوټه کې الکین مړ کړی و، ټولې ویرېدلې وې. مشر ترورزی د هغوی د ډاډ په خاطر د کړکۍ خواته ورغی ورته وېي ویل: بېغمه اوسئ، هیڅ خبره نشته، یودوه چرسیان راغلی وو، ځواب می ورکړ.

دوی چې ځږي ته را دننه شول، الکین یې هم راوړ کوټه کې بیرته د الکین رڼا خوره شوه، حاجی صاحب او صادق حیران ناست وو. دوی د مول لرونکو ځینی خبرې ځجره کې اورېدلې وې. نو حاجی صاحب مشر ترورزي څخه وپوښتل:

- دا څوک دي او څه يې ويل؟

حاجی صاحب دا یو څو لوټیره گان دي، له پخوا خلک ورڅخه تنگ وو، اوس یې وسلې موندلې، چیرته کوم تنظیمي په شا تپولي چرس وڅښوي او نور نو په کلیو سم وي چا ته گواښ کوي، چانه ډوډی غواړي، چانه پیسې غواړي. جهاد او مجاهد یو نوم شو، هر لدر دا نوم په ځان ایښی!!

حاجی صاحب وویل: ورته ویلی به دي و چې همدا فاکولته پاس له دُنیا او ملل متحد سره خبرې کولای شی، د دوی سترگې بیباک دي، ورته وایه تاسو غوندي چرسیان به د جهاد نوم بد کړي، نور به مو کومه گټه ونه رسیږي. مشر ترورزی وویل:

- هو بالکل حاجی صاحب. زه په صادق جان ویاړم. همدوی چې په سوچ او پوهه وطن او عقیده ونه ژغوري، دا داره ماران پرته له غلا او چرسو او بنگو نور کمال نه لري، دا هره شپه رادیوگانو کې همدا منورین دي چې د وطن او جهاد غږ یې نری ته ورساو. دا بیعقل راغلی وایې پاکولته یې پاس درکړه راغلی؟ هو شکر ویاړم چې د ملک ستانکزی لمسیان لکه ستوري ځلیري.

د میلنو خوشحالي په خپگان بدله شوي وه، خو بل ترورزي حاجی صاحب ته ډاډ ورکړ:

لا لا د ډلې مشر ته په غوسه و، خوما د ډلې هغه بل ته وویل که په پسته ژبه مو خبره کړی وای، تاسې به مو ځجړي ته راوستی وای، خو تاسې له گودر مخکې څپلی له پښو وکښلې، ورته لاحول مي کړل، کنه هر یو یې پېژنم، ټول عمرونه یې غلاوي کړي، یو یې هم د سم سړی زوی نه دی.

حاجی صاحب په کیله من غږ وویل: کمونیستان می زمکه او پتی را څخه اخلي، کور می بنار کې پاتي شو، د زوی د کلونو خواری می په اوبو لاهو شوي، لور می له سبق پاتي شوه او یو دوه چرسیان مُلحد راته وایې. دا وخت مشر ترورزي وویل:

دا د خدای فضل و چې ابا هوبنیاري کړي وه زمکه یې ترکه کړې وه، کنه پرمان شماره شش وهفت او بل بل کې یې له دیرش جریبه زیاته نه پرېښوده.

حاجی صاحب وویل:

- لارل، د یوه په خوله بالینت کېښودل شو، بل یې په زهرو مړ کړ، لا نور به گورو. فرمانونه یې اوبو یووړل، خو خبره دا ده چې ولس لاس له پښو خطانه کړي.

(۱۳)

له کلي څخه لږ پورته د غونډیو لمنې شني ښکارېدې. د سنځلي د گل ښایسته وړم خپورو، کلیوالو نجونوشنه او سره ټیکري په سر، د شوتلو پټیو او د پولو اړخونو کې سابه کول، د سیند اوبو شور کاو او هغه ونې یې ښورولې چې تر نیمایې یې ډوبې کړې وې.

صادق له ناچاری، خو په خوشحالی کلي ته راغلی و. دکلي منظره او هوا ښایسته وه. د نیکه کلا ورته پرتمینه ښکارېده او همزولو او کلیوالو سره دومره خوشحاله و، لکه څومره چې ټولگي کې ټولگيوالو، توریستي موسسه کې بهرنیو توریستانو، هیپیانو او د دفتر ملگرو سره خوشحاله و. صادق ته ثابت شوه چې هر ماحول ته چې په مینه او هیله وکتل شي، ښکلا لري او لیدونکي ته خوشحالي وربخښي. د ژوند هره شېبه یوه نوې تجربه او د راتلونکي لپاره خاطرې ده. دلته کلي کې هیندارې لږدي، خو هر کلیوال چې درسره مخامخ کیږي، نو دهغه څیره، یوه ریښتیني هینداره ده. دلته کلي کې سړی روان سیند او شنو پانو سره عادت کیږي او د نوي ښار د کاغذي گلانو په ځای هر قدم کې ریښتیني تازه گلان مخې ته درځي، د ټلويزیون د یوشانته موسیقي پرځای د مرغانو ترانې او د ونو او بوټو له منځه د ورمې سمفوني په سلگونه راگونه لري او د نړۍ تر ټولو ښکلې سمفوني ده. دلته کلي کې هر بوټی د نوي ښار د مغازو تر عطرو خوشبویه دی او د نوي لمدي شوي خاوري او شوتلي د گل بوی ښارونو کې نشته. دلته پراخه شنه ورشو کې ترڅو نظر کار کوي، ښکلا ده، د یو یو څاروي خواته شیدوپی، کزلاخ او ښاروگانی دي چې دسترگو زوم کې یې رنگونه یوبل کې ځلیږي. کلي کې یوه شیبه هم څوک یواځې نه وي، څوک دې له اړخه بی سلام او بی کلام نه تیريږي، دلته ټوله آشنایي یواځې (های!) او (باي!) نه ده، دلته زړونه سره نږدې دي، هریو درسره روغېږ او خبرې کوي. کلیوال دبابا نوم په درناوي یادوي. کلي کې څوک د نورو وطنو فرشونه نه لري، دوی په خپل لاس ټغر، پوزی او لمځی جوړوي، دوی بسکویت نه پیري، خپل سوکرک او سابه، پوڅه او خېډک لري، روژه ماتي کې د نورو ملکو څرما نه لري، خپل پیرکي پخوي. په خپلو پښو لارې دي او منل یې دی: (خپله لاسه ګله لاسه). دلته کلي کې هرڅه ښه وو، خو کلیوالو ته نوې ستونزه دا وه چې دوه- درې شپو کې به یوځل حکومتی پوځونه او دوه- درې شپو کې یو ځل د حکومت په وړاندې پاڅېدلي مجاهدین راتلل.

له حاجی صاحب څخه موسسه او د پروان مینې کور پاتې شو، په کلي کې بزگرانوسره د کښت او کروندو په سمبالولو بوخت و. دکلي د جومات د ملامام کور ډېر لری و، هغه پنځه وخته د جمع لمانځه ته نشو راتلای، یواځې د جمعي د ورځې لمانځه او د ماسپښین لمانځه ته راته، نو کلیوالو حاجی صاحب څخه وغوښتل چې د درې وخته نورو لمونځونو امامت وکړي. حاجی صاحب منلي وه. له دې پرته، حاجی صاحب سهار سهار دکلي ماشومانو ته د سپیاري او قرآن عظیم الشان ښودل هم په غاړه واخیستل. وروسته له هغه تر غرمې په کروندو گرځي او مازیگر د باغ مالیاري کوي، دا ځکه چې باغوان د میوه لرونکو ونو په سرشته ډیر نه پوهیږي. وروسته د ماڅستن تر لمانځه خپله کوچنی رادیو اوري. رادیوگانو کې دغو شپو کې ډیر خواشینوونکي خبرونه دي: ښارونو کې نیول او بندي کول، کلیو کې د لویو لارو، روغتونو او ښوونځیو بندېدل، بمباري او د کورونو لټولو د خلکو ژوندتړیخ کړ. بی.بی.سي. رادیو کې هره شپه یا پیر صاحب، یا مولوي صاحب یا دپخوانی صدراعظم مرستیال مرکي کوي، دا هریو حاجی صاحب پېژندل. کله چې حاجی صاحب د دوی خبرې اوري، د هر یوه څیرې مخې ته ورته درېږي او تېر وختونه وریادوي، حاجی صاحب ته ښار کې خپل کور او د موسسي شریک وریادیږي. اندېښنه یې هغه وخت زیاته شوه چې کابل ښار کې له پرونی ګد- وډي خبر شو. دا یواځې کابل ښار نه و، تېره میاشت هرات کې

بلوا او پاڅون شوی و. عسکري فرقي د حکومت په وړاندي وسله پورته کړې وه، ډېرې وینې بهېدلې وې، جلال اباد او لوگر کې هم مجاهدينو د خلکي انقلاب په وړاندي پاڅون کړی و. په ډېرو سيمو کې د حکومت مامورينو شکمن مخالفين بيولي او بنديان کړي وو، ډيرو سيمو کې دحکومت مخالفانو يو شمير ځوان کليوال چې مکتبي او لوڅ سرونه يې وو، د روسانو د پلويتوب په تور چانماري کړي وو. کليو کې بنوونځي ټول تړل او سوځول شوي وو، وسله وال په شپه کې د حکومت مامورينو پسي څارو وو، دمعلم قتل ورته لوی ثواب بنکارېد. وسله والو مخالفينو ته ويل شوي وو هرچا چې په قبر سرک قدم ايښی وي او هرڅوک چې (د برق گروپ) لاندې کيناستلی وي، قتل يې روا دی. حاجی صاحب تنظيمی جهالت او بيا تر ټولو زيات نوي حکومت ته په غوسه دی او د پاچا د بېرته راتگ دعاوي کوي، مشر ترورزی هم حکومت ته سپکي سپورې وايي، تر حکومت هم بدتر وسله والو ډلو ته په غوسه دی، چې دشپې دشپې راځي او په کليوالو چرگان اوښوروا حواله کوي.

کشر ترورزی زړور او ژرد سړی دی، سپينې خبرې کوي. کله چې خبر شي چې حکومتي الوتکو کلي بمباري کړي دي يا وسله والو پلونه الوځولي، په غوسه شي او ښېرا وکړي چې خدايه دا دواړه خواوي تبا او يو سم سړی په تخت کينوي، خو صادق دهیچا تر مخې په سياست خبرې نه کوي، ځان يې غلی نیولی دی. د ده نه هيريزي چې د دوی د راتگ په اوله شپه وسله والو د ده پوښتنه کړې وه. کلي کې يې ځان تر ټولو همزولو بېسوادو کې شمېرلی دی. له هغه راهيسې يې چې د (پاکولته يې) ټکی له وسله والو واورېد، بيا نو له هغه راهيسې احتياط کوي. کله چې د کشر ترورزي ښېرا واورې، ده ته لوبه پيچلي بنکاره شي، چې (د يوه سم سړي په تخت کيناستو) سره به هواره نه شي. صادق ته د شپې دشپې د راډيوگانو خبرونه ټول د اجيتاسيون پلټنارم ښکاري چې د خلکو ماغزه مينځي. اوس چې د يو ښايسته پسرلي په يو سهار له کوره راوتی او په پولو گرځي، نو د تورو شپو له منځه، د تاريخ له پاڼو او د ښکېلاک له مکر او دوکي څخه يوه يوه لکه خوب کې ليدلې تته پاڼه ورياده شي، سترگې يې وېرېښوي او بېرته ورکه شي. کله کله لکه پسرلنی توره وريځ کې چې د برېښنا اوتالندې نری لیکه اوڅړیکه وځليرې، د ده ذهن ته د باباقرانک او کلايو راتگ ورياد شي چې بنگال او کرناټک کلا يې لوت کړی او ټول هندوستان (د سروزر مرغی) نيسي، بيا يې هرڅه ذهن څخه ورک او هېر شي، بيا يو خوب ورياد شي: کمپني له بمبئي نيولې تر پنجاب د هندوانو، سيکانو او مرهټه وو عقیده ښه پخه تحليل کړې وه، د گرونانک نوم او د رنجيت په سرباندي تړلی ممل او اوردي زيرې څخه يې د سحر او جادو وسيله جوړه کړې وه. خبره يې دهغه دسپيڅلتيا دومره برید ته رسولي چې نور نو پنجابيانو د گرونانک لمانځنه نه، بلکې د رنجيت لمانځنه کوله. اصلی مداري کلايو و. خلک يې منتر کړل. کلايو د اروپا د کليسا د واکمني اغېز ليدلی و. په خيتڅ کې گرونانک بله (کليسا) وه. اوږده ږيره، سره قشقه، په سر باندي تړلی ممل، غاړه کې د مريو پروت امېل ولسونه مدهوشه کوي او هغو گانو او سوغات بيا رنجيت مدهوشه کړی وچې کلايو ورته راوړي وو.

رنجيت پنځوس جوړې ډول ډول جامي لرلې چې هرې يوي يې جلا جلا نومونه لرل، نور هوس يې هم سر کې و. د رنجيت په گانو لسگونه صندوقونه ډک وو، خو خلکو سپوره ډوډی نه لرله. د رنجيت به چې پايښ لرونکو نڅاگرو ته لږ رغبت کم شو، لسگونه طبيبان ورته حاضرېدل، خو ولس کې ورو او زړو د

خپلې ناروغۍ درملنې ته د غوا میتیازې څښلې. کلايو له دې کیسو خبر و او ځان سره یې ویل: “مه یې کوه همداسې ښه دي”!

کله چې کلايو د سفیر په جامه کې رنجیت ته گانې سوغات کړې، نو د رنجیت حرص نور هم د (کوه نور) الماس ته زیات شو. کوه نور شاه زمان او یا شاه شجاع سره و. کلايو د رنجیت په حرص پوه شو، نو په شا یې وتپاو چې د شازمان په وړاندې یاغی شي او شاشجاع دوکه کړي. اخر به کوه نور الماس د لندن د ملکي تاج ته ورسیري او دلته به لاهم خلک د غوا میتیازو باندې مخ مینځي.

صادق د تاریخ په پاڼو کې ډوب او ورک و: کمپنۍ د قطبي خرس سره د زور آزمایلو او په نړۍ باندې د باداري خیالونه لرل، خو دا خیالونه دې اول د تزار له سره وایستل شي. داوخت صادق ته د پروفیسور خبره وریاد شوه: “... بریتانیا یوځل د پنجاب په رنجیت سنگه د انگلو- پاک نقشه عملي کړه او بیا یې فلسطین کې د انگلو- صهیونیزم نقشه طرح او د نړۍ له بیلابیلو څنډو یې یهود وروستل...”

کله چې صادق ته د پروفیسور دا خبره وریاده شوه، نو سم له دې سره یې پام شو چې نن د ایران لاس د عراق گریوان ته اچول شوی، د کویت دتیلو په څاگانو اورونه بل شوي، پنوچت دخپل ولس وینی وبهولي...

صادق په کلي کې په پولو قدم وهي، خو سر کې یې د تاریخ درسونو انگازې پیل کړې او د کلي هغه ښکلوي چې شیبه مخکې ورته خوشحاله و، ورڅخه هیرې شوې. په مغزو کې یې د یو دروند گرز غږ اوري او د ککړۍ په گومبډو کې یې انگازې کوي: د Clavid او Uncle Sam نقشه یواځې د کمپنۍ په جوړلو پای ته ونه رسېده. بریتانیا هغه اختاپوت و چې یوه پښه یې اتازوني، بله آسترلیا او بله یې دا دی آسیا کې خښه کړې او گرینویچ یې (د زمان مبداء) گرځولي. دغه اختاپوت خپله ژبه شیطان ته وسپارله او دغه مکار بټیار د بټیارګۍ له توکړۍ په سرو زرو سینګار شوي ښامارته شپیلۍ په شونډو ایښي او انتر- منتر یې چالان دی. آسیا کې د بټیارګۍ انتر- منتر ډېرې مودې پورې روان و، په افغانستان کې یې امان الله ته لومې کېښودې، پیر کرمشاه، دیوید او نور یې وپنځول، هربرت ساموئیل یې وپرساو، په ۱۹۱۷م. کال د انگلیس صدراعظم (جیمز بلفور) د بلفور په اعلامیې سره صهیونیست رژیم جوړ کړ، د فلسطین په پاکه خاوره او د مسلمه اُمت د لومړنۍ قبلي پر سپېڅلي وربوی کې یې (اسرائیل) ته د ژوند سا وړ پو کړه. بټیارګۍ لا پرانیستې ده او یوه مار پسې بل راوځي. په ۱۹۴۷م. کې د انگلو- پاک د جوړېدو چارې پای ته ورسېدې او د (سایکس- پیکوت- سازنوف) د ترون په لاسلیک کېدو سره یې د آسیا جنوب او منځنی ختیځ دخپل نوي ښکېلاک په زنجیر وتاړه. له ساکسونۍ ښکېلاک سره په سیالي کې نن د تزار لمسي د سرلوري افغانستان د نیولو خوب لیدلی دی. دا خوب دې ریښتیا مه شه. افغانانو تر روس پیاوړي ځواکونه درې- وړې کړي دي. له چنگیز تر هلاکو، گود تیمور او بیا تر مکناتین. د سور پوځ سور ستوری به همدلته خاورې ایرې شي... د صادق سترګې د سیند تر غاړو او له هغه پورې غاړه دغره په هسکو ونښتې. ده ته د ملالي، اکبرخان، پلوشي او ایوب خان په شان څېرې مخې ته ودرېدې. پلوشه ورته د آزادۍ د لښکر مخکې ښکاره شوه چې د خپلواکۍ رپانده جنډۍ یې هسکه نیولې او د ننګیالو د لښکر مخکې درومي.

تپ تپ شو، د صادق تر مخې لږ وړاندې غرنۍ کوترې والوتې، هسکې شوې، ازاده او بڼکلي پراخه فضا کې يې وزرونه تپول او د پسرلني بڼکلي شنه آسمان لمن کې نورې هم هسکې شوې. صادق د سوچونو له گرداو راووت. تاريخ يې پرېښود، گنکس و، خپه و، حيران و. ده داسې انگېرله چې شپاړس کاله زده کړې يې وکړې آخر کې يې نوم (شپاړس پاس) شو چې د يوې تورې شپې تيارو کې، د سرلوري نیکه په هسکه کلا کې ورته په سپکاوي سره حواله شو. نن د تاريخ هغو درسونو د کروندو په کړو- وړو او نړيو پولو راگير کړی چې شپه- ورځ يې لوستي او اورېدلي او اوس يې غږونه دتاريخ له پيچومو ورته را غبرگيري.

د کوترو الوتې سيل له سترگو پنا شو، کله يې چې په وروستي ځل د غونډۍ له اړخه هغو پسې کتل، ټولې بل اړخ ته تاو، سپينې سپينې وځلېدې او د غونډۍ شاته شوې.

غرمه نږدې وه. د لښتې په غاړه د ويلني بوتې شنه و، د سنځلو د ونو د گل وړم راته، کلي کې د غرمې اورونه بل شوي وو او له يو نيم بام څخه لوگي پورته کېدل. صادق د غنمو وروستي پټي ته وکتل چې يوه نيمه لويشت را هسک شوي بوتې د پسرلي پستي وړمې ورو ورو بنورول، له گڼو وښوونې پوله باندې د کور خواته روان شو.

کور کې خورکۍ د تودې ډوډۍ شکور کوټې ته دننه کړ. د حاجي صاحب سابه ډېر خوښ وو، مور تازه شونله پخه کړې وه. نن بزگرنورمحمد د دوی کورته يوه کټوه مستي راوړې وې.

کليوال بېوزله، خو مېلمه پال وو. بزگر نورمحمد ايکې همدا يوه غوا لرله، ژمی ورته لنگه شوې وه. کلي کې مثل دی چې “د غريب سړي غوا په ځله کې لنگيري”. په بزگرنور محمد هم همدا ورځ راغلي وه. د ژمي سره هوا کې يې د لنگې غوا خوسې خپلو ماشومانو سره کوټه کې ساتلې و، هيله يې همدې خوسکې ته وه، خو د يوې اونۍ و چې مړ شو. غوا شيدې نه پرېښودې، له مړه خوسې يې څرمن ورته وکښله له بوسو يې ډکه کړه، دا (ډډۍ) به يې دغوا مخې ته اېښود او بيا به غوا ايله شيدې پرېښودې. د برات اکا غوا وچه پاتې وه، هغه به ويل، بلا پسې خوسې دې مړ وای، خو مخسد چې غوا لنگه وای. بل کلیوال شين گل له ټولو بېوزله و. پلار يې څو کاله مخکې سين وړی و. په نهه کلنۍ کې يتيم شوی و. کله يې چې د پلار مړی اوبو کې وموندل شو، په سترگو او پوزه کې يې خړه ناسته وه. مولوی صاحب ويل پاک شهيد دی، نو له لمدو جامو سره يې خښ کړی و. دغو ورځو کې يې مور ناروغه وه، د حلال شوي څاروي لمده څرمن يې ور اغوستې وه، گونډې تبه يې وشکيري او پيريان به يې وتښتي، خو ناروغي يې نوره هم زياته شوې وه. شين گل له ملاصاحب څخه تاويز ورته راوړی و، خو روغه نشوه...

صادق د هر کلیوال کيسې ته جلاجلا په سوچ کې و. کله يې چې د مستو کټو وليده مورته يې وويل:

موري؛ دوی خواران بېوزله دي، ورته ووايه چې مور ته هيڅ شی نه دي په کار. دا وخت حاجي صاحب صادق ته مخ وړاو:

- هو زويه، زياتره کلیوال بېوزله دي. يو شمېر يې پوله- پټی هم نه لري، په پرديو پولو ايله يو پند واښه بود کړې، بيا يې غوا يوه لپه شيدې وکړي. دلته د نوي ښار د شيرفروشی پرېمانه شيدې او

روټ نشته، دا خلک نه نانوايي لري او نه شامپو پېژني. ساده غريبانه ژوند يې دی، هر سړی په ځان بسيا دی. تاته په کار ده چې د ښار خويونه پريردي، د دوی ناچيزه سوغات په ډېرڅه ومنه. ولس کې ځانته ځای پيدا کړه. صادق په ادب سره ځواب ورکړ:

- همداسې کوم، آغا، زه دلته ډېر خوشحاله يم، خو دوی ته مې زړه سوځي. حاجی صاحب ورته وخنډل:

تر ټولو ښه زړه سوی، دوی ته خدمت، دوی سره مرسته او دوی ته ښه مشوره ده.

صادق دا خبرې د زړه په غوړو اورېدې او د کلي په ستونزو يې ځان پوه کړ. کلی له بازار او علاقدارۍ څخه لرې و، سرک، ښوونځی، روغتون، درمل او طبیب یو هم نه وو. اونی کې یوځل د کلي نايي هر کورته راځي، د چا سر خړبيي، دچا ريره اوسنت وربرابروي، د چا چې په لاس يا پښه دانه وي، هغه ورته سوری او بېرته يې تړي. ټول سامان يې د وینتانو بیاتي، رمنځ او د غاښو د ایستلو یو انبور دی. دماشومانو د سنتی لپاره یو ښه تیره چاکو هم لري. نایي داسې طبیب دی چې د ناروغ په ملا نشتر ووهي او یوه لپه وینه ورڅخه وکاري، د سپیني چین، امپول او درملو څه ورسره نشته. صادق به دې ته هم حیران و. عجیب حکمت خو دا و چې د کوچنیوالی له شري او گوزن څخه د ژوندي پاتي کسانود هر یو ژوند له نوي کلو پورته او په کرونده کې به يې په نیغه ملا کولې کولې! دوی کوک، فانتا او سگرت نه پېژني. د کلي ژوند او د خلکو ورځني کارونه صادق ته نوي بوختیا وه. د ماشومانو خوسې، توپ ډنډه او ډانگ اوډی ورته نوی مضمون او د سپینزیرو کیسو ته به حیران و. ده دلته اوس (کلیوالي سوسیولوژي) لوستله او کلی ورته نوی پوهنتون و. ډېرو سپینزیرو به ورته نکل کاو چې څنگه په کوچنیوالي کې د کويي او شري له مرگانی تبي ژوندي راوتي دي، خو ډېر همزولي يې مړه شوي دي. د نورو د کیسو تر څنگ صادق ته د سهارگل آکا مرکي او کیسي ډېرې خواشنيوونکي وي:

سهارگل آکا زوی نه درلود، کلونه مخکې يې میرمن په یوه سپکه تبه مړه شوي وه. سهارگل آکا به ویل؛ کډه مې ځوانه- جهانه وه، ماسپینین ورباندې تبه راغله، د ماښام له لمانځه وروسته يې سا ورکړه. صادق چې څومره سوچ وکړ د داسې کومې مرگانی تبي نوم يې نه و اورېدلی. د پوهنتون په کلونو کې يې د ژيري، نري رنځ، ملاریا او نورو تبو نومونه اورېدلي وو، خو دا یوه هم داسې تبه اوناروغي نه وه چې څوک په نیمه ورځ کې ووژني. بیا به سهارگل آکا بله کیسه را پیل کړه.

سهار گل آکا ټول ټال یونیم جریب زمکه، یو کولبه يې غویی او یو خر درلود. غویی به يې د کولې او درمندونو په وخت یوبل بزگر سره چې هغه به هم یو غویی درلود، اشر کړ. سهارگل آکا صادق ته ویل: سړ مې نیت دی پالیز وکرم. سهارگل آکا ته د پالیز د چرو د جوړولو دروند کار ورتړ غاړې و.

په بله ورځ ځانیت مهال صادق د کروندو خواته ووت چې گوري سهارگل آکا په څادر ملا تړلې او چرې جوړوي، ترڅو په پوله ورتاو شو، دا وخت آکا د دمې کولو لپاره د پولې اړخ ته کیناست، پستي شني کبلي ته يې ډډه ووهله. د سترگو په ترازو يې د چرو هسک و تیت “آوترازو” کول چې صادق ور ورسېد:

ستری مه شي آکا!

- وراړه په خیر راغلی، خدای دې په ځوانی برکت که. چې تا وینم، ځوانیمرگ همزولی مې رایاد شي. هغه به ژمی ژمی غره ته راسره یوځای بوتو او خس تولولو ته راسره ته. دېر خوږ ملگری مې و، خدای دې وبخښي.

ولي وفات شو؟

- وراړه ځله، د مني ورځې وې، مور جوار رېبل کلي کې هها شوه چې وليگی لیوني سپي و داره. ده سره یې غوا او کوتی هم په لاره روان وو. لیوني سپي کوتی هم دارلی و. لیوني سپي د کوتي په غاړه غابڼونه دېر سخت خښ کړي وو. کوتی لس ورځې وروسته لیونی شو، کله به یې په نورو څارویو ورمڼده کړه، کله به یې څرخک خوږ گډیمادوس به یې کاو. د ورکولو او وژلو چاره یې نه وه، آخر یې آ دسین پله ته وربرابر کړ. دا وخت اکا د پولې له اړخه را هسک شو، نیغ کیناست، د لاس په اشاره یې د سین د پله برید ته گوته ونيوه، لکه هغه ورځ چې وریاده شوي وي ويې ویل: دقه پله باندي چې د پله نیمايي ته ورسېد، غراامب کوتی یې دسیند منځ ته ور تېله کړ. کوتی هسي هم لیونی و، لامبو او وتل ترې هېر و، یو دوه واره یې د اوبو له منځه غوړونه او لکی را بنکاره شول، نور نو اوبو یووړ. له دې سره یې مخ صادق ته واړاو او ويې خندل. سم له خندا سره یې خوله کې پاتي درې چینجي وهلي غابڼونه بنکاره شول.

ولي څنگه شو؟

- وليگی یې سرسري دارلی و، میاشت وروسته یې د لیوننتوب نښې بنکاره شوي، پوستکي لاندي یې د لیوني سپي زهر وکتېدل، له اوبو به دارېد، چې د اوبو جام به یې ور وړاندي کړ، لیونی سپی به یې پکې ولید له ډاگه ډاگه به ولگېد.

نه، اکا ناروغ سپی اوبو کې نه ویني، ستونی او تول وجود یې درد کوي نه څه خوړلای شي او نه څه څښلای شي.

- اییتا جار. دغسي څه کانه وه نو، د خوراک څه به دې چې ور بنکاره کړل یووار به یې چيغه کړه. یوځل یې منډه کړه په خپل کوچني ورور یې خوله ولگوله، ټوله ورځ به یې کریغې وهلي آخر یې کت کې پرې باسه لاسونه اوپښې یې ور وتړل، په زیارتو یې وگرځاو. څلوېښت ورځې نه وې پوره، اجل یې راغی کت کې هماغسي تړلی مړ شو.

وی، اکا ژر به یې روغتون ته رسولی وای چې واکسین یې شوی وای.

- هی وراړه، هغه وخت روغتون چیرې و؟! اوس هم دلته چیرې ډاکتر نشته، دوه ورځې مخکې مې چې دا چرې کښلې ماښام تبه راباندي راغله سخت ناساز شوم ماویل چیرې که کوم طبیب مبيب وای اویو سببازول یې را کړی وای، خو خدای ښه کړم. اوس مې تبه شکېدلې. له دې سره یې هغه میده خاوره دپتي په لوري وشیندله چې لاس کې یې سروپلې وه. دا وخت یې سترگې د پیروتي په پانو ولگېدې چې نوې له خاورو را توکېدلې وې. په غوسه یې موتی ترې چاپېر کړ له بېخه یې وکښلې او هیسته یې وغورځولې، تندي یې تریو کړ:

-وراره دغه لانتي خوز او پپروته هر کال هر پسل کې راشنه شي، نيم بوتې راته خراب کړي. بد بوتې ورکېدن هم نه لري. دې خبرې سره ودرېد، بل اړخ ته بل پټې يې صادق ته وښود:

-وراره دې شوتلگره کې جوار کرم.

هو ، اکا شوتله پسي جوار ښه راځي.

-اييتا جار شم.

سهار گل اکا ستړی او پټې ته خپه و. صادق ورته وويل:

اکا ته مه خپه کیره، اوس د هر رنځ دوايانې شته. هغه پخواني مرضونه هم ورک دي او دغه د گنده بوتو د ورکولو لارې- چارې هم ښودل شوي دي.

سهار گل اکا د ناهيلی اسويلی وکيښ، لاسونه يې د خاورو له گرد څخه وڅڼل ويې ويل:

-مکتبیه، د زړه سره، د حاجی صيب خُو! خدای خير، لار اوغانستان دوه بغړی شو. نيم کې مولهيدين او نيم نور دا د دين پتنگانو لاس ته ورغی، ولاکه د ژوند تمه وي. زه به ښه کابل ته لار شم؟ او ته وايې هلته به نوي غاښونه کيدم؟! لاره و راغله ، دنيا دوه بغړی شوه. دا وخت د پولې پر سر ودرېد، څادر يې له ملا پرانيست، بېرته يې ښه کلک وتاره او د چرو په جوړولو بوخت شو. صادق چې د پولې په سر په دوه پښو ناست و، پاڅېد، د سيند دغاړې خواته روان شو. سيند کې لکه د هرې ورځې په شان د اوبو شور و او اوبو کې ترنيمايي پورې د ډوبو ونو ښاخونه ښورېدل. صادق ته د دې منظرې په ليدو د وطن حالات سترگو ته ودرېدل او د سهار گل اکا خبرو يې غوږو کې انگازې وکړې:

- اوغانستان دوه بغړی شو... مکتبیه د زړه سره د حاجی صاحب خُو، نور نو لاره او راغله... افغانستان دوه بغړی شو...

له دې سره يو ځای ټولگيوال ورياد شول، تاج، بازگل، خماری، پلوشه، عبدالوکیل، سمندر، ناصر... ده داسې انگېرله چې پلوشه به اوس د ډله نجونو تر مخې ولاړه وي، له کتابو، کتابچو او قلمونو ډک څرمين دستکول به يې اوږه کې وي، دلاس په مړوند به يې طلايي گری ځليري، اوږده ويښتان به يې تر ملا رسيري او يو يو ځل به پيکي ته ټکان ورکوي، له سترگو او تندي به يې يوې خواته کوي، بيا به لاس هوا کې خوځوي نجونو ته به وايي:

- مړه دې وي شورويان، ژوندی دې وي زمور خپلواک ولس !

دا وخت يې دوه بنگري دلاس له بندونو څخه د مټ خواته رانوييږي او په منځوي گوته يې غمی لرونکی گوتمی وځليري، بيا په اوچت غږ وايي:

- مور ښکېلاک نه منو، مور شوروی پوځيانو ته وايو چې زمور له پاکي خاورې ووځی !

صادق ته هغه ډېره نیکمرغه ښکاره شوه، دا ځکه چې څوک ورته (پاکولته يي) نه وايي، مول لرونکو وسله والو سره نده مخامخ...

له دې سوچونو سره صادق دسیند له غاړې را تېر شو. بازگل او دهغه څړه لویه کورنۍ او څپلۍ وریادې شوې. زړه يې په دې خبره خوشحاله شو چې ډېر ښه کار وشو چې آخر نه آخر بازگل هم فارغ شو. هغه شېبه وریاده شوه چې د بازگل عکسونه د فراغت د سند لپاره دتدریسي مدیریت په میز باندې د مدیر صاحب مخې ته ایښي وو او بیا قدوس وریاد شو چې له ملکونو پنا شو او عبدالوکیل چې له فراغت مخکې د ضابطې مستعجل کورس ته ولاړ او اوس به د صاحب منصبی رتبه کې دنده لري. هغه خوار په بیوزلي او مسافري پوهنتون لوست، ښه تکره و، په سپېرو شونډو، چاودلو پوندو او خیراتی جامو کې يې ځان تر درېم ټولګي ورساو، که دپلوشي مرسته ورسره نه وای یو سمستر يې هم نشو لوستلای، خو په وروستي کال يې کلي کې وسله والو ځوان ورور ورمړ کړ، پلار يې خدای وساته، په هغه سبا يې کورنۍ اړه شوه چې له کلي ښارته کډه شي، له بدې ورځې يې پوهنتون پرېښود او صاحب منصب شو، نو سهارگل آکا خو بیخي ریښتیا وايي. ولس نیم یو خوا نیم بل خوا!! پلوشه د حکومت په وړاندې پاڅېدلې او عبدالوکیل د حکومت په ننگه عسکری یونیفورم غاړې ته واچاو، د بازگل ورځ لا نه ده مالومه. دا وخت يې دبازگل څیره مخې ته ودرېده چې د یوه پروا هم نه کوي، خپلې څرې ارتې کورنۍ او څپلیو سره شوار شوار گامونه اوچتوي، یوه سترګه يې رپیری، ویریري چې کومه نجلۍ يې د سترګې رپیدا ونه ويني که نه په بلا به واورې، خو هلکانو باندې زړور دی ټول په توکو خندوي... هر سړی خپله يې لار او خپله يې خوښه. دا وخت نو دسیند له غاړې رالري شوی و، څو گامه پاتې و چې د خپل نیکه ملک ستانکزی لویي کلا ته ورسیري. د پوهنتون او ټولګیوالو په رایادېدو سره يې پرېکړه وکړه چې سبا- بل سبا خامخا یوځل ښارته ولاړ شي. په همدې سوچ کې يې گام د کلا په درشل کېښود. له انګر څخه د اصیل گلاب خور بوی د کلا د دروازي په لوري راته. د غرمې تود لمر د گلانو د پانو ورم زیات کړی و.



(۱۴)

په هغه ورځ د غرمې د ډوډۍ په مهال پلار صادق ته وويل چې يو ځل بنارته ولاړ شي، د کور او گاونډيانو خبر واخلي. موسسه کې به اغابادار هم وگوري.

کلي موټر نه درلود. هسې په کال نيم به کومه چکله لارې په کړه- وره کچه لار راغله. دکلي ماشومان به ورڅخه وېرېدل، ځينې به بامو ته وختل او ورکتل به يې. بنځې به له انگر کوټې ته ننوتې د موټر غره هارته به غوړ وي، ترڅو به موټر بېرته نه و تللی نه به راوتلی. بنوونځی او ډاکتر خو بيخي چانه پېژندل. له کلي څخه بازار او علاقداري لري وه. کله به چې علاقداری او د بازار خواته د چا کار پيدا شو، يا به په پښو

تلل یا به یې خر ځان سره کړ او له هغې خوا به یې سودا هم ورباندې را بار کړه. علاقداري بیا لږ ښه وه، څو هټی، یوه قصابي، یو د ډاکټر کتنځی، ښوونځی او د ښار په لوري غځیدلی سړک یې درلود. له علاقدارۍ وروسته ښار ته یو (پنجالی) بس سهار سهار روانېد، اته یا نهه بجې به ښار ته ورسېد او بیا به مازیگر څلور بجې بېرته علاقدارۍ ته راته. له رارسېدو مخکې به یې د پټرولی ماشین بوی او غږ د لارې د دوو خواوو کورونو ته ورسېد او لاخره به د دورو یوه لږه هواته ورپسې پورته وه.

صادق د حاجی صاحب په لارښوونه سهاروخته په خره چې چرگانو اذانونه کول، پاڅېد او له یوه ترورزي سره د علاقدارۍ په لوري روان شو. ترڅو پوره رڼا کېده، علاقداري ته ورسېدل. صادق زاړه پنجالی موټر ته وخوت او ترورزی بېرته کلي ته ستون شو. زیاتره کلیوال د موټر د بام په سر کیناستو ته خوشحاله کېدل، نو له خپلو غوټو او پنډونو سره به پاس ختل، خو لاندې به یواځې بوداکان، ماشومان او ښځې په چوکيو کیناستل. کلیوالو سره یو یا دوه چرگان، یوکتو مستي، گرت، وچه شوتله، توت یا بل څه و چې پلورلو یا ښار کې یې خپلوانو ته وړل، یا به یونیم ناروغ د درملنې لپاره ښار ته روان و. صادق سره هېڅ هم نه و، هغه یواځې د خپل کور او د موسسې د ملگرو په فکر کې و. کله چې دوی کلي ته راکډه کېدل، نورې کوتي یې د کرایه ورکولو لپاره وزگارې پرېښودې، خو په یوه کوټه کې یې خپل د پوهنتون کتابونه، جامې، دکورنۍ د عکسونو البم، د بریرې خرېبلو ماشین، د بوتانو رنگ او بړس او داسې نور شیان چې کلي کې یې جواز نه وو، یوه جلا کوټه کې خوندي او ور یې کولپ کړی و.

د علاقدارۍ زور بس مخکې تر لمرخاته د ښار په لوري روان شو. ده ټول هغه ځایونه، د غونډیو اړخونه، ونې او کروندې څارلې چې په کوچنیوالي یې لیدلې وې. صادق څو ځله حاجی صاحب سره د میلمستیا او کلي کې د مړي- ژوندي په خاطر اغلی و. د لارې ترڅنگ له اوبو ډکه ویاله، د ونو کتارونه، د راز راز مرغانو او سارایی کوټرو سپلونه چې له یو ځای به الوتل او بل ځای به کیناستل، ښکاره کېدل. لږ شیبه کې بس له کچه سړک څخه پوخ سړک ته ورسېد او د ښار برید را څرگند شو. دا وخت لمر راختلی و. په همدې ځای کې د پولسو یوه نوې تانیه جوړه شوې وه چې پخوا نه وه. دوو پولیسو بس ودر او او دننه یې وکتل. خلک یې یویو له سترگو تېرکړل، کلیوال ویریدلې وو. پولیسو جنگلې ته وکتل او د تگ اجازه یې ورکړه. صادق پخوا داسې څه نه و لیدلې. لمر را هسک شوی و چې ښار ته ورسېدل. د ښار په ځینو څلور لارو کې امنیتي عسکر ولاړ وو، ده ته دا منظره نوې وه. صادق له رسېدو سره سم مخامخ د خپل کور په لوري روان شو. ښاري ملی بسونه او د پروان مینې په لوري بریښنايي بسونه لکه د پخوا په شان له خلکو ډک روان وو. د صادق بیره وه چې همدا نن بېرته کلي ته ستون شي. ښار کې گڼه گوڼه وه، له هرې خوا د راډیوگانو، دلاس پلورونکو، موټرو او تازه میوه اوسوبو پلورونکو غږونه اورېدل کېدل. برېښنايي بس ته وخوت، یوې پېغلې ډریورې بریښنايي بس گړندی چلاو، صادق ډیر ژر خپلې سیمې او کوڅې ته ورسېد. ځان ته یې کتل چې ډېر بدل شوی و. د پوهنتون د سپین کمیس او پتلون په ځای یې واسکت په ځان او څادر یې په اوږه و، بوتان یې سپیره او بریره یې رسېدلې وه، خو بابېزه یې وگڼله، ځکه چې نه پوهنتون ته روان و او نه موسسې ته اوس له کلي څخه یو راغلی کلیوال و. په همدې سوچونو کې دخپل کور مخې ته ورسېد. د کرایه ورکولو اعلان نه و، په برنده کې د ماشومانو مینځل شوی جامې لمر ته اچول شوې وې، پوه شو چې گاوندې د دوی کور چاته په کرایه ورکړی دی. خوشحاله شو. سم له رسېدو سره یې د خپل

کور دروازه د یوه پردې په شان وټکوله. دا شیبه ورته سخته وه. دروازه پرانیستل شوه. یو پوخ عمر لرونکی چې کندوزي سره خولی یې په سر وه راوت. سترې مشی یې ورسره وکړه. صادق خان وروپېژاند. دواړه کورته ننوتل او د مېلمنو کوټه کې کیناستل. د پوخ عمر لرونکی نا آشنا چې اوس د دوی کورکې اوسي، خوشحاله ښکارېد، صادق ته یې وویل:

- مور درې ورځې کیري راغلي یاستو، ستاسو پخواني گاونډي سره مو دمیاشتي په یونیم زر کرایه ومنله. د برېښنا او اوبو لگښت به جلا حسابوو، گاونډي مو د ټولو کوټو کلیانې راکړی، خو یوه کوټه بنده ده. دلته شاوخوا ټول ستا اود حاجی صاحب ستاینه کوي، خدای وکړي یوه ورځ حاجی صاحب هم وویښم. ټول گاونډیان ستاسي په تگ خپه دي.

صادق غور نیولی و، خو بغلاني کاکا د جگړو له امله اندېښمن و. کندز او ټول بغلان کې جگړه پیل شوې وه. فابریکې درېدلې وې او لارې به زیاتره وخت بندې وې. دا وخت د کوټې دروازه وټکېده. بغلاني کاکا پاڅېد د دروازې له هغې خوا یې پتنوس کې ایښودلی چاپینک او پپالي راواخیسي او د چای په اچولو شو. صادق یې پیاله او چاپینک له لاسه ونيول او هڅه یې وکړه چې خپله ځانته پیاله ډکه کړي، خو کاکا وار ورنه کړ. صادق د کاکا تکلیف ته خپه شو وې وویل:

- اکا ولي مو ځان په عذاب کړ. زه یوه شېبه ستاسو د خبر اخیستو او پوښتنې په خاطر راغلی يم او آغا مي ويل چې تاسو ته يې سلام ورسوم. بغلاني کاکا ډېر مهربانه و، ويې خنډل صادق ته يې وویل:

- مېلمه نه یې خپل کور دی دی، خو چای مجلس تودوي!

یوځل بیا یې وخنډل او کیسه یې وغځوله:

- زه له بغلانه راغلی يم. زوی مي عسکري صاحب منصب دی، کابل ته راتبدیل شو، نو ځکه ټوله کورنۍ دلته راغلو. کندز، سمنگان او بغلان کې حالات خراب دي، خلک وايي ډېر ژر به خدای نخواستې سخته جگړه پیل شي...

د بغلاني کاکا زړه ډک و. د بغلان کیسې یې کولې. داسې ښکارېده چې بغلان پسې خپه شوی دی. صادق د بغلاني کاکا خبرو ته غور نیولی و، خو د خپل کور دیوالو او کرکیو ته یې کتل، د ټول ژوند خاطرات یې له سترگو تېرېدل. وروسته له لږ شیبې یې د پوخ عمر لرونکي نا آشنا بغلاني کاکا ته وویل:

- که ستا اجازه وي، زه به دغه کوټه چې کولپ ده، یو ځل وگورم، هلته مي څه په کار دي او نور نو درڅخه رخصت اخلم، بیرته کلي ته ځم.

بغلاني کاکا دستي ورته وویل:

- ولي نه، خپل کور مودی، مور په کرایه ناست گاونډي خلک یاستو.

صادق هغي کوتي ته ننوت چې هلته يې کتابونه، تلویزیون، د پوهنتون جامې، دریرې ماشین، دغابنو کریم، خودوله شامپو، کلونیا او هغه څه ایښي وو چې کلي کې په کار نه وو. صادق دغو ټولو ته خپه و، خو ځان سره يې کلي ته نشو وړلای. یو قلم او یوه سپینه کتابچه يې راپورته کړه او له کوتي راووت، وریې بېرته بند او له بغلانی کاکا سره يې خدای پاماني وکړه. دا يې هم ورته وویل چې مور به کله کله میاشت دوو کې یو ځل راځو، خبر به مو اخلو. بغلاني کاکا ورته وویل: هرکله راشی. بل ځل چې راغلی ان شالله زوی به مې هم کور کې وي، هغه به هم وپېژني او خدای وکړي دا ځل حاجي صاحب درسره راشي. خپل کور مودی، مور به د هري میاشتي په پای کې د کرایې پیسې نغدي درته ساتلی وي.

-نه اکا پیسې کوم شی نه دي. د حاجی صاحب د لکهاوو پانگه او حسابونه موسسه کې بند پاتی دي، پروا يې نه لري. مهمه دا ده چې په کور پام وکړی. د پوخ عمر لرونکی کاکا ورغبرگه کړه:

- په سترگو ان شالله .

صادق راووت، کوڅه کې يې ډېر بنکته- پورته وکتل چې همزولي او آشنایان ویني، خو بیرې يې وه څوک يې نشو لیدلای، کوڅه او خپل کور لږ ورته هېر شوی بنکاره شو، په خپه او ارمانجن زړه روان شو، ځان سره یې وویل:

تر مازیگره ډیر وخت دی، هسې هم د علاقداري موټر څلور بجې ځي، نو د سمندر کورته به ورشم هغه به ووينم. خو دسمندر دوی کور ډېر لري و، بیا يې وسنوله چې لږ به د مخابري کنډک ته ورشم، عبدالوکیل به وگورم. هغه اوس درېیم بریدمن منصبدار دی. همدا پریکړه يې خوښه شوه. د بناري بسونو تمخای ته ولاړ. برېښنايي ملی بس راوړسېد، یوې پېغلي ډرپورې توري چشمی سترگو ته اچولی وې دجلو شاته ناسته وه. مخکې دروازه کې دسبونځیو نجوني وختلې او وروستي دروازه کې صادق بس ته پورته شو. گرمي ته لا وخت پاتي و چې د مخابري کنډک ته ورسېد. د قراول د مخي انضباطانو ته يې وویل چې عبدالوکیل مې په کار دی. هغوی یو تن دننه واستاو او صادق څو گامه هاخوا په اېښودل شویو چوکيو کیناست.

لږ شیبه کې عبدالوکیل راووت. هغه اوس ډېر بدل شوی و. بنکلي عسکري درېشي يې په غاړه او پليټونه يې په اوږه ځلېدل. یو محراب اومنبر لرونکی نښان يې په خولی له ورايه بنکاره کېد. اوس يې هغه زاړه خیراتي بوتان نه وو، له عسکري موزو سره يې گیتس کلک تړلي وو. د صادق په لیدو له لري په خندا شو، په خوشحالی وړاندې راغی. دواړو یو بل ته غیر ورکړه. وروسته تر یو کال يې یوبل لیدلی و، دواړه یو بل پسې خپه شوي وو. ښه ځنډ يې یو بل سره تود روغېر وکړ. لکه دوه وروڼه چې وروسته تر ډېرې مودې یوبل ومومي. دواړه کیناستل. د چوکۍ یوې خواته د اکاسي ونې وې چې غونچه غونچه سپین گلان يې غوړیدلي وو، لږ هاخوا د سورگلاب بوتې وو. وکیل د صادق د ژوند له وروستيو پېښو نه و خبر، نو صادق کلي ته د کډې کولو ورته وویل، وکیل ورته غوړ نیولی و:

- بنار کې مو کور په کرایه ورکړ، موسسې سره مې خدای پاماني وکړه، خو حساب مو لاورسره پاتي دی، کور کې مو یو بغلانی په کرایه ناست دی، زوی يې ستا په شان صاحب منصب دی. نن

بیرته کلي ته ځم. هلته کلیوالي ژوند دی. خلک زبنت زیات بیوزله دي. بنوونځی نشته، کلنیک او پوځ سرک نه لري، برېښنا او تلویزیون او گاز بیخی نه پېژني. هره شپه دوسله والو وېره راباندې تیريزي. د وسله والي دلي مشر د ښار په خلکو شکمن او د ښاریانو وژل ثواب اوجهاد بولي، خو پلار مي کلي کې ښه خوشحاله دی، وايي ښه شو چې د ملحدینو او روسانو له ولکي راووتو.

د صادق په دې خبرو سره عبدالوکيل ژور سوچ کې ډوب او ډېر خواشینی شو. صادق ته يې وويل:

-زموږ قسمت هم داسې شو چې له کلي ښار ته راغلو. چاره نه وه، مور بیوزله خلک وو، پوله- پتی مو نه و، له پلرونو- نیکونو بزگران وو. کله چې دوه کاله د مخه انقلاب وشو، په کلي کې بزگري کوپراتيف او تعاوني صندوق جوړ شو، ما لاهغه وخت پوهنتون نه و پریښی، ورور مي کلیوالو بزگرانو سره د مرستي په خاطر د تعاوني صندوق مشر شو، په دوهمه شپه وسله وال کورته راغلل زما ورور يې وويشت. ما هم پوهنتون درېيم ټولگي کې پرېښود، له کلي راووتو دا دی اوس مي د مخابراتي کورس پای ته ورساو او درېيم بریدمن رتبه لرم. حکومت وطن او خلکو ته د خدمت لوړه راڅخه اخیستي ده.

صادق ورڅخه وپوښتل:

دلته مو ژوند څنگه دی؟

ډېرښه یاستو، بل کوچنی ورور او خور مي بنوونځي ته ځي، پلار او مورکي مي کورکي دي. کرايي کور مو نیولی، خو مور مي شپه - ورځ شهيد ورور پسي ژاري، پلار مي هم غمجن دی، خو څه وکو ژوند دی، سړي- تودې لري نو. زما تنخوا بیخي راته بس ده، کور ورباندې چليري، کوچنی ورور او خور مي بل چاته اړ ندي، خپله ورته د مکتب نوې جامي، قلمونه بکسونه او کتابچي رانیسم او دوی ته يې سپارم چې تعليم وکړي. بله اونۍ د ثور انقلاب دوهمه کالیزه ده، په دې ویاړ ماته د دوهم بریدمن رتبه راکوي.

له دې سره يې په څېره کې د غرور او خوشحالی نښې ښکاره شوې. د خولې پیک يې لږ پورته کړ، له جیب څخه يې د پېژندنې کارت راوکښ صادق ته يې ښکاره کړ او ورته وېي ويل:

-کنډک کې مي د مخابراتي تخنیکي درسونه پای ته ورسول. ډېر درسونه زموږ خپل وطنی صاحب منصبان رابښي، خو د کاتي واتي (Welkie-Talkie) او (زاس) تخنیک درس له میخایلوف څخه زده کوو. هغه د شوروی د پوځ صاحب منصب او زبردست لایق دی. په دوهم نړیوال جنگ کې د شوروی د پوځ ډبري کیسي کوي. مسلک يې مخابره دی، خو رادار کې يې هم خدمت کړی دی. زموږ د غونډ قوماندان د تخار دی، رتبه يې ډگرمن دی، مصر کې يې پوځي زده کړي کړي دي.

صادق په حسرت او افسوس ورته وويل:

-لعنت دې زموږ او تاسو په دې بد روزگار شي، اوس به زه هم موسسه کې بوخت وم، ته به هم د حقوقو فارغ او چپرته به قاضي، حاکم یا علاقدار وي، یا به دې خپله دارلوکاله چلوله، خو بدې ورځې مور له ښاره وايستلو او په تا يې عسکری دریشی واغوسته او د روسانو درسونو ته کښاستي.

عبدالوکیل ورته زړه تش او ځواب يې ورکړ:

- اوس خو خدای راباندې راوستې ده، له پېښې تېښته نشته. چاره نه وه. یو- دوو کمعقلو په ناچیزه خبره د مُلحد او کافر نوم راباندې کېښود، ورور يې راته شهید کړ. د سر سيب ته کولو په خاطر مو عسکري درېشي واغوسته، بله لار نه وه. وروره ته هم په خپله خوښه کلي ته نه يې تللی.

همداسې ده.

صادق دا شېبه داسې انگېرله چې دا په ټول، ژوند کې د عبدالوکیل لویه او لومړنۍ خوشحالي ده، خو دهغه د خبرتیا په خاطر يې ورته وویل:

وروره، د دُنیا له حاله خبر یی؟ پورنگه خلکو وسلې پورته کړي دي، دا حکومت را پرځوي. عبدالوکیل سمدلاسه ورغبرگه کړه:

- میخایلوف کیسه کوي چې د اکتوبر د انقلاب په وړاندې هم باسمچیان پاڅېدل، خو ډېر ژر کراري شوه. گوندې دلته هم کراري راشي، د خلکو ژوند لږ ښه اود وطن د جوړولو کارونه گړندي شي. میخایلوف وايي د اکتوبر له انقلاب مخکې زمور خلک ډېر خوار اوزار او دتزار ظلم لاندې وو، تاجکستان، ازبکستان او ترکمنستان ډېر وروسته پاتې وو، له انقلاب وروسته پوځ پیاوړی شو، ښارونه اباد، ټولو جمهوریتونو برېښنا، سرک، اورگاډی، تېلفون، روغتونونه او فابریکې وموندلې، اوس هر جمهوریت ښه کرهنه او کارخاني لري او سپورمۍ ته وختو. کله چې د میخایلوف خبرې اورو، مور ته هم تمه پيدا شي چې گوندې په مور به هم رڼا راشي او له لورې، ناروغیو او تورتم به ووځو.

د عبدالوکیل د خبرو په اورېدو صادق داسې و انگېرله چې نور نو وطن خړ سیلاو په سر واخیست. هر وطنوال د ماتې بیړۍ په یوه تخته نښتې، څرگنده نده چې رالوتی توپان به څه راپېښ کړي. اوس خو ښار سورکاپر او کلي غوسه ناک او یاغي شوي دي. سهارگل آکا ریښتیا ویل؛ “لار او غانستان دوه پرکه شو”.

صادق عبدالوکیل څخه وپوښتل: مور د حکومت له ساحې بهر یاستو، هلته ټول تبلیغات د مخالفینو په گټه روان دي. دلته ښار کې خلک څه وايي؟

هغه ورته وویل: ټول پوهیږي چې افغانستان دیوې ناولې لوبې ډگر شو. لوی هیوادونه خپله جگړه له خپلې خاورې بهر په مخ بیايي. منځنی ختیځ دی، عراق دی، افغانستان دی... لویديځ تنظیمونو ته د شوروی د عسکرو پېغورورکوي، جیبونه يې ورپک او په وسلو يې سمبالوي، هغوی ننگوي چې جگړه نوره هم توده شي، مکتبونه سوځوي، روغتون نه پریردي، د برېښنا او رڼایې دښمنان دي. وطن يې خلکو ته سور اور کړ. وطن کې چې څه د مدنیت او ترقي نښې دي، دا ټولې ورباندې له منځه وړي.

پوره خنډ دواړو ځوانانو سترگې په زمکه گنډلې وې د وطن اوخپلې راتلونکې په اړه چُرته کې وو. برخلیک څرگند نه و، دوی داسې انگېرله چې ځوانی، خوشحالي او آرمانونه يې لکه د کاغذ د هغې پانې په شان سوځي چې اورلگیت ورته لگول شوی وي.



(۱۵)

مازيگر نږدې و چې صادق له بناړخه زور پنجالې بس کې علاقداري ته ستون شو. دمازيگر لمونځونه شوي وو چې د علاقداري بازار سره له موټر څخه کوز شو. کتابچه او قلم ورسره وو، وېره کې و چې که وسله وال په مخه ورشي او ورڅخه ويې وينې، ژوندی يې نه پرېږدي. قلم يې لاندې پټ جيب ته کړ او کتابچه يې ځادر کې ونغاړله. کله يې چې د خپل کلي په لور گام اوچت کړ، گوري چې حاجی صاحب په زهير ځان د ده مخې ته راغلی و چې تر کلي پورې يې ورسوي. صادق د پلار په ليدو ډېر خپه شو، ورته ويې ويل:

-آغا، ولي دې خان دومره په عذاب كړ، زه خپله راتلم، يا به ترورزی راغلی و. خو پلار ورته وويل:
نه زويه، حالات سم نه دي .

دواړه د كلي په لور رهي شول. حاجی صاحب دا شيبه د مازیگر لمونځ كړی و، تسبيح يې لاس كې وې. شونډي يې ورو ورو خوځېدي، تسبيحات او په مبارك نبي^(ص) يې درودونه ويل، پلار به هر وخت وروسته د مازیگر له لمانځه څخه د ماښام تر لمانځه ټكی خبره نه كوله. ويل به يې دا مهال دريابونه هم چپ روان وي. خاموش په لاره ته، صادق ورسره ورو ورو گامونه اوچتول او چرتونوكي ډوب او زهير پلار ته خپه و. حاجی صاحب ريښتيا ويل. دغو ورځو كې به چې څوك له ښارونو څخه كليو ته راتلل، وسله والوبه درول، پوښتنې- گروپرنې به يې ورڅخه كولي. ښارته تلونكي خلك به پوليسو درول او څارل. د سهارگل اكا خبره سمه وه: (... لار او غانستان دوه بغړی شو...!)

صادق چې سياست لوستی و، د دې ساده كليوال دخبرې په ژوره مانا پوه او دغې بدمرغی ته خواشینی و. هغه ته يو ځل بيا د پوهنځي كتابونه او د پروفیسور لكچرونه ورياد شول. هغه د سهارگل اكا په خبره سوچ كاو. نه يواځې افغانستان، آن دا چې ټوله نړی په سړه جگړه كې گير وه. د تاريخ د استاد خبر سمه وه؛ دوه لويو نظامی بلاكونو يو بل ته پخه ايښي وه، په دې منځ كې واړه او خوار ملكونه ترپښو لاندې كېدل. وطن مو د لويې لوبې قرباني ده. صادق چرتونو كې ډوب و، نه پوهېد چې كوم ليدلی خوب بيا ورپه ياديري؟

كلايو؟

د ختيځ هند كمپنی،

كه سوداگر بابا فرانك؟

د گريټ برټش د ختيځ كمپنی ميراثخورو په سيمه كې انگلو- پاك جوړ كړ، د نبراسكا پروژې پيل شوه، انكل سام د تزار له ميراثخورو سره په لويه لوبه (G.G) كې افغانستان buffer state كې و شمارل شو. دا دی اوس نو دا وطن له بفرستيت ووت، نو خامخا به نيم يوخوا نيم به بل خوا كيږي، لويه لوبه بل پړاو ته تللي ده. پروفیسور استازي ډېر ښه تعريفول: استازي د خپل هيواد او هيوادوالو گټې ساتي ! د استازيو لوبه تبا كوونكي ده. د دوی ټول اخلاق د خپلو گټو ساتل دي. دا وخت بيا دټولگي ټول ملگري يو يو ورياد شول: تاج، زرلښته، قدوس، بازگل، باقر، عبدالوكيل، پلوشه، ځماره، ... تقديرقدوس له سمندرونو او غرونو اړلو واړاو، عبدالوكيل عسكری دريشی واغوسته، بازگل دكلي ژوند ته مخه كړه او بېرته خپله كرونه كې بوخت شو، پلوشي د ټينگار سنگركلک نيولی او په ښكاره د حكومت په وړاندې ولاړه ده او دی خپله د شك په نړی پوله ولاړ، يو خوا بل خوا ټالی وهي موسسه او كارونه پاتې شول، هم به پوليس ورڅخه پوښتنې گروپرنې كوی او هم به كلي كې د وسله والو تر شك لاندې وي؟!!

دا وخت حاجی صاحب ټولې دعاگانې كړې وې او تسبيح يې جيب ته كړې، د دعا لاسونه يې په مخ راكښل او صادق ته يې وويل:

لاره کې څه خبره خو نه وه، په خیر راغلی؟ صادق ورته په خبر سره د بېرته را گرځېدو وویل. حاجی صاحب لږ زهیر و، ورو ورو یې قدمونه اوچتول. صادق ته یې وویل چې کیدای شی ایله ماښام تېر کورته ورسیدو.

ځای ځای لاره د څوزانو له منځه تیریدي، ځینو ځایو کې شگلني پستي خاورې او ځینو ځایو کې د ویالې په غاړه غځېدلې وه. په تگ تگ کې صادق د کور او د گاونډیانو ډاډ ورکړ. حاجی صاحب ورڅخه وپوښتل چې اغابادر یې ولید؟ ده ورته وویل چې دا ځل ونشو، بل ځل به یې خامخا وگورم. د ماښام تیاره خورېده گڼو ونو او د ماښام تیاري د ویالې اوبو ته تور رنگ ورکړی و، مرغی له کروندو شنو ونو ته را تولیدي. شاوخوا کوم کلی او جومات نه و. حاجی صاحب له جیب څخه زنځیر لرونکی ساعت را وکښ په ځیر او خوارو یې وکوت، د ماښام د لمانځه وخت نږدې و. د ویالې په غاړه یې څادر هوار کړ او دواړو د ماښام لمونځ وکړ. وروسته تر لمانځه یې پاتې لارپسي واخیسته او له لری د کلی کورونه را ښکاره شول، خو لاهم یو څو لوړې ژورې، او کږه وړه لار پاتې وه. په تگ تگ کې صادق بیا خپله خبره تکرار کړه:

- آغا کور سلامت و. ښه خلک پکې ناست دي. ماته حرامخور نه ښکاري، د کرایې ډاډ یې راکړ. په کړکيو او دروازو پام ساتي. په کولپ کړی کوټه کې سامان امانت و. پلار ورڅخه وپوښتل : دا څوک دي؟

- یو په عمر پوخ سری و، له بغلانه د جنگونو له زوره کابل ته راغلی، گاونډي ورسره د کرا قرار داد لاسلیک کړی و پانه یې ماته وښوده. د ده د کورنی نور غړي مې ونه لیدل، خو ویل یې چې زوی مې پوځ کې صاحب منصب دی. د ماشومانو غږ- زور یې له دوهم پور څخه د میلمنو خوني ته راته. حاجی صاحب په اندېښني سره وویل:

ښه خدای دې په ښادی کړي، د کرا پروا یې نه لرم، خو چې خلک ښه خلک وي او گاونډیان ورڅخه خپه نشي، بیا به مور ته ښېرا کوي.

صادق پلار ته وویل:

- بغلانی کاکا ښه سری و، خدای دې دوی هلته او مور دلته خوشاله لري.

دا وخت کلیوال بزگران یومونه او یو یو پند شوتله په اوږه، له کروندو څخه خپلو کورونو ته راتلل. دیو نیم کور د بامونو له پاسه لاهم د مازیگرنې تناره لوگي ښکارېدل، پیغلو نجونو د بامبوتیو له اړخه د ماشومانو مینځل شوي جامي ټولولي او دروځی یې بندولي. د اسمان لمن کې د ماښام یو یو ستوری ځلېدل او شفق بشپړ سوررنگ درلود، د ماښام څړه رڼا کې د لارې دوو خواووته غنم ښکارېدل چې قد یې کړی و، د تازه شوتلې او سنځلو د گل بوی خپور و، له دې وروسته لاره د ویالې له غاړې جلا او د کلی د کورونو په لوري کږه شوې ده. دوی د ماښام په څړه کې کلي ته ورسېدل. حاجی صاحب ستړی شوی و، ده کله هم تصور نشو کولای چې د ملک ستانکزي سرلوري زامن به یو وخت دومره لالهاند شي. دا وخت د کلي له جومات څخه بوډا گان یو یو راوتل او د کناوو ترک- تروک غږ یې اورېدل کېد، له ځینو کورونو د لنگوغواگانو د مبارو غږ راته چې د کور میړمن د شیدو لوشلو کتو سره ورشي او دوی خپلو تنکیو خوسیانو ته شیدې ورکړي. مرغی د دیوالو په سوریو ننوتې او سپیان د بامو سر ته ختل او د لارې اړخ ته

نږدې، د بامونو په ژۍ يې لکۍ منجوله کولې او د خپلې پهرې دنده يې پيلوله. د ورځې تودوخې خپل ځای د پسرلي لږ څه يخي شپې ته پرېښود.

(۱۶)

پاسنيانو خو ماره وکړه، خدای دې خبر پېښوي !

دا خبره نن سهار له لمانځه وروسته کله چې ملاصاحب دُعا وکړه توخايراکا(طاهراکا) د يو اعلان په توگه کليوالو ته واورله او تر غرمې پورې ټول کلي کې خپره شوه. کيسه په علاقدارۍ کې د يوه بس موټر او دوو هټيو سوځول او د علاقدارۍ په ودانۍ باندې دبريد کولو وه. پروڼ شپه درې تنو د حکومت مخالفو وسله والو د شپې په تياره کې په علاقدارۍ بريد کړی و، خو عسکرو په بريد کونکو مخالفينو ځوابيه ډزې کړې وې او مخالفين په شا شوي وو. دوی دوو هټيو او يو هغه بس ته اور واچاو چې محمدجان ماما نوې راوستی و. پخوا ټوله علاقدارۍ کې هماغه يو زور پنجالې بس موټر و چې سهار سهار به ته او مازيگر به بېرته راته. هغه به تل ډېر ډک و.

توخايراکا د محمدجان ماما له خواريو خبر و چې په څومره خواريو يې يوڅو روپۍ سپما کړې وې او په ليلام کې يې په څه شوق دا موټر اخيستی و. وروسته تر لمانځه دوه کليوال غلي خواته ورنږدې شول چې ټوله کيسه واورې. توخايراکا دوی ته په خپگان کيسه پيل کړه:

ورکوه يې جايکې سنگس ده پای لنگس. محمدجان ماما ته خپه يم، هغه خواريوه اونۍ مخکې د جنگلک د بادۍ جوړولو د کارخانې د موټرو ليلام څخه خبر شو، هلته يې په ليلام کې يو بس پېرودلی و. دابس موټر پخوا يوه (گاز) لاری وه چې څو کلونه يې قواي کار کې کار کړی و. د ډير کار له امله يې د بادۍ درې ماتې شوې وې، نو جنگلک فابريکې کې ورباندې د سرويس موټر بادۍ جوړه شوې وه. کليوال حيران شول، توخايراکا څخه يې وپوښتل:

دا جنگلک چې دومره کمال لري او زور موټر بېرته نوی کوي، کابل کې ده؟

-هو کنه، له کاره لوېدلې موټر او پرڅپه پرڅپه ترکټور درته له سره نوې نزی جوړوي. سپاره، زنځيرونه، يوم، گُنگ، خابنۍ او نورسامانونه خو څه کوی چې څومره ښه يې جوړوي! زه سرای پيرکه مشر(فرقه مشر) کې رنگمال وم، هلته به چې چا جنگلک کې له سره جوړ شوی بس راوست، نو مور به ورته ښه رنگ وروغن او له گلانو ډک کړ. جنگلک کارخانې ته هم يودوه ځل ورغلی يم. زبردست مستريان پکې کار کوي. په کال کې يو ځل د فوايد عامې او قواي کار زړې شوې “زِيل” او “گاز” لاری جنگلک فابريکې ته سپارل کيږي، هلته ورباندې د بس موټرو بادۍ جوړه، بيا دا بسونه د سورليو د لېږد لپاره ليلاميري. څوک يې چې وس او شوک لري، ليلام ته ورشي او ښاري او ولايتی لينونو کې يې چلوي، لکه زمور محمدجان ماما، خو نصيب يې نشو. ځينو به وروسته تر پېرودلو باغ علیمردان کې د پرکه

مشر سراى ته راوستل، له سره به موشوقى رنگ اوروغن ورکړ، يو څو د دريورانو د شوک بيتونه به مورباندي وليکل:

درحقيقت مالک هرشى خداست - اين امانت چند روز نذماست

به سفر رفتنت مبارک باد - به سلامت روي و باز آيي

راځه راپسي دسترگو توره - چي گېر لگوم راپسي گوره

ماشالله

سفر بيخطر

له چا چي بخت مرور شي، يا مسافر يا دريور شي.

محمدجان ماما هم په ډېر شوق دا بس راوستلی و او خلک هم ورته ډېر خوشحاله وو. دغه بس يې دوه ورځي د فرقه مشر سراى کي درولي و چي چت باندي يې گلان رسم شي، بيا يې د مخي د بنښني شاوخوا پلاستيکي گلان کتار کړل. د مخي پمپر ته يې زنجيرونه ځورند کړل او په وچويلي يې ورته وليکل: ياالله - يا محمد. د دې بس بڼه دومره بدله شوي وه چي هيچا نه پېژاند چي دا پخوا د قواي کار دخاورو او قير چلولو لاري وه. دا بس اوس د نويو قادري ۳۰۲ بسونو څخه هم بنکلي بنکارېد. دا يوه اونۍ وه چي خلک په شوق پکي بنار ته تلل- راتلل، خو پرون شپه د اور خوراک شو. ورکوه يې د محمدجان ماما د عمر خوارۍ او شوک برباد شو. پاسنيانو د حکومت په ټس کي ورته وسواو.

کلي کي هيچا ته پته نه وه چي دا (پاسنيان) څوک دي؟ خو شپيته کاله مخکي صدراعظم مادهاشم خان د کلي د غونډيو بل اړخ ته له سلطاني زمکو څخه خدای بلا ورشو او کرنيزي زمکي چي څو پايکاله کېده، محمدزي شاغاسي ته ورکړه. شاغاسي چا نه و ليدلی، خو نوم يې ډېر مشهور و. شاغاسي دغه څو کوره له کوم بل ځای څخه راوستلي وو، په خپلوزمکو يې ډيره کړل، ده ته يې دهقاني کوله. دوی دوه- درې کلونو کي دشاغاسي پرزمکو څو کورونه جوړ کړل، بيا يې يو لوی باغ کيڼاو اوس له هغه راهيسي همالته مېشت دي او کوني يې وزيرول ډېر شول، لوی کلی شو. د دوی جامو، موزو، خوليو او د دهقاني اسبابونو له کليوالو سره توپير درلود. پښي او کناوي يې بيخي نه پېژندلي، موزي اوبوتان يې لرل چي له لري به ځلېدل او کليوال به ورته حيران وو. پټکي او واسکټونه يې هم نه وو، د څرمن خولي او رخچيني يې وي چي عجبه سپکي او بنايسته وي، لرونه يې غټ غټ او خابنۍ يې وسپنيزي وي چي کليوالوته يې دلرلو ارمان ورته.

کليوال د هغوی سيمي او بريد ته نږدې نه ورتلل، هغوی هم دې خواته نه راتلل. دوه چست او غټ آسونه، څو غوايان او غواوي يې لرلي. خلکو يوبل ته ويل چي غواوي يې زرياتي دي! ورو ورو د کلي دم ورسره بلد شو. له څو کلونو را دې خوا د کلي دم لومړنی کليوال و چي د پاسنيانو کوروته يې تگ- راتگ پيل کړی و، د هغوی سنتي سراوبريت خربيل يې په غاړه اخيستی و. له دې سره د کلي د دم ډوډي په غورو کي لمده شوي وه او پاسنيانو به دغلي ترڅنگ له خپل باغ څخه ميوې، رومي او تازه پياز او ژمي کي د لاندي وچه

غوبنه هم ورکوله. دم له پاسنيانو ډېر خوشحاله و. يوه ورځ چې ملا صاحب توخايراکا سره ناست و، د کلي دم ورته د پاسنيانو د ډکو کندوانو، شيدو، مستو او ميوو صفتونه وکړل، ملا صاحب ورته وويل:

- اخ خلیبه که امامت ته يې ملا په کارو، ما خبر کړه.

د کلي نايي ورته وويل:

دوی لا تراوسه خپلو کورنو سره جومات نه دی جوړکړی، لمونځونه په يوه چوتره باندې يا يې کور کوي، خو زبردست سخي خلک دي.

دا وخت توخاير آکا خبرې ته ورولوېد د زيرې په بڼه يې ملاصاحب ته وويل: نن سبا جومات جوړوي. دا وخت د کلي ملا صاحب خوشحاله شو، توخاير اکا ته يې دُعاوې وکړې:

- ماشاالله، جزاکم الله. اجرونه او برکتونه يې نصيب شه ! ورځم، خامخا به ورځم الحمدلله الذي بنعمته تتم الصالحات. او تالره ای توخايره جزاک الله خيراً.

د شاغاسي زمکو او د پاسنيانو ژوند ته کليوال هک- حيران وو. کله به چې کليوال کلي ته نږدې دغونډيو سر ته وختل، آيلو به د پاسنيانو کورونه او د شاغاسي پراخه پرېمانه زمکې او کروندې ښکارېدې. يووخت آوازه شوه چې شاغاسی يوه پاسني ته راډيو راليرلي ده، هغه به غږوله. ځينو کليوالو د پاسنيانو د راډيو غږ هم اورېدلی و، ټولو هوس کاو چې که کومه ورځ راډيو وويني. بله ورځ آوازه شوه چې شاغاسي د پاسنيو تر کلي او خپلو جايدادونو پورې سرک جوړوي او خپله والگا راولي. پههه ! دا نو بله خوشحالی وه، کليوالو ډېر هوس کاو چې (والگا) وويني.

د اوړي په يوه غرمه کې خلکو يو ناشنا غره غږ واورېد، ځينو وانگېرله چې دا به د والگا غږ وي، نو څو هلکان په منډو منډو دغونډی سرته وختل، خو دا غږ د چورلکو و چې وخته له سيمې پنا شوې وې. تر دې وخته پورې دې سيمې ته نږدې چورلکي نه وې راغلي. دا لومړی ځل و چې په علاقدارۍ باندې تر بريد وروسته چورلکي په سيمه گرځيدې اوخلک ورته حيران وو. يوه دوره يې دپاسنيانو په کلي هم وکړه او بېرته تللي وې، کليوالو يې غږ واورېد خو ويې نه ليدلی.

د شاغاسی او مادهاشم خان په امر د دوی دا دهقانان تر څلوېښتو کلونو چا ونه پېژندل، يواځې د کلي دم ورته او چې بېرته به کلي ته راغی، د هغوی صفتونه به يې کول. د هغوی زمکې او کورونه علاقدارۍ ته لږ وړاند وو. د کليوالو لاره د شاغاسی د پیکالونو زمکو له څنگه د علاقدارۍ خواته غځېدلې وه. دې خلکو ته د کلي څو سپين رپړو د (پاسنيان) نوم ورکړی و، خو د کلی ځوانان او ماشومان نه پوهېدل چې ولې يې پاسنيان بولي؟

ورو ورو ځينو کليوالو له پاسنيانو سره راشه- درشه پيل کړه او د هغوی ځوانان هم کله نا کله په آسونو د کلي خواته راتلل. يو ځل يې له کليوالو څو څاروي اوبل ځل يې څو چرگان په پيسو وپېرودل. هغه وخت ډېرو کليوالو پېسي نه پېژندلي. د تگ- راتگ په زياتېدو کليوال پوه شول چې د پاسنيانو چاته نيت بد نه دی او گوزاره ورسره کېدای شي. کليوال پوه شول چې دوی موده وروسته ځان ته خامخا جومات او ديري-

خُجری هم جوړوي او کله یې چې کونې نور هم وپنځیري، نو ولس سره به یې راشه- درشه هم پراخه شي. ورو ورو د هغوی کلي ته د (شاغاسی کلا) نوم ورکړل شو. دغه نوم د کلي د دم په خوله مشهور شو.

خو ورځې وروسته چې کله به دم کور په کور گرځېد او د هلکانو وپښتان به یې جوړول یا به یې چپرته د ویالې ترغاری او د ونو سیوری لاندې د چا سنت او بریره برابرول، نو ویل به یې شاغاسی کلایانو جومات جوړ کړ، اوس یو خادم ورته په کار دی. بله ورځ یې د مني تاوده لمر ته د لټک سر او خټ خړبیه، دوه- درې کلیوالو دیوال ته ډډه وهلي وه، برات وپوښتل:

- خلیپه، ژمی وزگار یم. زړه مې دی ورشم دجومات خادم به شم، خو نه پوهیږم چې څه ډول خلک دي، په مزدوري ورکولو کې غالبجن نه وی!؟

خلیپه د لټک له سره چاره پورته کړه کار یې ودر او، په ډاډ یې ورته وویل:

ډېر ایماندار خلک دي سترګې یې وړې نه دي، زما زوی ورغی کار یې ورسره پیل کړ، نور زه نه ورځم. زوی مې ډېرزیات ورڅخه خوشحاله دی.

خلیپه بېرته په یو زنگون شو، چاره یې په احتیاط د لټک نیم خړبیل شوي سرته برابره کړه. داوخت برات ورته برگ شو:

- گوره کنه خلیپه دې کې دې هم چل دی. زوی دې خلیپه توب په مور زده کړ او چې د کار شو شاغاسی کلا ته دې واستاو، ته نور له پښو لویدلی یې، د ډول وهلو په مهال دې پښې رپردي، چې په سر او بریره چاره خوځوي هم لاس دې رپردي، کومه ورځ به د ماشوم سنتی کولو کې کوم ماشوم ژوبل کړي. ته به هلته تللي وي، زوی به دې دلته د ولس کار کاو.

د دې خبرې په اورېدو د خلیپه ماغزه وتورېدل چاره وپښویدې د لټک سر تپي شو، ژر یې له څرمین بکس د نیل ټوټه را کښله او په تپ یې کېښوده. دلټک آخ آخ غږ پورته شو، خو ځان یې کلک کړ. خلیپه بیا بکس ته لاس کړ یوگوته پومبه یې راوایستله او د لټک د سر په تپ یې کېښوده. د سر خړبیلو چاره یې یوه شیبه اړخ ته کېښوده، برات ته یې وویل:

- برگ برگ مه کیږه، مور ته کمسل وایاست خو کمسله خبر تا وکړه. زموږ کار د سلمان پیغمبر دی، غلطي نه کوو. کلونه مې د ولس کار په اخلاص کړی دی، اوس هم لگیا یم سهار او مازیگرد کلي کوز او بر سرته منډې وهم. د شاغاسی کلا لري ده، هلته چې په پښو چُست نه اوسي، تگ نه کیږي. زوی مې زلمی دی. زموږ کار خو د ثواب کار دی، گوره خبر دې غلظه وکړه!

لټک سر تپت نیولی و او خپلو نیموخربیل شویو وپښتانو ته یې کتل، د سر تپ یې سوی کاو، خلیپه شیطان لاحول کړ، له برات یې مخ راوړ او بېرته یې خپل کار پیل کړ. کله یې چې د لټک سر ورپاک کړ دهغه وپښتان یې یو اړخ ته وځنډل او برات ته یې بیا وویل:

- قسم راباندې حق نه لری چې د شاغاسي کلا خلک دومره ایمانداره، سخي او په اتفاق خلک دي چې دا زموږ کلی یې گرد ته نه رسیږي. که زه هم ورشم هم یوتوتته زمکه راکوي، هم کور.

برات و وېرېد چې کلی بې خلیپه نشي، ژر یې پښیماني وښوده:

گوره خلیپه هسې مې خبره وکړه، مورن تا کله پرېږدو چې ولاړ شي. دا ولس درپه غاړه دی خپه کیره مه.

کابل کې د حکومت له بدلون دوه نیم کاله وروسته، کله چې د مني وروستی ورځې راورسېدې، سنځلي پخي شوي او د توتو پانې رژېدې، کلي کې آوازه شوه چې په خپله شاغاسی د خپلو جايدادونو ټول واک پاسبیانو ته سپارلی او خپله له وطنه ووت. خلک حيران شول. خلک تر دې هم ظريف او عبدالرحمن ته حيران وو، دا ځکه چې د دوی د لسو کلونو دعوا په يوه ورځ هواره شوه. ظريف او عبدالرحمن دوه وروڼه وو. کله چې د دوی پلار مړ شو، خپلو منځو کې يې زمکه او يوه وړه غونډې باغچه ترکه کړه، خو ډېر ژر يو بل سره د ونو په سر وران شول. هغه پټي چې عبدالرحمن ته رسېدلې و، په پوله يې کتار ونې وې، دوه پکې توت وو. د باغچې هغه نیمه برخه چې عبدالرحمن ته رسېدلې وه، د ابراهيم خاني توت پېوند ونې پکې وې، خو د ظريف خواته يواځې يو شنډ توت و. د ونو په سر د دوی دعوا تر علاقداري او بيا تر حکومتي ورسېده. هره ورځ به محکمې او دعوا ته تلل، د دواړو زمکه گرو او پورنو کې تر ستوني ډوب شول، غواوې يې وپلورلې، داسې ورځ را ورسېده چې کور کې يې يوه چرگه هم پاتې نه وه، خو لس کاله يې شول چې دعوا حل او پای نه درلود. کله چې حکومت بدل شو، علاقداري ولسوالي شوه، نوي ولسوال دواړو وروڼو ته د کلی له غونډۍ ابل اړخ ته پنځه پنځه جريبه آوي زمکه ورکړه او دعوا يې په رسمي توگه پای ته ورسوله. ايله ظريف او عبدالرحمن په کور شول او د دواړو په سترگو رڼا شوه. تېرو لسو کلونو کې د دواړو ريرې سپينې شوې وې. دوی به يواځې د ژمي شپو ورځو کې کور کې وو، نور ټول کال يې حکومت ته منډې وهلې. د کال لس مياشتې به دوی محکمه په محکمه گرځېدل. دا دی دې وروستيو کې د حکومت بدلون او د ظريف او عبدالرحمن د دعوا پای کلی کې هغه طلسم مات کړ چې گواکې په پاچاهي د چا زور نه رسیږي. دا هم ورته معجزه ښکارېده چې محکمه دې د لسو کلو دعوا يوه ورځ کې ختمه او دواړو اړخونو ته لا پنځه پنځه جريبه زمکه هم ورکړي! دا هم ورته معجزه ښکاره شوه چې هغه علاقداري او ولسوالي چې خلک به يې له ديوالو وېرېدل، اوس د يو څو مول لرونکو له خوا تر برید لاندې راځي او آن حکومتي ماسلان يې په شپه کې ور وويشتل. دا هماغه ماسل و چې څو کاله مخکې به يې تش لاس يوه ډله هغه کلیوال علاقداري ته بيول چې ماليه به يې نه وه ورکړي.

نن لا يوه بله نوې او حيرانوونکې خبره دا وه چې شاغاسي له وطنه ووت او بزگرانو يې په ولسوالي برید کړی دی. خدای دې خیر کړي، مار لنډی شو، خو مړ نشو. کلیوال اندېښنه کې شول چې دې اورگډيو خو اور بل کړ. سبا به حکومت د پاسبیانو په ځای مور ته سزا راکړي، د وچو له زوره لامده سوځي. پاسبیانو خو ماره وکړه، خدای دې خبر پېښوي!

دا خبره نن سهار له لمانځه وروسته کله چې ملاصاحب دُعا وکړه توخاير اکا د يو اعلان په توگه کليوالو ته واورله او تر غرمې پورې ټول کلي کې خپره شوه. کيسه په ولسوالي کې د يوه بس موټر او دوو هټيو سوځول او د علاقدارۍ په ودانۍ باندې دبريد کولو وه . ولسوالۍ ته لا اوس هم ډيرو خلکو علاقدارۍ ويله. کليوال اندېښنه کې وو چې خدای دې خیر پېښوي.



(۱۷)

له هغه راهيسې چې لومړی ځل يوه شپه پخوانۍ علاقداري چې اوس ولسوالي ورته وايي، تر بريد لاندې راغله او يو نوی بس او دوه هټی و سوځېدې، يو کال تېر شو. تېر يوه کال کې ډېرو سيمو کې د حکومت د مخالفينو شمېر زيات شوی و او په حکومتي ځايونو بريدونه نور هم زيات شوي وو. کلي کې د خلکو وېره وه چې د دوو خواوو ترمنځ دوی تر پېښو لاندې نشي. اوس په کلي کې درې-څلورو کورونو راډيو لرله، دوی به سره راټول شول او د پرونی شپې خبرونه به يې يو بل ته اورول. د علاقدارۍ نوم په ولسوالۍ بدل

شوی و، عسکر یې ورته زیات کړي وو او دوه لور د پخو خښتو برجونه یې ورته جوړ کړي دي. دا لومړی ځل دی چې خلک دلته د پخو خښتو دیوالونه او برجونه گوري. د عسکرو پخواني سرپوښ توپک په پاپشه ماشیندارو بدل شوي دي، لا یونیم کلاشینکوف هم ترسترگو کيږي. خلک وايي کلاشینکوف په یوه سا دېرش گولی ولي! خلک چې عسکرو سره کلاشینکوف ویني، نو داسې انگيري چې حکومت د پلچرخي بنديان او جوماتو کې لمونځ کوونکي خلک خامخا په همدې وسله چاڼماری کوي او بیا یې ډله ډله خاورو لاندې کوي، خو شوروي عسکر بیا تر دې هم بتره وسله لري چې بشپړ کلي وړانوي. د خلکو وېره هغه وخت له دغو وسلو زیاته شوه چې ستار اکا له ښاره راستون شوی و او خلکو ته یې کیسه کوله:

- ای بوسلمانو، دا کوټې سنګي سرک نده؟ په دې راسم وم چې د الکین ښیینه او د شوتلي تخم واخلم، دا وخت جومات کې جمه شوي وه، بسلمانان راوتل چې وروسي اسکر ځان د جومات مخې ته ورساو چې دا کله کوپ یې ضربه کړ دیرش تنه مظلوم بسلمانان یې یو ځای وویشتل.

خلکو توبې اېستلي او دې ناتار ته خواشینی شول. د ستار اکا هرې کیسې به خلکو ته وېره پیدا کوله. یوه ورځ یې کلیوالو ته ویل:

- ورونو حکومت هر هغه سړی نیسي چې سپینه لونگی او ږیره یې وي او سیده یې ماسکو ته لیږي. هلته صابون ورڅخه جوړوي. کابل کې خلکو د یو صابون له منځه یو کاغذ وموند چې پکې لیکلي و چې روسانو مور له اوغانستانه راوستلي یاستو، ټول په لوړه او تنده کې یاستو، هر ورځ راڅخه سل سل تنه وړي او صابون ورڅخه جوړوي. د تاسې دې غاړه بنده وي چې ترڅو جهاد شروع نه کړئ او ترڅو مجاهدینو سره یوځای نشئ ژوند درباندي حرام دی.

کلیوال د ستار اکا خبرو وپړولي وو. کلي ته هم له کابل او هم له ولسوالۍ بیلابیل خبرونه راتلل. په ولسوالۍ باندې بریدونه زیات شوي وو، خو تر ټولو سخته جگړه همدا تېره شپه وه. په دې جگړه کې درې عسکر وویشتل شول او یو تن مجاهد ټپي شو. ټپي مجاهد یې ملګرو کلي ته رسولی و. خلکو دغه مجاهد ته شاباس وایه او دا ټکی به یې هم ورسره کړ: د زمري بچیه غازي شوي. نورو به دعاکوله چې خدای دې روغ کړي.

کلي ته پرله پسې نوي خبرونه راتلل. صادق ته دا کیسې هومره هیښوونکي وې لکه څومره چې ورته څلور کاله مخکې د سفیر ادولف ډابس وژل کېدل حیرانوونکي و. هره ورځ به کلیوالو یو بل ته ورو ورو ویل:

- د خلي اور درمند ته ځي،

- دا د پټي سره دی، پټی وروسته سورور دی.

بیا به یې غلي غلي شاوخوا وکتل او د بی. بی. سي. د پرون شپې اوریدلي خبرونه به یې یوبل ته ویل او یو نیم به دا هم ورسره کړه:

- نور نو د تینګې نه دی ، لمن به یې آخر ورتوله شي. وای کابل کې مکتیبیان په کلام شریف خیزوي، چې کوم یو انکار وکړي، دیستي یې ولي. ابله ورځ یې دپولیکهشتی جومات دروازی هم وتړلي او ملا امام یې ماسکو ته بوت.

له دې ټولو کیسو داسې بنکارېده چې خلکو د شوروی عسکرو له راتګ څخه کرکه کوله. د دې کیسو په اورېدو او دغې ورځې ته په کتو سره صادق اوس و پوهېد چې هغه وخت د پروفیسور اندیښنې بیخي په ځای وې. د صادق سر په دې هم خلاص شو چې قدوس ولي له وطنه پښې سپکې کړی او په دې هم پوه شو چې پلوشي د مظلومو خلکو د غمونو لپاره ځان سپر کړی و او د شوروی عسکرو په وړاندې یې په مېرانه غږ اوچت کړی و.

د ورځو په تېرېدو سره ولس پرله پسې د شوروی پوځ د راتګ په وړاندې خپل ډله ډله ځوانان سنگرونو ته لېږل. اوس په هره سیمه کې د جگړو د زور اخیستو نښې بنکارېدې. ډېرو سیمو کې سوځېدلي ټانګونه او نریدلي دیوالونه بنکارېدل.

کلي ته د صادق د راتګ څلور کاله وشول، په دې څلورو کلونو کې یوځل کابل ته تللی او خپل کور یې لیدلی، نو زړه کې وگرځېدل چې یوځل بیا ښار ته ولاړ شي، د موسسې ملګري وګوري، د شیراقا هټی کې یوځل بیا یوه پیاله شیدې او نیم روت فرمایش ورکړي، بغلانی کاکا به هم وګوري او د خپلو کتابو خبر به هم واخلي... خو چې څومره یې سنجوله، د تګ امکان نه و. ښار کې ټول هغه د عسکری غم لرونکي ځوانان نیسي چې د مکلفیت دوره یې نه وي تیره کړي. هره ورځ په حکومتي ځایونو برید کیږي. حکومت له کلي څخه ښار ته تللي باندې او مجاهد له ښار څخه کلي ته راغلي باندې شکونه کوي، نو غوره یې وبلله چې زړه صبر کړي او ښار ته له تګ ډډه وکړي.

ښار کې د چاودنو وېره وه او دلته په کلیو کې دا څلور کاله کیږي چې حکومتي ځواکونه یو ناڅاپه له یوې خوا راشي له هرچا پوښتنې کوي، کورونه پلټي ... یو ځل بیا د سهارگل اکا خبره وریاده شوه: ... لاړ او غانستان دوه پرکه شو...

صادق ته په دې ساده خبره کې د نړۍ د سرې جګړې تاو- تریخوالی بنکاره کېد چې لوګي یې له افغانستان څخه پورته کېدل. دافغانستان د معاصرتاریخ د استاد اود سهارگل آکا خبرو یو مفهوم درلود: سره جګړه او لویه لوبه! او بیا ورته د عبدالوکیل خبره وریاده شوه: ریښتیا ده، لوی هیوادونه خپله جګړه له خپلو هېوادو بهر په نورو سیمو کې په مخ بیايي .

لوبه ډېره پیچلې شوې وه.

(۱۸)

له هغې ورځې چې د شاغاسي کلا ته حکومتي قوا راغله او د پاسنیانو دوه چټ زلمیان او یوه بوډی ښځه ووژل شول او درې تنه نوي زلمکیان یې عسکرو بوتلل، دوه کاله تیرېږي. شاغاسي کلا ته قوا هغه وخت راغله چې د کابل په جاده کې د خاد مامورینو یو پاسنی له (ګرانیت) بم سره ونیو. د دغه پاسني له جیب

څخه امنيتی مامورانو د خلکي حکومت د درې جريبه زمکې سور سند هم موندلی و چې ده ته د انقلابی شورا په حکم ورکړل شوي و. د دې سند په منځ کې يو توتې کاغذ و چې په خپله شاغاسی په خپل قلم دوی ته د جهاد لارښوونه کړې وه. له پاسني سره د دې کاغذ په موندلو سره په هغه سبا قوا راغله، خو شاغاسی کلاته لا نه وه رارسېدلې چې له دې کلا ورباندې مرگانی ډزې وشوي. په لږ شيبه کې درې پلي عسکر ولگېدل، خو کله چې بېرديد زره دارونه رامخته شول او د پولو او پټيو له منځه تانگونه مخ په کلا راغلل، مجاهدين په شا شول. همدې وخت کې د دوی دوه تنه او يوه بوډی ادې ولگېدل. عسکرو کلا تلاشی کړه د پاڅه عمر نارينه او ښځينه وو ته يې څه ونه ويل، خو درې نوی زلمکيان يې ځان سره بوتلل او قوا بېرته ستنه شوه. له هغه وروسته شاغاسي کلا کې يواځې پنځه تنه بوډاگان، يو څوښځينه او ماشومان پاتې وو. ډېر ژر پاتې کسانو کلا پرېښوده او دهغو ونو له منځه په هغې لاره ووتل چې دوی څو کاله مخکې دا ونې کينولې وې او دا کږه وږه لار يې جوړه کړې وه. دبوډي پښو زور نه اخيست چې له خپل کوراو کلا ولاړه شي، نو ځکه به هر څو گامه وروسته کيناسته او په خاورو به يې منگولې ډکې او په سر به يې باد کړې، خو لمسيانوبه له لاسه ونيوله او ځان سره به يې روانه کړه. هغوی ټول پېښور ته مهاجر شول.

په نورو کلیو کې هم ځينو کسانو وسله اخيستي وه او جوماتو کې به هره ورځ ملحدينو پسي تبليغ روان و. خلکو يو بل ته ويل: کابل کې چې د چا نوم شکور و، اوس يې کمونيستی تسکره کې شکوروف او د چا چې محمد و، محمدوف او د چا چې ستار و ستاروف کړي يې دي. ټول نومونه بدلوي او خلک له بوسلماني اړوي چې څوک انکار وکړي او کمونيستی تسکره وانخلي چې په جی يې وژني....

د شاغاسي له کلا د پاسنيانو کډه کولو ته خلک خپه وو. کلیوال پوهېدل چې نن يا سبا به په دوی هم هغه ورځ راځي چې په شاغاسی کلا راغله. له لرې- نږدې سيمو خبرونه راتلل چې کلي تشيري او کډې مخ په پېښور، کوهات او کوتې باردې. له کلي څخه به يواځې بوډا گان، ماشومان او ښځينه ښار او ولسوالی ته تلل، ځوانان نشو تلی. يوه ورځ صادق خبرشو چې توخاير کاکا ښارته ځي. ورغی او عبدالوکيل ته يې د يوه ليک د ورورولو هيله ورڅخه وکړه، توخاير کاکا يې غوښتنه ومنله. صادق عبدالوکيل ته ليکلي و:

“ زما د خوږو ورځو آشنا او ټولگيوال گران دوهم بریدمن عبدالوکيل سلامونه مې ومنه. زه له خپلي کورنی سره کلي کې دېره يم. دا ډېروخت ښار ته نه يم راغلی، کنه خامخا مې ستا خبر اخيست. بی وفا مې مه بوله. حالات ډېر خراب اوتاجن دي. زمور کور کابل کې پاتې دی، دلته کلي کې ټوله ورځ په پولو وزگار گرځم، چرتونه وهم. له ډېر لرې خبر شوم چې بازگل هم کلي کې دی، له نورو ټولگيوالو نه يم خبر، فکر کوم بېلابېلو ادارو کې به په کارو بوخت شوي وي. زمور له کلي لږ پورته يو کلی چې شاغاسی کلا يې بلله له خلکو تشه او ټول مهاجر شول، ځوانانو يې دحکومت په وړاندې وسله اخيستي او دښپي دښپي په حکومتی ځایونو بريدونه کوي. ښارڅخه نه يم خبر. لږ د ښار او ټول وطن د حالاتو او راتلونکي په اړه راته وليکه څه وکړم او څه کولای شم؟ که دی انډيوالان ليدل زما سلام ورته وايه، نور دې په خدای^(ع) سپارم. زما د دغه کلیوال په لاس ځواب را وليږه.

په هغه سبا توخايرکاکا بنار ته ولاړ. لارې ډيرې سختې وې، مجاهدو څوک بنارته نه پرېښودل، له بنارڅخه راتلونکې يې پلټل او ځورول. موټر په آسانه نه موندل کېدل، خو چاره نه وه. روغ-رنځور او له بنار څخه د ځينو اړتياوو پوره کول دمخې کارونه وو. توخاير اکا خوار په سپينه ږيره او کړوپه ملا د يو-دوو ساعتونو لاره په څلورو ساعتو کې وهلي وه، غرمه بنار ته رسېدلې و. خپله سودا، ټک وپوک يې چې په کار و، هغه يې برابر کړي وو، هلته يې مرکزي کلنيک کې ځان هم په ډاکټر کتلی و. ډاکټر ورته څو گولۍ او يو بوتل شربت ورکړی و، غرمه يې د عبدالوکيل دوی عسکري قطعه موندلې وه او ښه توده قروانه يې ورسره خوړلې وه. د راتگ په مهال يې له عبدالوکيل څخه لیک هم راخيستی و، د ماسپينين لمونځ يې د جادې د پای په جومات کې کړی و، نور نو د کلي په لوري را روان شوی و. کله چې راورسېد په هماغه تياره ماښام صادق د لارې په سر ورته ناست و. له رارسېدو سره سم يې دهغه پنډوکۍ ورسره راواخيست او تر کوره يې ورسره راوړ. توخاير اکا د ماښام تياره کې د واسکت له جيب څخه کات کړی کاغذ ورکړ. صادق شکر وکړ چې خدای پاک رحم کړی چې اکا ته وسله وال په مخ ندي ورغلي او لیک يې ورڅخه نه دی موندلی، کورته راغی. په بېره يې د شپې له ډوډۍ مخکې د الکين رڼا ته د دويم برید من عبدالوکيل لیک پرانيست:

بِسْمِ اللَّهِ الرَّحْمَنِ الرَّحِيمِ. دعاو سلام ډېر خوړ وروړ محمد صادق جانه. زما متقابل سلامونه او احترامات ومنه. ستا کليوال ستا لیک راوړ، ډېر خوشحاله شوم. تل مې په زړه راگرځې. ځينې ټولگيوال بنار کې گورم، کارونو کې مقرر او خوشحاله دي، خو يو شمير نورو څخه نه يم خبر. کابل کې حالات ورځ په ورځ خرابيږي. د شوروی پوځ له هيواده وځي، همدا اوس هم له ډېرو ولاياتو را وتلي دي. يواځې کابل کې شته چې ډېر ژر به ټول خپل هېواده ستانه شي. ميخايلوف هم مور سره خدای پامانی وکړه. د مخابرې د کنډک قوماندان د گلو گيډۍ ورکړه رخصت يې کړ. زه اوس راډيويي مخابره، زاس او کاتۍ واتۍ کې پوره رسېدلې يم. مخابره کې ترما بل تکړه څوک په ټوله اردو کې نشته، اوس يې راته د لومړي بریدمن رتبه منظور کړې ده. په کابل هره ورځ راکټونه راځي. هره ورځ مړي او ټپيان دي چې امبولانسو کې ليردول کيږي. د ټپيانو درملنه نوره د ډاکټرانو له وس وتلې ده. خلک له بناره په ټېښته دي، کله چې مجاهدين دېرېښنا پايې والوځوي دبنار ډېرې برخې تياره شي، د يو ښوونځۍ د اوبو زيرمه کې مجاهدينو سمې مواد اچولي وو زده کوونکي يې مسموم کړي دي. هر ځل چې د حکومت مخالفين راکټونه ولي، ډېر خلک وينو کې ولمبيږي. حيران ياستو. پېښورته مهاجر کېدل، له باران پاڅېدل او ناوې لاندي کيناستل دي. زه هره ورځ مخابره کې د پنجابي جنرالانو خبرې اورم چې د افغانستان تباهي ته يې څومره په دښمني ملا تړلې ده. اوس کابل کې ډېر بدلون راغلی. دسولې خبرې روانې دي، پاچا به بېرته راشي، پلار مې پاچا ته ډيره هيله لري. اوس بندي کول او سزاگانې هم نشته، ډېر مخالفين له زندان خوشي شول. کابل کې سباوون، اخبار هفته، عدالت او ډيرې نورې مجلې او آزاد اخبارونه راوتې چې جگړه غندي، مخالفين او دولت نقد او د اصلاح لارې ښيي. ملگرو ملتونو د افغانستان د جگړې د پای او د نوي موقت حکومت د جوړولوژمنه کړې ده. پلوشې څخه تل خبريږم، د حکومت ضد سنگر يې نيولی، ډيرځله ورځم گورم يې. په ما ډير حق لري، ما دهغي د مرستو له برکته درې کاله سبق ووايه. احسان يې نه هېروم. تېره اونۍ مې بنار کې وليده جوړه وه، ويل يې ورېښميني واده کړی او علی چيرته لوی رييس مقرر دی. نورو ډيرو ټولگيوالو څخه نه يم خبر. زمور دوه تنه استادان تېره اونۍ کوتي ته او يو تن المان ته مهاجر شول. دوی

پېښور ته د مهاجر کېدو زړه ونه کړ، ځکه چې هلته تنظیمیانو دوه نوي مهاجر شوی د پوهنتون استادان ووژل، خو کوټه او لويديځ هېوادو کې خطر نشته. بازگل هم له وطنه وتلی. د پلوشې پلار وفات شو، خپله له مور او خورکې سره تېره اونۍ آلمان ته مهاجره شوه. د ټولو ښارونو حالات خراب او محاصره کې دي. اعتبار نشته که له کابله يې خوست يا کندهار يا اسمار ته وليږلم، بيا نو د ژوند تمه نشته. ټوله جگړه همدغو دريو ځايو کې ده، چې حکومتي ځواکونه ډېر تلفات پکې لري. که مې ونه ليدې بخشش کوه. حاجی صاحب ته زما احترامات ورسوه. اوس دې په مخه بڼه.

لومړی بریدمن عبدالوکیل

۱۳/۴/۱۳۶۶

صادق د لیک په لوستلو لږ خوشحاله، خو ډېر زیات خپه شو. د وطن حالات ورته ډېر کړکيچن ښکاره شول. د سولې تمه نه وه، نه حکومت د ټینګې دۍ، نه مخالفین داسې آسانه په کابل ننوتی شي، خو وطن به نور هم کنډواله او د مسلمانانو وینې به وبهیري. خدای دې نه کوي چې د دښمن دا خبرې رینتیا شي چې: جنگ، جنگ، تروروستي افغانه جنگ! او کابل باید وسوځي.

صادق د سوچونو او اندېښنو ټالی وهلي، د کوټې دیوال ته یې ډډه وهلي وه چې دا وخت مور او کوچنی خور لوبني راوړل او پلار سره د شپې ډوډۍ ته کیناستل. صادق د عبدالوکیل لیک په اندېښنې سره خوندي ځای کېښود چې کوم مجاهد یې ورسره ونه ویني. د لوبنو او ډوډۍ خوا کې ایښي الکین تته رڼا کوله. وروسته تر ډوډۍ حاجی صاحب خپله راډیو راواخیسته او بی. بی. سی. یې پکې لټوله. حاجی صاحب به هره شپه د ماڅستن له لمانځه مخکې بی بی سی راډیو اورېدله. صادق ته هیله پیدا شوې وه که چیرې د حکومت دسولې او روغې پروګرام کامیاب شي، بېرته به ښار ته ولاړشي موسسه کې به کار کوي. حاجی صاحب هم هیله لرله گوندې که پاچا بېرته راشي، خو په دې شپه راډیو د دوی دواړو تمه وشلوله؛ راډیو ویل: د کابل حکومت غواړي د ملی روغې جوړې ترنوم لاندې دخپلې ماتې لپاره یوه د اوږو پزه جوړه کړي، مجاهدینو اعلان وکړ چې مور به په زور کابل فتح کوي. مور زرگونه روسی عسکر ووژل او لسگونه زره مو ټپیان او ډېرمو ژوندي ونیول، شوروی سورپوځ مو مات او وشاره، پاتې شوني خو یې ډېر آسانه ماتولای شو. دوی سره سوله د جهاد بدنامی ده...

دې پسي راډیو د مجاهدینو د یو قوماندان مرکه راواخیسته:

... بیز زده- زونګه له تلک څخه ځان ویوست. د مظلومو افغانانو دُعا د الله پاک دربار ته منظور شوه، گروموف له غوسې په ډک زړه له حېرتان بندره واوښت، اوس د شوروی عسکر په خپلومشرانو په غوسه دي. هغه سور پوځ چې نړۍ ورڅخه وېره لرله، دلته په گونډو شو. مجاهدین به کابل فتح او اسلامي نظام به جوړ کړي.

حاجي صاحب چې د قومندانانو دا خبرې اورېدې، د پخواني پاچا د راتګ تمه یې له منځه تله. د تنظیمونو مشرانو د پاچا راتګ نه مانه. حاجی صاحب ته د روسانو وتل لویه خوشحالي وه، خو د پاچا نه راتګ ورته لوی خپګان و.

بی بی سی به د هرې هغې سیمې خبرونه او مرکې خپرولې چې روسان ورڅخه وتلي وو، دسیمې خلک به خوشحاله وو. هره شپه به داغز او وړېدل شو: دا لندن دی! ورپسې به خامخا د یو رهبر مرکه وه. “لیزدوسیت” او “م. جلیل” د سختو جگړو راپورونه چمتو کول. په دغه شپه چې صادق ته د وکیل لیک را رسېدلی و، “گوهر الرحمن” په دې لنډه خبره د حاجی صاحب تمه بیخي وشلوله چې ويې ویل:

... خدای خبر که دا سنډا په څپر وختی شي. په دې وروستیو کې اکوام متحده د اسلام اباد ماشالایې ملامتوي او پاچا خو هسي هم مېنوکه وزرلاندي منډلي، غلی دی...

حاجی صاحب په دې خبره ډېر خپه شو، خو ورپسې یې د یو قوماندان دا خبره واورېدله:

... د راتلونکې کوچني اختر لمونځ به مجاهدین پلخستي جومات کې کوي...

په دې خبره باندي حاجی صاحب زېنت زیات خوشحاله او مخکنی خپگان یې هېر شو. دا د بی بی سی کمال و چې په یوه سترگه یې ژړل په بله یې خندل. یوځل بیا د گوهر الرحمن غږ واورېدل شو:

... حاجی کیمپ او جلاله کیمپ کې په اتوار او بیا په زیارت ورځ اته کسان مهاجر د خوارځواکۍ او پشه کال د تېي اوسختي گرمۍ له وجی هلاک دي. سره له دې چې له اکوام متحده په تېر جون کې اته کروړه او ټول کال کې پینځه اربه لازیات پیسې ورغلی، خو کیمپونو کې د مهاجرو ورځ بده دا...

حاجی صاحب بیا خپه او اندېښنه کې شو، رادیو یې بنده کړه او د ماخوستن د لمانځه په نیت پاڅېد.

(۱۹)

په هغه سبا مازیگر د میاگل اکا د کلا مخې ته پرله پسې ډزې وشوې. خلک و ویرېدل، ټول څک-برگ شول. ځینو انګېرله چې قوا راغله، ځینو فکر کاو چې د مجاهدینو دوه گروپونه بیا یوبل ته اړم شوي دي، ځینو انګېرله چې د چا کور کې به زوی شوی وي؟! څو تنه کلیوال په ډېر احتیاط د ډزو د غږ خواته ورغلل، که گوري چې د میاگل اکا د کور مخې ته یوه د اتو- نهو کسانو ډله ولاړه ده، درې تنو سره یې ماشیندار وو، څو تنو نورو مولونه وهلي وو، نور یې نه پېژندل کېدل. دوی خوشحاله بنکارېدل، خو لږ هاخوا میاگل اکا دخپل څرکي کور د ټیټکي سپیره دیوال خوا ته ناست، لونگی یې ول ول په زمکه پرته، خو خولی یې په سروه، سترګې یې اوبلنې او سرې بنکارېدې. خلک وړاندي ورغلل میاگل بیا راپاڅېد د یو تن وسله وال پښو ته ور ټیټ شو:

- مه کوئ، مه مې بي عزته کوئ، د خدای لیاز وکئ. مه مې شرموئ لږ پښتو او مسلماني.

دا وخت یو تن وسله وال د څټ له خوا له واسکت ونيو پورته یې کړ، ښه پوره ټکان یې ورکړ، په غوسه او پټکي یې ورته وویل:

- اکا مبارک دي شه!

خو هغه بیا عذرو او زاری شروع کړې.

له زاريو سره يوځای د ميادگل اکا اورې او پښې ريردېدې چې بل وسله وال شا ته تيله کړ:

- ورځه په کور دې ننوځه! خو مياگل بيا پر زمکه کيناست او خاورې يې په سر باد کړی: وا مسلمانو تبا شوم.

د ډلې بل تن چې خبر پکول يې په سر و، ورته وويل: مرگ دې راغلی، پاڅه قلم د ازل په ورځ وهل شوي، ماوتان څه نشو کولای. لور دې د قوماندان صاحب شوه. مور به ژر واده ته تيار شو.

د مياگل اکا له زره لمبه پورته شوه، غوښتل يې څه ووايي، خو سلگيو ونيو. له شرمه يې کليوالو ته نه کتل.

مياگل اکا يو خوار کليوال و. ټول ژوند يې دوه جريبه زمکه او يو ټيټکی دخټو سپېره کورچې دوه کوټې يې لرلې، يوه غوا او دوه وزې وې. زوی يې نه و، ايک يوه لور يې وه چې فاطمه نومېده، په کلي کې په پاتخمی مشهوره وه، خو مور او پلار به له نازه (پاتو) ورته غږ کاو. د پاتخمی د بنايست کيسې هرځای کېدې. هغه نوې د پېغلتوب غم ته رسېدلې وه. پلار له کورڅخه د وتلو او گودر ته له تگ، بام ته له ختلو او کورکې په لور غږ له خبرو کولو او خندلو منع کړې وه. پاتو ته د کور دننه ټول کارونه ورپه غاړه وو. د مور او پلار لاس ورباندې سپک او دواړو ته زښته زياته گرانه وه. کليوال د مياگل اکا له بدې ورځې او د وسله والو له خوښۍ وپوهېدل چې دغو کسانو د ټوپکو په ډزو پاتخمی په خپل نوم کړه.

کليوالو دا ډله پخوا هم ليدلې وه. دوی به ډېر ځله په ولسوالي باندې له عملياتو مخکې او وروسته د دې کلي په جومات کې شپې تېرولې او د ورځې به په کوم بل لوري تلل. خلکو ويل چې يو- دوه ځله يې د شاغاسي کلا له مجاهدينو سره بڼه ډزولې وو. کليوالو د شاغاسي کلا مجاهدينو ته درناوی کاو، هغوی په چارکار نه درلود، څو ځله يې په ولسوالۍ عمليات کړي وو، خوچاته يې زيان نه و رسولې. صادق او حاجی صاحب ته د شاغاسي کلا مجاهدين د پير صاحب او اعليحضرت مخلص خلک ښکارېدل. هغوی پټ نه گرځيدل، جوماتو کې يې شپې نه تېرولې او مولونه يې نه تړل. خو دغه ډله د شپې جوماتو ته ځي، په خلکو چرگ او ښوروا حواله کوي او سترگې يې دخلکو ناموس او مال ته نيولي دي. صادق ته شک پيدا شو چې کلي ته د دوی د راتگ په اول ماښام همدا ډله راغلي وه او په ده باندې يې پاکولته يې او شپاړسم پاس نوم ايښی و. د مشر ترورزي دې کور ودان وي چې رټ او کلک ځواب يې ورکړی و او په څنټ يې د ملک ستانکزي د کلا له مخې ځغولې وو. خلکو دا هم ويل چې دا ډله د شاغاسي کلا له مجاهدينو پټه گرځي. په هغه ورځ چې د شاغاسي کلا ټول کورونه مهاجر شول، دوی ورغلي وو هر تش کور يې خوځلي پلټلي و.

وطن کې داسې کيسې ډيرې وې. له هرې سيمې رازراز خبرونه راتلل. د شپې د شپې به راډيوگانو له خلکو لار ورکه کړه. هر کلي، هر ښار او هر ولايت خپلې کيسې او پېښې لرلې. کليوالو ته تر ټولو لوی غم د (قوې) راتگ و. کله به چې (قوه) په کليو راغله، وچ او لامده يې گډ سيځل. ټانکونو به پولې، لښتې او کروندې ويجاړې او کولبه کولبه کړې. کله چې په رومبي ځل قوا راښکاره شي، لومړی له لري څخه کلي په توپونو او ماشيندارو ولي، بښينې، کړکې او دروازې ماتې شي، چې شاوخوا خاورې وويني نه غوا گوري، نه خر نه غويي، ټول له يوه سره ولي. بيا په کورونو ننوځي کليوالو ته گواښونه کوي صندوقونه

ماتوي، کندوان، تنور، غوجل، کادان او ټول ځايونه لټوي، کور گډوډ کړي. تراوسه درې ځله قوه راغلي ده، خو دغه د اتو- نهو کسانو ډله هره اونۍ دوه- درې شپې دې کلي ته راځي. کلي د ژرندې د دوو تيزو ترمنځ اوږه اوږه دی. دا مول لرونکی ډوډی له کورو غواړي او دا دی نن يې د مياگل اکا کور په غم کېناو.

د ډلې مشر اوږدې څنې او گڼه ږيره لري، خلک وايي وهابي دی. کور يې هرپيورکمپ کې دی، هلته بنځه او بچيان لري. له تېر يو کال راهيسي جهاد ته راځي، په هر کلي چې ورپېښ شي، هلته يې په جومات کې شپې تيروي، خواره له کورونو غواړي. د خپل گروپ غړي يې په تمه کړي دي چې نن يا سبا ولسوالۍ وهي او ولجه او غنيمت به يې په دوی باندې وويشي او د ملحدينو بنځې او لورگاني به ورته وينځي کړي، خو تر اوسه لا بريالی شوی نه دی.

يو کلیوال د مياگل اکا لنگوتی را ټول کړ، مياگل اکا ته يې ورکړ چې بيرته يې وتړي، خو هغه مازې تخرک لاندې کړ. کلیوالو ډلې او د ډلې مشرته کتل چې يو ځل بيا د مياگل اکا سلگۍ واورېدل شوې. مخ يې له شرمه له کلیوالو پټ کړی و، يوځل بيا د ځنور پښو ته ورټيټ شو:

- لورمې وړه ده، بل اولاد نه لرم...

خو د ډلې قوماندان په پښه ډيکه کړ. د گروپ بل غړي په بېره راوړاندې شو، مياگل اکا يې له څنگلې ونيو، را پورته يې کړ:

اجل خو به دې نه وي راغلی؟ گوره دا دیرش مرمی لري! له دې سره يې ماشيندار ورته وښور او. ډلې بل غړي ورته وويل:

- سبا نُقل ویشو، خبره خلاصه ده!

هدا يې وروستی خبره وه او روان شول له کلي ووتل. د کلیوالو په وس څه نه و پوره. سره له دې چې لوړ مازيگر و، خو په آسمان کې گڼې توري ورپځي کلي د ماښام په شان تياره کړی و. کلیوال د مازيگر د لمانځه په نيت د جومات په لوري روان شول، هريوه سر کېښته اچولی و، ټول خواشيني وو، لکه د هر يوه په کور او عزت چې تيری شوی وي. مياگل اکا له شرمه جومات ته رانغی. دا په ژوند کې د ده لومړی ورځ وه چې جومات کې نه و. وروسته تر لمانځه سيداگل نورو ته مخ واراو:

- گورئ سپېتانه نه منو. د شاغاسي کلا مجاهدين به چېرې کوم مرکز لري، ورځو چې وموگتي. هغوی ستانه خلک وو، هسي مور نه وو پېژندلي، د رانه خلک وو.

مشر ترورزي غږ کړ:

هغوی سرداران وو، د آلازرت خلک دي. گورئ ټوله هستي يې پرېښوده، نوي اباد کړي کورونه، آسونه ولاړپسلونه، نوی په ثمر رسېدلی باغ او يو پاده مال يې د جهاد لپاره داو کړ، لاړل. شورويانو سره په نره دغړې وهي. د چا يو مری ډوډي، خور- لور ته يې سترگې نه دي. وطن او

خاوره يې ناموس وباله. گورئ به يې سر ورڅخه قربانوي. که دا د نن مازيگړد پېښې پيغور راپاتې شو، ولاچې شوروی به نه وي او تښتېدلې به وي، خودا د نن د پېښې دپيغور له امله به مو لمسيان او کړوسيان کوزگوري وي.

يو بل کليوال له لومړي صف څخه مخ ورته راواړاو:

- شيخ پريده، پټه خوله دې بهتري ده. وس دې نه رسيږي. وهايان لکه چې ندي درمالوم؟ شاغاسيانو د همدوی له لاسه کلی او وطن پريښود. شاغاسيانو روسانو سره په نره مخامخ جگړه کوله، خو دې ډلې به له شا په شاغاسيانوگوزار کاو. دا ډله هم ملحدينو سره لار لري او هم يې د مجاهد په نوم درز او غپ جوړ کړی. اوس کار له کاره تېر شو.

هر سړی يوه خبره کوله:

- ډزې وشوي آوازه خوره شوه،
- مياگل ته بې پټي واوښته، لاس مو تيري لاندې شو،
- خامه خوله ماشومه نجلۍ سره تنور ته ولوېده!
- گورو به چې څه کيږی؟!
- مياگل خوار يې بې کسه وليد، تو لانت دې په دې جهات شه!....

جومات کي خبرې ډېرې شوي. هرچا يو څه ويل. هريو له بل سره په خبرو شو. يوبل سره خبرو ټول جومات ونيو، تياره زياته شوه. کليوال يو يو راووتل. بهر توره تياره وه، د مياگل اکا په کور ماتم و. لکه چې پاتخمۍ دغم په ورځ پيدا او ژوند يې نور هم غمونو ور زهر کړ. دهغي مور دا وخت د انگر په مخ خاورې په سربادولې او کورنځۍ يې کولې:

لور مې په بن نه ورکوم. هغه لا ډېره وروکې ده، لور مې يوه کتره ده... واخدايه د زړه ټوټه مې نه پرېږدم چې لوټېره گان يې راڅخه له تورو غرو واړوي...

دهغي ژړا او فريادونو د آسمان زړه نړۍ کړ څاڅکي څاڅکي باران پيل شو.

فاطمې کوټه کي په سروسټرگو ژړل، هغي له خدايه د مرگ هيله کوله. د مور او پلار په وس هيڅ هم نه و پوره، هغي خپل ارمانونه دخپل گوگل هدېره کي خښول، کوټه ورته قبر شوه.

فاطمې سم له ماښامه سر په بالښت کېښود او د خپل زړه درد يې له بالښت سره شريک کړ، نيم بالښت يې له اوښکو لوند و. د هغي عرض او داد دکوټي سپېره ديوال، بالښت او د ټيکري پيڅکه وه، نه يې غوښتل د خپلې مور اوښکې هم وويني.

د تېرو شپږو کلونو جنگونو جنت وطن دوزخ او هر کور يې په وير اخته کړ. بوداگانو او سپين سرو په پټه خوله ډېر غمونه وزغمل، ځوانانو سر په وطن کېښود او پيغلې خپلو آرمانو سره اورته ولوېدې، کلي کنډر، باغونه ښار او کروندې سپېرې شوي.

دمياگل اکا په کور باندې ماتم د ټول کلي ماتم او د هر کور سرکوزي وه. دکلي ځيني کورونه مهاجر شوي وو، د ماشيندارو د ډزو له امله د کلاوو ديوالونه سوري سوري بنکارېدل، خو بيا هم د ژوند ارايه گرځېده، لاره ورکه او له پېښې تېښته نه وه. کوچنی اختر هم تېر شو. نه چا هگی وويشولی او نه د ماشومانو لمنې چا له نينو، د جوارو پولې او پتاسو ور ډکې کړې او نه تودې تودې اختر مبارکې گانې وې. چا نوې جامې نه لرلې، خو طبيعت يوڅه مهربانه و، غنم پاخه او لو شوي وو. درمندونه واخيستل شول او کندوان ډک شول. توت هم پاخه وو. چرگانو به هر سهار په آدانو خلک راويښول او چرگو انگرېنو کې کرکړې وهلې. کله به چې سپېره او غم ځپلې کليوال د سهار له لمانځه کورونو ته ستانه شول، نو خپل يومونه او لرونه به يې واخيستل او د پټيو خواته به تلل. هرچا د خپلو اوبو وار ته کتل او وترې کېدې. د جوارو د کښت وخت و، غويان د پټيو په کولبه کولو ستړي وو. خو له دې وړوکي کلي بهر، په نړۍ کې سياسي سيالۍ روانې وې. مائوييزم يو خوا، ستالينيزم يې بل خوا ډنگوي، وهابيانو مسلمانان له خوږ گوتې نيولي، جکسونيزم د نبراسکا د پروژې په پيل کولو سره (د نړۍ نوي نظم) نغاري غږوي. ليبراليزم د (global new order) نغري پيل کړي دي. د ليبرال ديموکراسي زري زرغون شول او د پرولتري انترناسيوناليزم کنگل (گلازنوز) او (پروستاريکا) په تودوخه ويلې شو. لويه لوبه (G.G) لکه د افغی مار په شان بيا پوستکي بدلوي. د دې ټولو لمبې او تاو د پاتخمۍ د کلي په شان له کوچنيو او سپېرو کورونو پورته کيږي. څومره چې سره جگړه زور اخلي او لويه لوبه توديري، هومره دلته کلي کنډواله، کروندې شاري او د ويالو ورخونه او د پټيو پولې د ټانگونو په چاپونو ويجاړيږي. بناارونه په ميزاييلو ريزمريز شول، بنسټونې د اور خوراک شول. په کليو کې له هرو لسو کورونو دوه يا درې پاتې دي. داسې بنکاري چې د جوارو د فصل په رسېدو سره به ډېر نور کورونه هم کډه بار کړي.

وړوکي کلي ته لنډ، لږ بر د ملک ستانکزي کلا ده. د کلي او کلا ترمنځ گني ونې دي، ورسره يوه د ټوتو باغچه ده چې ملک ستانکزي د ټول کلي لپاره پرېښي، خلکو ورباندې “خيراتي باغچه” نوم ايښی. نن سهار حاجي صاحب ته له وطنه د وتلو چُرْت وړلوېدلی دی. هغه ته د (آلازرت) دوران او د ملک ستانکزي د پرتميني کلا د برم وختونه ورياديږي، د صادق او لورکي اندېښنه کې ډوب دی. پيسي ورسره شته، که له وطنه ووځي، گوندي گوزران يې ورباندې وشي. بغلاني له بناار څخه د کور کرایه هم راليرلي ده...

آخر يې ځان سره پرېکړه وکړه چې له هغو کراکښانو سره خبرې وکړي چې د مهاجرت په نيامت د مهاجر کېدونکو خلکو کډې ليردوي. ده اورېدلي و چې د پېښور بريد پوري د يوه خره کرایه درې- درې نيم زره افغانۍ او د کچري کرایه پنځه زره ده. کډې او سامان، اجانۍ او خپله حاجی صاحب په درې خرو رسېدلای شي. صادق به ورسره په پښو مزل کوي، لورکي به کله په پښو او کله مور کله پلار سره په خره باندې مزل کوي. له نور تک- پوک سره به برابر دولس زره افغانۍ ولگيږي. د حاجی صاحب په حساب همدا اوس د کندوځانې تياره گوت کې اېښودل شوي وسپنيز بکس کې شاوخوا همدومره پيسي شته، خو د سفر د موچنو تر پښو کولو مخکې بايد له کلي پورته د غونډيو په اړخ کې له دوه کوره کوچيانو څخه د لارې پوښتنه وشي او ټول کندوونه او گودرونه ښه په ښه شي. هغوی سره به سلا او مشوره هم وکړي.

حاجی صاحب سهار وخته چې لا کوچیانو رمه څر ځای ته نه وه روانه کړې، د کپړدو خواته ورغی. د حاجی صاحب په یاد و چې ډېر کلونه پخوا به کلي ته نږدې، د دغو غونډیو لمنو کې د کوچیانو لسگونه کپړدی پلني وې او د وریو او سپرلیو بغ و بوغ به کلی خوځاو، خو اوس ایله درې کوره چې ژوندی شتمني یې تر ناژوندی او ناژوندی یې تر ژوندی کمه ده، دلته هسې د بیوزلی شپې- ورځې سبا کوي. کپړدو ته لا ورنږدې شوی نه و، چې یو څر غټ سپي راودانگل. دسپي لکۍ او غوړونه غوڅ او بد خوړوری و. سپي په غوسه او گواښ د حاجی صاحب خواته را منډې کړې او غږېد، چې دا وخت کوچی د کپړدو له اړخه ورباندې غوړونه وکړل:

کوری، کوری! تا په ...

بیا یې په بیره ځان تر حاجی صاحب پورې را ورساو، پوښتنه یې ورڅخه وکړه:

- څوک یې چې په دې څره را روان یې اوس به ترانگې وړانگې پروت وې، تاسې دیشینو مرداره کړه.

حاجی صاحب ته خندا ورغله، ځان سره یې وویل:

توبه یا پاکه ربه، روسان له یوې خوا، تنظیمونه له بلې خوا او دا خدای خوار کړی کوچی له بلې خوا؛ ټول راباندې غوسه دي!

لږ پښه نیولی شو وېي خندل. دا وخت کوچی له یوه دانگ سره را ورسېد. حاجی صاحب ورته کړه:

- ریښتیا وايي، ټول په غضب اخته او له ټولو واریار خطا دی، ورکوه یې راځه چې لږ خبرې وکړو.

کپړدی ته په ورنږدې کېدو هیبتناک سپي یوځل بیا په غوسه و غوړېد، خو کوچي بیا ورباندې غږکړ:

- کورې! خوله کې دي...

د سپي نیت حاجی صاحب ته ښه نه و، خو د خپل خاوند په لحاظ غلی شو. دوی دواړه په خبرو شول. حاجی صاحب پوه شو چې کوچي سره ډېر احتیاط په کار دی، له خولي ډېر وران دی چې څه یې په ژبه راځي صرفه نه کوي. دا وخت رڼا خپره شوې وه او میرو څرخای ته بیره لرله. کوچی او حاجی صاحب د کپړدو له مراندو لږ هاخوا له شگو څخه جوړه شوې چوتره باندې کیناستل. حاجی صاحب ورڅخه وپوښتل:

پېښور یا میرامشا او دې نورو سیمو ته د اووښتو لارې به راوښيي؟

-ولی نه، لکه چې کلي پریردي؟

هو ولا څه وکو، داسور کوپر نه گوري؟ دتلو لار راوښيه.

-بنا نو، دا د اندرو خره والا به دې كډه درسره بار كړي، دلته د وردگو او ميدان خلك او كابلان ټول داسې له اوبازك اوري بيا په گومران او آپيران تيريري او هيسته د دښتك له اړخه ازري ته وځي. ډېر نور خلك بر، بنه بااار، هلته پورته د خوست دتورو اوبو له لاري ځي، توري اوبه دې ليدلي؟ بله لار په پيوار اووښتي، هغه ډيره لري ده. د كم شينكي لار دې ليدلي؟

نه ولاکه په هغو خواوو کله هم تللی يم.

-بنا نو تاسې لکه جاييند پسونه !

حاجی صاحب لږ وخنډل. اوس نو کوچي ته اړ و، چاره نه وه. دا پېغوريي لکه د زهرو گوټ تېر کړ. کوچي له گوندو په پلټيو شو، ډانگ يې خواته و غځاو:

-بنا نو، که هسي ځي له ژوري او ميرانشا به اوري. په هغه لاره يابوگان د مهاجرو كډې اروي.

دا وخت کوچي مېرمني په توره تبي پوخ كړی جواړی او په لرگين ښانك كې تودې شيدې راوړی، د دوی مخي ته يې كېښودې.

- که په پکتيا او پاره چنار اوري بيا هنگو ته ځي هم لاره شته، که داسې په سپينه شگه ځي، خو لاره كې مينونه دي، خدای دې مه پي برابروه د سړی پرخچي الوزوي. د ازري لاره آسانه ده، خو د ورځي جوړه جوړه برگی سات په سات دورې ورباندي وهي. دا برگی دسپي لور د ملخ په شان سترگي لري، وربوز باندي يې اوږد تور نېښ لري، په دې نېښ باندي څوس وهي، لکی پورته او سر يې مخ مخکي ته وي، گرهاری يې وي. بنيادم، ميره، كډه، اوښ خو څه كوی او هر شی ويني، لا خزنده يې چي وليده په بم يې ولي، دورې پورته شي مخکه شين اور واخلي، دا تيري او غټ كمرونه ريزمريز كړي. خدای دې نه درباندي برابروي. که د مجاهدو كومه بنه ډله وه څه مرسته به درسره وكړي، خو که كوم خونكار بدورري د سپی بچي كومندان يې و، نو خدای دې تري ساته. دسپي بيا دا لانتي بنگی دي، هغه نو بيا په څووم آسمان كې تيريري، بنگااا يې وي. په توره شپه كې درز شي، يو بم واچوي په مخکه لسگونه بمونه تري جوړ شي، نيم غر ښوروي. وركوه يې ډېر كوچيان يې له رمو او اوښانو سره او ډېر ماجر يې له كډو او يابوگانو سره ريزمريز، غرك او تبا كړل. په ويشنل شوی ځای كې بيا نه مړی او نه ژوندي موندل كيږي، يا به دې پښو لاندي مين گرز وهي، وركيکه خوله يې...

دحاجی صاحب اوقات تريخ شو، کوچي د لاري ښودل پريښي و، د قيامت ورځ يې بيانوله. دا وخت يې د حاجی صاحب د چرتونو لړی وروشلوله:

- وخوره، څه رني رني ورته گوري. غنمينه نه لرو، تاسې ديشين په جواړي كبر كوی. زمور په وس همدا ده تر تا كوربان.

حاجی صاحب ورته مازي وخنډل او د جواړي كپ يې خولي ته كړ.

کوچی شیدو کی جواری وور کری و او په موتی یی غتی غتی مری ورڅخه اخیستی، شخوند وهلو سره یی وویل:

- له څڅو کنبو څخه واورئ. آسانه ده. گوره؛ له ازري کوهانې، درې ادمخېل، بارې او هرځای ته تلای شئ، له څڅو پېښور ته لنډه لار ده، خو د پکتیا لاره یوشواخون دی. برگی نه ورباندې گرځي، پوستې هم نشته، خو له سیدخیل، آلماری، مته چینی، واخی او بیا چارلی به دې نپس ووځي...

کوچی له گوتو د ژېړجواری توتې او په گوتو یی رابهېدلي شیدې وختلي، حاجی صاحب ته یی وویل:

وخوره!

حاجی صاحب د کیردې له پیڅور د کوچي ماشومان لیدل چې را ولټېدل او هغې بلي کیردې څخه رمه څر ته په روانېدو وه، نو را پاڅېد، خدای پاماني یی وکړه. ورسره سم څر غټ سپي بیا ورته برگ شو، وغورید، کوچي ډانگ ورته پورته کړ:

کورې تاپه پوچو غورو یی...

حاجی صاحب له سپي څخه په اندېښنه شاشا ته په کتو بېرته د کور په خوا راغی، خو کله یی چې ولیدل چې کوچی رمه د څر په خوا روانوي او سپی یی هم لرې کیري، نو ډاډه شو. ترڅو کورته راورسېد د سهارني نوي راختلي لمر وړانگي په دیوالو پریوتې.

(۲۱)

په ناصر باغ کمپ کې مهاجرو بنکته- پورته مندې وهلي. دوه سپین ډاتسن او یولندروور چې د ملگرو ملتونو بیرغونه یی د مخې په پمپر ریپدل، را ورسېدل. ورپسې درېو لویو “هینو” لاریو کې غوري او دال وو چې نویو راغلو مهاجرو ته یی وپشل. دغو ورځو کې مهاجرو له کمانډرۍ څخه راشن پاسونه اخیستل او سپیني خیمي یی لگولې. یونیم کور چې مخکې راغلی و، یوه نیمه د ختو کوټه یا کوچنی کچه حویلي او کورگي جوړ کړي وو چې تیب تیب دیوالونه یی لرل. یو مهاجر لا دوه ابلیتیس نیالکي هم کښولي وو.

داسې ښکارېده چې کمپ نور هم پراخیري او نوي خلک را روان دي. د نویو راغلیو مهاجرو په پرتله د پخوانیو (قدر او اعتبار) زیات و. نویو راغلیو ته یی (سکر بیست) ویل. تر ډېره پورې نوي مهاجر نه پوهېدل چې دوی ته ولې د پیغور او سپکاوي په توگه سکر بیست وایی؟

د ناصر باغ کمپ لويديځ ته له لويې دښتې د گرمي له زوره تپ خوت، د کمپ بلې خواته د اوبو لويه وياله وه. د مهاجرو ماشومانو د گرمي له زوره له جامو سره ځانونه پکې اچول او لمبل يې. بنځينه او کوچني ماشومان سپينو خيمولاندي د گرمي له زوره ناطاځته وو.

لږ چې د لمر سره تبي د آسمان له نيمايي واووبسته او د غرونو څوکو ته نږدې شوه، حاجي صاحب څوتنه راټول کړل او خبرې يې ورته کولې:

- ورونو کمپ ورځ په ورځ لوی او پراخ شو. پخوانی جومات له مور څخه لرې او کوچنی دی، راضي یو بل جومات جوړ کړو، پروا نه کوي لومړيو ورځوکې به يواځې يوه چوتره وي، يو محراب به ورته جوړ کړم، تاسې له کورڅخه يو يو د کار زلمی رااستوی څښتې، لرگي اوسمنت زه برابرؤم، مازې کار به ځوانان راسره کوي. وروسته چې چت پټ شو کړکی هم ورته کينوم.

د کمپ مهاجرو په خوشحالی ومنله. کله چې روان شول، د هر يوه ځادر شکيدلی، څپلی زړې او رنگونه يې د گرمی له زوره تور اووښتي وو. صادق څخه لار ورکه وه. هغه د عزت ژوند دلته نه و. حاجي صاحب سره پيسې وې، خو د نورو مهاجرو ژوند ډېر خراب و. اونی کې يو پيپ (ډالډا) غوړي، يوه اندازه ډال. کله هم يو نيم شتمن خيرات راوړي او په خلکو باندې پخه ډوډی وويشي. هغو خلکو چې وطن کې يې سرلوری ژوند درلود او هيچاته يې لاس نه و نيولی، اوس دلته يو پيپ ډالډا غوړيو او پنځه کيلو ډال ته په تمه دي. دښپي له خوا د مياشو له لاسه خوب نه کيږي، سم له ماښامه له هرې خوا لږمان او غونډلان راخوشی وي، په هره خوا ځغلي. د سهار له رڼا سره سم؛ ځيني مهاجر (بورډ) ته روان وي چې کوم کار او غريبي وکړي، ځيني کمشنری ته ځي چې ريشن کارت نوی کړي، نوربیا د وطن يادونه تازه کوي او يوبل ته ډاډ ورکوي. د يو نيم کور ځوان زوی چې جهاد ته تللی، ورته په تمه دي چې کورته راشي. ماشومان پښې ابله خاورو او ډورو کې هاخوا دپخوا منډې وهي، خو صادق نه لږمانو، مياشو او گرمي ته خپه دی او نه د مهاجرو خيموته. هغه دې ته خپه دی چې خدای خیر که دغو ماشومانو کې بل ميرويس او احمد شاه درانی يا پروفيسور او يا بله پلوشه او ملاله وروزل شي. دوی به په خيرات لوی او په خيرات موخته وي، تعليم، بنوونځی، د وطن تاريخ او پرتم، عزت او کرامت به نه پېژني او دا ټول به ورته بی مانا شيان وي.

نن سهار چې لمر يو څپک را هسک شو، صادق د هغه لوی ميداني خواته ورغی چې د (UNHCR) دوه لويې خيمي هلته درول شوې وې. لږ هاخوا د سره صليب دنړيوالي کميټې خيمه وه. د دواړو ترمخي مهاجر کتار ولاړ وو. لږ شپبه وروسته درې سپين ډاټسن موټر راغلل، له هر يو څخه دوه يا درې تنه راکوز شول. له دغه دوپم موټر څخه د يو زلمي مامور سترگي په صادق ولگېدې. هغه توري چشمی په سترگو کړې وې، پاکې جامې او په شامپومينځل شوي ځلنده وېښتان يې وو، صادق ته هم اشنا او خوږ غونډې ښکاره شو. دا توري چشمی والا ځوان مخکې تر دې چې د مهاجرو د کمپ دفتر ته ننوځي، پښه نيولی شو، چشمی يې له سترگو لرې کړې د صادق خواته راغی. صادق سمدستي وپېژاند؛ وړاندې ورغی، هغه رحيم بيگ و. دواړو يو بل سره کلک روغېر وکړ. صادق ته ورياد شول کله چې دی د پوهنتون لومړي ټولگي کې و، رحيم بيگ درېيم کې و. په دې حساب سره رحيم

بيگ درې کاله له صادق څخه مخکې له پوهنتون وتلی و. کله چې بيگ څلورم ټولگي ته رسېدلی و، د دوی درسي ټولگي خوا په خوا او يوبل به يې د پوهنځي دهليز کې ليدل. دا دی اوس له هغه راهيسې اووه- اته کاله تېريري.

رحيم بيگ د سمنگان د اييک و، خو له هغې ورځې چې له پوهنتون څخه فارغ شوی و، بيا همدان پورې صادق چيرې نه و ليدلی، نو ځکه يې بڼه تود روغېر ورسره وکړ. بيگ صادق خان سره لاس نيولی د ناصر باغ د مهاجرو د کمپ دفتر ته بوت. د دفتر مامورينو هر يوه آنتن لرونکي تيلفونونه لرل. دا تيلفونونه وروسته بيا نور هم پرمخ ولاړل او خلکو ورته (ستلايت تيلفون) وايه، خومبايل لا چا نه پېژاند. د کمپ عامو مهاجرو د سره صليب او کمشنري د مامورينو دغو تيلفونو ته (مخابره) ويله. کله به چې رسمي وخت شو او د دفتر د کار وخت به شو، دغو مامورينو به ځانگړي کارتونه غاړه کې واچول دفتري کارونه به يې پيل کړل. مهاجرو ته دغه مامورين د نړۍ پرمخ ترټولو نيکمرغه بشریت ښکارېد. دغو مامورينو ته مهاجرو په بېلابيلو نومونو غږ کاو:

- کميسار صاحب

-کماندر صاحب

-افسر صاحب

-مامور صاحب

درې لومړۍ ډلې هغه کليوال مهاجر و چې د مهاجرت چاپېريال کې يې ډېر وخت تېر کړی و، خو وروستيو مهاجرو چې زياتره د افغانستان له ښارونو راغلي او (سکريبيستيان) وو، دغه وروستي نوم غوره باله. د دوی پېښوري ډيورانو به بيا کله يواځې (جی صيب) او کله منجر او ځينو به ورته ډيپتي افسر صيب ويل (!) مهاجر به ډيورانو ته حيران وو، چې څومره خبرې يې زده دي، آن يوه نيمه انگليسي ورسره گډه وي!

د ملگرو ملتونو د بېلابېلو سازمانو افغان کار کوونکي هغه تعليم لرونکي افغانان وو چې افغانستان کې د نوي حکومت په راتگ له هېواده وتلي او پېښور ته مهاجر شوي، ځيني يې دفترونو کې مقرر او د افغان مهاجرو چارې پرمخ بيايي. پېښوريان ورته (د اکوام متحده کابلي افسران) وايی. په دې افسرانو کې يو رحيم بيگ و.

کله چې صادق له بيگ سره دفتر ته ننوت، د دفتر هوا په زړه پورې وه، هلته برېښنايي پکې و. د دفتر چت بڼه اوچت او هوا پکې چلېده. يو څوميزونه او چوکۍ ايښي وې. سم له کپناستو سره بيگ ملازم ته غږ کړ:

- يوه قهوه زما دوست ته برابر وکه، خا مزيدار !

جی صيب، په منډه.

لږ شېبه وروسته د دفتر پېښوري ملازم دوه کاغذی گیلانوکي تینګه توررنګه قهوه راوړه، یو یې د بیګ مخي ته کېښود، بل یې د صادق مخي ته:

خان صیب دا دی.

هلته یې افغان مهاجرو ته خان صیب ویل. صادق ډېر څه نوي لیدل او په عجیبو نویو کیسو باندې خبرشو چې کله یې هم افغانستان کې نه وې اورېدلې. صادق همدا نن د بیګ له کیسو په دې پوه شو چې نویو مهاجرو ته ځکه سکر بیست وایی چې دوی د کابل د حکومت د مخالفینو د دغو نویو او ډیرو ویجاړوونکو میزایلو د ویشتل کیدو له وېرې له وطنه راووتل، که دا زورور میزائل نه وای، دې ملحدینو یوه هم هجرت نه کاو. په پخوانیو مهاجرو د سکر بیست نوم ډېر ښه لګېد، خونوي مهاجر ورته حیران وو.

رحیم بیګ پېښور کې پښتو زده کړې وه او د انګلیسی په زده کولو یې هم پیل کړی و. د کمابډی د نورو ټولو مامورینو انګلیسی زده وه. بیګ صادق ته نور معلومات هم ورکول:

- صادق جان، زه قبلاً حاجی کمپ کې مقرر و، ډېر سمنگانیان هلته وو، خو زما انګلیش کم زده و هلته یې په انګلیش کې لایق کس وروست، زه دلته تبدیل شوم چې نور مرګلی پوره انګلیش زده لري. خوژيانی کیمپ د دغه کانال په کنار پورته واقع دی...

صادق چې بیګ ته کتل له اوو- اتو کالو مخکې راهیسي ډېر بدل شوی و. رنگ یې سپین او په تن پیاوړی شوی و. پېښور کې دا وخت یوبل ته (ورور) ویل د ورځې خبره وه، د بیګ هم (رور) ویل عادت او جامې، بوتان او ډب- ډوپ یې ډېر برابر و، نو صادق ورته د وروستیو پېښو بیان شروع کړ:

سم چې زما وروستی آزموینه پای ته ورسېده، زموږ کورنۍ زما د پلار حاجی صاحب په خوبه له ښار څخه کلي ته او بیا له کلي دلته را مهاجره شوه. د ښار کور مو بغلانی کاکاته په کرا ورکړ. مور څلور کاله په کلي کې تېر کړل. کلي کې مو د پلرونو- نیکونو جایداونه دي. ژوند مو ډېر ښه او نیکه مو بارسوخه مشر او ملک تېر شوی. کلي کې مو هرڅه لرل، باغ، پټي، مالداري او ډک کنډوان، خو هره ورځ به چې د روسانو قوا راغله څوک به یې وویشتل، څوک به یې ځان سره بیول. ویالې، پولې، پټي ټول ویجاړ او شاوخوا کلي تش شول، زموږ د کلي د غونډۍ شاته شاغاسي کلا کې یو کور هم پاتې نشو، زموږ خپل کلي کې یواځې سهارگل اکا، طهاراکا او میاگل ماما پاتې دي. هغوی خواران ډېر نیستم او بوداگان دي. زما د پلار مشر ترورزی د جایداد دسرپرستي په خاطر پاتې شو، مور راغلو په لاره کې موډېر تکلیفونه وگالل، زه پلې را روان وم، پښې مې تراوسه تناکي دي. دښې به مو مزل کاو، پلار او مور مې زهیر دي، خره مو کرایه کړي وو. یوڅه لاره دې خواته په کچرو راغلو، بیا د قبایلی خلکو پیکپ مو ترمو کرایه کړ تر جې. ټي. روډ یې راوستلو.

-تناکي سه شی دی؟

آبله، چې پښه ټپي شي.

-وای سومنه سخت سفر! خدای اجر درکي خا،

اڃا مي حاجي صاحب چي يوه ورځ به يي له خيره وويني، بياهم خوشحاله و چي راورسېدو. نو بيا ډير وروڼه شواخون موټر کړي. رحيم بيا په زړه سوي ورته وويل:

- خدای اجر درکي خا بيا سينگه وشو؟

کراکبنانو په چا رای نه واهه نه يي دچا ستوماني ته کتل، بېدرېغه يي خره ځغلول. مور په زمکه له ماین او له هوا د الوتکو له بمونو ویرېدو. يو ځای کي د يو گروپ قوماندان ودرولو. ډېر غوسه ناک سړی و، بيخي بدماش بدرمنير و، خو حاجي صاحب ورته نصيحت وکړ ورته ويي ويل چي د مجاهدو نوم مه بدوه، نو خدای وساتلو، يو ځای کي زمونږ له رارسېدو لږ مخکي بمباري شوې وه. څه پيسې چي راسره وي، ټولي ولاړي. حاجي صاحب خپل مشرتورزي ته خبر واستاو چي يوڅه نورې پيسې راوليري. ان شالله مشر ترورزی به د چا په لاس پيسې راوليري.

دا وخت بيا د قهوي پياله تشه کړې وه، خو صادق مازي څکه کړی وه. صادق چي قهوي ته کتل ځان سره يي سوچ کاو؛ څوک چي د شيراغا د هټی په شيدو عادت وي، دا قهوه به ونه څښي، خو د بيا په خاطر يي يو دوه غوړپه وڅښله.

له دفتر څخه بهر د مهاجرو شورماشور و. د دفتر نورو مامورينو يا رشن کارتونه ورکول يا يي دمرستي توکي وپيل. د کمشنري د خيمو مخي ته لوی ميداني ته درې نورې لاری راورسېدې. له هغو سره يوځای درې ډاټسن موټر هم ودرېدل. يوه شيبه د خاورو دورې هواته پورته شوې، راتول شوي مهاجر يي له سترگو پنا کړل. دا وخت بيا پاڅېد او صادق ته يي وويل:

- زه اوس په لست کولو مصروف کيژم. زموږ موټران راورسېد. بيا ضرور حتمی ما اوگوره.

له دې سره سم يي يو وړوکی ادرس کارت صادق ته ورکړ اوورته ويي ويل چي سبا مازيگر سلور بجي په چناروډ کي د دوی دفتر ته ورشي.

کارت باندي د ملگرو ملتونو د سازمان لوگو وه، ورلاندي ليکلي وو:

Rahim Big

Registration Manager (Camp:)

Chinar road, St. 5: Golden Bulding

Office: 04

کارت د کلک کاغذ و، شنه او سپينه برخه يي ځلېده. بل مخ يي سپين او تش و. له کارت څخه دهغه عطر بوې خوت، چي بيا په جامو وهلي وو.

په هغه سبا صادق د ډېرو ځايو نومونه زده کړي وو: رحمان روډ، ارباب روډ، رينگ روډ، شاهين ټاون، آبدره، جهانگيرآباد، چناروډ، گلاجی... په دې هر (روډ) کي يو يا دوه د مهاجرو دفترونه وو. د رحيم

بيک په وينا همدومره دفترونه کوټه، کوهات، داسې تر لورلايې، هنگو، ...کې دي. اسلام اباد کې خوبخې زيات دي او د تنظيمونو دفترونه تر دې هم زيات دي. رحيم بيگ دا هم ورته وويل:

- په دغه کارت زموږ د دفتر ادرس دی، سبا سلور بجې منتظر يوم. رور، حاجی صاحب د عزت او آبرو شخص دی، کيمپ کې ورته مناسب نه دی. ته هم په انگليش ترما زيات پوهيږی خارجي گانو سره دی کارونه کلي دلته دفترونه تاته ضرورت لري دبل معاش ورکوي. اول همدا زموږ دفتر کې راشه. له کمپ داخل د شار ته ورشي یو کور کرايه وکړی.

(۲۲)

صادق مازيگر څلور بجې چنار رود کې د بيک دفتر ډېر اسانه وموند. د ننوتلو وخت کې يو توررنګه پنډ شلم ملازم چې له خلقيانو بدتر غټ غټ بریت يې لرل او خولی يې يو اړخ ته کړه وه، له ده څخه پوښتنه وکړه چې چاسره يې کاردی. ده ورته د رحيم بيگ نوم واخيست او هغه پرونی کارت يې وربنکاره کړ. ملازم کړکی کې ايښي تيلفون کې خبرې وکړې. بيا يې د صادق له اوږو نيولي ترملا، زنگنو او بوټانو پورې لاسونه وټپول او دپېښوريانو په ژبه (تالاشی يې واغېسته). دهغه له تورو ملبشه جامو د هغو بنگريوالو جټانو بوی خوت چې کابل کې به يې د مرکزي کلنيک خواسره د رنگارنگ بنگريو توبرې پرانيستي وې او بنگري به يې خرڅول، خو بويونه به يې ترڅو قدمه وړاندی خواوره وو.

صادق د لومړي ځل لپاره (تالاشی) واورېده او په مانا يې پوه شو. يعنې پلټل. په ټول ژوند کې دا لومړی ځل و چې صادق دا ډول پلټل او لټول ليدل. هرڅه چې و، ويې زغمل او ننوت. د دفتر انگرېسه شين او ډول ډول گلان پکې وو. د خبرتياوو په ډره او ويترينو کې ټولې ليکنې په انگليسي ژبه وې. د دفتر ديوالو د سرد خاورې په شان ژېر رنگ درلود. صادق پوه شو چې همدا هغه طلايي (!) بلډنگ دی چې په کارت ليکلي دي. حيران و، بوی د جټانو او بنگريوالو، رنگ د سردخاورې يا د(غ...) او نوم طلايي بلډنگ! ترڅو له انگرې څخه د دفتر په کوټه ورننوت، رحيم بيگ راووت. په غير يې روغېر ورسره وکړ او په دفتر کې په يو کوچ کيناستل. هوا توده وه. بيک پوښتنه وکړه:

- رور دفتر دې آسانه پيدا وکل؟
هو له کمپ څخه بور د ته راغلم، لکه چې نښه دې ويلې وه يوبس کې چې صدر صدر، خيبربازار نارې يې وهلي، کيناستم. له نښې سره سم تمخای کې کوز او دا دی په ټاکلي وخت راورسېدم.
- مخسد سرگردان ونه شوی اوسي!
نه ستونزه نه وه، پېښور تر کابل ډېر لوی نه دی.
- وو ريشتيا وايې، زه چې سمنگان سڅه اول دفعه کابل ته راغلی وم اول يو سمسټر کې ايله بلد شوم، خو دلته په پشاور کې يو هفته په ټول پشاور بلد شوم. موږ چې اول دفعه پشاور ته راغلو دومره هم نه و لکه اوس. جم کې هغه بازار ته اوس چې کارخانو وايې يو کم تعداد لس يا دولس دوکان وو، بيا تر اسلاميه کالج يو چيری يو نيم دوکان و خلک په درې تايره بايسکل سپرېدل، کوم يو بس نه و. هغه وخت افغان مهاجر ډير لږ و. ورو ورو کال بعد مهاجرت زياد شو، پشاور بيخي

بدل شو په یو کال جی. تی. رود پراخ شو، بسونه زیات شو د موسسو دفترونه جول شو، د بانکونو شعبی زیاد شو پُستبکس او پُست افسونه جول دا اخبارونه شروع شو، تول د مهاجر په خاطر او د مهاجر په برکت. په کم وخت پشاور د پاجیرو او هینو موټرونو شارشو. اوس نن سبا د کمپیوتر خبری کیژی. دا دی د حیات آباد شارجور شو مخکی دشت بیابان و. باغ ناران او خیبرپارک کي کابلی، پنجابی او پشاورې انجلیان گدود روان وي. له مهاجرو سره د کمک په خاطر تر میلیون دالر زیات راخي. د فوج هغه زول د انگلیس د وخت سرپوش توپک عصری ماشیندار بدل شو. دا خو لاپرېژده نن سبا اتومی قوت شو. د زیاتو مملکتو سفیران د مهاجر کمپونه گوري او بی شمار ژورنالستان را روان دي...

بیگ عجیبه کیسه شروع کړې وه. دا د صادق لپاره نوي معلومات و. خبروته یې ور ولوېد:

-دا خو د پېښور او پېښوریانو کیسه شوه، د افغان مهاجرو راته وایه.

- صادق رور، زیاتر مهاجر دیر فقیر دي، بعضو ته لا ریشن کارد هم ندي رسیدلي. د بیچاره مهاجر حق غتو غتو خلقو تلف وکل، مشر پلارونه سور گرمی کي مریض شوی، خوان زوی جبهه کي جهاد کوي، بعضی مهاجر د امریکا متحده ایالاتو یا اروپا او استرلیا ته لال.

د صادق غورونه وپرېدل. دسر کوپړی کي یې بنگس شو او فکر یې بهر ملکونو ته ولاړ، خو ژر ورپه یاد شول چي حاجی صاحب له بهر ملکونو کرکه لري. که نه دېروخته د خپلي موسسي دکار او خارجي تجارت په پاسپورت هر ملک ته تلای شو. حاجی صاحب باندي لا مخکي د چمن، ملتان او پېښور نومونه ښه لگېدل، دپرو آشنایانو یې د همدې ښارونو تجارت کاو. دوستو خپل کوچیان یې آشنایان وو، هر اوړی به چي راغلل دپېښور او ملتان نکلونه به یې کول، د شیرین جان اغا جبارخپل د کورنی جریبونه زمکي سوات کي وي. اوړی به یا کابل یا سوات کي و او ژمی به د ننګرهار سرخروود کي وو. د پل خشتی جومات سره زرلښت مارکیت او زرداد لوی سرایونه دهغو افغان سوداگرووو چي د پېښور تجارت یې کاو. دا ټول یو هډ، یوه وینه، یوه ژبه او یوه شریکه پانگه وه. حاجی صاحب ته دوستو خپل کوچیانو خو ځله د شراکت او مضاربت خبره کړې وه، هغوی به د کراچی، ملتان او پېښور کیسي کولي، خو حاجی صاحب له اغابادار سره په شرکت خوشحاله و.

صادق ژر د بهر ملکونو سودا او خیال له سره لري کړ، همدې پېښور کي د یو کار په سوچ کي شو، نو بیگ څخه یې د کارسلا- مشوره وغوښته. بیگ ورته خواب ورکړ:

- رور، تاسي معزز خلک یاست. حاجی صاحب ته د خپل والد صاحب په شان احترام کوم. ماچي پرون کمپ کي ستاسي حال ولید خفه شوم. دعزت خلک یاست. په همدې خاطر مي دفتر ته بلنه درکله. ستا انگلش تر ما دیر شه دی زه دا پنځه کال پشاور کي پښتو زده کلی، خو انگلش پوره زده نشو. په همدې خاطر زه حاجی کمپ نه دلته تبدیل شوم. ته به دلته موژ سره مقرر شی، موژ ضرورت لرو ماته به لزلز انگلش هم زده وکی. اوس ماخام لنډ دی سبا پوري به د دفتر د هر نوی نوی جاب لست وگورم تاته شه جاب وگورم اپلاي به وکی.

صادق له کړکی بهر وکتل هوا تیاره وه تور کارغان د ونو له یو بناخ بل ته الوتل. ده ته هغه کیسه وریاده شوه چی خلکو به ویل کارغه د ژمی په وارو کې کابل ته راځي او د اوړي گرمي کې پېښور ته ځي!

له کړکیو روښانه څراغونه ښکارېدل. ده ته کابل وریاد شو. دا څلور کاله چې دوی له ښار څخه کلي ته راغلي وو، بیا یې بریښنا او د ښار څراغونه نه وو لیدلي، زړه یې وښوید، نه پوهېد چې اوس به په وطن څه حال وي. په زړه یې د غمونو څپه راغله، وطن گران وي نه هیريزي. دا وخت بیگ پاڅېد خان یې وتلو ته چمتو کړ. دواړه له دفتره ووتل. د دروازي مخې ته دريوړ ولاړ و، بیگ صادق ته مخ واراو:

- زما کور تهکال کې دی، زه هلته کوزیرم، زما موتر به تا تر بورډ ورسوي.

دواړه ډاټسن موټر ته پورته شول. بیگ مخکې سیټ کې او صادق وروسته کیناست.

(۲۳)

دوه میاشتي کېدې چې صادق کمشنري کې مقرر و. اوس دوی د مهاجرو له کمپ څخه راوتلي او جهانگیر اباد کې یې کور کرایه کړی و. سهار سهار به دفتر ته راته او مازیگر به د دفتر موټر کې کورته ته. کارونه ډېر نه و. هسې یو نیم مهاجرکارت، د مرسته شویو توکو لست جوړول او یا هم یونیم د مرکزی دفتر خبرتیايي او مشورتي میټنگ کې گډون.

ځینې وخت به شمشتو کمپ، بډه بېرې، جلاله او حاجی کمپ ته تلل اود چارو کواردنېشن به یې کاو. ډېره بډه ورځ به هغه وه چې دوی به سپیشیل برانچ ته وغوښتل شول. دغو شعباتو ټاکلي پته نه لرله. کله یو ځای کله بل ځای. د افغان مهاجرو د کمپونو مامورینو ته به یې تېلفون کې خبر ورکړ او کوم حال ته به یې ورتول کړل. هلته به یو تک تور پنډ د ارتو سپرمو او خلطه خلطه سترگو لرونکی افسر لور ځای کې ناست و، خواته به یې یو (خاصه دار) له ټوپک سره ولاړ و. د افغان مهاجرو افغان مامورین به یې په انگلیسی ژبه مخاطب کړل:

- که دا ځل یو سپېره مهاجر د ښار سرکونو کې ولیدل شو، مری- ژوندی به یې ورک کړم. ستاسې لپاره بریدونه ټاکل شوي. ښارونو ته تگ- راتگ نشی کولای. دلته په ښار کې د نړۍ معتبرو هیوادو دیپلوماتان او سفیران کړځي چې تاسې مهاجر ویني، په هغو زموږ د خلکو گومان کوي او دا زموږ د هېواد حیثیت ته تاوان دی. بله دا چې حشیش مشیش په جیبونو کې گرځوی. بازار کې د کار کولو اجازه نه لری...

په پای کې به یې هر افغان مامورته یویو لیک ورکړ. دلیک په سر به د انگلیسی په کپیټال ټکو غټ لیکلی و: **اخطاریه!**

بله ورځ د هرپیور د کمپ موظف افغان مامور چې کله د غونډې په پای کې له حال څخه راووت، ټول نور افغان مامورین یې راټول او دهغو ترمخې یې ورته سپارل شوی لیک څیري کړ، په غوسه یې وویل:

-پنجابيه! زه افسوس كوم چي په مور بده ورځ راغلي او نن ته مور په هسي بهانه فشار لاندې نيسي. پېښور كې پېښوريانو مور سره خپله ډوډۍ نيمه كړې ده، په خوشحالي يې مور ته كاروبار برابر كړی او بڼه په ورورۍ خوشحاله چليرو، هيڅ مهاجر حشيش مشيش نه پېژني او نه يې گرځوي. خپه يم چي تنظيمي مشران تاسوته انصار وروڼه وايي. يواځې دسرحد وروڼه انصار دي، تاسي پنجاب والا زموږ سپكاوى كوي تاسي انصار نه ياست. مور د شوروى په وړاندې جهاد كوو، سنگر كې مو هره ورځ ځوانان شهيدان كيږي. زما جهاد ستا دفاع ده. پوهيږي كه نه؟! زه چي دلته يم د ملگرو ملتونو په مرسته دلته اوسيرم او پلرنى وطن مي دى. نن غازى ايوبخان دلته او غازى عجب خان اږيدى بلخ كې دفن دي، دا مي د نيكو خاوره ده، خو څه وكم چي ورځ راباندې بده او تنگه راغلي. تورلنگيه پنجابيه ځان پوه كړه نن چي ته اتمى قدرت شوى، نن چي ستا بانگونه، ډاك، هوايي ډگرونه، گيسټ هاوسونه او اخبارونه چليږي او هره ورځ ميليون ميليون ډالر گټه درته رسيري، دا ټول زما د ځوانانو د څاڅكي څاڅكي ويني بيه ده. مور حشيش نه پېژنو تر تا زه بڼه مسلمان يم، ولاكه دي نور يوه مټينگ ته راشم او ولاكه دي خبره اورم. له دي سره يې د څيري كړى ليك ټوټې په زمكه وغورځولي او پښه يې ورباندې كېښوده.

دا ځوان يو پكتياوال و چي د ملگرو ملتونو دكمشنري د دفتر له خوا هريپور كمپ كې موظف و. هغه په ډېر غرور د غونډې له ځايه ووت، خپل سپين ډاټسن موټر كې كيناست او په مخامخ سر كې گړندى له سترگو پنا شو. وروسته له دي ورځې ټولو افغان مامورينو پرېكړه وكړه چي د سپيشل برانچ دفتر په رسيمت نه پېژنو، زموږ ټول كار به د ملگرو ملتونو دفترونو، سره صليب او د ستونزي پر مهال د پېښور د پوليسو ادارې سره وي. وروسته تر دي پرېكړې ټول افغان مامورين يو يو خپلو موټرو كې خپلو دفترونو ته روان شول.

د افغان مامورينو دنده كې دوى ته ويل شوى و چي: دوى به كمپونو كې د دفتري نورو ورځنيو كارونو ترڅنگ د مهاجرو د راجستر او د ملگرو ملتونو دفتر ته د راپورونو جوړول ترسره او ځينى وخت د مرستو ويش او د خپلې ساحې د كمپ ليدنه كوي.

وروسته تر دي ورځې بيگ او صادق هم سپيشل برانچ ته له تگ بېغمه وو. په دفتر كې سره له دي چي رحيم بيگ د صادق په پرتله (سينور مينجر) و، خو له دي امله چي صادق په انگليسي پوره پوهېد، له بلي خوا د يوه پوهنځي محصلان وو او لس كاله مخكې يې پوهنتون كې يو بل پېژندل، نو د امر او مامور خبره يې ترمنځ نه وه، بلكې دوه ملگري او انډيوالان وو. وزگار وخت كې به د دفتر برنده كې كېناستل، بيگ به سياسى بحثونه كول.

بيگ ټول جهادى تنظيمونه (اخواني) بلل، افغان ملت گوند يې (نشنلستان) بلل او نړى يې په شرق، غرب، اودرېيمه برخو باندې وپشله. درېيمه نړى يې ډېره يادوله. هر خبره به يې په درېيمې نړى راوڅرخوله، آخر كې به يې ويل: درېيمه نړى جغرافيه نه ده، دا ولسونه او خلك دي! صادق به ورته حيران و، څه يې نه ويل، خو اندېښنه يې هغه وخت زياته شوه چي د بيگ د ميز پرسر به تل يو پنډ كتاب ايښى و چي ورباندې ليكل شوي وو: (كپيټال/ سرمايه). د كتاب د پاڼو منځ منځ كې كوچني كوچني كاغذونه د نښو په

ډول ايښي وو. داسې ښکارېده چې بېگ دغه کتاب څوڅو ځله لوستی(؟). په بحثونو کې به يې د ستالين، چيگورا، کاسترو او مائو نومونه يادول. بېگ به د خپلو مطالعاتو فيلسوفانه پايله داسې بيانوله:

(د لويديځ هژموني او د تور امپرياليزم نړيوال نظم چې له اتلسمې پيړۍ، را روان شوی، سور امپرياليزم يې نشي ماتولی، خو درېيمه نړۍ به يې دا هژمونيزم مات کړي!...)

صادق په شک کې شو چې اته کاله مخکې په نوي ښار کې د سفير ادولف ډابس په ټينټولو کې هرومرو د همدوی لاس و، چې د حکومت له زندان څخه يې د خپل يو گوندي ملگري د خلاصون غوښتنه کوله، خو برمه کونکي ټول د هوټل په ۱۱۷مه کوټه کې ووژل شول. صادق ته عجيبه وه چې د سفير او سفيرانو کيسې هره ورځ مخې ته ورته راځي!! داسې ورته ښکاره شوه چې سفيران لکه سرې غومبسي چې په چا باندې ورتولې شي. دا دی اوس سفيران د افغانستان په شاوخوا بونيرې. دا دسفيرانو ناولې کيسه د چنگيزله سفير نيولې بيا د گريټ برټش او بيا د امريکې او شوروی تر سفيرانو او دا دی تر نن پورې روانه ده او آن د سپيشيل برنچ مامور يې دوی ته ور يادوي.

بېگ په تېرو شپږو کلونو کې د مهاجرينو او د مهاجرت د چاپېريال په اړه ډېر څه ليدلی وو، هغه له ډېرو پېښو خبر و. نن چې وزگار شو، د غرمې له ډوډۍ وروسته د دفتر برنډې ته ووت، صادق ته يې هم غږ وکړ. صادق دا وخت د ماسپينين لمونځ کړی و، راغی ورسره کيناست. بېگ د دفتر ملازم ته غږ کړ:

-بايي څه شوي؟

دا يم آډر کوه جي!

- دوه قهوه را جور کوه.

په جلتي جوړوم جي صيب .

ملازم د پخلنځي په لوري چټک گامونه واخيستل. بېگ د ډان اخبار له مخې يوې خواته کړ، صادق ته يې مخ واراو:

هوارت هارت اسلام آباد کې د (ISI) مشر جنرال اختر سره کار پيل کړ. دا سفير صاحب د برټش د بهرنيو استخباراتو مامور دی چې MI6 يې بولي دوی دلته سپيشيل برنچونه جوړ کړي دي. د شوروی د ماتولو لپاره ISI، CIA، MI6 او د سعودي استخباراتو لاسونه يو کړي دي. جنرال اختر همدا تېره اونۍ د شهزاده ثرکي الفيصل او شهزاده الفهد ميلمه و. جنرال اختر او يوسف ټولو ته ډاډ ورکړی چې کابل به سوځي، جنگ به تر وروستي افغان روان وي، شوروی د افغانستان د غرونو تلک کې بد رقم نښتی دی...

بېگ له يوه سره ټول رټل؛ د کابل حکومت، تنظيمونه، امريکا، عرب او انگليس يې ټول سره دروخته کول. د ده په ژبه تل "درېيمه نړۍ" وه، ويل به يې:

درېيمه نړۍ يواځې جنوب خواته يوه سيمه نه ده، دا ځپل شوي او ښکيل شوي خلک دي. دلته کلتوري انقلاب ته اړتيا ده. مائوتسه دونگ په فرهنگي انقلاب سره د نوي ژوند لاره ښودلې ده...

په دې خبرو سره يې يو ځل بيا صادق ته پوهنتون کې د شپږو کلونو مخکې هغه اله-گوله ورياده شوه چې محصلانو ټولگي پرېښودل او بهر ووتل. په هغه شپه شپې پانې وپشل شوې وې او د خاد مامورنيو په دې تور څو تنه محصلان ونيول. په شپې پانو کې يې ليکلې و: ... سوسيال امپرياليزم له غربي امپرياليزم څخه بدتر دی. شوروی روژيونستانو د سوسياليزم او بشري عدالت داعيه منحرفه کړه. سور بنامار او تور بنامار د درېمې نړۍ گډ دښمنان دي...

کله چې کابل حکومت ملي روغه جوړه اعلان کړه، بيا شپې پانې وپشل شوی پکې ليکلې يې و؛ توربنامار ته توره په کار ده، نه روغه جوړه!

دا دی اوس يو ځل بيا د درېيمې نړۍ خبرې د بيگ له خولې اوري. صادق دغو ټولو خبرو او نومونو ستومانه کړی و. ملازم يې مخې ته دقهيوي پياله کېښوده. بيگ د صادق په ستوماني پوه او غلی شو. صادق د خبرې د بدلولو لپاره انگرې کې د شنه چمن او کشمالي گلانو صفت پيل کړ.

له هغې ورځې چې صادق د مهاجرو دفتر کې کار موندلی و، خوشحاله و، خوبېگ ورته بله سودا واچوله:

- رور! ډېر سمال او احتياط کوه، دلته تنظيمونه هغو کسانو پسې هم دي چې افغانستان کې يې سبق ويلی او يا يې حکومت کې کار کلی وي.

بيا به يې د استاد شگېوال، پروفيسور مجروح، چنيزايي، الفت، معلم زاگر، ډاکتر لودين، سرورخان احمدزی... د وژل کېدو وويل.

صادق بيا چُرْت کې شو، خو د شنه چمن او کشمالي د صفتونو خبره يې بدله نه کړه. بيگ ټولو پسې خبرې کولې، نه يې د کابل حکومت مانه، او نه تنظيم او نه اعليحضرت. اوس يې نو يوه بله کيسه راواخيسته:

- له افغانستانه دوه د اينجنيري محصلان پېشاور ته را مهاجر شول. هغوی هلته افغانستان کې استخباراتو نيولي و يو يو کال بند يې تېر کلی و، چې را خوشي شو دلته راغلل. سم له رسېدو سره تنظيميانو ونيول او ورته ويل يې چې تاسو خامخا په قران ختلي او پخي لاندې مو کلی چې راييله شوی، کنه کابل حکومت بنديان تر هغو نه خوشی کوي چې قران باندې لغت ونه کلی، نو دواله يې روزروشن چانماري کلل.

خو صادق د ده په دې کيسه چُرْت خراب نه کړ، ځان ته يې ډاډ ورکړ چې هيڅ داسې څه نشته چې کوم تنظيم په ده باندې تور ولگولای شي.

دوی به د دفترې ورځني کار او سياسي خبرو ترڅنگ، د قهيوي او دوتپتي څښلو په مهال اخبارونه کتل. اوس د صادق په مرسته د بيگ انگليسي ډېره ښه شوی وه.

دفتر ته راز راز اخبارونه، د امريکې دسفارت د اطلاعات بولتن، د ملگرو ملتونو د اړونده دفتر ونوبروشرونه، اود سره صليب پامفليتونه راتلل. بيگ به له رارسېدو سره سم لومړی د ”جنگ“ اخبار او بيا مشرق اخبار راپورته او ژر ژر به يې ومروړل او باطله ټوکړی ته به يې وغورځول، خو

په انگریزي ژبه د “Dawn” اخبار به یې ټول کول. صادق د بیک ټولو کارو او خبرو ته هک حیران و، چې کورته به راغی حاجی صاحب ته به یې د ورځنیو پېښو نکلونه کول، حاجی صاحب به دُعا کوله چې الهی افغانانو ته اتفاق نصیب کړي او کفار له زوال او شرم سره مخامخ کړي.

(۲۴)

پېښور کې هوا ښه شوې وه، گرمي نه وه. په هر کمپ کې مهاجرو د روسانو د وروستي کاروان د وتلو زيري یوبل ته ورکول. د هر چا په ژبه همدا یوه خبره وه: له وطنه شوروی پوځ ووت. پرون یې وروستی کتار له آمودریاب واوښت...

د دې خبرونو په اورېدو صادق هم ډېر خوښ شو. یوه ورځ یې رحیم بیګ څخه وپوښتل:

- ماته داسې ښکاري چې سوله به راشي، ستا څنگه خوښه ده، وطن ته دبېرته تگ تابیا ونه کړو؟

بیګ یې له ځنډه په تعجب ځواب ورکړ:

- سومنه ساده یې، وه صادق اوشکوه. دا سومنه خوشباور یې؟! جنگ خو اوس شرو شوکنه! دا اوس نوی امریکا F-16 او ستینگر را ارسال کل. مخکې د پاک فوج جیت F-14 او فرانسوی میراژ و. دا یو هم سم جیت نه و. فرانسه اسلحه سازي کې ناکام دی، فرانسه سیاسي فرهنگ کې اول نمبر دی او حقوقی نظام یې موفق دی. یادېږي دې چې زموږ او تاسو نیم استادان فرانسه کې تحصیلات وکلی و. دا میراژ داسې طیاره ولکه موږ چې ماشتوب کې کاغذي ورق جیت جوړ وکړ چې شیووو پرواز به مو ورکل داسې به لال لال لال بېرته به زما پخې سره را ولوېد هههه. F-4 هم د کار نه و بیخي زول و. اوس امریکا F-16 او ستینگر ورکل او د افغانستان د قواوو سره یې برابر وکل. دلته ماسره یو خبر دی پټ کلی می دی چا له کویتي د راوا دفتر سخه را لیژلی ما لژ ولوست دستینگر راکت عکس هم لري، خطرناک سلاح دی. د افغانستان یو طیاره به پاتې نشي، ته خو په انگلیش بیخي پوهیږی، دا اولوله.

دا وخت یې میز ته لاس کړ د یوې کتابچې له منځه یې د یو اخبار پرې شوې پاڼه راواخیسته، صادق ته یې ورکړه، هغې کې په انگلیسی ژبه یو راپور لیکلی و:

(... دشوروی عسکرو تر وتووروسته د امریکا متحده ایالاتو مجاهدینو ته ستینگر توغندي اوپاک هوایي فوج ته F-16 الوتکې راولیږلې. کیدای شي دا دوه ډوله نوې وسلې د کابل د حکومت کار یو طرفه اوپه جنگ کې افغانستان ته بشپړه ماتې ورکړي. سنا د CIA د دغه نوي راکت د لیږلو پریکړه په یوالی تصویب کړه او دادی اوس رارسیدلي دي. د دې نوې وسلې تخنیکي نوم FEM92 دی چې یو نیم سل دانې یې تنظیمی قوماندانانو او د القاعده جگړه مارو ته وسپارل شوي. دا د افغانستان د اردو Mig-21 شکاری جت او نورو الوتکوپه مقابل کې ډیره اغیزمنه وسله او د دغو الوتکو تبا کونکي راکتونه دي چې تر

۴۰۰۰متر و اتن پوري الوتکو پسي ځغلي. د دې وسلې ځانگړتيا داده چې لوگي او حرارت تعقيبوي، نو کله چې د الوتکې په لوري وويشل شي، د الوتکې د انجن حرارت او لوگي ته ځان رسوي او د الوتکې انجن ته انفجار ورکوي. سرعت يې تر الوتکې زيات، په يوساعت کې ۱۲۰۰ کيلومتره دی. کله چې تنظيمي مشرانو روناډريکن سره وکتل، هغه ژباړونکي چې هلته ترجماني کوله پرزدنت او CIA ته مشوره ورکړه چې دا راکتونه بايد القاعده او مجاهدينو ته ورکړو. اوس دا وسله رارسېدلې ده د بريگيدير محمد يوسف په لاس القاعده او تنظيمونو ته وسپارل شوه او تعليمات يې هم ورکړل شول. شرط دا دی چې يودانه يې هم بايد د افغانستان لاس ته ورنشي، آن دا چې تش پوچک او خول يې هم بايد بېرته را ورسول شي او بريگيدير محمديوسف ته دې تسليم شي...

دې خبر او د دې وسلو عکسونو صادق بيا دچرتونو په گرداو ورلاهورکړ. د اخبار دغې غوڅي شوي پانې څخه ووبرېد، کرکه يې وشوه، بېرته يې بيگ ته ورکړه. د صادق رومبني ټوله خوشحالي داسې ترې تم شوه لکه برېښنا چې يو ځل وځليري او دستي بېرته وريځو کې ډوبه شي. بيگ چې د ده دا وېره او دا حال وليد په کرس کرس يې وخنډل.

د شوروی د عسکرو د بېرته وتلو خبرونه کمپ په کمپ خپرېدل او مهاجرو ته نوې هيلې پيدا شوي او خوشحالي يې کوله. وطن ته د ستنېدو هيلې ژوندۍ شوي وي، خو جگړه لا روانه وه. کابل کې حکومت د ملي روغی او سولي نارې وهلي، خو د تنظيمونو مشرانو غوښتل وروسته د شوروی پوځ له وتلو د کابل حکومت په زور له واکه وغورځوي. د افغانستان په اړه پروپاگندي اود بي. بي. سي. خبرونه کم شوي وو، خو جگړې لازيات زور اخیستی و. لاهم له سنگرونو څخه هم د حکومتی عسکرو او هم د مجاهدينو جنازي د دوی کورونو ته تلې. د حکومت د پوځيانو او ويشتل شويو مامورينو، بنوونکو، ډاکترانو او انجنيرانو جنازي همالته افغانستان کې او د مجاهدينو ځيني جنازي د هيواد دننه د دوی خپلو پلرنيو هديرو کې او ځيني د مهاجرت چاپيريال ته راوړل کېدې. دلته هر کمپ خپله هديره لرله.

د کچه گړۍ هديره له کمپ څخه لرې، له څو وچو خوړونو ورهاخوا وه. له کمپ څخه د يو څو قبرونو توغونه له ډېر لرې ښکارېدل. د هر پيوړ کمپ هديره اود ځينو نورو کمپونو د مهاجرو هديرې د سيمي دخلکو له هديرو سره يوځای وي. د ناصر باغ د کمپ هديره کمپ ته ډېره نږدې وه. کله به چې صادق او رحيم بيگ د دفتر سپين ډاټسن موټر کې د بورډ له گڼې- گوني د ناصر باغ په لوري راتاو شول، لږ شېبه کې به د پوليس کالوني بلاکونه ښکاره شول، ورپسې به د سوري پله سيمه او بيا به مياخان گړۍ څخه په تېرېدو يو څو هتي راوړسېدې، همدلته د ويالي په پله باندي هغې بلې غاړې ته لار تللې وه. څو گامه وړاندي يو- دوه ونې ښکاريدې چې همدا د مهاجرو د هديرې برید و. دوی به چې کمپ کې د کمشنري دفتر ته رسېدل نو هديره به له ورايه ښکارېده. له وطنه د شوروی د پوځ له وتلو سره سره به هره ورځ دوه- درې جنازي دغې هديرې ته راوړل کېدې. يوه ورځ صادق بيگ ته وويل:

-دمهاجر و هر کورته ډېره لږ مرسته ورکول کيږي، په تېره بيا هغه کور چې د وطن لپاره يې شهيد ورکړی، بايد د زيات کمک مستحق وگڼل شي. راتلونکي ميټينگ کې به له نورو منجرانو او کورناتورانو سره يو ځای دا وړانديز ولرو.

بيگ پرته له دې چې ډېر لږ پام وکړي، دا وړانديز او د زړه سوي خبره يې د تل په شان بابېزه تېره کړه، صادق ته يې وويل:

-رور ورځ تېروه، شولي ته بخو پرديته بکو. حالات زما وستا په خوښه نه دي، واک پردي دی.

صادق به هيڅکله بيگ سره خبره نه تاووله، خو دهغه کبر او په کمپونو کې يې له مهاجرو سره چلند نه خوښېد.

په وطن لاهم سور اور بل و. هره ورځ ټپيان او د شهيدانو جنازې را روانې وې. له شېرپاو، الفوزان نيولی تر سره صليب او د عربانود هلال احمر ټولو روغتونوته ټپيان راوړل کېدل. په کمپونو کې ماشومان او سپين سرې ميندې د ناروغيو، گرمي، مياشو، غونډلانو او تندي له لاسه ځورېدل، ټول د خپل کلي- کور په ارمان او وطن ته د ستنېدو په هيله وو، خو بيگ به دفتر کې د قهوي يا دودپتي پياله مخې ته ايښې وه د سياسي گوندونو او ايډيالوژيو پرتلنه، غندنه او ستاينه به يې کوله او اوس لا خپلې انگليسي ته غره و، چې تر پخوا يې ښه زده شوې وه. صادق به چې ورته کتل، نوشک به يې راغی چې؛ (ښاغلی بيگ صاحب د مانيا mania په ناروغۍ اخته او ځان ورته ښه غټ پيل ښکاري).

بيگ ته به يې د زړه سوي او يو څه به يې د سپکاوي خندا وکړه او ځان ته به يې ډاډ ورکړ:

-بيگ خوار گرومونه لري، په نرگسيت اخته کسانو ته ځانونه ښايسته ښکاري، خو په مانيا اخته بيا له ځان څخه دومره خوښ وي چې له ځان پورته بل څوک نه مني. دا ډول خلک د وطن او وطنوالو په حال ځان نه پوهوي، له دوی څخه تمه نده په کار.

صادق د بيگ په حال ښه پوه شوی و، خو انډيوالي وه تونده خبره يې نه ورسره کوله. بيگ پوهنتون لوستی ځوان و، د افغانستان پېښې، تاريخ، دوستان او دښمنان ورته معلوم و، خو د وطنوالو په اړه يې احساس سور و. کله کله به يې چې مجلس ښه تود شو، عجيبې کيسې يې کولې. يوه ورځ يې د څلورو کلونو مخکې د خپل مهاجرت کيسه راواخيسته:

- رور، کله چې زه اول راغلم، دغه د بالي(باري) علاقه تماماً بدماشو، قاچاقبرو، خونيانو او چارصدويستو علاقه وه، اوس د افغان مهاجرو په پيسو پکې سکولونه، هسپتالونه، سرکونه شه شه محلونه جول شو. د آدمخپل دره کې ټول اسلحه، حشيش او بلاټرکاروبارو، اوس پکې خلک صابون، عطر او شامپو وپېژندل. دغلته ارباب رود، رينگ رود او نور رودونه جول شو اوس گيستهوسونه دی، قاشق وپنجه وپېژند. هغه دال جامگي ختم شو... او بيا به يې ښه ډېر وخنډل.

صادق ته به چې وطن ورياد شو، زره به يې اور واخيست. کور، ملگري، موسسه او د بازگل توکي به وريادي شوي، د عبدالوکيل هغه خبر به ورياده شوه چې ويلي يې و: باران څخه پاڅېدل او ناوې لاندې کيناستل د هوبنيار کار نه دی.

په دې وخت کې يې يوځل بيا بيگ ته وويل:

- ته پکې څه وايي؟ د شوروی پوځونه ووتل، حاجی صاحب وايي اعليحضرت محمد ظاهر شاه راځي، کابل د ملي روغې او سولې په چيغو ځان ستړی کړ، بېرته وطن ته ستانه نه شو؟

بيگ به بيا له ډاگه ولگېد:

- اوش کوه سی داسی غلط ونه کي دجنگ زور خو اوس دی کنه، موژ خو دلتي گورو کنه ستينگر اوس راغلل ته به اوس جنگ اوگوري!

سوله به ونشي؟

- هرڅه چې خام وي، پوخ به وشي، خو بنيادم چې خام شو بيا نه پوخ کيږي. د کابل رژيم نوم نور بد وشوی، اوس خلک ورباندې باورونکي. د کابل له راديوگانو نيولي تر سفیر جانوويچ، برنجلوک، پوزانوف بل او بل اوف اوپوف پوري تول ځانونه ستلی کلل، خو فايده نه کوي.

صادق ومنله، د بيگ د خبرو په ملاتړ يې وويل:

هو، په خلکو يې چپه ميچني وگرځولي، اوس چې هرڅه وايي خلکو ته دوکه بنکاري، نه يې مني.

- چپه مچنی سه شی دی؟

ظلم، ناروا. انگلیسی دي زده شوه، خو خپلي ژبي دي هېرې شوي!

- نه دغسی خدای مه کوه. اوس دلته د مهاجرو لس کالونه پوره وشو. د مهاجر ماشومان دلته ځوان شو، زیاترو جايداد واخيستل، پشتو د تولو زده وشو.

دا خبره يې صادق ومنله او ورزیاته يې کړه:

اوس نو داسې لومه کې بند شوی یاستو چې لږ دي د وتلو نیت وکړ، د ژوند ځکه به لا ونه کړي!

- لومه سه شی دی؟

دام، تلک.

- هههه، بيا پوه شوم. اوس دا وطن هم زموږ د پلارو دی له پشاور او اټک داسې باجور، سوات، هاخوا تل، کوهات، چمن، پشین بولان، دیره جات او نور تول زموږ خاوري دي. زه په دا تول گرځيدلی يم، تولو کی ملل متحد دفترونه شته د افغان مهاجر دپاره.

صادق دا ځل کوبنبن وکړ چې اسانه خپل مطلب ورته ووايي:

- فکر کوم وطن کې نور دملي فکر نوم بد شو، د ترقی آرمانونه خاورو لاندې شول. دومره ورتل شولو چې څوک مومازې له پوزې ونیسي سا مو خيژي. څوک د راتلونکې اټکل نشي کولای...

صادق دا خبرې له خپګانه وکړې، خو بېګ بیا سیاست او غټو غټو خبرو ته ولاړ:

- په ټوله دُنیا حالات په بل لوري شول، (کپیتال) لا د پوهنتونو د پي. اچ. ډي د دورې نصاب کې شامل او د فیلسوفانو د ميز د سر کتاب دی، خو نوی نړیوال نظام او لیبرالیزم د امپریالیزم پیرانګ ته د پسه پوستکي ورواغوست. شوروی رهبري د سوسیالیزم لاره غلطه کله. آزادي غوشتونکی او عدالت پسند بشریت دوی نه بخشي. اوس درېیمه نلی دخپلو مشکلاتو د حل لاره خپله ځانته مومي...

صادق بیا د تل په شان ورته بي حوصله شو، غوسه ورغله ځان سره يې وویل: یو فیلسوف خو ته يې چې ستا پرمیز هم دا کتاب ایښی، ناروغه اوقی! خو غوسه يې لاحول کړه. سترګې يې د بېګ مخې ته د ميز په سر ایښي پند کتاب ته واوښتي چې لکه د هرې ورځې په شان يې د پاڼو منځ منځ کې ټوټه ټوټه کاغذونه ایښي وو.

صادق خپه و، زړه يې تنګ شو. وخت يې وکوت. د مازیګر د لمانځه وخت او د رخصتی شیبې لنډې وې. پاڅېد لمونځ يې وکړ. وروسته تر لمانځه يې بېړه وه چې بېګ درېور ته غږ وکړي او له دفتره ووځي، نن د بېګ خبرو بیخي ستومانه کړی و، خو د دې لپاره چې بېګ يې په ستوماني پوه نشي او خپلې خواشینی ته پلمه پیدا کړي، بېګ ته يې وویل:

ریښتیا درته ووايم اګامې دلته ډیر خپه دی، هره ورځ د اعلیحضرت د راتلو په تمه دی، مور او خورکی مې لکه کپس کې بندي مرغی په تنګ دي. هره ورځ د کابل کور یادوي او خوریري، ته پکې څه وایې؟ که سړی د سمندر غاړو ته ورشي، کم مهاجر ولاړل؟

- رور اعلیحضرت مه یادوه، څلویشت کاله فراماسیونی حکومت! چې و سه يې وکلل؟ او د سمندر د آخوا شوق مه کوه، صدای دول از دور خوش ده. که لالی نور نو له وطنه لازیات لري کيژي. اوس چې دومره خفه یاست او د وطن لړبوالی شکایت کوی، هلته به سه کوی؟ ستا نیم فکر کې د بریدمن عبدالوکیل خبرې ګرځي، نیم د اعلیحضرت خبرې. همدا ځای شه دی که پوره وطن ندی، نیم وطن خو دی!

صادق باندي يې دا خبرې هم بدې ولګېدې، خو څه يې کړي وای. پخوانی او نوي انډیوالي ده. دا وخت دفترونه له سیاسی خبرو ډک وو. سپیشیل برانچ خپل پلانونه لړل، سفیرانو جلا آجندا په مخ بیوله، لیډرانو یوبل ته لینګتي ورته کړې وې، د کرنیل بابر شاګردان؛ یوسف، اختر، امیرترار، قاضی او حمید ګ. به GHQ کې نوي پلانونه جوړول او نوي نوي خبرې يې خپرولې. د مهاجرو فریاد تر اسمان رسېدلی و. کمپونو کې د یتیمانو، کونډو او له کار او تعلیم څخه دپاتي ځوانانو پوښتنه چا نه کوله، ټولې خبرې سنگر ته دتللو، وسله اخیستو، سرګروپانو ته د نویو ځوانانو د ورحواله کولو وې، نورڅه نه وو. هغه مهاجر چې

ژوند يې لږ ښه و، په بهرنۍ ژبه پوهيدل او سترگي يې پرانيستي وې، ووتل تر اروپا، استراليا او امريکا ورسېدل...

دې ټولو خبرو د صادق دسر گومبده کې گونگه هياهو او انگازې جوړې کړې وې. بيگ پاڅېد د دفتر څراغ يې مړکړ، يوه دوسيه يې تخرگ لاندې کړه، ملازم ته يې غږ وکړ چې دريور راوغوري. صادق هم پاڅېد.

(۲۵)

په کابل کې د ۱۳۶۷ل. کال د چنگاښ مياشت او پېښور کې د اگست مياشت وه. دلته د پشه کال موسم پيل او ورځ دوو کې به باران وشو، خو کابل کې موسم وچ او هوا توده وه. په دې کال د خلق ديموکراتيک گوند واک ته د رسېدو او په وطن کې د ناخوالو او خونړيو جنگونو لس کاله پوره شوي وو. له افغانستان څخه د شوروي عسکرو په وتلو سره د افغانستان د دولت د مخالفينو او د هغوی د ملاتړو په زړونو کې د کابل د نيولو هيلې زياتې شوې وې. اسلام اباد کې سفير پيتر تامسن اخباروالو ته د بري د ترلاسه کولو خبرې کولې، په جلال آباد باندې دبريد پلان جوړ شوی و. د افغانستان په گاونډ کې نظامی او استخباراتي کړيو پټېلې وه چې د شوروي عسکرو تر وتلو وروسته بايد تنظيمونه افغانستان کې دننه يو مهم ولايت ونيسي چې هغه به جلال آباد وي. پلان پټ او ډېر په مهارت جوړ شو.

افغانستان ته د شوروي پوځونو په راتگ سره د عوامو او کليوالو خلکو ترڅنگ؛ ډير ماهر مسلکي متخصصين، ليکوال، نظاميان او طبيبان هم له وطنه مهاجر او پېښور کې مېشت شوي وو. په دغو مهاجرو کې ځيني د افغان اردو صاحبمنصبان وو. نظامي او استخباراتي ادارو د کرنيل اسد او کرنيل جينجوا تر لارښوونې لاندې پاکستان کې مېشت افغان جگړن (ر.و) ته دننه وسپارله چې خپلو جنگياليو سره ځان سروبي ته ورسوي او جنگي عمليات به د نغلو د اوبو له بند څخه پيل کيږي.

په جلال آباد باندې بريد اود يوه ډېر ويجاړوونکی جنگ طرح په دقت او پخه سنجول شوې وه. دا ډول طرحي يواځې د جنگونو ډېر ماهر ډکترين جوړولای شي. د کرنيلانو په يوه ډېره محرمه او سري ناسته کې پرېکړه شوې وه چې يو جنگي ماهر گروپ به د افغانستان د پوځ د غافل کولو لپاره دتگاو او نغلو دسيمو له لورو- ژورو په استفادې دنغلو بند ته ځي او هغه به نړوي. دا به د لس کلن جنگ په دوران کې تر ټولولوپه کارنامه وي. د نغلو د اوبو د بند په نرېدو سره له يوې خوا يولوی ډيم او د برېښنا فابريکه بشپړه له منځه ځي، کابل به توره شپه شي، له بلې خوا به د دومره ډېرو اوبو په راتگ سروبي بند هم ونړيږي او ورسره به تر جلا اباده ټول سرک او لاره له کاره ولويږي. د دې کار گټه به دا وي چې د افغانستان پوځ به خپل مورال بايلي، د کابل خلک به وويږي، بي شرط او ټينگار به تسليم شي او پوځ به ونشي کولای چې د جلال اباد دفاع ته مرسته راوليږي. په دې ډول سره د جلال آباد په فتح کولو سره د ټول افغانستان دفتح کولو لار پرانيستل کيږي. له دې پلان څخه يواځې جگړن ر.و. خبر و، نوره ډله چې ده سره ليرل کېده، يو هم نه و خبر. ټول پلان دوو کرنيلانو سره و چې دوی سره نغلوته تلل.

جگړن (ر.و) ته د نغلو د نړولوله پلان سره يوځای زرگونه لوی او واړه پوسترونه چاپ شول چې د يوه تور غټ سوک ترڅنگ په سوررنگ ليکلي و (فتح مبارک). سوک مخامخ د ليدونکو لوري ته و.

د بريد نقشه دسرطان د مياشتي نيمايي کي جگړن ر.و. ته وسپارل شوه. ورسره څو موټر، د کچرو دخوراکي خرچه، د لاري بهير کي د تپلو او خوراک لگښت، څو ډوله وسلې او د چاودلو لپاره انفلاکي توکي او قوي ډيناميت ورکړل شول. په جنگي ډله کي مالي هيئت چې د پېسو د لگښت واک يې درلود هم وټاکل شو.

په ډېر مهارت ټاکل شوی جنگی گروپ لومړی له پينډی پېښور، بيا چارسدي او په کږو- ورو لارو روان شو. د لاري نقشه يواځي يو تن کرنيل سره وه. په نقشه کي له شالمار، تورخم، نوپاس او د باجوړ تر بريد ټولي لاري په نښه شوي وې، خو وخت لږ و، دوی په لنډه لار روان شول. نوري لاري غالباً د اغفال په خاطر په نښه شوي وې.

جگړن ر.و. دسرطان د مياشتي د گرمي او اوږد مزل له امله ستمېد، هغه اوس ښه پند او دروند دی. گروپ له دوه شپو او يوې ورځې وروسته څه په پيکپ، څه په کچرو او څه پلي تر بادپښ، له هغه ځايه د تيزين له اړخه د نغلو بند ته ورنلند شول. له دوی څخه مخکي څلور تنو پېشقراول وسله والو مانور کاو. دغه څلور تنه به پنځه پنځه کيلو متره وړاندي تلل او بيا به ورپسي جگړن له خپل گروپ سره ځان ورساو. سفر سخت او له خطرډک و. دوی به د شپي د افغانستان د دولت د هوايي ځواک له گزمي وېره کي و. له بگرام او کابل څخه الوتکي په همدې سيمه د جلال آباد هوايي ډگر ته تلي راتلي. يوځل د افغانستان د هوايي ځواک دوه (سوځوی) چې له بگرام څخه را پورته شوي وې، لومړی د تگاو په بريد ټيټي او بېرته د گندمک سيمه کي د آسمان لورو ته پورته او له سترگو پنا شوي. د الوتکو ويروونکي غږ دوی ريريدولي وو، کرنيل ته شک پيدا شو چې د دوی نقشي څخه هوايي پوځ خبر شوی، خو کله چې الوتکي له سترگو پنا شوي ټولو شکر وايست چې له مرگ بچ شوي وو.

له کله چې د شوروی د پوځ وټل پيل شول، د کابل د حکومت مخالفينو “ستينگر” ډېر قيمتي ميزايل ترلاسه کړي وو، خو د دوی گروپ سره دا ميزايل نه و، د دوی تر ټولو غټ او دروند بار چاوديدونکي ډيناميت او د دوی خپل چينايي کلشينکوفونه وو. دا وخت د تنظيمونو د مشرانو امنيت ته هم ډېر پام وشو. له ټولو تنظيمونو د لوی تنظيم مشر به چې کله له شمشتو کمپ څخه د ډيورنډ غاړو ته روان شو، هوا کي به (واکس) امريکايي الوتکو سيکورټ کاو. په دې سيمه کي به د واکس الوتکي يوساعت پروازه (CIA) او د امريکي امنيتي ادارو ته څو لکه ډالر تمام شو. د تنظيمی مشر په څېره درې نور هم جوړ شوي وو او کورته يې امنيتي کمره لگېدلې وه. د ستينگر په راتگ جگړه ډېره سخته شوې وه، د دې وسلې په وړاندي دحکومت دفاعی قواوو هم “سکاډ” او “لونا” توغندي جگړي ته دننه کړل. دا وخت وېره يواځي “برگی” او “بنگی” نه وه، سکاډ تر ټولو زوروره وسله وه. ځوانانو ته دعسکري دوره له يوه او دوو کلونو درې کلونو ته اوږده شوې وه، مجاهدينو به لويو لارو کي اکمالاتی کتارونه ويشتل او عسکري قطعات يې د مهماتو له کمښت او د آذوقې قحط سره مخامخ کول. د ښکاري ميگ الوتکو گزمي زياتي شوې وې. د ميگ 21 جيت غږ به د سري زړه بوټ ايست. په دې بده ورځ د جگړن ر.و گروپ ته يوه مهمه دنده

سپارل شوي وه، د هغه په گروپ کې يو بازگل و. د گروپ نورو غړو راز راز وسلې، محافظتی وسايل او نظامي تعليم درلود، خو بازگل له يوه قلم او د مالي حساب يوي کتابچې سره لومړی ځل د جگړې ډگر ته روان و.

بازگل کله هم وسله نه لرله. له هغې ورځې چې نويو سکريبيست ميزايلو افغانستان کې د خلکو ژوند ورتريخ کړ، نو بازگل هم له خپلې مور، وړوکي ورور او خور سره مهاجر او بډه بيري ته نږدې خپلو خپلوانو سره مېشت شو. يو ماما يې د موټرو مستري و او دسهار او بېگا يو مری ډوډی يې لرله، خو بازگل ته کار او روزگار نه و.

يوه ورځ په کمپ کې د بازگل مور دوه ښځې وليدې، ورته شناخته ښکاره شوې. په حافظه يې زور راوست ورياد شول چې يوه نازبرو د لال مامد مېرمن او بله شينکې د ستار اکا نږور ده. دوی څو کاله مخکې را مهاجر شوي وو. ډېره خوشحاله شوه خپلې دوه کلیوالي يې څو کاله وروسته وموندلې. وړاندې ورغله ستړی مشي يې ورسره وکړه. هغوی د بازگل مور و نه پېژندله، دا ځکه چې اوس يې د سر په وېښتانو کې ډېر سپين لگېدلی وو، آخر يې يو بل وپېژندل او د کلي او کلیوالو د مهاجرت او د کمپ د گوزران کيسې يې سره وکړې. په دې کې د بازگل مور د دغو ښځو له کيسو خبره شوه چې د گل رسول خان زوی (حاجی د. خان) په مهاجرو او مجاهدينو کې لوی سړی دی او تر ده مشر يې (ع. ج) چېرته کوم بل ملک ته تللی. د بازگل مورکې ته تمه پيدا شوه چې گوندې د گل رسول خان زوی به بازگل ته کوم کار او غريبي درک کړي. دوه- درې ورځې وروسته يې هغه وموند، اوس ډېر بدل شوی و؛ لويه ږيره يې پريښې وه چې يو يو سپين ډکي پکې ښکارېدل، ښه غټ پکول، واسکت او تر واسکت لاندې د تومانچې د گوليو څرمينه کتاروزمه چې څرېښنده ښکارېده. ځان يې وروپېژاند او د بازگل خبره يې ورته وکړه. حاجی د. د خپل مرکز نښه ورکړه او بازگل يې هغه ځای ته وغوښت. څو ورځې وروسته بازگل کبابيانو ته نږدې د تنظيمونو يو مرکز کې له ح. د. سره وکتل. هغه ورته وويل چې دوه ورځې وروسته د مجاهدينو يو گروپ افغانستان ته ځي، ته به ورسره ولاړ شي. ته سواد او قلم لري، هغوی د خرچې او حسابونو لپاره يو کس ته اړتيا لري. کله چې بېرته راستون شوي، غټه تنخا به درکړي. د بازگل د ډاډ لپاره يې دا هم ورته وويل چې بېغمه شه دې گروپ کې به زه هم درسره يم. په دې ورځو کې قوماندانانو ځوانان هڅول چې د دوی گروپونو سره يوځای شي. بازگل له حاجی د. سره ومنله چې افغانستان ته ورسره واورې.

بازگل د وسلې چلولو سړی نه و، خو د لگښتونو د لست او د حساب ليکلو کار ته جوړ و. کله چې وروسته تر دوه شپو او دريو ورځو مزل، د درېيمې ورځې په ماښام نغلو ته وړلندشو، نو د پښو تټاکې يې وچاودې، د گوډې پښې درد يې هم زيات شو. دچاودو سوي او د مزل ستوماني يې اوقات ورتريخ کړی و، زړه يې و له نيمې لارې بېرته ستون شي، خو دتنخا په هيله له گروپ څخه جلا نشو. په دې تمه و چې يو- دوه ورځو کې به بېرته ستون او هلته به يو څه پيسې ترلاسه کړي، خو خبر نه و چې په داسې لومه کې نښتی و، که د تېښتې لږ شک ورباندې شوی وای، سزا يې درنه وه. چاره نه وه، اوس د جگړې ليکو ته ورگډ شوی و. څلورو خواوو ته يې پکول او مول لرونکي وسله وال روان وو. ح. د. د گروپ مالی آمر به کله کله يو نيم حساب ورته وایه او ده به په هغې کتابچه کې ليکل چې ورسره وه. په کتابچه يې غټ ليکلی و: (مربوط بازگل می باشد). کټ مټ هغسي لکه په پوهنځی کې يې چې په هره کتابچه ليکل او هلکانو او نجونو به د

ده دغو ليکنو ته پټ پټ خنډل. د کتابچې په ټولو پاڼو مالي امر د پاڼو شمېرې ليکلي وي او د هرې پاڼې په کوچنۍ مېرله لگېدلی و. په گروپ کې بل چا کتابچه او قلم نه لرل.

په دې ورځو کې د افغانستان د دفاع وزارت د کشف قطعات د جلال آباد شاوخوا، تر سروبي او گندمک پورې د وسله والو له نويو تحرکاتو او اسلام اباد کې د انگليس، عربو او امريکې د سفيرانو د پرله پسې مجلسونو څخه خبرېدل. دوی ته په جلال آباد باندې د پراخه برید شک اوس په يقين بدل شوی و. د اوپراسيون رياست او د لوی درستيز دفتر ته پرله پسې نوي نوي راپورونه رارسېدل. د دفاع وزارت (لومړی درجه احضارات) اعلان کړي وو. لومړی بریدمن عبدالوکيل د مخابراتي له غونډ څخه د مهمې او ځانگړې دندې په خاطر د دفاع وزارت تر ټولو مهم دريځ ته خدمتي شوی و.

د وطن د دفاع شورا په امر د دفاع وزارت کې د اوپراسيون رياست د ټولو دفاعي عملياتو لپاره گومارل شوی و. اوپراسيون څلورويشت ساعته نوکريوال درلود او مخابراته يې مهمه برخه وه چې د هيواد ټولې سيمې يې پوښلې.

له پېښې تېښته نه وه. قسمت او تقدير عجيبې کاني کوي! د پوهنتون د دورې دوه خواږه ملگري يو د جگړې يو لوري ته، بل هغه بل لوري ته راغلي وو. د کليوالي کونډې زوی بازگل چې يوه سترگه يې رپېده، څره لويه کورنۍ به يې په ځان او پتلون به يې له نامه هم پورته ترلې و، اوس له وسله وال گروپ او مالي امر صاحب سره د نغلو د بند الوخولو ته روان دی. بلې خواته د بيوزله بزگر زوی چې د يو قلم او کتابچې د پېرېدلو وس يې نه و او ورور يې کلي کې دشپې په ماشيندار ويشتل شوی و، د دفاع وزارت د اوپراسيون رياست کې د (زاس) مخابراتي څلورويشت ساعته نوکريوال دی. ټولگيوال يوبل څخه خبر نه دي. تقدير يوه بله لوبه هم شروع کړې؛ يو لوري ته جگړن رو. د نغلو د بند د نړولو لپاره د اېنماميت را بار کړي دي چې په جلال آباد يرغل بريالی شي، بلې خواته يې ترورزی جنرال ا. ميار د دفاع وزارت کې د وطن د دفاع سنگر کې ناست دی او پرله پسې لومړي بریدمن عبدالوکيل څخه د مخابراتي راپورونه غواړي.

جنرال ميار ته د اوپراسيون د فوق العاده دايړکتيف له مخې هدايت شوی چې هر نيم ساعت کې يوځل د وطن د دفاع شورا ته راپور ورکړي او د وطن د دفاع شورا هر ماښام د پوځ اعلي سرقوماندان ته راپور وړاندې کوي. جنرال د کشف د رياست مرستيال محمديرف خان سره پرله پسې اړيکه کې دی. بلې خوا ته کرنيل اسد او جينجوا نغلوته د ليرل شوي گروپ د عملياتو پايلې ته په تمه دي.

جگړن رو. په داسې شيبو کې چې لمر د کابل د غرونو څوکو ته ورنږدې کېد، خپل افراد راټول کړل چې د نغلو د الوخولو نقشه ورسره شريکه کړي. دا وخت ځانگړي مخابراتي د اوپراسيون نوکريوال ته څو پرله پسې شفرونه واستول. دا شفرونه د کشف هغه راپورونه وو چې نغلو ته نږدې يې د وسله والو د راټولېدو خبر ورکاو. هغوی شفر کې د پنجابي اتباعو د شتوالي خبره هم مخابراته کړه او د اوپراسيون رياست ته يې څرگنده کړه چې ممکن دوه کرنيلان ورسره وي. همدغه وروستي ټکي د جنرال ميار غوسه وپاروله، رنگ يې له غوسې سور شو. هغه هسې هم دا دوه شپې خوب نه و کړی، دغوسې او بېخوبې له زوره يې سترگې سرې اووښتې وې، هماغه شپه يې عسکري خولۍ له سره ايسته کړې وه او د لږ شپې دمه کولو

په موخه يې په لرگين ميز ايښې وه، خو د شفر په کتلو سره په بیره نېغ پاڅېد، خولې يې په سر کړه او د گيتسو له کلکوالي يې ځان ډاډه کړ، مخابره کې يې د کشف سرتېرو ته قوماندې ورکړه:

- اتل- زروړ.
- زروړ- اتل اورم!
- کوارډنات غواړو.
- زز څرڅر زز
- اتل زروړ... مې او وريجي مو درليزلې... پياز چمتو دي، څومره غوري په کار دي؟
- زز څرڅر زرز...
- زروړ- اتل . هرڅه شته، مالگه هم شته، خو ډېر ژر اورلگيت په کار دی!
- ډاډ درکوم.

جنرال لاسونه سره وسرويل. دکشف استول شوی کوارډينات يې ښه کړه کړ. نقشي ته ودرېد، لږ شيبه يې دهوا حالاتو او د وخت اټکل وکړ. د دفتر د کړکيو يوې خواته زمبورک غر او د غره له لمنې کوز له ريشخورو نيولې د چهلستون تر بريده شني ونې او گڼ ولس. بلې خواته له بلې کړکۍ څخه د کمپني، خواجه مسافر او له هغه پورته د پغمان ښکلې درې څخه اوچت د هندوکش لړۍ! وطن خوړدی، گران دی. دمازيگر لمر د تاج بيگ د ماني سيوري تر لړۍ رسولي و. د لاسونو په رغويو يې سترگې وموښلې:

که کوماندو استوم، تر اوسه لا رڼا ده، ديساننت کېدل يې خطرلري، خو که تياره شوه بيا نو ډېره ناوخته او د نړول شوي بند اوبه به د ورېښمو تنگي کې په غرغرو روانې وي. نه به سرک پاتې وي او نه به د سروبي بازار. که بگرام ته قوماندې ورکوم، کېدای شي پيلوتان مو دستتگر د گواښ له امله له لوړې ارتفاع بمونه وغورځوي او هدف کې به تېروتنه وکړي. کورډنات ښيي چې دښمن د يوې لوړې غونډۍ اړخ کې په خپله نقشه بوخت دی. کوارډنات وايي سيمه کې يو موټر هم ولاړ دی(?!). د غونډيو اړخونو کې د الوتکو عمليات غالباً بريالي نه وي. که د وطن د دفاع شورا څخه هدايت غواړم وخت تيريري، فرصت نشته.

دا وروستی ټکی يې په زوره ووايه، بله کوټه کې د مخابرې ترڅنگ لومړی بریدمن عبدالوکيل او د دهليز په پای کې پېره دار کاظم جان سرتېري هم واورېد: فرصت نشته!

جنرال د کړکۍ خواکې ولاړ و، په ديوال د افغانستان لويه ژيربځنه نقشه څرېدلې وه، خوا ته يې ملي درې رنگه بيرغ، لږ دې خواته د نوکريوالی لست، د تيلفونو شميرې ... سترگې يې بېرته په نقشه متمرکزې شوې، يو ناڅاپه کين گرځ شو، غږ يې کړ:

- لومړی بریدمن وکيل، تيار سئ!

لومړی بریدمن نېغ ودرېد او د عسکری بوتانو پونډې يې سره ولگولې:

چمتو يم.

- د لونا د کنډک قوماندان سره خبرې کوم.
صیب، اطاعت کیري!

لومړي بریدمن یوځل بیا د عسکري بوتانو پوندې په کرس سره ووهلي او په بیره په زاس دستگاه بوخت شو:

زززز...

پغمان- پهلوان، پغمان- پهلوان.

جنرال قرغه کې د لونا مفرزي ته کوردنات ورکړ. له هغې خوا بېرته د کوردنات د موندلو اوپه نښه کولو ډاډ ورکړ شو:

- دوه ضربې.. اور!

د اور له قومندۍ سره سم، د لونا دوه توغندي په هوا شول. وروسته ترې شنه لمبه والوته، شاوخوا دورې هوا ته پورته شوې او دوه توغندي د سترگو په رپ کې مخ په ختیځ دسایپو له غرونو واوښتل، ورپسې یوه نرۍ لیکه لوگي وو چې ورو ورو له سترگو پنا کېدل.

د اوپراسیون د ریاست د نوکریوالي دفتر کې جنرال اندېبنو پسي اخیستی. کوته کې لږ- بر گرځي، په بله خونه کې د مخابرې لومړی بریدمن مخابره څاري او بهر د دروازي خوله کې یو سرتیری کاظم جان پهره دی...

انتظار له مازیگر واوښت. د ماښام تیاره خوره شوه او شاوخوا څخه د ماښام د لمانځه د اذانو غږ راته. پهره دار سرتیری کاظم جان خپله وسله مخې ته کېښو ده، له عسکري بوتانو سره مخ په قبله ودرېد نیت یې وکړ. د مخابرې له دستگاه سره وکیل د ماښام لمانځه ته ودرېد. کراره کراري ده. د وطن د دفاع فرض او د لمانځه فرض.

د ماښام تیاره نوره هم را ټیټه شوه، د بنار لوري ته اود آسمایي په سر د تلویزیون د آنتونو څراغونه ځلېدل. جنرال ډاډه شو چې تر اوسه لا نغلو ته زیان نه دی رسېدلی، خو دا چې د لونا دوه ضربې پرته د وطن د دفاع د شورا له هدایت څخه ویشتل شوي، لویه عسکري سرغړونه او سخته سزا لري. جنرال وېره او اندېبنه کې شو؛ ده په خپل سر د (اور) قومنده ورکړې وه. ده کوم اضطراري صلاحیت هم نه درلود. دی ښه پوهېد چې وضعیت اکتیف دفاعي دی، نه پرغلیز. د دفاع وزارت یوه میاشت مخکې د زره دار یو کنډک خوست ته استولی نور ټول قطعات وضع الجیش دي، نو په دې وضعیت کې بیره تر پوښتنې لاندې راتلای شي.

د اوپراسیون ریاست د دفاع وزارت تر امر لاندې او د دفاع وزیر د وطن د دفاع د شورا یو غړی دی. جنرال د اوپراسیون د نوکریوالي کوته کې گرد گرځېد، زمکې ځای نه ورکاو. درې ساعته وروسته چې ماڅستن شو، کشف له سیمې څخه راپور ورکړ:

- چ چ چ . زرز ... اتل، زرور

د مخالفينو گروپ كې دوه پنجابي افسران ژوندي وتښتېدل، د گروپ درې افغان غړي تېيان او يو څو نور روغ- رمت له سيمې ووتل، خو په سيمه كې د شپې په ترورمۍ كې يو دوه تور غوندي څه شې بنكاري، څرگنده نه ده چې دا به څه وي؟ كيداى شى كوم مړى يا د بد حالت تپي وي، دوى معمولاً چې وس يې نه وي غير مهم تېيان له سيمې نه باسي.

جنرال امر وكر:

- كه ډاډه ياست چې كوم تپي دى ډېر ژر يې د سروبي د بازار روغتون ته ورسوي. د زاس اړيکه پرې شوه.

نيم ساعت وروسته د كشف دغه راپور د وطن د دفاع شورا غړو، دملى دفاع او د كورنيو چارو وزيرانو ته ورسېدل. هدايت وركړل شو چې د سروبي د پوليسو قطعه به له يو امبولانس او گاز ۶۶ موټر سره په همدې شپه كې د لونا د لگېدو محل ته ورشي، د نغلو د غونډيو او دبرېښنا د مزيو د ساتنې د اردو دولسمه پوسته به د امنيت د ښه ټينگولو لپاره يو بېرديم او څلور سرتيري ورسره كړي.

د شپې دولس بجې د سروبي له بازارڅخه امبولانس له ۶۶ گاز او له يوه جيب سره د اردو دولسمې پوستې ته ورسېدل. په خريطه باندې كوردنات و موندل شو او لاره يې وسنجول شوه. د هدف د محل شفر ونه وټاكل شول او د مركز له مخابراتي سره شريك شول. يو بېرديم مخكې، امبولانس ورپسې او گاز ۶۶ لاخره پسې وخوځېدل. د سهار رڼا نوى څرك وهلى و چې ځاى وموندل شو. موټر ودرېدل، سرتيري پلي وړاندې ورغلل. چې گوري يو تن په وينو لژند او په دورو كې پټ پروت دى، لږ هاخوا يوه بوجى يا دجوال په شان لويه غوټه پرته وه. د سوځيدلي ټوكر او بوټو بوى لاهم تر سورمو كېدل. كله چې سرتيري ور ورسېدل، مركز ته يې شفر مخابره كړ چې سيمه كې يو تن تپي نه بلکې، بي وسلې افغان او ورسره يوڅه سامان پروت دى، مړى نه پېژندل كېږي، مور داسې اټكل كوو چې د نږدې كليو به وي(؟). هدايت غواړو. له هغې خوا هدايت راغى: امبولانس كې دې تر ټولو نږدې كلي ته يووړل شي، دا چې دښمن ځان سره نه دى وړى، نو كيداى شى د سيمې اوسيدونكى وي. د ولس اود سيمې د امام په مرسته دې وپېژندل شي اود هغوى په مشوره دې د جنازې او تدفين ترتيبات ونيول شي. كوم څه چې د دښمن له گروپ څخه پاتې دي، د استحكام سرتيري دې بى خطرې كړي او ودې ليدل شي چې څه دي، ټول شواهد مركز ته راپور وركړي.

- اطاعت كېږي.

د پوليسو د قطعي امر وړاندې ورغى، پر زمكه پروت جسد څو ځايه سخت تپي او د جامو ځينې برخې يې سوځېدلې وې، مخ يې په خاورو او شكو سپېره و. امبولانس ته يې اشاره وكړه، امبولانس په لوړو- ژورو كې وړاندې راغى. دوه سرتېرو له امبولانس څخه تذكره راکوزه كړه او مړى يې تذكره كې كېښود، لږ هاخوا يوه په خاورو سپېره كتابچه پرته وه، تر نيمايي شكو لاندې وه. پوښ يې له منځه تللى و. د پوليسو امر د شواهدو په لږ كې هغه هم راپورته او راپور كې يې ثبت كړه. په كتابچه كې په لومړي مخ كې

بِسْمِ اللَّهِ الرَّحْمَنِ الرَّحِيمِ او د دوهم مخ بره خوا کي ليکل شوی و: برج سرطان ۱۳۶۷- امریت مالی جبهه مجاهدین محاذ. بقلم بازگل مجاهد.

ورپسي د کلدارو د لگښت يو څو يادښتونه وو چي له ځينو هټيو او هوټلونو څخه د خوراکي توکو اندازه او بيا دتيلو لگښت او د بيبي اندازه وه. د بازارونو محلات له پينډۍ څخه پيل او وروستۍ يادښت د چارسدي کوم هوټل و. په بله پاڼه کي څو قلمه لگښتونه جمع شوي وو چي ټول ۸۵۶۶ کلداري شوي وو. د پوليسو امر ته د اوږدې لارې په ترڅ کي د اخیستل شويو خوراکي توکو د حسابونو د ليکونکي نوم څرگند شو. دپوليسو د امر زړه وسوځېد، نو ويي ويل چي دا جگړه مار نه دی، کوم بيچاره بي وسلې وطنوال دی چي شهيد شو. هغه ډاډه شو چي کيدای شي همدغه شهيد د کتابچي د حسابونو ليکونکی وي، خو دا چي د جنگي گروپ وسله وال غړی نه و، پريښی يې دی او ځان سره يې نه دی وړی. دا وخت نو ټولو سرتېرو د شهيد په سترگه ورته کتل. د پوليسو امر د نورو شواهدو د ثبت په خاطر د شهيد جیبونه وپلټل، خو تذکره يا بل څه يې ونه موندل. د بيرديم ماشين چالان و. د پوليسو امر شاوخوا څو قدمونه وگرځېد چي گوندي څه نور شواهد ومومي. د پرونيو توغنديو د لگيدو نښي وې، د زمکي لويه برخه يې څيرلي وه، نور څه نه و، بېرته را وگرځېد، پوليسو ته يې غږ کړ:

- يوه ستوی ليگ، تيارسی!

پوليس په يو کتار نېغ و درېدل او لاسونه يې دوو خواوو ته ځان پورې نښتي ونيول، بيا يې امر صادر کړ:

- ارام سی!

پوليسو لاسونه سست کړل او مخامخ يې خپل امر ته کتل. امر دوی څخه وپوښتل:

- څوک سيمه کي بلد دي، يا آشنا او دوستان لري؟

يو پوليس له کتار څخه يو گام را مخکي شو، عسکری تعظيم يې وکړ:

صیب سيمه را ته لږ څه معلومه ده، خو څوک پېژنم نه. دلته لنډ يو کوچنی کلی دی (سروانيان) ورته وايي. خواته يې چينه کلی، پورته انجيران، او بيا انگور دره ده، بيا ډاک کلا راځي. بيا کلاي خواجه او ياسين خېل دي. لوی کلی اکاڅپل دی چي له دې ځايه ډېر لری دی، بيا د تگاو بازار دی، هيسته نور الاسای او نجر او شروع کيږي. سرتيري بيا کين پلو را ورڅرخېد، لاس يې هوا کي وخوځاو:

او دا خوا جگدک دی. بېرته يې مخ لمرخاته خوا ته وگرځاو:

هووغه تيزين دی.

لمر څرک واهه او رڼا پوره خوره شوه. د غونډيو له اړخه د سپاندي د بوټو، جاروبوتي او د ترخو د بوټوبوی راته. امر په شگو کي موندلي کتابچه يو پوليس ته ورکړه، د تذکري خواته يې اشاره وکړه او ويي ويل:

- جنازه باید په ډېر اتیات امبولانس ته پورته کړو او همدې نږدې کلي ته یې یوسو، هر ورو مرو د همدې نږدې سیمې دی. گوندې خلک یې وپېژني، ولس سره به یې جنازه وکړو او بېرته به قرارگا ته خو.

پولیسو امبولانس ته تذکره پورته کړه. آمر د بیردیم خواته ورغی او د اردو د پوستې سرتیري یې هم په خبره پوه کړل. بېرته د امبولانس خواته راغی اود امبولانس ډرپور ته یې د حرکت امر وکړ. ټول د (سروانیانو) د کلي په لوري روان شول. د بیردیم د مرتباتو مخابره چې قرارگاه ته خبر ورکړ. هدایت راغی چې جنازه دې له ولس سره په مشوره خاورو ته وسپارل شي. په سیمه کې دې نور د دښمن څخه پاتې آثار او شواهد وکتل شي.

لاره ډېره خرابه وه. بیردیم، امبولانس او گاز ۶۶ په کربلچرنو په سختی تاوېدل، ورپسې د خاورو دوره هواته پورته کېده. دا وخت لمر ښه پوره را هسک شوی و. له شاوخوا دښتو او د غونډیو له لمنو داسې توده هوا رالکېده لکه د غرمې تنور چې بل شوی وي. غرمه نږدې وه چې لومړی د چینه کلي ته او بیا سروانیانو ته ورسېدل.

د کلي ختین کورونه د انارو باغونو ته نږدې وو. دا وخت انار دغټ چارماغ په اندازه شوي، خو پخېدو ته یې دوه- درې میاشتي پاتې دي. له کلي لږ پورته یو جومات و چې تر خوا یې پراخه چوتره وه. په چوتره دوه پوزي هوار وو. د کورونو مخې او باغونو ته تللیو نړیو لارو کې یو نیم کلیوال ښکاره کېد. ټول موټر په یو کتار د کلي لومړني کور سره ودرېدل. غرمه نږدې وه. دا وخت یو یو کلیوال د انارو له باغونو او کروندو څخه کورونو ته راتلل، د چا بېل په اوره و، چا یو پنډ د پولو ریبیل شوي واښه په شا کړي وو او چا هم خپل یو یا دوه ځاوري رامخته کړي وو.

غرمې ته لږ وخت پاتې و. د پولیسو آمریوه سرتیري ته وویل چې کلیوال خبر کړي. لږ شېبه کې څو کلیوال په بیره او الوتي ښه راوړسېدل، ژر ژر یې امبولانس کې مری وکوت، خو هیچا هم ونه پېژاند. خبره یې د کلي امام ته حواله کړه. کلیوال پوهېدل چې زیاتره د مجاهدو وسله وال د ډېرو لري سیمو وي او د کابل شاوخوا ته یې تگ د بادپښ او تیزین له لارو وي. څو کلیوالو په منډه یو کټ، بېلونه او کلنگ راوړل د قبر په ایستلو لگیا شول.

دا وخت ملا امام را ورسېد. هغه ډېر خواشینی ښکارېد. کله یې چې جنازه ولیده، دستي د دوو پښو په سر کیناست، د لاسونو ځنگلي یې په زنگنو ولگولي او غیرگ لاسونه یې د دعا په دود پورته ونيول، ترڅو یې اعوذو بالله من الشیطان الرجیم- بِسْمِ اللّٰهِ الرَّحْمٰنِ الرَّحِیْمِ ویل، جنازې سره راغلي سرتیري، د پولیسو آمر او کلیوال ژر ژر غلي غلي کیناستل. ملا صاحب تلاوت پای ته ورساو دعا یې وکړه:

ورونو پاک شهید دی، زلمی دی. نورانی څېره یې ده. فردوس جنت یې نصیب شه. مسلمانانو؛ بی کسه دی، شهید همدلته د خپل کلي هدېره کې خاورو ته سپارو، خاوره امانت نه خیانت کوي. ټوله زمکه د الله (ج) زمکه ده. هیڅ مومن لا وارث ندی، همدا مور د ده خپلوان او دیني وروڼه یاستو، که یې متعلقین او اقارب راغلل، دحکومت حاجت نشته، که یې خپل شهید وور مور ورسره موافق یو، راباندي حق لري، الله پاک

دې وبخښي. شهادت يې قبول. خپلوانو او متعلقينو ته يې عظيم اجر او جميل صبر غواړو، څه چې قضاوت تقدير مقرر گرځولي ورته تسليم ياستو.

شهيد يې له تذکري کت کې کېښود، جنازه وشوه. خلکو کت د قبر په خوا په اوږو کړ. کله چې جنازه هديرې ته وړل کېده، ډېره درنه وه، لکه چې د بازگل زړه کې يوه نړۍ ارمانونه وو او هغه يې له دغو ټولو آرمانو سره هغې هديرې ته يووړ چې شاوخوا يې دتيرو باره او يو اړخ کې يې دوه ډيرې پخوانۍ د گز کږې ونې وې. له هديرې څخه کوز د غونډې ټوله لمن او بيا د انارو شنه باغونه او کروندې له ورايه ښکارېدې. د هديرې لويديځ ته د تکاب او سروبي کچه سرک غځېدلې و. کله چې کليوالو په قبرخاوري واړولي، دعا وشوه ډپوليسو آمر يو کليوال ته وويل:

- دا مور ونه پېژاند، خو دغه يوه کتابچه هلته پرته وه، زما په غالب گومان چې نوم يې بازگل و، ځکه چې د کتابچې په پوښ ليکل شوی و.

کليوال په خپگان او غوسه ورته کتل. يوبل کليوال ورته وويل: ښه صيبه که کوم ورته او خپلوان يې راغلل، مور به يې نوم او دجامو او واسکت ښي ورته ووايو. هر وروڼو د مجاهدينو د اړخ دی، مجاهدين د ورځې نه گرځي، خو دشپې ځينې وخت کلي ته رابرابريزي. که مور څخه يې بازخواست وکړ، مور به ورته ووايو. ستاسو دې کور اباد.

د افغانانو غم دروند او ټول يې يوشان ژرول. په تېره بيا د دواړو خواوو ماتم په ولس باندې و. د بمونو او مزاييلو پور همدې ځوانانو پرې کاو.

په بازگل خاوري واړول شوې. يوکليوال هغه تش کت په اوږه کړ چې لږ مخکې يې د جنازې د وړلو لپاره راوړی و، څو تنونورو بيلچې او کولنگ واخيستل او کورونو ته روان شول.

(۲۶)

د ۱۳۶۷ل. کال د چنگاښ د مياشتې پای او د اگست له نيمايي سره برابره وه. پينځۍ کې د GHQ دفتر کې د لويو افسرانو پټه غونډه وه. په غونډه کې د نغلو بند د نړولو دنقشي په ناکامي خبرې کېدې او (ج.ح.ک.). وروستۍ ارزونه کوله. د اوس لپاره په جلال آباد د يرغل پلان د همدې نقشي د ناکامۍ له امله نا معلوم وخت ته پرېښودل شو. د نغلو د پېښې يو مهم ټپي د هغه د پښې د درملني لپاره امريکي متحده ايالاتوته واستول شو، نور دوه همدلته روغتون ته ليردول شوي او مخ په جوړېدو دي. په لندن کې د انگلو- پاک لپاره روزل شوی جنټلمينانو وپټېله چې په گرمي کې په جلال آباد بريد به ښه پایله ونه لري، نو غوره ده چې د ژمي وروستيو، د مارچ د مياشتې شاوخوا ته وځنډول شي.

د پېښور پرس کلبونو کې د خبريالانو غوچ ماغوج وو. څو سفيران په يوه ورځ کې مرکي ته راغلي وو. په دې ورځو کې د امريکي سفير (رابرت اوکلي) په اسلام آباد کې په خپل دفتر کې دومره نه و بوخت لکه څومره چې پېښور کې ستړۍ- ستومانه و. له سهار تر غرمي به په منډو- تررو و، وروسته تر غرمي به

يې تحليلونه پينتاگون او سي.آی. ای ته استول. د ده لويه سودا دا وه چې داسې ورځ رانشي چې د افغانستان په شان يو وړوکی (!) هيواد د امريکې د ولسمشرانو د کانديد کېدو د مناظرې يوه برخه اود امريکې د پرتم د څوړ لامل شي. اخبارونه د سفير اوکلي په مرکو او عکسونو ډک وو. د صادق او بيگ دفتر ته پرېمانه اخبارونه راتلل او د سفير دغو عکسونو او مرکو صادق ته د سفير ډابس د وژل کېدو پېښه او بيا په ټولکي کې د سفير او سفارت لوستونه او دې سره يوځای د چنگېز د سفير ټکه وريادوله. د سوداګرو تر نوم لاندې د (کلايو Ciive) کيسې سر ورباندې ګرځاو. دې پوښتنې ورته ځواب نه درلود چې دا سفيران به کله د ده له وطنه لاس اخلي؟ چې دا پوښتنه به يې له رحيم بيگ سره شريکه کړه، هغه د تل په شان په تمسخر او دماغ ورته ويل: ملت دې چې وړی اوويده وي، خلک دې مکتب سره دښمني پالي او چارواکي دې د نورو د غلامی کړی غور کې ګرځوي، د ښې ورځې تمه مه لره، همدا درېيمه نړی ده. وړي خلک دپړديو حکم لاندې وي. سفيران مه ملامتوه. سفيران دخپلو هيوادو او د خپلو اتباعو گټې ساتي گټې! دا ماو تا يوو چې نه خپلي گټې پېژنو او نه يې ساتلای شو!

په دې ډول ځواب اورېدو او خبرو به صادق له خپلي پوښتنې او دزره خوالي څخه پښېمانه شو.

(ر.اوکلي) د يوه ماهر ستراتيژيست دنده لرله. له افغانستان څخه شوروی پوځونه وتلي وو، خو اوکلي يواځې په نظامي او ديپلوماتيکي پوهې باندې فکر نه کاو، هغه سره د اقتصاد او د انرژي د بحران د دوران اندېښنه وه، هغه د سيمي تاريخ، جغرافيه، مذهب او په بشپړ ډول ختيځ پېژندنې ته ملا تړلې وه. هغه دا موندلې وه چې د بري لاره يواځې نظامی بریدونه نه دي، بايد د ديپلوماسی، دينی اومذهبي عامل او تاريخی تجربو څخه هم کار واخلي. ر.اوکلي په سيمه کې د برتس او د برتس د ختيځ کمپنی لوستونه وريپاد کړل. اوکلي زده کړي و چې شهزاده امان الله څومره په اسانۍ وشړل شو. هغه د بين النهرين د زېرمو او د عربو د تېلو د ترلاسه کولو لپاره د عربي لارنس (T.F.Lawrence) خاطرات او بيا په ۱۹۲۶م. کال کې په لندن کې د (Seven Pillars of Wisdom) خبره ورپه ياد کړه. عربي لارنس هماغه څه کول چې هغه بل لارنس د امان الله په مهال افغانستان کې کړي وو. عربي لارنس (د عقل اووه څلي) کې ليکلي وو:

... ما خلک کوډو، پېريانو، پيرانو، درواغو، خوب ليدلو او تاوويزونو باندې دوکه کول، پرته له دې چې آن يو برتانوی ووژل شي، ځان مې د جزیره العرب پرېمانه تېلو او د بين النهرين پرېمانه جوارو، وريجو او غوريو راخپلولو ته ورساو. ترکيه کې مو په اتاترک زور ونه رسېد، خو افغان ځوان شهزاده مو له وطنه لرې کړ. زما آمر جنرال وينگيټ زه ځکه وستايلم چې عرب مې د غفلت په خوب ويده وساتل....

اوکلي وروسته تر (جونز) څخه لارنس ته د درناوي سر ټيټاو. دی بايد د بريژنسکی په پاملرنه او مهرباني له پرزدنت ريگان څخه هومره ستاينه ترلاسه کړي لکه عربي لارنس چې ستايل شوی و. خو د اوکلي دا خيالونه ريښتيا نه شول. هغه ډېره ګړندی منډه اخيستي وه. منډه نه چې بيخی هوا وه، ترهغو چې هوا کې له خپلو نږدې ملګرو سره د امونو په کريټ کې ايښودل شوي بم سره وچاود. دا وخت زور

برژنېف هم خپلې تيزې منډې او هواته خنلو په زمکه وېشتې و او سور پوځ مړ څټ له آمو اووېنتې و. سفيرپوزانوف هم د مرگ په بستر پروت و.

صادق خان سره ويل:

توبه دې سفيرانو د وطنونو او قيمتي زېرمو د ترلاسه كولو او د ملتونو د ويده ساتلو، شاته راکشولو او ښكېل ساتلو كې خپل ټول زور اوبه كړې دى...

په همدې سوچونو كې د رخصتې وخت شو. هغه نور د بيگ له خبرو او پېغورونو هم ستومانه و، نو بيگ ته په تمه نه شو، له دفتره يواځې ووت.

په هغه سبا بياهم د پرس كلبونو په سټيژ باندې د اوږد ميز شاته يوكتار شيخان، رهبران، عربان او كرنيلان ناست وو. دوى ته مخامخ لاندې په تالار كې په سلو چوكيو باندې سل تنه خبريالان ناست وو، قاضي صاحب نوې قره قل خولې په سر او د واسكټ تنې يې تړلې وې، د(دفاع سرزمين پاك) ستاينه يې پيل كړه. يوېل ورپسې د الحاد او كمونيزم د ماتولو د ضرورت خبرې وكړې. د خبريالانو د كمرو د فلشونو رڼاگانې له هرې خوا پرقېدې او عكسونه اخيستل كېدل. په بله ورځ ډان، جنګ، مشرق او نورو ټولو اخبارو كې د لوى افسر خبره راغلې وه. هغه دعوا كړې وه چې وطن يې اتومي قوت دى او په آسانۍ سره بهارت مات، كابل مسلمان، كشمير ازاد او ډېر ژر به د بنگال غچ له جلال آباده واخلي.

په دفترونو كې به بيگ او د بيگ په شان نورو مامورينو د افغان مهاجرو غور غور راپورونه وليكل او كمانډرۍ ته به يې واستول. هر راپور كې به د جهاد سنگرونو ته دتلليو ځوانانو او د پرېمانه مرستو خبره خامخا وه. نور به يې دوټپټي يا قهوه مخې ته ايښې وه (Dawn ډان) اخبار به يې كوت. اوس د رحيم بيگ انگليسي ډېره ښه وه او ويل به يې نور نو پرفكټ يم. كله به چې د اخبارونو گيډۍ راغله ده به يواځې ډان راواخيست، نور به يې هيسته باطله ټوكړۍ ته وارتېل. صادق به ورته حيران و.

د مهاجرو لپاره د مرستو دفترونه اوس د سياسي بحثونو ځايونه وو، خو صادق به هڅه كوله چې بيگ سره زيات بحث ونه كړي. بيگ اعلمحضرت، خلقيان، تنظيمونه، لويديځ او شوروى ټول غنډل، خو صادق به په دې هيله و چې يوځل بيا اعلمحضرت وطن ته راشي او د حاجى صاحب يواځينى ارمان پوره شي. ده ته د پلار خوشحالي خپله خوشحالي وه.

څومره چې د شوروى پوځونو له وتلوڅخه ورځې تېرېدې، وطن ته د مهاجرو د ستنېدو تلوسه زياتېده. كمپونو كې ميليونونه افغانان د گرمي، ناروغي او بېوزلي په كړاوونو كې گير پاتې وو. لاهم هره ورځ د مجاهدينو جنازې راتلې او ډېر نور همالته وطن كې خښېدل، نه يواځې د مجاهدينو جنازې، بلكې د افغانستان د پوځ د سرتېرو، د ښوونځيو دښوونكو، طبيبانو، حكومتي مامورينو او ډېرو ژو د اينجينيرانو جنازې هم زياتې شوې وې. صادق به په دې اندېښنه كې و چې وطن كې هر څاڅكى بهېدلې وينه، د يوې خونړۍ اوږدې سياسي لوبې او د ملي زعامت او جمعي تعقل او يووالى دنشتوالي له امله ده. كله به يې چې دا خبره بيگ ته كوله، هغه به سر و خوځاو:

- هو، همدا درېيمه نړۍ ده كنه.

بيگ بيا هم د هر وخت په شان ټول غنډل. د مهاجرو لپاره دفترونو كې نور كار نه و، مامورين به ورځ كې يوځل كمپ ته تلل، زياتره به ورسره د سپيشل برانچ يو افسر هم و. د سپيشل برنچ د افسرانو دماغ تر بيگ هم زيات وچ و چې د صادق زړه يې ورتنگ كړی و.

(۲۷)

اوکلي، قاضي، شيخان، رهبران او کرنيلان سره راټول شوي دي. مهمه غونډه لري. پينځه سوه خبريالان يې راغونډي چې ډېر ژر د افغانستان د آزادولو خبرونه نشر كړي. هغه ترلي لاری لاری کارتونه بيا رابرسېره شول چې په لويو پوسترونو يو تور سوک رسم شوی او ورسره په سره رنگ ليکلي: (فتح مبارک). دا ټول پوسترونه له تېرو اوو مياشتو راهيسې په تمه دي چې کله به افغانستان ته وړل کيږي. دا دی د نغلو د بند دنړولو د نقشي له ناکامي راهيسې اووه مياشتې وځي. ج.حميد گ. او اوکلي غور په غور شول او اعلان يې وکړ چې غونډه محرمه او د ترليو دروازو تر شا ده، خبريالان بېرته رخصت کړی!

د پرس کلب دچوکيو گرب گروب شو، خبريالان پاڅېدل. د مايکونو او د کمرو د دوربينو د بېرته تړل کيدو ترق- تروق دی. خبريالانو کمري اوږوته واچولي ووتل.

جی ایچ کیو، ISI، MI6، CIA او الفیصل په جلال آباد د يرغل ورځ د کب شپاړسمه چې د مارچ له شپږمې سره برابره وه، وټاکله. دا نېټه حميد په مغروره خندا (OK) کړه. پ. تامسن او برژنسکي ډېر ډاډمن نه و او الفیصل بڼه ډک جیبونه لري، هغه ته وچ، لامده، کلبی، مقصود ورته توپير نه لري، څه چې نورو کول مني يې، الفیصل صرف سر او چلتار خوځوي او جیب کي يې سپين چکونه راوړي دي.

درې فرقي چې ټول د قبایلو ملکي جامي لري، ۱۲۰۰ کچري، ۱۷۰ پيکپ موټر، سټينگر توغندي، سلگونه RPG دټانک ضدوسله، زرگونه چينايی اومصري کلاشينکوفونه، سلگونه BM-12 مخابري او ۱۵۰۰۰ مجاهدين چمتو دي چې يرغل پيل شي. دوه درې ورځو کي به جلال آباد فتح او په بله اونی به کابل ونیول شي، خو لا تراوسه هم پلان ټولو ته برآلا نه دی او قومنده نه ده ورکړل شوي. نن د کب څوارلسمه د مارچ څلورمه ده، برید ته لاهم دوه ورځې پاتي دي.

جلال آباد د افغانستان ختيځ کي د ننگرهار ولايت مرکز او يو بنيایسته شين همېشه بهار ښار دی. دغه ښار ډېر لرغونی تاريخ لري. هډه هغه تاريخی معبد دی چې د يونسکو او نورو انفرادي لرغونپوهانو پام يې وړ اړولی دی. د مملي بڼ، د فتح اباد سمځي، دبیمارانو څلورستوپي، د درونتي ډبرليک، کوکب بڼ، شاهي ماني، باغ امير شهيد او نور ځايونه يې نوم لري. څلورو ميکانيزه کرنيزو فارمونو د ننگرهار بنيایست او برکتونه زيات کړي دي. هر فارم سيلو، ښوونځی، مالداري، د میوو بڼونه، کلنيک، د اوسيدو عصري کورونه، مغازي، ورکشاپ او نور تاسيسات لري. له انگریز څخه د افغانستان د استقلال دبېرته ترلاسه

کونکي پاچا امان الله خان زیارت هم همدې ښار کې دی. هډه د جلال آباد ختیځ ته د غرونو او ټیټو غونډیو منځ کې موقعیت لري. له دې سیمې چې نور هم ختیځ لوري ته گوري، سپین غر چې تل په واورو پټ دی، د هغه لوره څوکه سیکارام له ورايه ښکاري. له سیکارام چې د سترگو دوربین په دې بل لوري رابرابر شي، نو د شمشاد هسکه څوکه ښکاري. همدې شمشاد ته لنډ؛ له ډکې او کمکي خيبرڅخه تورخم ته رسیږو. تورخم اوس د فرضي کرښې په سر د انگلو- پاک له جوړېدو راهیسي د بندریه توگه پېژندل کيږي، له تورخم پورته مخ په ختیځ لوري میچنی اولوارگی او بیا د خیبر تاریخي دره ده. همدا دره د پېښور په لوري لار باسي. د هند دختیځ کمپنی ډیره هڅه وکړه چې له بمبئي او کرناټک تر آمو پوري سیمې ونیسي خو له اټک څخه راپوري وتل ورته گران شول. خان زمانخان، ملاچکنور، غازی ببرک خان څخه نیولې تر ملالي او ایوبخان خپل وطن وساته. سیمې ته د (کلايو) له راتگ وروسته، د ده یو خلف (م.ت.ډیورند) له گلگېټ- چترال، باجوړ نیولې تر مینگوري تر ننګرهار، له پکتیا تر چمن د مومندو، شینوارو، اپریدو، اخکزو، کاکړو، مسیدو او منگلو، وزیرو اولوڅانو ترمنځ یوه کرښه وکارله، نیم یې یوخوا نیم یې بل خوا کړل، خو ولسونه لا هم یوبل سره تگ- راتگ، خپلوي، گډ اختر او برات، غم، ښادي او سوداگري لري. د ټولوژبه، جامه، نرخ او دود- دستور یو دی. کله چې د ډیورند نفس وخت، په هغه ورځ د رنجیت سنگه کھول او اولادونو په پنجاب او لاهور کې څو ودانۍ او سرکونه د هغه په نوم ونومول. له اکسوس تر اندوس پوري د کلايو د اولادونو نقشه عملي نه شوه ټولو یې ارمان د (گوره وانانو) هديرې ته یووړ. له پېښوره د جلال آباد لويه لاره د خیبر له درې را تیريږي، په لنډیکوتل راورې او تورخم ته رارسیري.

د ترلیو دروازو تر شا دپینډۍ په غونډه کې وپتیبیل شوه چې په جلال آباد به د تورخم له لوري برید کيږي. په زرگونو وسله وال به له غلام خان ډاک، غازي اباد فارم او کان کترغی څخه د جلال اباد په هوایی ډگر او ثمر خېلو باندي برید کوي. هوایی ډگر او په ثمر خېلو کې د پوځ یوولسمه فرقه به په یوه ورځ کې نیول کيږي، ورپسې به لومړی لمبر قول اردو او بیا به د ۷۲ ساعتونو په بهیر کې جلال آباد فتح کيږي. دې پسي وروسته به مجاهدین مخ په کابل ورځي.

د جگړې او برید طراحانو دکب د میاشتي نیمایي چې د مارچ لومړۍ اونۍ سره برابره وه د ناڅاپي يرغل لپاره وټاکله. په همدې خاطر پرېکړه د ترلو دروازو تر شا وشوه. پنځه سوه خبريالانو ته پنځه پنځه سوه کلداری ورکړل شوي او د غونډې له پیل مخکې له پرس کلب څخه و ایستل شول. دغه نيټه په جلال آباد کې هغه موسم وي چې د نارنجو بڼونه تازه او گلان یې مخ په غوړېدو او بزگران په کروندو کې بوخت وي. کله چې جلال آباد فتح شي، د کابل ساره او واورې هم پای ته رسیږي، نو فتح یې آسانه ده. د دغې اشد محرمې غونډې وروستی برخه په دې وینا پای ته ورسېده : د آسیا پرانگ به جلال آباد ۷۲ ساعتونو کې ونیسي او بیا به په کابل قبضه وشي.

په دې ورځو کې د کابل نوم سهار او بیگا د انگلو- پاک د نظامي افسرانو او میدیا په خوله و؛

- کابل دې وسوځيږي،
- بهارت اور بنګال کا بدله کابل سی لیا جائي گا.

- کابل کی فتح کی بعد کشمیر کی فتح،
- جنگ، جنگ تر وروستي افغانه جنگ!

(۲۸)

نن د ۱۳۶۷ل. کال، د حوت شپاړسمه د ۱۹۸۸م. کال د مارچ شپږمه، وخت مازیگر دی. په جلال آباد د برید خبر راغلی دی. د دفاع وزارت د اُپراسیون په ریاست کې د لومړی بریدمن عبدالوکیل د خدمتي دورې لس میاشتې شوي دي. تېرو لسو میاشتو کې ډېر لږ خپلې اصلي قطعي او د پخوانیو ملگرو لیدو ته ورغلی دی. ورځ په ورځ نوې او مهمې دندې مخې ته راځي، د نوکریوالي ساعتونه زیات شوي دي. ځینی وخت لسو ورځو کې هم یوځل کورته نشي تلای.

د کابل سوړ مازیگر دی، د (قروغ) غره له لوري سره سیلی راچلیري د مخ بڅرکي الوځوي. شاوخوا تاج بیګ غونډی، موزیم، د ریشخور لمنې ټولې په واورو پوښلې دي. لومړی بریدمن په دې تمه دی چې د اوپراسیون رئیس کورته د تګ رخصت ورکړي. دوه ورځې مخکې یې د یوې شپې د رخصت ورکولو ژمنه ورسره کړې وه. کورکې مورجانه په تمه ده چې وکیل راشي او کوژدني ته یې د نوي کال د راتلو په خوشحالی څه سوغات واخلي.

لومړی بریدمن سوچونو په سرواخیست:

مورجاني دوه میاشتې مخکې ورته دسمال راوړ. مور عبدالوکیل جان ته له بنایسته پېغلي (ډیوي) سره د گډ ژوند د تړون زیری ورکړی و. ډیوه د بنایست او لیاقت لرونکې پېغله وه چې دنجونو په یوه ښوونځي کې یې د ښوونکي په توگه کار کاو. ډیوه به ډېر ژر د عبدالوکیل کور رڼا کړي. د عبدالوکیل د سترگو له مخې د مورجاني آرمانونه لکه د فلم پرده تیریري: مورجانه پرله پسې همدا وايي چې سر کې دې یویو سپین ډکي ښکاره شول، نور نو د ژوند ارمان پوره کوم چې د نازولیو لمسیانو خاونده شم، وخت به مې ورسره ښه تیریري. یوه بنایسته نږور به ولرم چې لاس مې ورباندې سپک وي. د مشر ځوانیمرگ ورور د کوژدې او واده ارمان دې په زړه راته پاتې دی، هغه نیمه خوا شهید شو...

وکیل مورجاني ته عذرونه کول چې د وطن حالات سم نه دي، په شپوشپو نوکري کیرم، ټول پوځ لومړی لمبر احضاراتو کې دی. خدای مهربان دی د ژنیو خبرې پیل شوي، ډېر ژر به سوله راشي، مرور ورونه به را پخلا شي، مهاجر به وطن ته راشي، سوله به وي، خوشحالي به وي، بیا به هغه وخت راته کوژده وکړي، خو مور لاد مخه خپله پرېکړه کړې وه، دسمال یې راوړ او وکی وشو. نن چې په جلال آباد دبرید خبر راغی د عبدالوکیل سترگو ته هغه پنتوس ودرېد چې په گلانو پوښلی قند پکې او په گنډل شویو دسمالونو پوښل شوی و. یو څو گاونډیو او خپلوانوښځو دسمال د دایرې په وهلو تر کوره راوړی و. دې سره سم یې د عسکري جمپر دسینې جیب ته لاس کړ، د وروستی میاشتې معاش یې جیب کې و. که نن ورته رئیس صاحب رخصت ورکړي، پېسي به مورجاني ته ورکړي چې کوژدني ته یې د نوروز او نوي کال یو سوغات وپیري...

دا وخت نوکريوال ځانگړی تيلفون وشرنگېد. لومړي بریدمن عبدالوکیل د سترگو په رپ کې عسکري خولی د ميز له سره پورته، په سر يې کره، دتيلفون اړخ ته تيارسئ ودرېد. له هغې خوا امر وشو:

- لومړی بریدمن عبدالوکیل د اوپراسيون رياست کې د مخابري د کنډک خدمتي او نوکريوال ته امر کيږي چې تر يو ساعت پورې له مخابري سره ځان چمتو او د خواجه رواش هوايي ډگر ته ځان ورسوي. ترانسپورتي ۲۱۷ پرواز يوي بيړنی دندې ته چمتو دی. ډاډ راکړئ.

پوه شوم. چمتو يم. تر يو ساعت پورې به د خواجه رواش هوايي ډگر ته ځم. اطاعت کيږي.

ماښام نږدې لومړی بریدمن عبدالوکیل د خپلوجاموله بيک، کلاشینکوف، پرتله- طبراق او مخابري دستگاه سره د خواجه رواش د هوايي ډگر د نظامی الوتو په دروازه ننوت. د هلیکوپترو شورماشور و. کله به دوه څرخکي غبرگي پورته شوي، ورپسې به دوه نورې کيناستي. پرته له هلیکوپترو نورې الوتکي ولاړې وې. لږ ځنډ وروسته يوه خړه عسکري- ترانسپورتي الوتکه چې د ماښام تياره کې تکه توره ښکارېده، چالانه او دځغاستې په ليکه برابره ودرېده. دا هماغه ۲۱۷ پرواز دی چې د دفاع وزارت او د پوليسو د امنيت افسران او سرتيري د جلال آباد هوايي ډگر ته رسوي. د جلال آباد هوايي ډگر کې همدا نن يوه قرارگا جوړه شوې چې ځانگړې مخابري ته اړتيا لري. د مخابري فني افسر به د جگړې د جبهاتو له قطعاتو او په مرکز کې به لوی درستيزوالي سره اړيکي لري. د مخابري ترټولو وړ او تجربه لرونکی لومړی بریدمن دهمدې دندې لپاره توظيف او دا دی په دغه الوتکه کې دغې دندې ته روان دی. همدا وخت دوه ويشت نور افسران او سرتيري هم را ورسېدل. لومړی لوړ رتبه صاحب منصبان الوتکې ته پورته شول. دننه الوتکه کې څراغونه روښانه وو. په دغو کسانو کې ځينی يې لومړي بریدمن عبدالوکیل پېژندل: جنرال سبحان، جنرال محمد حيدر او جنرال ابن يمین، د مخي چوکيو کې ناست وو. لومړی بریدمن عبدالوکیل عسکري تعظيم وکړ او شاته سيټونوته واوښت، ورپسې نور افسران او سرتيري راغلل او وروستيو سيټونو کې کيناستل. دا وخت الوتکې څراغونه مړه کړل، دننه الوتکه کې توره- ترورمی شوه. الوتکه کې ناست کسان ټول غلي وو او په دې تمه وو چې لږ شپبه کې به الوتکه پورته کيږي، خو ځنډ ډېر ووت. وروسته تر څو ساعتونو چې د شپې يوولس نيټې بجې کېدې، خبرراغی چې د جلال آباد هوايي ډگر کې د الوتکو د کيناستو امکان نشته، د ميدان د ځغاستې پر ليکه او هر گوټ کې هره شپبه توغندي لگيږي. دا د هوايي پوځ تر ټولو کوچنی ترانسپورتي الوتکه وه چې مخکې تر دې به يې بېلابېلو ولايتونو ته سفرونه لرل. نن شپه يې د پرواز د امنيت ډاډ ورنه کړل شو. د شپې يوه نيمه بجه اجازه ورکړل شوه چې جلال اباد ته ولاړه شي. وروسته تر همدې الوتکې د جلال آباد د جگړې تر پای پورې بله هيڅ ملکي او نه عسکري الوتکه دغه ډگر کې کوزه نشوه. هوايي ډگر په بشپړ ډول د توغنديو او راز راز وسلو د بېساري بريد لاندې راغلی و.

لومړی بریدمن عبدالوکیل د الوتکې د بني وزر د يوې دايروي ښيښې سره ناست و، لوړ رتبه افسران مخکې سيټ کې وو. ده خپل ټول وسايل او د جامو کوچنی بيک د الوتکې وروستی برخه کې ايښی و. کله چې الوتکه له هوايي ډگر څخه پورته شوه، ټول څراغونه يې مړه کړل. د خواجه رواش، ده سبز او بيا يې د ساپي دغرونو په سر دوه دورې وکړې، دا وخت څلويښت زره فيټه له زمکې پورته شوي وه چې مخ په

جلال آباد سيخه شوه. شاوخوا هوا تياره او د بنار روښانه خراغونه له سترگو پنا شول. له دايروي بنښني څخه په سختۍ سره يو نيم ستوری ځلېد، خو د سپوږمۍ تک ژېر ټيکلی له ختيځ څخه د آسمان نيمايي ته را پورته شوی و. يو- دوه افسرانو يوبل ته وويل:

- چې آسمان کې سپوږمۍ وي، الوتکه په آسانه نه ښکاري، خو کله چې په اړخ شي، د سپوږمۍ رڼا ته ځليږي، خو زموږ لپاره د سپوږمۍ رڼا ځکه ښه ده چې په ميدان کې يو خراغ هم روښانه نه دی. د سپوږمۍ رڼا کې کېدای شي پيلوټ د رنوي کرښه وويني.

عبدالوکيل د آسمان پراخه أفق ته ځير شو او بيا يې ښکته زمکې ته وکتل، دا وخت د کږې- وږې پټارې په شان ديوې سيمي گڼ خراغونه ځلېدل. لومړی بریدمن عبدالوکيل د جلال آباد خواته بلد نه و. د شا سيټ د يو- دوو کسانو له خبرو پوه شو چې دا د سروبي بازار و. لومړي بریدمن عبدالوکيل ته ورپه ياد شول که اووه مياشتې مخکې نغلو الوځول شوی وای، اوس به نه دا خراغونه او نه به دا کورونه وای. لږ شېبه کې الوتکه له دې سيمي تېره شوه، ځلانده خراغونه له سترگو پنا شول. لږ شېبه کې بيا يو تلی خراغونه وځلېدل. يو- دوو خپلو منځو کې ويل اوس د درونټي په سر ياستو. الوتکه کې ناست کسان ټول په جلال آباد باندي د برید په فکر کې وو. عبدالوکيل يو ځل بيا له الوتکې دباندې ښه ځير شو، خو هيڅ شی څرگند نه ښکارېدل، دا ځکه چې دا وخت الوتکه له يو څنګ څخه بل ته اوله بل څخه بل ته اووښته او په يوه وړه دايره کې مخ په کوزيدو وه. تر دې مهاله د الوتکې يو خراغ هم روښانه نه و، سورليو خپل نفسونه سينو کې دپ او ټول غلي وو، يواځې د الوتکې د انجنونو مزبوته غرههار او زنگهار و چې کله کله به بدل غوندي شو. عسکري الوتکې له ملکي الوتکو سره په هرڅه کې توپير لري. د جگړې ډگر کې ناسته لوی زړه غواړي. الوتکه دوهمه دوره خورلو کې وه چې له گردې بنښني څخه يوه ځغلنده سره رڼا د الوتکې منځ ته راولوېده. چې زمکې ته دې کتل سرې مرمۍ وې چې په متقاطع کږښو يې فضا ته سوررنگ ورکړی و. دا درېيم ځل و چې الوتکه په يوه کوچنۍ دايره کې د هوايي ډگر د رنوي په کرښه راوگرځېده. هڅه يې کوله چې په څلورم دور پر زمکه کيني، په ښي اړخ کږه شوه او لکه شاهين چې په ښکار غوټه وهي، ځان يې د رنوي کږښي او د ميدان پلستر ته برابر کړ. هوا تياره وه، د الوتکې د غږ په اورېدو او ډگر ته په راټيټېدو او احتمالاً د سپوږمۍ رڼا ته يې له ځلېدو سره د سرو مرميو کتارونه د الوتکې په لوري را سيخ شول. يو ځل بيا يوه پرځنده او ځغلنده رڼا د الوتکې منځ ته راولوېده چې د ناستو کسانو څېرې يې روښانه کړې، له بنښني څخه د باندي د جلال آباد دبنار يوه ځنډه ښکاره شوه چې يونيم روښانه خراغ پکې ځلېد. يو ځل بيا د الوتکې ترڅنګ د اور دغونډارې په شان يوه رڼا تېره شوه، وکيل يې رڼا ته يو سرتيري وليد چې بل اړخ ته بنښني ته نږدې ناست و او خپله خچې گوته يې غوړ کې ننه ايستلې وه، زغرده زغرده يې ښوروله او ورسره يې د هماغه اړخ سترگه پټه نيولې وه، خوله او پوزه يې هم په هغې خوا کاره وو. رڼا دستي ورکه شوه. له بل لوري بيا سره او شنه رڼا الوتکې ته دننه راولوېده. دا وخت الوتکه د رنوي له پاسه يو څومتره ارتفاع کې وه. لږ شېبه کې يې يو دروند ټکان وخور او پرزمکه کېناسته، د ځغاستې په کرښه ډېره گړندی وړاندي راغله او د ترمينل مخې ته د راتاوېدو په مهال يې د مرميو رڼا ته سيوری په ديوال څرگند شو. شاوخوا يوه پرکا وه، يرغل کوونکو دالوتکې دغږ په اورېدو ټولې وسلې هوا ته لمبر

کړې وې. کله چې دروازه پرانیستل شوه، پیلوت له کابین څخه سر راښکاره کړ، په ډېره بیره او اوچت غږ یې ټولو ته وویل:

- لس دقیقې وخت لرو، په بیره کوزشئ، زنجیر خپور په منډه بلنداژونو ته ننوځئ!

سم له دې سره لومړي بریدمن عبدالوکیل هم لکه د نورو په شان خپل وسایل په بیره راواخیستل او وروستی کس و چې په توره تیاره کې راکوز او په منډو شو. ده څرښنده دسترگو له کونجه ولیدل چې الوتکې ته لنډ پنځه- شپږ ټپیان او درې جنازې راوړل شوې وې. د دوی له کوزیدو سره سم سرتیرو ټپیان او جنازې الوتکې ته پورته کړل او لږ شیبه کې الوتکه بېرته د کابل په لوري هسکه شوه.

نن ټوله ورځ چې په جلال آباد باندې برید زور اخیستی و، د ننگرهار عامې روغتیا کې د ټپیانو شمېر ډېر زیات شوی و. هغه ټپیان چې دلته یې درملنه نشوه کېدای کابل ته لیږل کېدل، د نورو ولایتونو د سرتېرو جنازې هم لومړی کابل ته او بیا له هغه ځایه یې خپلو هدیرو ته لیږدول کېدې. لومړی بریدمن عبدالوکیل له خپلې مخابراتې، وسلې او پرتلې سره یو بلنداژ ته ننوت، چې کتل یې د جامو بیک الوتکه کې ورڅخه پاتې و. لږ شیبه کې یې پام شو چې یو سرتیري د نویو رارسېدلو کسانو منځ کې تیاره بلنداژ کې هاخوا داخوا کتل او د (لومړي بریدمن عبدالوکیل) پوښتنه یې کوله. ډېر ژر وکیل ځان ور وپېژاند او خپل کارت یې ورښکاره کړ. سرتیري ورته وویل چې قوماندان صاحب د ترمینل ځمکتلي ته غوښتی یې!

عبدالوکیل بلد نه و او ځمکتلی یې نه و لیدلی، سرتیري ورسره سامانونه واخیستل له بلنداژه ووتل او په یوه منډه د ترمینل د ځمکتلي په لوري ورغلل. په ټوله سیمه د سپوږمۍ ژپړه او تنه رڼا خوره وه، خومیزایل او مرمیو په فضا کې پرله پسې سرې کرښې ایستلې چې سترگې یې برېښولې. کله چې عبدالوکیل ځمکتلي ته کوز شو، هلته څو تنه افسران د یو میز شاوخوا راټول وو. پرمیز باندې د جگړې خریطه هواره وه، بلي خواته د جلال آباد ملکي نقشه وه، ځمکتلي کې رڼا وه، دوه څراغونه روښانه وو. وکیل د افسرانو مخې ته پوندې په کرس سره ووهلې او عسکري تعظیم یې وکړ:

- لومړی بریدمن عبدالوکیل، د مخابراتې د دوه پنځوسم غنډ خدمتی افسر.

یو جنرال چې پوخ غم یې و او د سر وینتان یې مخ په سپینېدو وو، خپله خولې په سر کړه، ودرېد او عبدالوکیل ته یې لاس ورکړ، ورته وېې خندل، بیا یې د عسکري قومندې په انداز وویل:

- دمخابراتې ټول سیستم عیار او لږ وروسته د ټولو قرارگاڼو او راقمونو معلومات درکړو. ټولو بطریو سره اړیکې ټینګې او کاتې واټې، زاس بیسیم رادیویي اړیکو څخه ډاډ راکړه.

عبدالوکیل تعظیم وکړ:

- پوه شوم امر اجرا کیري.

د نظامي پرسونل منځ کې کاتۍ واټې یوه مشهوره شوی اصطلاح وه، مقصد ورڅخه (Wakie-Talkie) مخابراته وه چې په اردو کې یې وروسته تر زاس او پلما درېیم رول درلود. وکیل ته د یرغل په همدې

لومړی شپه دا دنده وسپارل شوه چې له قرارګا نیولې تر یوولسمې فرقې، ګارنیزون، یوآتیایم ګنډ، ګول اردو او د جګړې د ټولو برخو مخابراتي شبکې اودهغو اړیکې، شفرونه او راپورونه تنظیمول په ګاړه واخلي. د وکیل په زړه کې د مور د لیدو او له هغې څخه د خدای پاماني اخیستو او دُعا غوښتلو او خپلې کوژدنې لیدل یا هغې ته یولیک لیکلو ارمان پاتې شو، دا خو لا څه چې بیک کې یې جامې او د وروستی میاشتي معاش هم الوتکه کې پاتې و، خو تر ټولو مهمه دا وه چې دی اوس جبهه کې و. په وطن برید شوی، باید دفاع یې وشي. ده ځان ته ډاډ ورکاو چې ریښتني سرتیري سر ورکوي، خو سنگر نه ورکوي.

عبدالوکيل دې ته ځير شو چې د جګړې دقومندې قرارګا کې د جګړې له پیل بیا تر اوسه راپورونه ثبت شوي دي. د مخابراتو شبکو پرله پسې راپورونه ورکول او د قرارګا قومنده او د مرکز دایرکتیفونه یې جزوتامونو ته لېږل.

د مخابراتي د لومړي بریدمن له سترګو ګڼ راپورونه لکه د تورو میریانو د کتارونو په شان تېرېدل:

...دسهار په نهو بجو له ختیځ استقامت څخه ۱۰۰۴ څخه تر ۰۶۵۲-۴ پورې د راکتونو پراخه انداختونه پیل شوي، په ۹:۳۵ لومړی لمبر لوا راپور ورکړ چې له نهو او شلو څخه د راکتونو ویشتل پیل شول، په ۴-۰۶۵۲ کې د مخالفینو پیاده ولیدل شول.

د پولیسو د پوستې راپور: د برید کونکو انداختونه د سرخ دیوال په استقامت وړاندې راځي...

په همدې ورځ له بېلابېلو جزوتامونو په څلویښتو دقیقو کې یوشپېته راپورونه ثبت شوي وو. وروستی راپور دا دی:

... اته سوه شاوخوا وسله وال کسان لیدل کېږي. له اراضي څخه په استفادې وړاندې راځي... بهرنی ملیشه اونظامیان وپېژندل شول... د میاګانو د کلي په ۱۵۰۰ مترې کې دوه ضربه (B.M-1) ټوپونه ځای په ځای شول. یو شمېر وسله وال تورو جامو اوسپینو پکولونو سره ښکاري، کچرې یې د کلا په چمن کې ګرځي...

عبدالوکيل د راپورونو د کتوپه ترڅ کې، د خریطې په سر د راټولو شویو افسرانو خبرو ته هم پام و، دوی یوبل ته ویل:

د سولې د دښمنانو برید د بهرنیو په سیده ګډون ډېر سنجول شوی، ناڅاپي او له څو لوریو څخه دی. مخکې به د مخالفینو اکمالات د کچرو په مرسته کېدل، په اوسني برید کې ډېل ډاټسن، کچرې او لاری موټر د کاروانو په بڼه راداخل شوي، اکمالات کوي او بیلابیلو سنگرونو څخه ټپیان له ډګر څخه باسي. حکومتي ځواکونو ته دمصالحې د نوي سیاست له مخې د جګړې امر ترهغو صادر نشو ترڅو چې د امنیتي پوستو د سقوط خطر ونه لیدل شو. زموږ کشفی اطلاعاتو څوځله له ډیورنډ کرښې د راوښتو په مهال د مخالفینو کتارونه ولیدل او راپورونه یې ورکړل، خو پوځ ته د عملیاتو اجازه ور نه کړل شوه، یو اړخیز اوربند وساتل شو، اوس چې بهرنیان ورسره برآلا راروان دي او زموږ هستي او نسیتي بریادوي، باید اکتیف فعال دفاعي حالت ته ورشو.

يو افسر د خريطي له سره سر پورته كړ، په جدي او غوسه ناكه لهجه يې وويل:

په دې ناخاپي بريد سره، يو اړخيز اوربند پاى ته ورسېد. د حكومتي ځواكونو زمكني او هوايي قوتونه فعال شوي دي. له كابل، پكتيا او لوگر څخه ملاتړ كوونكي ځواكونه جلال آباد ته سوق او د اردو يوشمېر قطعات له وضع الجيش حالت څخه سوق الجيش حالت ته چمتو شول.

هغه جزونامونه چې مرستي ته راوړسېدل لومړى د جلال آباد قول اردو ته ورتلل، له هغه ځايه يې موقعيت او په دفاعي كمربند كې يې ځاى وربندول كېد. يوولسمه فرقه چې ثمرخېلو كې وه تر ځپنده گوزارونو لاندې راغلې وه. ډېرې پوستې سقوط شوې وې او د ښار امنيتى كمربند درې- وړې شوى و. د جگړې لومړى كرنښه د يوولسمې فرقي تر قراول را رسېدلې وه.

(۲۹)

د مهاجرو په كمپونو كې افغانانو د الله پاك دربار ته دُعاوې كولې چې مجاهدين بريالي، مُلحدين برباد او د مهاجرو هره كورنۍ بېرته خپل كلي او سيمې ته ستنه شي. مهاجرو د دې سپېڅلې جگړې په پاى كې د الله پاك له درباره د لوى ثواب او د پرېمانه غنيمت او ولجوهيله لرله او ميندو هغو ځوانانو ته دُعا كوله چې د وطن د فتح كولو په نيت وټلي دي. د جلال آباد د جگړې د پيل په هماغه اوله ورځ مشرق، ډان او جنگ اخبارونو د جهاد په سنگرونو كې د مجاهدينو د ستر بري او د كفارو د ماتې خبرونه خپاره كړل. اخبارونو ليكلي وو چې د ژنيو له پرېكړو سره سم بايد حكومت مجاهدينو ته حواله شي، كنه پرته له هغه كابل بايد په زور فتح شي. اخبارونو ۷۲ ساعتونه د التيماتيوم لپاره بنودلي وو. (ج.ح.گ) به يوه شيبه د بريد له پرمختگ ځان خبر او، بله شيبه به يې ځان د كابل په ارگ كې د ستر مشاور په چوكي ناست تصور كړ. د ده سوچ دا و چې كله جلال آباد فتح شي، اول به دا د غازى اباد، هډې او جمهوريت په نومونو فارمونه له بيخ وكنبل شي او د ننگرهار كانال دې وچ شي، كابل كې دې د جوماتونو د سمولو كار قاضى صاحب ته او د موزيمونو، بُتانو، زړوكلاوو، زيارتونواو زړوسمخو كار دى كرنيل بائرن ته وسپارل شي، هغه د بُتانو په چاره ښه پوهيږي. اسلام سرحد نه پېژني نو د نوي صوبي پخوانى كرنسي دى ناچله شي، اسلامى پيسه به ټول ملك كې چليري... ژر به له دې سوچونو په جلال آباد د بريد نويو پرمختگونو باندې بوخت شو.

صادق دفتر كې رحيم بيگ ته كتل چې دودپتي چاى په دمه دمه څښي اود نورو ورځو برخلاف، نن يې وروسته تر ډان، جنگ او مشرق هم ولوستل، له څېرې يې ښكارېدل، چې د جلال آباد جنگ ته خپه دى. نورې ورځې به يې پرته له ډان دا نور ټول اخبارونه ټوكړى ته غورځول. مازيگر به ملازم په خوشحالى خوشحالى له ټولو دفترونو اخبارونه را ټولول. اخبارونو به سهار په خلكو كې ولولې راپارولې، خو مازيگر به د ملازم په هغې پلاستيكي بوجى كې پراته وو چې هغه به د كيار په بيه په هټېوالو پلورل. د اخبارونو له لوستلو وروسته بيگ د جلال آباد د بريد په اړه څه ونه ويل، خو ملازم څخه يې يوه بله پياله چاى وغوښت.

د دفتر ملازم یو وچکی تورنگه ځوان و، یوه خیرنه ریتاره به یې په سر د پټکي په دود تړلي وه، یوژېرخن یخن قاق ډوله اوږد کمیس او څر غونډې لنگ یې وچې تر تورو لینگیو یې رسېده. په پښتو او دري ژبه یې خبرې نه کولې، په اردو به غږېد، تر ویربل کمونیکشن (شفاهی خبرو) په نون ویربل (د اشارو ژبه) کې ډېر تکړه و. چې په اردو به یې څه ویل ورسره به یې د مخ، سترگو، وروځو او لاسو په خوځولو سره رحیم بیګ بڼه پوهولای شو. عجبه دا وه چې پښتو یا دري به دې ویله، په مطلب پوره رسېد. ملازم یو څو ټکي بڼه زده کړی وو:

-جی صیب

-آډر کوه،

-خا دادی رالم،

-وشو جی وشو... او یو څو نور او فکر یې کاو چې (همدا پختو جبه دا)!

بل اعلی درجه کمال یې دا و چې دودپتی چای تیارولو کې بې جوړې و. د دفتر کارکوونکو به هر یو ساعت وروسته د دودپتی چای فرمایش ورکاو، خو صادق به هیڅکله له یو غورپ اضافه نه څښه، ډکه پیاله به یې سره شوه. صادق چې د شیراقا دهنی په شیدو عادت و، دا چای ورته ډېر بیخونده و. د ملازم معاش د هغه کابلي آشپز دوه برابره و چې غرمه غرمه به یې د دفتر کارکوونکو ته قابلې پلو او یا هم ښوروا پخوله. د ژمي ورځو کې به قابلې په شوله بدله شوه. دغه آشپز له لسو بجو تر یوې بجې پخلنځي کې د کار قرارداد کړی و. هغه په کابل کې د ملي بانک د یوې څانګې مدیر و، خو په کابل باندې د سکریسیټ گوزارونو مهاجر کړ او اوس تکړه آشپز ورڅخه جوړ شوی دی. حیات اباد کی یې د انجنیر متواضع خصوصی لیسه کې د ښوونکي په توګه هم کار پیل کړی دی، خو اصلی موخه یې دا ده چې آلمان ته ولاړ شي. تر اوسه درې ځلي اسلام اباد ته د فدرال آلمان سفارت ته د انټریو لپاره غوښتل شوی دی، په وروستي ځل یې د ده د اقتصاد د پوهنځي ډیپلوم هم کتلی و او دهغو آلمانی استادانو نومونه یې ورڅخه پوښتلې وو چې د پوهنځي دوره کې یې دوی ته تدریس کاو. مدیر ټول ځوابونه ورکړي وو، انټریو ډېره بڼه تېره شوې وه. کله چې د اقتصاد پوهنځي کې محصل و، الماني استادانو سره یې اړیکې ښې تودې او په المانی ژبه کې لایق و. دلته پخلنځي کې به کله چې مدیر صاحب پخلی وکړ، نور کار به یې پنجابي ملازم ته پرېښود، نو ځکه به پخلنځي کې چې څه پاتې وو، هغه به هم لکه د اخبارونو په شان دملازم د کبار بوجی ته لوېدل. مدیر صاحب ته ملازم (کوچنی کبار) ښکارېد، دا ځکه چې لویو کباریانو له افغانستان څخه فابریکې، موټر، الوتکې، دبرېښنا پایې، کرکي، دورازې او ماشينونه کبار کول. مدیر صاحب لیدلی و چې جګړه مارو د آلمان په مرسته جوړه شوې د درمل جوړولو (هوخت) فابریکه هم لوټ او ونړوله. کله چې سکریسیټ راکټونو ډېر زور ونيو، له کابله راووت. کله چې د دوی موټر د پېښور په لوری را روان و، ماهیپیر کې یې د المان په مرسته جوړې شوې دبرېښنا فابریکې ته وکتل، فابریکه لاجوره وه، خوشحاله شوی و. مدیر صاحب ته د المان په مرسته جوړ شوي ټول تاسیسات معلوم وو. جګړه مارو هرڅه لوټل: حکومتی مالونه او فابریکې، کورونه او آن د هندوانو مالونه یې لوټ او کبار کول، خو دغه ډنگرکي ملازم به دفتر کې پاتې شوي گیدی گیدی اخبارونه او کاغذونه کبار کول.

له کله چې صادق مهاجر شوی و دا اول ځل و چې سکر بیست، کبار، تلاشي، سپکره او راشن یې اوریدلي وو، خو دوو خبرو ته هک- حیران و: یو د پولیسو رشوت اخیستو او د هر مهاجر جیب ته په مړو سترگو کتلو او بل دا کبار او کباریانو ته. د دې دوو خبرو غم به یې هغه وخت هېر شو چې میلیونونه ساده او ریښتیني مهاجر به یې لیدل چې په مېرانه بیوزلي او د مهاجرت ستونزې زغمي او خپل ځوانان د خور و وطن د آزادولو اود خپلي عقیدې د ساتلو لپاره د قرباني ډگر ته استوي او له بلې خوا په منافقت سره د وطن په حق کې خیانت روان دی. دا دوه متباعد حقیقتونه وو چې صادق به شپه- ورځ ورته چُرته واهه. دغو وروځو کې چې په جلال آباد یرغل شوی و، د کبار بازارونه یوځل بیا بڼه په جم وجوش کې وو.

رحیم بیګ هماغسې په دمه دمه له دودپټې چای غوړپونه کوي او د اخبارونو له کتلو وروسته یې د پُست پاکټونه پرانیستل، صادق پاڅېد د میز په سر پانې یې واړولي او بیګ څخه یې وپوښتل:

- نن کوم کمپ ته د تللو پلان لرو؟

نه بابا، په دې ورځو کې په راشن کې پوره کمی راغلی، پخوا به د پسرلي په راتګ یوه اندازه د دوبي البسه وېشل کېده، نوره هغه هم نشته، نو کمپونو ته څه کوو، هسی مو څپرې په مهاجرو بدې لګي .

- دا ولی؟

وای د ژنیو پرېکړو کې راغلي چې مهاجرو ته به ترهغو مرستې په ټپه ودریږي، تر څو کابل کې نوی اسلامي حکومت جوړ شي. که ریښتیا ووايم دا کومکونه ټول د شوروی پوځ تر وتلو پورې وو، نور نه مهاجر سره کمک شته نه فاجر سره !

صادق خواشیني شو. نن بیګ هم خواشیني و.

له افغانستان څخه د شوروی پوځونو په وتلو، د میډیا او راډیوگانو خبرونو نوی زور اخیستی و. مهاجر او انصار دواړه خوشحاله وو. بي کوره، سترې ستومانه او رنځېدلي مهاجر خوښ وو چې خپل وطن- گل و وطن ته به ځي، یو عادل، خپلواک حکومت به جوړ شي، نور به بمونه، برگی، بنگی، سکر بیست، تلاشيانی، بندی کول، پلونه او سرکونه وړانول، د برېښنا پایي الوځول، وژل او راکټونه ودریږي. سپېره او کنډر کلي به بېرته ورغیږي، شاري به ښېرازه، پولې او پلونه به بېرته جوړ، روغتونونه او ښوونځي به بیا پرانیستل شي. په همدې هیله او د ښه زیږي د اورېدو په تمه به ماښام ماښام ټول راډیوگانو ته ورتول وو:

دا لندن دی، دا د بی بی سی رادیو ده.

بی بی سی په څپو څپو د کلیو او ښارونو کوڅو او بازارونو خلک ډوب کړي وو او د ټول عالم غوړو کې یې انگازې کولې. اوس نو انگلو- پاک کې د کابل ترڅنګ د کشمیر د فتح هیلي هم غوړېدلې وې.

(۳۰)

د يوولسمې فرقي د قراول نيم سرتيري، ضابطان او خور دضابطان د سنگرونو شاوخوا وینو کې لژند، نيم ټپيان او نور ژوندي نيول شوي وو. ژوندي نيول شوي به د عربو په تيرو چرو حلالېدل او له جیبونو به يې تذکري او د هويت کارتونه اخيستل کېدل. سرتيري به چانماري کېدل. د فرقي ريزرفي ځواک او توپونه له موضعگانو ووتل. دې بلي خواته، دلته د جنگ د قومندي قرارگا کې مخابري ته پرله پسې راپورونه راتلل:

دري شپيتم راپور:

-د دېنمن انداخت پرله پسې را باندي زياتيري.

دغه راپور پسې سمدستي د دغه جزوتام د کواردانات او (اور) شفر ثبت شوی و.

-يوولسمې فرقي سره اړيکه پرې شوه ۱۴:۲

-دسرخ ديوال کنډک اړوند يوه پوسته په شاتگ ته اړه شوې او موضع يې پرېښوده.

-دپوليسو د پوستې ۵۰۰مترې کې مخالفين ليدل کيږي...

پنځه شپيتم راپور:

په فتح اباد کې د مخالفينو او دهغو د ملاترو زره دار وسايط ځای پرځای شوي، پوره مهمات او مرتبات يې ليدل کيږي... نقطه دې اور لاندي ونيول شي.

نه شپيتم راپور د قرارگاه قومندان ته د اندېښنې وړ و:

-د يوولسمې فرقي ختيځ لوري ته يوې پوستې د پرله پسې گوزارونو له امله خپله سيمه پرېښوده وسايط دمخالفينو او د هغو د ملاترو لاس ته ورغلل.

-مخالفين فرقي ته ننوتل لومړی يې د فرقي روغتون کې ټول ټپيان وويشتل، ورپسې يې شاوخوا پوستو ته د تسليم کېدو اعلانونه وکړل.

-يوولسمې فرقي سره بېرته اړيکې جوړې شوې ۳:۴۸ حالات ډېر ترينگري دي.

دقرارگاه قومندان BM-21 ته قومانده ورکړه چې په درې هدفونو پنځلس پنځلس مرمی انداخت وکړي. کله چې د BM-21 مرتباتو د چمتووالي ډاډ ورکړ، امر صادر شو:

- اور!

سيمه لوخړو ونيوله. په ۱۰:۰۴ راقم کې چې پخوا جزوتام و، لږ شېبه مخکې مخالفين او ملاتري يې ځای په ځای شوي. هوايي ضربه دې وشي.

-جگتورن (س) د ۹۹ غنډ قوماندان په ۰۱۲/۵۰ کواردانات کې ټپي شو.

-په سرخ دیوال کې د درنو وسلو انداخت شدت موندلی (مطالبه اټش قوي).

پینځه اویایم راپور پسي یو هدایت ثبت شوی دی:

... یوولسمه فرقه دې منتظره قطعه چمتو وساتي اود مدافعي کرښه دې کلکه شي.

له یو اتیایم غنډ څخه رارسیدلی راپور:

-کاريز کبير، سره کلا او غلام خان ډاک څخه شديد انداخت دوام لري.

-دقول اردو د ترصد برج له غلام خان ډاک څخه وويشتل شو.

-په هوایی ډگر انداخت ۲۰:۱۸

- د دري تنوتلفاتو راپور.

د دفاع وزارت اړ شو چې له لوگر، کابل او نورو سیمو ملاتړي ځواکونه د جلال آباد دفاع ته واستوي، لومړنۍ قطعه چې د ورېښمین تنګي له لارې د جلال آباد مرستې ته ورسېده، د جنرال غفور خان تر قومندې لاندې وه. غفور خان د افغانستان د اردو یو ډیر سابقه دار او د تجربې خاوند صاحب منصب و. په مصر کې یې نظامی زده کړې کړې وې، د دفاع وزارت محاربو او غیرمحاربو قطعاتو کې یې دندې ترسره کړې وې. دوی پسي وروسته د ننګرهار د قول اردو د قوماندان دفتر ته د پینځلسمې زغره والي لوا قوماندان ډگروال عیدگل راورسېد. ده د قول اردو قوماندان جنرال بارکزي ته عسکری تعظیم وکړ:

- ډگروال عیدگل. د پینځلسمې زغروالي لوا قوماندان د اوامرو اجرا ته تیار دی.

له دې سره سم یې سلامي وکړه او آرم سئ ودرېد.

جنرال وروسته هغه ځایونه وروښودل چې باید هلته موضع ونیسي، نو ورته وپي ویل:

ستاسو قطعات به د قول اردو وضع الجیش ته نه راځي، مارش د جگړې لومړی کرښې ته!

- اطاعت کيږي.

ډگروال عیدگل تعظیم وکړ او شاګرځ شو.

تر دې مهاله اووه ډېرشمه لوا، د اینجنیري لسم غنډ او د بالاحصار څو قطعات راورسېدل. دوی لاهم د قول اردو وضع الجیش کې وو. لږ شېبه وروسته د جنرال غفور خان د قومندې واحد مرکز د جلال آباد هوایی ډگر وټاکه او خپله هم هلته ولاړ. له قول اردو څخه یې ډگروال احسان الله سلام او ډگروال شیرمحمد، جنرال محمدظاهر سوله مل، ډگروال سیداسماعیل پیلوټ چې د هوایی ځواک استازی و، جنرال حسام الدین، جنرال عیسی خان له لسمې فرقي او د توپچي لوی آمر نورالحق حقاني خان سره بوتل. په همدې شېبه کې چې دوی د جگړې قرارګا او د قومندې محل د هوایی ډگر ترمینل ته لیږدول، د جگړې وضعیت یې له (صرفاً

دفاعي) څخه (اکتيف دفاعي) ته واړاو. کوردناتونه وټاکل شول. د توپچي لپاره خپله جنرال سوله مل لاس په کار شو.

د افغانستان د نظاميانو په ياد وه چې د سلواغې ۲۷مه باندې د شوروي پوځونه ووتل او دا ورځ دملي نجات د ورځې په نوم ولمانځل شوه. نمانځنه په دوو لنډو خبرو را خلاصه شوه:

سرورکوو، سنگر نه ورکوو!

وطن يا کفن.

هوايي ډگر تر سخت بريد لاندې و. دترمينل تر مخې د توپچي دبطني قواندان تورن عبدالهادي شهيد شو.

عبدالوکيل ته د ټولو مخابراتو او اړيکو واک ورکړل شوی و. هغه له دې دريځ څخه د ټولې جبهې له حالاتو ډېر ښه خبرېد. نن دلته د ده د راتگ لسمه ورځ وه. د جبهې قومانداني د صادقانه کار له امله ده ته د (تورن) د رتبې وړانديز وکړ چې دفاع وزارت منظور او له همدې نيتې تورن عبدالوکيل د جبهې د مخابراتو ټول تامينات په غاړه واخيستل. په دې لسو ورځو کې چې جلال اباد ته رارسېدلې، يواځې د نيمې ورځې لپاره يې دريشي ايستلې وه او خيرنې ژيرچکې زيږدريشي سره د ماسپينين ترلمانځه وروسته د يو ساعت لپاره د ترمينل د برج پيټاوي ته ناست و او د لسو ورځو دمه يې د تاوده پسرلي لمرته تېره کړه. دا يوه ډېره خوندوره تفريح وه، خو ساعت لا پوره نه و چې هوايي ډگر بيا د مخالفينو د توپچي اور لاندې راغی. تورن عبدالوکيل منډه کړه، دريشي يې واغوسته او د مخابراتي سيستم يې له خپل ځوان او بې تجربې مرستيال (بريدگي عباس) څخه لاس کې واخيست. له هغه راهيسې چې عبدالوکيل راغلی، بله الوتکه هوايي ډگر کې نده ناسته. جلال اباد ته عسکري او ملکي الوتني ودرېدې، يواځې د عاجلو اکمالاتو او له دې خوا د جنازو او ټپيانو د ليرد لپاره هليکوپټري تلې راتلې، چې له هوايي ډگر بهر به يې ناسته کوله. له ډگر څخه لږ هاخوا د اکمالاتي بېز څنک ته يوه ځنگلي سيمه کې يو پراخ غونډې چمن و، چې هليکوپټر به پکې کوزېدل. کله چې دا ځای هم تر بريد لاندې راغی نو درونته يا د دوسرې خواکې هوارو ځايو کې دهليکوپټرو ناسته ممکن وه. دوی به په ټيټه ارتفاع کې افراد کوز او بېرته به هواته پورته شول. دا وخت مخابراته کې د خواجه رواش له ډگره پيغام راغی چې يو بيک لس ورځې مخکې ترانسپورتي الوتکه کې پاتې دی، د هغې شپې ټپيانو سره مو څلورسوه بستريز روغتون ته يووړ، کله چې ټپيان ښه شول، پوښتنه مو وکړه، د دوی نه و، بيا موږ دريو شهيدانو کورنيو ته وويل هغوی هم ويل چې بيک زمور ندی، نو ايا دلته څوک شته چې بيک يې الوتکه کې هېر شوی وي؟ تورن وکيل خوشحاله شو. ډېر ژر يې هغوی ته وويل چې بيک د ده دی او د جامو جېب کې پيسې او يوڅه اسناد دي. لطفاً زما بيک د دفاع وزارت د اپراسيون رياست کې کاظم جان سرتيري ته ورسوئ، هغه زمور گاونډی دی، بيک به زمور کورته ورسوي. له هغې خوا ډاډ ورکړل شو. تورن عبدالوکيل دومره خوشحاله شو لکه بيک او جامي يې چې نوی موندلې وي.

د جگړې سرو لمبو، لومړی درجه احضاراتو او په اکتيف دفاعي حالت کې عبدالوکيل خپلې مورته دوه ځله خپل احوال واستاو. يوځل يې د دفاع وزارت کې د خپل گاونډي کاظم جان په لاس، خو مور د زوی له روغتيا ډاډمنه نه شوه. بل ځل يې د مخابراتي د کورس د دورې ملگري په لاس چې د يوې شپې او يوې ورځې لپاره کابل ته تللی و، ليکلی ليک استولی و. دليک ليدو د مورجاني زړه ډاډه کړی و. دواړو ورته خبر ورکړ چې دوه ورځې وروسته نوی کال دی او مورجانه به ستا د کوژدنې کورته د نوي کال سوغات وروري.

(۳۱)

هوا توده، خونوجنه وه. سفير پيترتامن له پېښور څخه بېرته اسلام آباد ته دستنېدو په لاره کې دی. هغه د اپرېل په دې پسرلنې ورځ کې د الوتکې د سفر په ځای د کلهاکار د غونډيو له لارې د موټر سفر غوره وباله. هلته شاوخوا تازه طبيعت دی. مخکې امنيتي موټر، بيا د ده خپل او ورپسې دوه نور. دوو وروستيو موټرو کې يې د پسه د غوښې راز راز کبابونه چې پېښور کې افغاني هوټلونو پاڅه کړي وو او دوه کارتنه مشروب، چې د پېښور سرينا هوټل څخه يې راخيستي وو، ايښي دي، خو د پسرلنې هوا او تازه طبيعت سره سره يې چُرْت ډېر زيات خټه و. خبر له ۷۲ ساعتونو څخه مياشتې ته ورسېده. نن د اپرېل اتمه ده، لا هم جلال آباد مقاومت کوي. دلته هوا د شارلوت يا جورجيا او لانگلي يا بل ځای سره دومره زيات توپير نه لري، آن دا چې ونې- بوټي ورته د پښاگون د ودانيو د شاوخوا پارک د ونو- بوټو منظره وريادوي، خو د جلال آباد د(فتح!) دسروبر نه څرگندېدو وارخطا کړی دی.

سفير پ. ت. د تاريخ مطالعه لري او سيمه پېژني. هغه پوهيږي چې رنجيت سنگه په همدې لاره تللی و. د لويې لويې پيل آسانه و، خو د لويې گڼل اوس ستونزمن دي. ده ځان سره دا کلمات تکرار کړل:

The great game is winner,... The great game must be won....

آخوا د بغداد او سنډو پکت درې- وړې کېدو خبره نوره هم ستونزمنه کړې ده، خو شين کمربند بايد ټينگ شي. د عراق، کويټ او ايران د جنگ د پايلوهيلي شته، بوش (د ساراتوپان) څخه لويه هيله لري، هسي هم لگښت بېرته د همدوی له تيلو پوره کيږي. عرب د همدوی د خپلو تېلو په پيسو وهه!

د کلفورنيا (127 B) خونه کې دوه بوداگان هم د افغانستان په اړه لگيا دي:

- افغانستان بايد پرېښودل شي چې واحد ملت شي، ستا نظر څه دی ؟
- د نبراسکا او مريلنډ طرح داده چې بايد سره امپراتوري د امپراتوريو هډېره کې خښه شي.
- څه شی ؟

Graveyard of empires

- دي نه مطلب څه شی دی؟

ام مم! دوی ته چې وایی افغانستان د امپراتوریو هدیږه ده، سخت په باتو راځي، خو خبر نه دي چې دا دی اوس ورځه یورنگه د هدیږي امپراتوري جوړیږي. د خوشحالي خبره داده چې د شوروی د لاس نښې پکې څرگندي دي، په ډېرو نورو پېښو باید پرده وغورول شي.

- بناغلی سنیور تحلیلگر! ته ډاډه اوسه له شوروی وروسته باید د شنو ټکیو او شین کمربند چاره وشي. نبراسکا شنه ټکي په نقشه څرگند ښودلي دي.

دا هغه وخت چې افغانان واحد ملت کېدو ته پرېښودل شي. کله چې واحد ملت نه و، شنه ټکي هیڅ هم نشي کولای، وېره له واحد ملت کېدو ده!

خو دا وطن زبردست قیمتي کانونه لري، د انرژي بحران را روان او د لیتیمو زیرمو ته اړتیا ده. چې یوځل موقع په لاس راشي او ټول له نږدې وپلټو او ځینې بیلگي یې خپلو لابراتوارونو کې و آزمایو، څه فکر کوی داسې ورځ به راشي؟ باید رایې ولو.

کشر لږ څه ځوان تحلیلگر د مشر ځواب ته په تمه شو. هغه یې له ځنډه ځواب ورکړ:

دا نو زموږ ډکترین پورې اړه لري، باید لویه لوبه دوام ومومي او د برابرداس پروژې پرمخ بوتل شي تر څو دې موخې ته ورسېږو، د نبراسکا په اړه به فکر کوو.

په دغه کال کالفورنیا کې (RAND) کارپوریشن په څو اقتصادي، سیاسي، نظامي او منطقي ستراټیژیکو ټکیو متمرکز و: د عرب پسرلي ته چمتووالی، له آسترلیا سره دفرانسي له خوا د دفاعي اوبتلونو د قرارداد لغو کول، دبالکان قضایا، مارس ته د روسیې له خوا استول کیدونکی سپورمکی د چارو څارل او دافغانستان جگړه. د ټینک ټانک څو دیسکونو په هره موضوع کار کاو. تحلیلگران بوخت وو، ډکترین یې سنجول. د سی.ای. ا. د تکره ستراټیژیست(ستانفیلد ټییرنر) د سپارښتنو وخت را رسېدلی دی.

راند دیوي پوښتنې د ځواب په موندلو سرگردان و: کیدای شي فرانسه له آسترلیا سره د اوبتلونو د قرارداد د لغو کولو دزیان جبران او تاوان وغواړي. دوو تحلیلگرانو ځواب وموند:

یو خو دا چې دا ډېر کلونه فرانسه د افریقایي هیوادو زیرمې او قیمتي کانونه په یواځېتوب نوش جان کوي، بل دا چې که تاوان یې هر ورو غوښت، د عربو له تیلو به یې ورپوره کړو. هسې هم د کویت او عراق دځاگانو حساب ورک دی، نیمې د دوی په خپل منځي جگړه او د سارا د توپان لوخړو کې وسوځېدې، نیمې نورې په خپل سر بهیږي.

د مریلند ټینک ټانک اقتصادي اړخونو باندې فکر کاو، نبراسکا ستراټیژیک جیو پولیټیک اړخونه سنجول، خو دلته پ.ب.ت او برېژنسکی نظامي اړخونو باندې بحثونه کول. د جلال آباد برید وړه خبره نه وه. له انگلو-پاک تر ریاض، لندن، کالفورنیا، برابرداس، نبراسکا او مریلند پورې ټول یې بوخت کړي وو.

پ.ب.ت د برېژنسکی د خوشحالولو لپاره ویل: په افغانستان کې شوروی له نظامي ماتې او سیاسي شرم پرته غټ اقتصادي گوزار هم وخور. د بناغلي پ.ب.ت دغه تحلیل برېژنسکي ته سخت خوند ورکاو.

موټر په يو سلو شلو کې د موټر وی په درېيم خط روان دی. دوهم خط کې بسونه دي چې له پېښور څخه لاهور او فيصل آباد ته ځي، لومړي خط کې لويې لاری دي چې زیاتره کرنیز محصولات يا څاروي داسلام اباد مارکیتونو ته رسوي. د سفیر گړندی موټر د سترگو په رپ کې له هریو څخه مخکې کیږي. د سفیر پ. ټ د موټر ټایرونه P205/55R 17 او M/C 240v دي چې تودې هوا او گړندي تگ ته ښه جوړ دي. موټر ډېر دروند ندی، خو د اپریل دمیاشتي په هوا کې سرک پوڅه تود وي. وروستی امنیتي موټر هرڅه څاري. پ.ټ د موټر ښیینه لږ کوزه کړه، موټر يې له یو کلاسیک “Beed Ford” لاری موټر څخه مخکې شو. له دې لاری څخه د نارنج د گل عطر خپرېدل. د اپریل میاشت کې د نارنج د گل وروستی ورځې وي. نارنج دوه ډوله گلان لري: نرینه او ښځینه. هغه چې میوه نیسي، د ونې ښاخونو کې کلک وي، خو دا نور پرزمکه تویږي، باغوانان يې راټول او لاهور ته يې استوي چې عطر ورڅخه جوړ شي. عطر بوتلو کې ډک او ورباندې ولیکي: Made in France لکه هغسې چې پېښور کې بوتان جوړ او بیا ورباندې ولیکي Made in Italy ! او بیا يې افغانستان ته استوي، کټ مټ لکه دا جنگ او جنگیالي!! او هو ! دا proxy war هم دغسې و انگیره. Proxy war نوڅه دی؟ د holy war نوم ورکړه او نوره يې ایسته استوه لکه دا فرانسوي (!) عطر او ایټالوي (!) بوتان. دا وخت يې په شونډو مازې مکرچنه خندا ښکاره شي، خو ټول پام يې دې ته دی چې اسلام اباد ته په رسېدو باید د پرزدنت ریگان ځانگړي سکرتر ته راپور ولیږل شي. هلته راپورتران په تمه دي.

پ.ټ. د سیاست ترڅنگ؛ د وروسته پاتې هېوادو په دین، رواج، اقتصاد، صنعت، خپل منځي شخړو او د ژوند په ټولو اړخونو فکر کوي. یو ځل بیا د جلال اباد جگړې ته هیله مند شو. ښیینه يې نوره هم کوزه کړه د اپریل هوا يې په مخ ولگېده ځان سره يې وویل:

هو داسې یو قوم چې په یو لاس يې چرې نیولي او بل ورباندې غوڅوي. کټ مټ لکه عراق، ایران او کویت. اوس رقیب وتښتېد، ځان يې ورتول کړ. کله چې اسلام اباد ته ورسېدم یواځې همدا د رقیب د تښتې خبره چې وکړم، دا هم راپورترانو ته لویه خوشحالي ده.

د مارچ له لومړۍ راهیسې له پېښور تر اسلام آباده او بیا تر لندن او واشنگټن له دوه سوه زیات راپورتران او اخباروالا شپې- ورځې سبا کوي. ټولو خپلو اخبارونو کې (د جلال اباد فتح) عنوان لیکلو ته قلمونه تېره کړي دي، خو د دې پرځای خبریالانو او خپله سفیر ښاغلی پ.ټ. ته (غیرمطلوب) خبرونه رارسیري. ورځ په ورځ لس - لس خبریالان بېرته خپلو ملکونو ته ستښيږي. دپېښور او اسلام اباد گیسټ هاوسونو کې چې کومه غوا لنگه وه او د پیسو باران جوړ و، نور يې بازار سور شوی دی. دا وخت د پ.ټ. د موټرو کاروان د اسلام آباد د ټاونونو گڼې گونې ته ورسېد. تنگ او له گڼې- گونې ډک سرکونه، ورځ په ورځ تودیدونکي هوا، بی نظمه او گډ وډ ښار يې زړه وواهه بیرته يې وه چې د اسلام اباد (شني ساحې) ته ژر ورسیري. پېښور کې يې مقاومت دفترونو هم زړه وهلی و. داسې يې انگیرله لکه چې ټولې خواری په اوبو لاهو شوي؟! بیا ځان ته ډاډ ورکوي:

نه! لېبرال او نوی نړیوال نظم او د مریلاند نقشه لادیري هیلې راکوي. خپگان نه دی په کار.

(۳۲)

وای دجنگ کیسی خورې، خو ساعت یې تریخ دی!

دا سمه نه ده؛ جنگ تریخ، کیسه یې ترخه او غم یې لا تریخ دی.

د کمشنري او UNHCR د دفترانو اثاثیه نوې شوې ده. په دفترانو کې پرته له پکي گوزاره نه کیري، اوس ځینو دفترانو ته اېرکنډېشنونه لگول شوي دي او دفترانو ته (پینتیم تو او تری) کمپیوټرونه راغلي دي. رحیم بیگ په نوې تکه توره څرخکي څوکی په نیمه دایره دورې خوري او اخبار یې سترگو ته نیولی دی. د میز په سر پیاله ایښې، بلې خواته صادق په اندېښنو کې ډوب دی.

آخر یې زړه تنگ شو، له بیگ څخه یې وپوښتل:

نړۍ به په مهاجرو لږ څه مهربانه نشي؟

- په ټول وطن دي نه مهربانه کیري، پاتي شو لامهاجر!
- نه، اوس خو شوروی مات او کابل کې د کفارو حکومت هم په ړنگېدو دی، دببین سیوان پنځه فقره یې پلان جوړ دی، په ټوله نړۍ حق لرو.
- دهرچا خپله مدعا او غرض دی. سوسیال امپریالیزم ختمېدونکی دی. د چرنوویل تراژیدي او د افغانستان جنگ شوروی ټولني ته ټکان ورکړ، ټوله ختیزه اروپا به د چکوسلواکيا په قدمونو گام کیردي. قطبی خرس د شاتو په لټه کې و، خو کوچنیو کوچنیو غومبسو وځغلاو. اوس د شوروی غټې گرگي او د تزار د خوبونو پالونکي هریو؛ برژنف، اندروپوف او چیرنینکوف خپل دوران تېر کړ او د افغانستان جنگ یې زړونه ورخوړین کړل، هلته اوس نوي فکرونه راڅرگند شوي دي. عدالتپسند بشریت او خواریکښان به د ناکام شوي سوسیالیزم کسات له دوی څخه واخلي. تور امپریالیزم د بشریت په لمن بل تور داغ دی. د انگلو ساکسون تور ښامار په انگلو-امریکن بدل شو، نور نو سور ښامار خامخا میدان پریردي. درېیمه نلی یواځې سیمه او جغرافیه نده، دا اوس مخ په وینېدو خلک دي. د فرهنگي انقلاب یو بل گام پاتی دی...

صادق لکه دېلې هرې ورځې په شان بیگ ته حیران و: هرځل هماغه تکرار خبرې او هر ځل ټولې خواوې ټکوي. دا نو څه غواړي؟

دخیرن لنگ لرونکی ملازم دفتر ته راننوت، د صادق د چرتونو لړۍ یې وروشلوله. یو بندل لیکونه او مجلې یې په میز کېښودې: اطلاعات بولتن، شهادت مجله او د اسلام اباد له دفتر څخه څو لیکونه چې د هر یوه په پاکټ د (UN) لوگو له ورايه ښکارېده. کله چې ملازم بېرته وت، ورغږ یې کړ:

دروازه بنده کړه!

جی صیب.

صادق د مجلو او پاکتونو بندلونو ته کتل. هغه پوهېد چې دې ورځو کې هېڅ ښه خبر نشته. په جلال آباد د برید له پیل څخه میاشت وتلې، خو پرته له وړانې او وینو توپیدو بله پایله یې نشته. یو ښه خبر چې له کابل څخه را رسېدلی و، هغه دا و چې د کابل حکومت پخواني پاچا ته یو ځل بیا بلنه ورکړې ده، خود پاچا د ځواب په هکله څوک ندی خبر.

صادق ته د پاچا بلنه ښه زيری و، ځکه چې د حاجی صاحب یواځینې ارمان (د الاذرت راستنېدل) دي، گوندې د پاچا په راتگ وطن د هوساینې ساواخلي، نو له بیگ یې وپوښتل:

واي پخوانی پاچا راگرځي؟

بیگ په دماغ سره ځواب ورکړ؛

- آچې و څه یې کړي دي؟ یو پښې ابله، وړی، ناروغ، بېسواد او بیوزله ملت یاستو، له نلی یې خبره توره څا کې غلوپ وو.

صادق حیران شو، ځان سره یې وویل:

پهههههههه، سری خو ډېر لوړ ریل کا. چې دا په څه هوا کې ده؟ په پاچا هم کبر کوي.

بیگ له پیالی غورپ وکړ، بېرته یې داسې په میز کېښوده چې د (کرس!) غږ یې صادق ته ټکان ورکړ، کله یې چې د چای غورپ له ستوني تېر شو، ویې ویل:

- صادق جان رور! درېیمه نلی یو عظیم رهبر ته ضرورت لري.

صادق ورته وویل:

نه شرق نه غرب؟ لاشرقیه لاغریه؟!

- نه خاورې یې په سرکه، ورکوه یې د ځمینې دې آ تور لونگی او چین ورک شي، دهغه خبر مه راته کوه څه چې یوسات ووځو د غرمې تر دودۍ به حویلي کې په چمن کینو کابلي آشپز به قابلی پوخ وکي.

د صادق زړه و چې ورته ووايي: هژمونیزم هم دفاشیزم په شان ناکام او بدنام دی، خو ورپیاد شول چې یوه ورځ په دې خبره ورسره خوا بدی شو. د دې په ځای یې ورته وویل چې زموږ د ډیرو بدمرغیو لامل زموږ غریبي ده. بیگ ورغبرگه کړه: غریبي او بیسوادي!

له دې خبرې سره یې په ولارې رارسیدلي لیکونه یو یو کتل او داسنادو دوسیې اود الماری ارشیف ته یې سره جلا کړل.

صادق چې بهر ته وتلو ته چمتو و، بېرته پښه نیولی شو چې بیگ لیکونه منظم کړي. هغه د بیگ په کبرجن وضعیت ډېر خپه ښکارېد. بیگ ورته د نه بڅښلو ښکارېد چې وطن کې جگړه روانه ده، دلته پولیس بېوزله

او بي اسري مهاجر بنکته- پورته غلوي، خو دفترونو کي د بيگ په شان خُشکه بانکه- بنوی بېراگان ناست دي، قهوې څښي او پتمن مُديران ورته قابلې پخوي. صادق په دې خبره ښه پوهېد چې که لږ ورسره د پاچا پلوي، يا د مجاهدينو، يا په وطن کي د ملی سولي او روغي په هکله بحث وکړي، نو په هماغه ورځ به دفتر څخه خدای پاماني اخلي، دا ځکه چې بيگ د منطق، احساس، عاطفې او سختي ورځي ځوان او ميرنی نه دی. بيگ نه د بازگل په شان مخلص او ريښتيني دی، نه د پلوشي په شان زړور، زړه سواندی او غيرتي، نه د وکیل په شان پاک او وطن ته وفادار، نه د قدوس په شان کم له کمه هنری ذوق لري او آن دا چې د سهارگل بزگر په شان يې پخې خبرې زده نه دي، بيگ له دوی يوه سره هم د پرتلي وړ نه و.

څه باندې يو کال کيږي چې صادق له بيگ سره يوه دفتر کي کار کوي. پخوا لږ ښه و، کله کله به کمپونو ته تلل، ريشن کارتونه به يې وپشل او ميټينگونو کي به بوخت و، خود شوروی ځواکونو له وتلو وروسته نور کارونه په تپه ودرېدل، دفترکي کيناستل دي او سياسي بحثونه، ناندري، چای او قهوه څښل. خدای خبر که د داسي بېراگانو خیر چاته ورسيري.

دا وخت بيگ نورليکونه ځای پرځای کړي وو، هغه وروستی يې د ميز روک کي کېښود او وتلو ته چمتو شو.

رحيم بيگ به چې کله د راپورونو ورکولو يا د کوارډناتورانو پلانی غونډه کي د گډون لپاره اسلام اباد ته ته، نو د کابل په خياطانو جوړه شوي دريشی به يې واغوسته، نکتايی به يې وترله او د دفتر سپين (تیتوتا) تيزرفتار کي به روان شو، خو کله به چې پېښور کي د (UNHCR) دفتر ته ته، د مجاهدينو په شان به يې کوريايی جمپراو باتا څپلي راواخيستی، که تنظيمی دفترونو کي به کار پيدا شو، بيا به يې دپېښوري خياطانوگنډلي مليشه جامي او واسکت واغوستل، يو مسواک به يې د واسکت پورتنې جېب کي نېغ وټومب چې څوکه به يې له ورايه ښکارېده، غټي تسپي به يې دښي لاس گوتو کي و اوډلي اوډاټسن کي به کېناست، روان به شو. نن يې تور پتلون اونوی سپين کميس په غاړه و.

د صادق زړه اور اخيستی و چې څه ښايسته او چنار چنار قدونه ځوانان شهيدان شول، د پلوشي په شان پېغلي د وطن د سرلوړی لپاره ستړي ستومانه دي، وکیل د وطن د ترقی او دفاع لپاره عسکري دريشي واغوسته، مشران مو ټوله شپه د الله پاک دربار ته په سجدو دي د وطن دخیر لپاره دُعاوي کوي... بيگ دی د دوی تر يوويښته ځار شي.

د دفتر د انگر په چمن کي يو ميز او شاوخوا يې دري- څلور چوکي ايښي وي، دواړه له دفتر راووتل او د پسرلي تازه هوا ته بهر کيناستل. دا وخت کابلی آښپز پخلنځي کي بوخت و، قابلې يې پخوله، پنجابي ملازم ورته بنکته- پورته تاوېده.

په جلال آباد د يرغل يوه نيمه مياشت شوه، خو د مجاهدينو د بري څرک نه لگېد. مهاجر په تمه او ناهيلي وو. حاجی صاحب به هر سهار مخکې تر دې چې صادق ويښ شي، جومات ته ووت. د شاهين تاون کين اړخ ته له جې.ټي. روډ څخه لرې جهانگيرآباد ته لنډ د کوڅو په پای کې يو څوکوره اربابان مېشت وو. دغو اربابانو هم افغانستان کې جايداد او کاروبارو درلود او هم له پلرونو- نيکونو راهيسې يې پېښور کې کاروبارو. دوی د کوڅې په وروستۍ برخه کې چې پراخه او له اغزيو ډک ډاگ و، يوه چوتره د جمع د لمانځه لپاره جوړه کړې وه. له دې ځايه کوز هديره او بيا پراخه وزگار ه زمکه وه چې گڼ بوتې او دروي پکې ولاړې وې. حاجی صاحب به په همدې چوتره لمونځ او بيا به يې يوه شېبه تلاوت وکړ، بيا به يې تسپې اړولې او درودونه به يې ويل، چې لمربه لږ راوخوت، کورته به راغی. دا وخت به صادق د دفتر په لوري او خورکۍ به يې (پرايمري سکول) ته روانه وه. په سيمه کې خلکو حاجی صاحب ته زينت زيات درناوی کاو، خبره يې هم ټولو منله.

د جومات لپاره جوړه شوې خاورينه چوتره به اوړی نيمه د ونو سيوري لاندې وه، خو په نيمه نوره به لمرو، چې د گرمي ورځوکې به خلک چندان لمانځه ته نه راتلل، هسې نوم يې ورباندې (جماعت) ايښی و. يو څو خښتې يې د محراب په ځای درولي وې او يو پوزی پکې هوارو. له جې.ټي. روډ تردې ځايه په کږو- وړو کوڅو کې د نيم ساعت لاره وه. زياتره کورونه د پېښور د اوسيدونکو او يوڅو د بر وطن او مهاجرو وو. د چوترې جومات شريک و، د لراوېر وطن ټولوپه گډه لمونځ پکې کاو. ځينی وخت به يو امام چې تورې چشمی يې اېښودې راته، جمع به وشوه، نورې ورځې به جمع هم نه کېده. لکه هغسې چې جومات بشپړه ودانۍ نه لرله، امام يې هم نه درلود. دې وروستيو کې حاجی صاحب امامت په غاړه واخيست او خلکو ته يې د جمع لمونځ ورکاوه. يوه ورځ وروسته تر لمانځه حاجی صاحب خلکو ته وويل:

- وروڼو لږ به همت وکړو، دا جومات به بشپړ جوړ کړو. ځينی وخت دلته ماشومان لوبو ته راځي، ځينی وخت څاروي گرځي، مناسبه نه ده. يوه مقتدي له خوشحالی غږ وکړ:
 اخ حاجی صاحب، څومره ثوابونه به وگټو. بل وويل:
 که پولوسان منگه منه نه کا خامخا وی جوړوو، زبردست د خير کار ديه.

دا وخت دسيمي د ارباب خپلو مشر له بر وطن د راغلو مهاجرو خبره کې ولوبد ويې ويل:

- بېغمه شه، دا ټول ځای زمور ارباب خپلو نيکونو د اميردوست ماد خان په وخت آغیستی و، هغه مهال دا جی ټي روډ او دا خاربه نه وه. مور اربابان دلته ملتان، جلايات او آن څو کوره موبغلان کې پراته ياستو. نيم په بر وطن نيم په کوز وطن ياستو. په دې پراپرټی نه پوليس نه پی ډي ا. او نه بل څوک کار لري. شابه تاسود جوړولو تابيا اوکئ مور ټول اربابان درته ويلکم وايو. مور به جماعت له د اربابانو جماعت نامه ورکوو. دا خو راله تاسو آباد کړو، خبره به راټوله او چنده به را جمع کړو. سينگه! چنده واچوو؟

حاجی صاحب وويل:

- نه، الله الحمد دا وس لرم چې يو برابر شانته جومات په خپلو پيسو آباد كړم. همدا ثواب يې راته لويه خبره ده. سم له دې سره يو تن پاڅېد:

يره حاجی صيب، دا چې له پنج پيري امام دې بېغمه كړو، يو ثواب، اوس چې له خيره راله جماعت ساز كړي، داپسي بل ثواب. هغه پنج پيري خو به شوار ودرېدو لاسونه به يې په هر تكبير غوړوله پورته كول او مور ته به ي ويل امين بالجهر وايي، په مذب يې نه پوهيدو. خدای مو سوال قبول كړو چې تاسو تشریف راوړ.

حاجی صاحب ورغبرگه كړه:

دزړونو مالک الله دی، پاک رب دی زمونږ د نیت له مخې زمونږ د بنده گي خواري مقبولې او منظوري كړي.

دا وخت يو بل خوارنجوكي مقتدي چې لنډه- تنگه كابلې كورتي يې په ځان او زړه قره قل خولې يې په سر وه، پاڅېد:

- برادران تاسو سميت او خشت او مواد برابر وكئ، زه په كابل كشي په بنايي كشي كار وكلی لوی تامير جول كولاى سم. مسجد اسانه خيره ده. دوه كس ماسره هره ورځ كمك وشئ. زه لس ورځ كې مسجد تكميل كوم.

خلكو مخ وروړاو. ډير خوشحاله شول. هر يوه يوځل بيا د ده وچ او ډنگر وجود او سپېره مخ ته وكتل. ږيره يې په سپينېدو وه، سترگې يې كولكونو كې لوږلې وې، اوږې يې لږ كړوېې بڼكاريدې، قره قل خولې يې ځای ځاي پوتكى غورځولې و او سپين استر يې بڼكارېد.

حاجی صاحب د جومات د جوړېدو ټول لگښت په غاړه واخيست. صادق ډاډ وركړی و چې د دفتر معاش يې هم كورنۍ ته كافي دی او هم د خير-خيرات چاروته.

خوارنجوكي ډنگرکي مهاجر چې لنډه- تنگه كورتي او قره قل خولې يې لرله د بر افغانستان يواځينی مهاجر و چې تراوسه يې هم لا پكول، واسكت او څپلی نه وې پېرودلي. هغه به زياتره دكابل د بنائى د ودانۍ جوړولو دموسسي كيسي كولي. د بنائى د اينجنيرانو او د بنائى له خوا د كلکو جوړو شويو پخو او بڼايسته ودانيو صفتونه يې كول او د بنائى ډېروژو كيسي به يې كولي، نو ځكه يو څو تنو په خوارکي باندي د(بنايي) نوم ايښی و.

خوارنجوكي بنايي لس- دولسو ورځو كې د حاجی صاحب په لگښت اود مقتديانو په مرسته جومات بشپړ كړ. حاجی صاحب كابل كې هم په خپل لگښت جومات جوړ كړی و چې په(مسجدحاجی عبدالخالق) مشهور و. عبدالباری سره يې دموسسي دشراكت په مهال يوه جلا برخه د ماسپښين د لمانځه لپاره پريښي وه، كله چې كمپ كې مېشت شول، لومړی يې د جومات تابيا كړي وه.

د جهانگيرآباد د وروستۍ كوڅې په پای كې چې د هديرې لوري ته لار تلله، نوي جوړ شوي جومات سيمه بڼايسته كړه. حاجی صاحب به د مازيگرله لمانځه مخكې (فضايل اعمال) كتاب هم ځان سره وړ او د جمع

تر وخته به يې کوت. حاجی صاحب څخه دیوان حافظ، قصص الانبياء، تفسير کابلی او څو نور کتابونه کابل کې پاتې وو، کلي ته يې يواځې قران عظيم الشان او يو وظيفات شريف وړي وو. اوس چې پېښور ته رامهاجر شو، يو کتاب هم ورسره نشته. په لومړي ځل چې خيبر بازار ته ولاړ اول يې يو تفسير شريف، بيبي درحمان بابا کلیات او فضایل اعمال وپېرودل، اوس يې جومات ته هم ځان سرا راوړي. د سهار لمانځه ته به زياتره سپينږيري او مشران راتلل، د ماسپينين او مازيگر لمانځه کې به هم مقتديان ډېر نه وو، خو ماښام او ماڅستن به جومات ډک و.

وروسته د جومات تر جوړېدو د ارباب صاحب پام (بنايي) ته شو. بنايي ورته دکار سړی ښکاره شو. ارباب صاحب چې اوس د دې سيمي مشر و، نو د هر چا پېژندلو ته يې پام کاو. هغه ته د بنايي کيسو خوند ورکاو. کله به چې لمانځه ته لا وخت پاتې و بنايي به ورته دکابل کيسې شروع کړی: کله به يې د کابل دتازه هوا، کله د ميوو او کله به يې د فابريکو کيسې کولي، په پای کې به يې په خپگان وويل:

“ نور نو کابل هغه پخوانی کابل نه دی ” ارباب صاحب به هم ورسره په خپگان سروخوځاو، خو د ده د خوشحالي لپاره به يې ورته وويل:

څه مړه مه خپه کیره، کابل کې خيسته ځوانان دي لا هم اباد دی خدای دې آباد لري او بيا به جوړ شي او بيا به ورشو. خوارنجوکي بنايي به لږ خوشحاله شو په وچو شونډو به يې مازې خندا ونڅېده او له دې سره به يې قرقلی خولی لږ په تندي پورته و خوځوله.

بنايي لاهم د دنیا له حاله بی خبره او د کابل د ميزايلو د لگېدو او چاودنو گرزهار يې غوروکي و، غږ يې تپ او کابل کې پاتې خپلو دوستانو ته پریشان و. ډير يې زړه غوښتل چې مهاجرت ختم او کابل ته ستون شي.

يوه ورځ دماښام له لمانځه سره سم يوه ډله خلک جومات ته راغلل. واړه واړه بې شملي لنگوتي يې کلک کلک په سرونو تړلي وو، تورې ږيرې، سپينې جامې او تور واسکتونه او د هر يوه په لاس کې تسپي وي. کله چې د لمانځه وخت شو، دوی ټولو لومړي صف ته ځانونه برابر کړل، مخکې تر دې چې حاجي صاحب د امامت لپاره دمنبر خواته گام اوچت کړي، د ډلې مشر پاڅېد منبرته ورسېد، هلته ولاړ لاسپيکر يې لږ يو اړخ ته کړ، بېرته را وڅرخېد مخ يې مقتديانو ته کړ. مقتديان پاڅېدل چې صفونه جوړ او د لمانځه نيت وکړي. د ډلې مشر په غضبناکه څېره په صفونو باندې سترگې وغړولي، غږ يې کړ:

- شابه شابه صفونه سم کړئ !

دا وخت د ډلې بل غږي قامت ووايه او ټولو نيت وکړ. تر لمانځه وروسته مقتديانو لاسونه دعاته پورته کړل، خو د راغلي ډلې مشر د تمسخر خندا وکړه او ټول يې له دُعا کولو منع کړل، د دې وخت دُعا يې بدعت وبلله. دې پسي يې خپله وينا پيل کړه، د هجرت او جهاد ثوابونه يې بيان کړل، په تکرار يې وويل:

شکر ادا کړئ، شکر ادا کړئ .

په تريو تندي او غوسه يې يو يو ته کتل: ډېر شکر ادا کړئ چې د جهاد او هجرت فرض بيا راجوندي شو، په خپل مهاجر کېدو شکر وکړئ...

د جهاد او مهاجرت د صفت پای کې به يې وويل: دې سره تاسو ته د جنت دروازي کهولايږي او حوري او غولمان درته ميلايږي دې خبرې سره به يې د خدا په دود خوله تردوو غوړو وپته شوه. بيا به يې په تريو تندي او غوسه د شهادت د مقام صفت وکړ او لکه د مخکې په شان به يې جنت کې د شرابو د ډکو کاسو، د شيدو او شاتو د روانو ويالو بيان پسې ورزياته کړه: دې سره تاسو ته د جنت دروازي کهولايږي او حوري او غولمان درته ميلايږي دې خبرې سره به يې بيا د خدا په دود خوله تردوو غوړو وپته شوه.

دې سره به د صفونو آخر کې خوانوتر وروستي حده په غاړه زور راوړ چې سرونه د اوړو منځ ته تپت کړي او لکه چرگه چې نيوی ورکوي کوبښن به يې کاو چې د مخکې صفونو ترشا پټ او د دې غوسه ناک وينا کوونکي له سترگو پټ شي. کله چې د دې غوسه ناک سړي خبرې پای ته ورسېدې، خپل يو ملگري ته يې امر وکړ چې نومونه وليکي. دا وخت يې غاړه بڼه پوره اوږده کړه او د وروستيو صفونو خوانانو باندې يې غږ کړ:

- بچو مجاهدينو او غازيانو. د ماجرو له هر کمپ او له هرې کالوني خوانان جهاد ته ځي، خو چې مور خبرياستو دلته کې جذبې نيشته، دا ولې؟ کې مور راغلي يو کې خپله فريضه ادا کوو. خوانان به نومونه راته ووايي. څو شېبې خاموشي شوه، بيا يې غږ کړ:

- هله شابه، نامخدا شابه ! جنت خو دی کې خاصکر مجاهدو لره، شابه بچو...

دا وخت ارباب خليل پاڅېد:

- وروڼو کور مو ودان. ان شالله ستاسو دعوت ته لبيک وايو. مور هم په هرڅه پوهيږو، خو دلته چاته اجازت نشته چې د اربابانو جومات کې په چا کومه خبره لازمي او بوج ورباندې راوري.

د ډلې مشر ورباندې برچ وهل:

کېنه دهره ! قتل دې جايز دی. ته پوهيږی چا سره خوله وهي؟! زه ميگر طارق محمود يم. لکه سبا به دلته نه وي، ځان پوی که !

ارباب پاڅېد چې له ستوني يې ونيسي، خو خلکو ورته غږ وکړ. دا وخت د ډلې مشر بيا گواښ وکړ:

- بدبخته انسانه، تاته به پته ولگي لکه لگ صبر کوا !

يوه شيبه يې ارباب خليل ته په غوسه وکتل، ته به وايي له قهرجنو سترگو يې د دوزخ لمبې بايدي او ووتل.

بنايي خوار اندېښنه کې شو، خو ارباب بېغمه پاڅېد د نوي جوړ شوي جومات څراغونه يې ولگول بهر د چوترې مخه هم رڼا شوه، او د خلکو په لوري يې د خوشحالي خدا وکړه. ټول بهر راووتل، د جومات

جوړېدو ټول خوشحاله کړي وو. حاجی صاحب بنایسته فرش، یو دیوالي ساعت، لاسپیکر او څو توکه قرآن مجید هدیه کړي وو، ورسره یې د جومات او هدیرې ترمنځ واټن کې یوه د اوبو څا وکیندله، د جومات مخ ته یې څو بوټي کشمالي گلان هم وکړل. حاجی صاحب دغه جومات ته (داربابانوجومات) نوم خوښ کړی و. په دې منځ کې ترټولو زیات صادق حیران و. له کله چې مهاجر شوی، هره ورځ نوې کیسې او نوې لوبې گوري. جومات ته د نننۍ راغلي ډلې په لیدو یې رحیم بیگ اودهغه خبرې بیخي هیږي شوي.

خلک د جومات له مخې خواره او هر یو خپلو کورونو ته روان شول. د جومات څراغونه بنایسته ځلېدل.

حاجی صاحب به چې هره ورځ د سهار له لمانځه وروسته ترڅو شپږو تسبیحاتو او درود کورته ستون او د سهار له ناشتا وروسته به یا تهکال ته روان شو یا به نوتیې ته ولاړ. ځینې ورځې به یې رحمان رود ته هم سربنکاره کړ. دغو ځایو کې یې پخواني آشنایان وو. یو پکې د کلای بلند ع.ا. ابلاغ و. هغه د پاچا په دور کې رسوخ درلود. د حاجی صاحب ډېر آشنایان د گلدرې، سفرزې، شکردرې، پغمان، لوگر، ده سبز او د کابل د چهاردهی د سیمو وو. عبدالرحیم ملک زی د پاچا د وخت د مالیې وزیر، دده سبز مولوی تره خېل، دلوگرمولانا ارشاد نامتو عالم، دکامی مولانا قیام الدین خادم او د قلعه ی جواد حضرتانو ته یې درناوی درلود. دمشرقی دجبارخیلولال آغا او لغمانی مولانا کشاف یې هم دوستان وو چې یو څو اوس وفات او یوڅو اوس پېښور کې مېشت وو. د چهاردهی د وکیل امان الله د زوی ډیره پوښتنه یې وکړه، خو چا ورته وویل چې هغه جرمني ته تللی. جلال آبادی توکل جان وریاد شو، هغه د طریقت وروڼو کې ترټولو کشر و. د جلال آباد د “کلای جانان” اوسیدونکی و، کابل کې یې د وریجو او گوري پلورلو هټی لرله، خو کور یې هماغه پلرني کلي، کلای جانان کې و. اوس مهاجر شوی او خلک وایي هرپیور کمپ کې اوسي. زړه یې و چې یو ځل یې وگوري، خو چا ورته وویل چې هرپیور له پېښور څخه ډېر لرې دی. تر حسن آبدال درې گری لاره ده، بیا له هغه ځایه د ایبټ آباد په لاره یوساعت مزل دی چې هرپیور کمپ ته ورسیري. چا دا هم ورته وویل چې د توکل زوی جعفر د مجاهدینو د یو گروپ قوماندان دی. حاجی صاحب ته ځان زهیر بنکاره شو، د څلورو ساعتونو د مزل وس یې نه و، نود توکل له لیدو تېر شو. د مشرقی مشرانو کې یې د پڅواک پوښتنه وکړه، یو چا ورته د ډاکترایوب د دفتر نښه ورکړه. ډاکتر ایوب پېښور کې د مهاجرو لپاره څو کلنیکونه جوړ کړي وو. هغه د سره رود د باغبانیو اوسیدونکی و. ماماگان یې د چهارباغ وو، چې د پڅواک خپلوان بلل کېدل. حاجی صاحب په خوارپو ډاکترایوب وموند، هغه یو ډېر لایق او له مینې ډک ځوان و، د کابل له طب فارغ و. د حاجی صاحب یې ډېر قدر وکړ. ډاکتر پوره نیمه ورځ خپل ټول کارونه پرېښودل او خپل وخت یې حاجی صاحب سره شریک کړ. کله چې دهغه له کلنیک څخه راوت، نو ورته وایي ویل:

- زویه زه ځکه ستا خواته راغلم چې د عبدالرحمن پڅواک پته راکړي، دچارباغ او باغوانیو می بل څوک ونه موندل.

د ډاکتر څیره کې د خواشینۍ نښې بنکاره شوي، ورته وایي ویل:

حاجی صاحب، هغه خو بېرته بهر ته ولاړ.

- ولي ؟
- ولا دلته ورته لوی گواښ و. دلته يې گوزاره نه کېده. هسي خدای وساته کنه...
- دا ولي ؟

ډاکتر په درناوي سره ورته وويل:

- حاجی صاحب، پڙواک وروکی سړی نه دی. هغه سراسر ټوله نړۍ کې اوچت نوم لري. هغه د ملگرو ملتونو سازمان کې رئیس پاتې شوی و، هغه د نړۍ لانجې هواري کړې وې، دلته چې وای د افغانستان ستونزه يې پنځو میاشتو کې هواروله، خوچا چې دا جنگ را نښلولی، هغه يې ونشو زغملای. پڙواک صاحب له امریکې پېښور ته راغی چې افغانانو ته د یو منلو وړ حکومت جوړولو لارومومي، خو ويې نیو بندي يې کړ. زندان ته يې هیڅوک نه ورپرېښودل. ما یو- دوه د دې ځای کسان چې خپل کلنیک کې مې مقرر کړي دي، راسره بوتل. یو جوړه جامی، واسکت او پکول مې پڙواک صاحب ته واخیستل، د جامو سپارلو په پلمه ورغلم. دوی مرسته وکړه. زندان ته مې وویل چې زه د باغوانیو یم او پڙواک مې خپلوان دی، سیاسي بحث نه ورسره کوم. دا جامي ورکوم، د زندان مامور خپلو مشرانو ته تېلفون وکړ، په سختی يې اجازه راکړه. پڙواک صاحب یوه کوټه کې یواځې پروت و. ریره يې گډه- وډه رسېدلې، ډېر خواشینی او په غوسه و. روغېر مې ورسره وکړ. په ادب کیناستم، پڙواک هیڅ خبرې نه کولې. آخر ما ورته وویل چې یوڅه خو ووايه، مور راغلي یوو چې مشوره راکړې، لارښوونه راته وکړې، څه زیارت ته خو نه یاستو راغلي چې چوپ کینو. پڙواک نور هم په غوسه شو:
- دخه شی مشوره ؟
- د روسانو په وړاندې د جهاد لارښوونه اود مهاجرو لپاره مشوره.

هغه راته وفرمایل:

-دلته جهاد نه کیري، که جهاد کوی ځی دننه وطن ته ولاړشی. دا د جهاد ځای نه دی!

بیا نو چپ شو هیڅ يې ونه ویل. هغه یوه نوجنه کوټه کې یواځې و، یوه خیرنه دوشکه او بالښت ورته ایښي و، کوټې د بنیادم له قده لوړ یوه وړه کړکی لرله، دروازه به تل کلکه بنده وه. ماته يې له توشکي لاندې یو ټوټه کاغذ راکړ ورباندې لیکلي و:

زه پڙواک یم په پیچومو کې لوی شوی داچې چپ یم دلته غر او کمر نشته

(۳۴)

د ۱۳۶۸ل. کال د غويي د میاشتي دوهمه اونۍ او په جلال آباد د برید درېیمه میاشت پیل شوې وه. سره له دې چې (جنرال. ح. گ.) د ۷۲ساعته التیماتوم څخه دادی درې میاشتي جوړې شوې، خو (فتح) پټه نه وه. لکه چې ده د جلال آباد او بیا د کابل د فتح لپاره اعلان شوی التیماتوم نور وخت هم غوښت؟

همدا وخت يو ناڅاپي پېښورته خبر ورسېد:

- يوولسمه فرقه ماته او فتح شوه!

د جلال اباد د يوولسمې فرقي د بشپړې ماتې اود مليشو، عربو او تنظيمي گروپونو په لاس د ثمرخېلو دتولي سيمي د نيول كېدو خبر ډېر ژر په كمپونو كې خپور شو. تنظيمي مشرانو ته ډاډ وركړل شو چې د سراچي د پله په لوري مارش پيل شوی دی.

دا وخت د دوی ډېر جنگيالي لاهم د يوولسمې فرقي او شاوخوا لوړو- ژورو او د ثمر خېلو(باغ نمونه)ونو لاندې وو. دوی دهغو حكومتي سرتيرو د سرونو په پرې كولو بوخت شول چې ژوندي ورته تسليم شوي وو. عربانو د دولت د مخالفينو سرگروپانو او تنظيمي مجاهدو ته خبر وركړی و چې د هر سر په پرې كولو د نغدو كلدارو انعام ټاكل شوی دی. مجاهد به د هر هغه سرتيري او افسر تذكره يا د هويت كارت عربوته راوړل چې سر به يې ورغوڅ كړی و او انعام به يې اخيست.

د وينو بهولو په دې سيالي كې د فرقي له قراول سره د دوو سرگروپانو ترمنځ شخړه راغله. دوی دوه سرتيري ژوندي نيولي وو، يو سرگروپ قسم كاو چې دا ما پوري اړه لري، خو هغه بل ويل ما پوري اړه لري او سرونه يې هم بايد زه پرې كړم. شل زره كلداري ډېرې پېسي وې، لا ثواب هم ورسره. شخړه اوږده شوه، وخت لږ و. يوه سرگروپ دا يو سرتيري يو دوه گامه هاخوا كړ، ورو يې ورته وويل:

- دابل سرگروپ ډېر توند دی، سر د خټ له خوا پرې كوي، بيا ډېر عذاب درباندي تيريري، زه دغاري رگونه پرې كوم ډېر اسانه دې نفس خيژي.

كله يې چې دا خبره تسليم شوي سرتيري ته وكړه ، نو دا وخت نېغ او مخامخ ورته ودرېد، په سينه يې كلک سوگ وركړ او په لوړ غږ يې ورباندي چيغه كړه:

- دلينين بچيه وايه ما نيولی يې كه دا بل؟

سرتيري همدومره وويل:

اشهد ان لاله الاالله اشهد ان محمداً رسول الله. نور يې هيڅ ونه ويل. شپبه وروسته يو قوماندان د يوه سرتيري او بل د دوهم سرتيري سرونه پرې كړل، دواړه يې دزمكې ژورې خوا ته ورتيل وهل، لايي هم لاسونه او پښې خوځېدل چې خاورو او شكو سره بنكته وبنويدل، شكې او تيري په وينو سرې وې. ښه وړاندي د ابلتيس ونو لاندې شل ډېرش نور حلال شوي عسکر او افسران بنكارېدل، څوك يو دبل اړخ ته او څوك له يو بل لري.

د فرقي له قراول نيولې، د ثمر خېلو تر تولي سيمي عربان، ملېشه او افغانی تنظيمي سرگروپان ټول د حكومتي افسرانو او سرتيرو په لټه كې وو. افرادو غنيمت ټولاو او هره خوا شور- زور و. څو كسانو غالی مروړلي او څو نورو پنځه پنځه، شپږ شپږ كلاشينكوفونه په اوږو كړي وو. درې تنو يو سپين يخچال رااوچت كړی و، خولي ورباندي بهېدې.

د جوزا تر ټولو توده ورځ وه. په شگو او تيزو بهيدلي او نښتي وينې وچې او رنگ يې تور اووښتی و. د سراچې پله خواته عرب جنگيالي مخکې تللي وو. فارمونو کې مليشه وو چې درانه وسايل او مخابري ورسره وې. مجاهدين لا هم ثمرخېلو او يوولسمې فرقه کې بوخت وو. دا وخت قوماندان (ش. خان) را ورسېد.

بده ورځ وه مجاهدين د فرقي په دفترنو وتل، ننوتل. نامعلومو کسانو پښوونه تړل، په هره خوا يې وړل. دا وخت يوتک تور شلم عرب يو عسکر د فرقي د عسکري لاريو له منځ ژوندی وموند او دې خوا يې راوست دوه نور يې هم چېرې ژوندي نيولي وو. عسکر شهزاده نومېد دخوريانو د ملک م. زوی او د ملک ع. ب کشر ورورو. ژوندی نيولی عسکر يې هغه بل عرب ته وروست چې توره څېره او د قره قل د تور پوستکي په شان کلونته کلونته ويښتان يې لرل. دريواره عسکر يې يوځای خوا په خوا ودرول او بيا يې د دوی لاسونه وتړل، يو بل عرب يو دروند ساتور او يوه اوږده تېره چاره راوکښله چې درې عسکر ورباندې حلال کړي. قوماندان ش. د خپل گروپ کسانو سره وړاندې ورغی. لومړی يې عرب څخه چاره واخيسته او بيا يې بې وسلې کړل، څو کنځلي يې ورته وکړې او ويې شړل. وروسته يې د سرتېرو له لاسونو پرې پرانيستل، اود تورخم په لوري يې د تلو اجازه ورکړه. عرب د شهزاده په څټ دروند تېره ساتور ايښی و، دې ته په تمه و چې ملگری يې الله اکبر ووايي او دريواره اسيران په يوځل حلال شي، دروند ساتور د شهزاده په څټ خښ شوی و، وينو دارې وهلي، خو پوره حلال شوی نه و. کله چې قوماندان ش. دوی د عرب له تيغونو وژغورل، دريواره مخ په تورخم منډې کړې. د شهزاده له څټ د وينو ليکه روانه او شا تخته يې سره کړې وه. کله چې پېښور کې د شهزاده درملنه وشوه، په څټ يې د ساتور نښه له ورايه ښکارېده. له رغېدو وروسته يې د افغانستان د علومو د اکاډمۍ استاد ع. ا. د. سره په گډه د افغان ځوانانو لپاره يو پوهنتون جوړ کړ. په لومړني مجلس کې يې ورته (آريانا پوهنتون) نوم غوره کړ. څوکاله وروسته چې د بڼ لومړی کنفرانس وشو او وطن کې نوی نظام جوړ شو، شهزاده جلال اباد ته راغی، دخوريانو زمکې او جايدادونه يې سمبال کړل، حج ته ولاړ او (حاجی شهزاده) شو. په بل کال يې پوهنتون جلال اباد ته راوليرداو. ده به دوستانوته خپل څټ ښود او کيسه به يې کوله. د ده د کيسې په اورېدو او په څټ يې د عرب د ساتور د داغ په ليدو به د کيسې اورېدونکی ووېرېد، هيښ- پيښ به شو، يوځل بيا به يې شهزاده ته په ځيرځير وکتل لکه له قبرڅخه را پاڅېدلي مري ته چې څوک گوري، خو شهزاده به وخنډل. ده به خنډل، خو دکيسو اورېدونکي به ويري اخيستي وو او د کيسې له اورېدو وروسته به د هريو تر سترگو د وينو رودونه راتلل. حاجی شهزاده به يوه بله هم ورسره وتړله:

کله چې قوماندان ش. مور د عربو له تيغونو وژغورولو، نو عرب ته يې ښې پوچې کنځلي وکړې: ای د ابوجهل ذاته، ای ستاسې ... ځی دا مردار رنگونه مو د افغانانو له پاکې خاورې ورک کړی. تاسې فلان او بيستان او دا او دا او دا...

خلکو قوماندان ش. پېژاند. هغه يو زړور او وطنپال مجاهد و، خلک پوهېدل چې شهزاده له غوسې نه وايي، دا ريښتيا وه چې قوماندان ش. د مجاهدينو صف کې پردي نه زغمل او نه يې د اسيرانو قتل جايز باله. ده به ويل د جهاد له بري وروسته د حکومت چارې پخواني باچا ته پرېږدو.

له دې کيسې وروسته خورپانيوالو شهزاده ته (ژوندي شهيد!) نوم ورکړی و. شهزاده کيسه کوله چې کله يې دوی د عرب له ساتور وژوغورل، دا وخت دوو ډاټسونو کې د قوماندان ش. د گروپ نور غړي هم راورسیدل. دمجاهدينو قوتونه د يوولسمې فرقي له ساحاتو ووتل اود سراچې پله او په هوايي ډگر د برید لپاره روان شول، د فرقي شاوخوا په ټول ټمرخپل کلي کې کراري شوه د سيمي خلک او فرقه کې کوم ژوندي سرتيري يو هم نه و پاتي. د سراچې پله او هوايي ډگر شاوخوا بڼه کلکه جگړه نښتې وه. قوماندان ش. هم خپل گروپ ته امر وکړ چې د سراچې پله په لوري مارش شي.

شهزاده به چې کله له خپل څټ څخه د عرب د ساتور د پورته کولو او ژوندي پاتي کيدو کيسه وکړه، نو بيا به يې د هغې ورځې د جگړې او د قوماندان ش. پېژندنه کوله:

... قوماندان ش. پخوا د ملک اکبر دمجاهدينو گروپ کې و. وروسته ترهغه چې ملک اکبر د شوروی پوځونو په يوه پوسته باندې د يرغل په ترڅ کې شهيد شو، قوماندان ش. خپله جلا ډله جوړه کړه، خو دميرانې، تقوا، ايماندارۍ او وطنپالنې پوره سبق يې له ملک اکبر څخه زده کړی و. ملک اکبر د ملک عبدالحنان غازي زوی و. ملک عبدالحنان غازي له انگریزانو څخه د استقلال د بېرته ترلاسه کولو په جگړه کې دسرخرود له عصمت الله جبارخيل سره ولسي لښکر کې يو ځای و. دا اويا کاله مخکې هغه وخت و چې جنرال صالح محمد خان دغازي امان الله خان په امر د انگریز په وړاندې ختيزې جبهې ته استول شوی و، خو له بده مرغه د افغاني اردو صفوفو کې گډوډي د دې لامل شوه چې د حکومتي پوځ افراد د قوماندې محل سره په ناوړه پوهاوي کې په شا راشي. دا وخت د کونړ له ارناوي څخه خان زمانخان او له گندمک څخه جبارخيل د ولسي لښکر په قوت انگریز له خيبر څخه هم وراو او بری د افغانانو په نصیب شو. په دې لښکر کې يو هم عبدالحنان و چې وروسته په غازي مشهورشو. کله چې غازي وفات شو، د قوم او سيمي مشرتوب د ده زوی ملک اکبرته وسپارل شو. د شوروی پوځ په راتگ ملک اکبر هغه لومړنی مجاهد و چې پراخه سيمي يې ولکه کې راوستې او د شورويانو په وړاندې يې بريدونه کول. دا وخت ش. نوی زلمکی و. وروسته د ملک اکبر له شهادت څخه يې لس کاله دخپلو مجاهدينو مشرتوب وکړ او يو تجربه لرونکی قوماندان ورڅخه جوړ شوی و.

شهزاده له حتمي مرگ ژغورل شوی و. هغه د قوماندان ش. احسان نشو هېرولای. کله يې چې د څټ ټپ روغ شو، د جلال اباد د جگړې له پای ته رسېدو وروسته پېښور کې د محاذ د تنظيم هغه نظامی مرکز ته ورغی چې قوماندان ش. پکې موندل کېدای شو. غرمه مهال و چې د مرکز مخې ته يې پوښتنه وکړه. پهرداور دننه قوماندان ش. ته خبر ورکړ. شېبه وروسته هغه راووت، يو نوی چترالی پکول يې په سر، کورپايي جمپر په غاړه، “باټا” نوې خپلۍ يې په پښو او سترگې يې توري کړې وې. چې راووت شهزاده په غېږ ورسره روغېر وکړ. شاوخوا د ریکشو او گاډيو شورماشور و.

شهزاده قوماندان ش. ته کيسه وکړه: د جلال اباد جگړه کې اسيرشوم، عربو حالولو ته تړلی وم، چې ستا په لاسونو د سپکاوي له مرگه بچ شوم. قوماندان ش. دستي ورته وويل:

- وروره اجل به دي نه و پوره.

شهزاده بيا هم د ده د احسان مننه وکړه. قوماندان ش. و غوښتل چې شهزاده لږ نور هم وپېژني. لږ وړاندې د پېښور ښار د رينگ روډ څخه وړاندې د ونو يو گڼ کتار و، دواړه ولاړل چې يو سات د وطن کيسې وکړي. شهزاده ورته وويل:

- زه اوس يوه ښه بوختيا لرم، ډېر د گټې- وټې کاروبار ندى، خو مقصد دځوانانو تعليم ته مې يوه وسيله برابره کړې ده. شکر ژوند مې ښه دى. غواړم ستا په خوښه د جامو او واسکټ توکر دلته همدي مرکز ته درته راوړم.

قوماندان ش. وخنډل:

- ناخوانه. مور په چا احسان نه باروو. الله پاک دې زما لاسونه له بدو ساتي اوکه ښېگڼه مو کړي وي، الله دى هغه قبوله کړي. ما خاص د الله د رضا او له وطن څخه د کوپارو د اېستلو په خاطر وسله پورته کړې وه، اوس چې روسان ووتل، کيدای شي پخوانی پاچا بېرته راشي. پير صاحب نور جگړه نه غواړي، زياتره مجاهدين يې په کورو دي.

شهزاده ته د قوماندان کيسه خوندوره وه. خپلې يې له پښو وکښلې، د لسټونو تنې يې پرانيستې او لسټونې يې تر ځنگلو پورته کړل چې د گرمي زور يوڅه کم شي. دا وخت د گونډو په سر ناست و، خو کله چې قوماندان ش. کيسه و غځوله، شهزاده له گونډو په پلټيو شو، غور يې ونيو. قوماندان نکل و غځاو:

... هغه وخت د جلال اباد جنگ ته ځکه روان شوم، ماويل چې نور تنظيمونه ونه وايي چې وډار شو. يا به څوک وايي چې کمونستانو سره يې تار اچولې، نو په جلال اباد د بريد په ورځو کې خپلو وسله والو سره ولاړم. چې کتل مې د پنجاب تورلينگي، مليشه، گنډې والا او وري ټول د چور او تالان په هيله روان وو. دا حال مې چې وليد، غوسه راغله. ډېرو ځايو کې مې ليدل چې دهغو سيمو کورونه لوت کېدل چې مليشو او مجاهدينو فتح کړي وو. عربو ظلم کاو او تسليم شوي عسکر يې وژل. مور ډېر وروسته ورسېدو، زما نه دي ياد او ستا څېره مې هم نه ده په ياد کيدای شي، له حالولوبه مې ژغورلې يې. خو کله چې په هغه ورځ له فرقي د سراچې د پله په لوري روان شولو مور ته پته ولگېده چې يره خدای خبر که مجاهدين جلال اباد فتح کړای شي. مجاهدينو داسې گڼله چې په ۷۲ ساعتونو کې به خامخا جلال اباد نيسي. خو د جنگ د ميدان زيانونه زښت ډېر وو. هغه سيمې چې مجاهدينو نيولې، ټولې ويجاړې شوې، کورونه لوت شول، د جلال اباد د شاوخوا کليو او د ښار اوسيدونکي شهيدان شول. دې پېښو زه ډېر خپه کړم. ما ته هغه ورځې رايادې شوې چې د جهاد لومړی کال و. کله چې حکومتي عسکر کلي ته راغلل او زمور په کور کې يې وسله ومونده، نو زه يې ځان سره بوتلم. درې مياشتې يې پلچرخي زندان کې ايسار کړم. په لومړی ورځ يې په څپېره ووهلم راته ويل يې چې ولي دې وسله پته ساتلې وه.

دا وخت حاجی ش. ته هغه ورځې وريادې شوې: بيخوبي، وچه بودی او هغه يخه کوټه...خو ده دا انگېرله چې د ملک عبدالحنان غازي برکت اود مور د عاگانې وې چې روغ راووت. ده داسې انگېرله چې شورويانو به څومره کسان ماسکو ته وړي وي او صابون به يې ورڅخه جوړکړی وي، په څومره ځوانانو

يې په زور دليښ او دهورا صفتونه وکړل او څومره يې له دين څخه واېستل، څومره قرآن شريفونه به يې سوځولي وي او څومره خلک به د دوی له ويرې په قرآن مجيد ختلي وي ... او دا دی خدای بری دمجاهدينو په نصيب کړ.

د رينگ روډ دغاړی له گڼو ونو لاندې بڼه سيوری و. قوماندان ش.د هغې ورځې کيسه و غځوله. له رينگ روډ پورې غاړه د ریکشو، کنچني بسونو او موټرسايکلو شور زوږ غږ راځي، خو شهزاده د قوماندان ش. کيسې ته غوږ دی:

...شاخوا د چاودنو او توپچي ځواکونو درنې ډزې وې، خو مور د بري او فتح په خيالي بڼکلي نيلي سپاره وو او د نوې ځوانۍ د دورې ارمانونه راته په پوره کېدو بڼکارېدل. کله چې په هغه ورځ د سراچې پله ته ورسيدو، تم شولو. د گروپ غړو مو ځانونو څخه دلارې گردونه څنډل او د ډاټسن موټرو بانټونه يې پورته کړی وو، ځينو اوبه اچولې چې موټر ساړه شي، ځينې د ونو سيوري ته کيناستل. سره گرمي وه، دزمکې پرمخ د وينو څاڅکې بڼکارېدل چې په سره او تېچنه خاوره او شگو باندې وچ شوي وو...

د مجاهدو قوماندان(ش) هغه عسکر ته کيسه کوي چې څه موده مخکې يوبل سره جنگېدل، خو نن له حتمي وژلو څخه ژغورل شوی عسکر د قوماندان کيسې ته غوږ دی:

...زه ډېر ستړی وم، ترڅنډ دمې او چرتونو وروسته مې ځان راسم کړ او د نړېدلي ديوال پر سر د دووزنگو په سر کيناستم، دښي لاس څنگل مې په زنگون کېښوده، لاس مې تر زني لاندې ونيو. پورته د ثمر خيلود غره هسکو څوکو ته مې کتل. د جهاد او مهاجرت ټولې سختۍ راپياد شوې. ځان سره مې حساب وکړ:

اته کاله! ډېر عمر دی. اته کاله مې د وطن دښتې، تړې- غرونه او کمرونه گزوگام کړل، له وطن څخه د پرديو لښکرو د اېستلو دسپېڅلي ارمان په درناوي مې هرکاني قدمونه بڼکل کړل. د نابلدو کليو خلکو په شپه کې لارې- گودرې راوښودلې او يوگوله وچه يا لمده ډوډۍ يې راسره شريکه کړه. زه به د خپل ولس مېرانه او ملاتړ هېر نه کړم. د بڼوونځي د پای ته رسولو ارمان مې زړه کې پاتې شو. د دښمن د توپکو گولۍ مې د غوږ له څنگه تېرې شوې، له وژونکو ماینونو او د بنگيو او برگيو له بمونو روغ راووتم، شوروی پوځ له وطنه ووت. کله چې په جلال اباد دبريد خبر خپور شو، پيرصاحب او حضرت صاحب نه غوښتل جگړې ته ورگډ شي، خو پنځو نورو تنظيمونو د سولې پروا نه لرله، بيره يې وه. مور ويل اوس که خدای کول وروستی آرمان په پوره کېدو دی، يو افغاني حکومت به جوړ شي، پاچا به بېرته راشي. په جلال اباد بريد پيل شو. زه لږ وروسته خبر شوم، د پير صاحب له اجازې پرته خپلو مجاهدينو سره راووتم، تر يوولسمې فرقې او ثمرخېلو راورسېدم، افسوس چې د مجاهدو ډلو سره دا تورمخي او تورلينگي نه وای !!

کله به چې قوماندان ش. (تورمخي او تورلينگي) په غوسې سره ياد کړل، نو د شهزاده زړه به يخ شو.

قوماندان لږ دمه شو، لکه چې هغه ورځ يې يوځل بيا وريادوله. له لږ سوچ وروسته ورياد شول :

زه لاهم د نړېدلي ديوال په سرناست وم، په دې تمه وم چې اوس به نو مجاهدين د سراچې له پله څخه د بناړ خواته د تېرېدو خبر راوړي. د گروپ غړو دمه جوړوله. زما ترسترگود يوولسمې فرقي د تسليم شويو عسکرو مړي او د فرقي د ثمر خېلو د روغتون د ناروغانو او ټپيانو مړي لږېر کېدل، يوه شيبه مې نه هېرېدل. چرتي ناست وم. په هغه ورځ د گروپ غړو دمه کوله او موټرو کې يې اوبه اچولې. زه د ټيټ نړېدلي ديوال پرسر انديښنو کې ډوب وم چې له نړېدلي ديوالگي لږ هاخوا مې يوځل بيا په خاوروباندې وچه شوې وينه باندې سترگې خښې شوې، انديښنه کې وم: دا د يوه افغان وينه ده، هرڅوک چې دی او هر طرف چې و، خو ژوند يې بايلود. مور او پلار به لري، اولاد به لري... دهغه تورمخي چاره مې سترگو ته ودرېده چې څومره سرونه به يې ورباندې پرې کړي وي؟! دهغه تکو تورو کلونښته کلونښته وينتانو څخه مې بد راغلل، کرکه مې ورڅخه وشوه.

دا وخت په قوماندان باندې د شهزاده زړه وسوځېد. قوماندان ش. لگيا و او دهغې ورځې کيسه يې کوله:

...زه په همدې چرتونو کې وم، چې دا وخت مې ليدل چې د وسله والو مجاهدينو نوي جوپه د فارمونو له خوا راورسېده. د موټرو کتار اوږد و، په زياترو پيکا او دهشکي کلکي نصب شوي وې. ما داسې و انگېرله چې مجاهدين له سراچې پله اووښتي او خامخايي هوايي ډگر او قول اردو نيولی دی. راپاڅېدم. د گروپ غړي مې شاوخوا راټول شول. هغوی کله هم زه داسې پريشان نه وم ليدلی. هريو حيران و چې د خوشحالي په ورځ ولې دومره چرتي يم؟

غوښتل مې چې خپل گروپ سره مخ په هوايي ډگر ورشو، خو چې کتل مو له هغې خوا دمجاهدينو دوه موټرپه بېره راوگرځېدل او د ثمر خيلو باغ سره د ونو سيوري لاندې ودرېدل. مور داسې انگېرله چې هرومرو يې لومړی کرښې څخه شهيدان يا ټپيان راوړي دي، چې کتل مو دوه نور موټر هم راورسېدل. زمور د گروپ يو مجاهد ورغی چې ځان په خبره پوه کړي. هغوی ډېر بد خبر راوړی و، ويل يې:

د سراچې پله ته نږدې د حکومتي ځواکونو له خوا په مجاهدينو د درنو او سپکو وسلو ډزې شوي. حکومتي ځواکونو په يو کمين سره دوی غافل کړي دي. د مجاهدينو د کاروان لومړنی موټر د مخې په بنديښنه لگيدلی، موټر له سړک اووښتي سرپه څيری په هغه وياله کې لوېدلی چې دسرک ترغاري د زيتونو له باغونو راوتلې ده. ورپسې نور مجاهدين هم د توپچي د مرميو تر باران لاندې راغلي، نو ځکه دوی بېرته راوگرځېدل، اوس به ليدل کيږي چې ثمرخيلو کې د مجاهدينو قوماندې محل څه ورته وايي. قوماندۀ ټوله د تورلينگيو په لاس کې وه.

دجگړې لومړی کرښه ځای په ځای ولاړه وه، مجاهدو بد گوزار خوړلی و، يو لوری هم وړاندې نشو تلای. دواړو لوريو يوپه بل د درنو وسلو ډزې کولې. د سراچې پله سره جگړه دوه ورځې روانه وه، خو مجاهدين له پله نشول پورې وتلای. غلام خان ډاک، سلطانپور او ټولو سيمو او استقامتونو کې د مجاهدينو پرمختگ په ټپه ولاړ و. درې ورځې مخکې کله چې د يوولسمې فرقي ژوندي پاتي عسکرو او زره دار ټانکونو خپلو سنگرونو کې ماتې وخوړه او د جلال اباد دبنار په لوري په شا شول، سراچې پله ته په نږدې کېدو له لومړي لمبر قول اردو څخه زغره وال ټانکونه يې مرستی ته راغلل، خو له دې خوا دوی د بېرې له امله په څو لارو سر شوي وو او اصلي لاره او سيده سړک يې پريښی و. دا وخت دوه زغروال ټانکونه

يوه ژوره ناله کې ونښتل، سرتيري او مرتبات يې ووتل او پلي وتښتېدل. څلور نور ټانکونه په سيده سرک په تېښته روان وو چې له مخامخ لوري مرسته کوونکي قوا په مخه ورغله. دهغو په مخکې د قول اردو قومندان بريدجنرال بارکزی و چې غوښتل يې ثمرخيل بېرته ونيسي. جنرال بارکزی ډېر زړور افسرو، هغه هيڅکله پروت او ستراو اخفا نه کوله د گوليو په باران کې به نېغ او مخامخ وړاندې ته. دا وخت هغه د خپل ټانک له دريځي راپورته شو، نيمه تنه يې ښکارېده او تښتېدونکو ټانکونو ته يې اشاره کوله چې ودريري او بېرته خپل سنگرونه ټينگ کړي. له هرې خوا مرستې ته رارسيدلي ټانکونه تربريد لاندې ونيول شول. دمرميو پرله پسې باران و چې همدا وخت بريدجنرال بارکزی په زړه باندې ولگېد او څنگ ته د زره دار په ډريورباندي په يو اړخ ورپرېوت. ده سره يوځای د ده خاص محافظ هم ولگېد. دا وخت مرستې ته راغلي ځواکونه هم په شاشول، خو سيمه د حکومتي توپچي له خوا پرله پسې ويشتل کېده او د مجاهدينو وړاندې تگ ناشونی و...

د کيسې په اورېدو شهزاده ته يو ځل بيا دهغو ورځو ټولې پېښې سترگو ته ودرېدې.

(۳۵)

د جگړې څلورمه مياشت شوه. د ج. ح. گ. ۷۲ ساعتونه لا ډېر مخکې پوره وو. د افغانستان پوځ د اکتيف دفاعی حالت څخه دفاعی- يرغليز پړاو ته ورغلی و. د (آسيا پرانگان) د جلال اباد په لوري له پرمختگ ناهيلي شوي وو. د دولت مخالف ځواکونه د قول اردو او خوشگنبد له سيمو په شا تمبول شوي وو، خود قول اردو د اوبو رسولو شبکه سورۍ او د څښلو اوبه ډيرې لږوې. دسرک په سر ويشتل شويو ټانگونو لاره بنده کړې وه، قول اردو ته نوي را رسيدلي ځواکونه سيمي سره بلد نه وو. تورن عبدالوکيل د مخابرې شفرونه استول، راپورونه يې ورکول او د مفرزو او بطريو قوماندانانو سره يې اړيکې وې، ډېر ځله به فريکوينسي او شبکه دمخالفيو له فريکانس سره گډه شوه، ده به اورېدل:

-واپس آنی والی پر افغان مجاهد کو قتل کیا جائی.

-عرب مجاهدين کي مداخلت کرو، وه صرف اپنا کام کرتی هين.

له دې ډول قومندو سره يوځای به دRGP او سټينگر له بارونو لاندې افراد يو گام وړاندې ته ټپل وهل کېدل.

تورن عبدالوکيل په دې باندې پوهېد چې کله چې فريکانس گډ شي، نو مخالفين د دوی خبرې هم اوري. هغوی به هم قصداً فريکانس کې مداخله کوله اوکله کله به يې د هغوی اخطارونه هم اورېدل:

-دلینن بچیانو تسليم شی!

-مور تاسي سوچه اسلامي حکومت ته رابولو.

-که موږ سره یوځای شئ تاسې به عفو شئ کله ډیر ژر فتح د مجاهدينو په نصیب ده او تاسې به سخته سزا وگورئ...

د دفاعی- یرغلیز دایرکتیف په رارسېدو سره دافغانستان د هوایي پوځ فعالیت هم زیات شوی و. دپسرلي ورځو کې پیاده ځواکونو بڼه پرمختګ کړی و. د برید په څلورمه میاشت سوخوی بم غورځوونکو او Mig,21 شکاری جت الوتکو د جګړې بڼې ته بدلون ورکړ. بریدګرطراحان دې پېښې اندېښنه کې کړل. دوی پوهېدل چې د دوی دF-4 ، میراژ او F-16 په پرتله بېلابېلو اقلیمی شرایطو، غرنیو سیمو او آن د وریځ په ورځو کې Mig.21 اوچته ورتیا لري. په همدې خاطر د دغه برید د وسلو په (تابلو) کې ستنګر ته ځای ورکړل شوی و. دجبهې سوق الحیش خپل ځای موندلی و. ځینو ورځو کې به عبدالوکیل فریکانس کې اورېدل:

-الی صمود الشرق

-اسرع بنفسک الی المركز.

زاس یواځینی ډاډمنه مخابره وه، چې قوماندانانو سره وې، خو دا نورو کوچنیو ساده شفري مخابرو کې به زیاتره فریکانس گډ شو. عبدالوکیل ځینی غرونه پېژندلي وو او د هغو په اورېدو به ورته د یوتک تورپنډ ملیشه خبره سترگو ته ودرېده. کله به چې بریدګر په شا کېدل، عبدالوکیل به فریکوینسی لټوله، هلته به چیغی او نارې وې:

-مجاهدين کوبنائين پهلې فتح پر غنيمت!

بیا به یې بله فریکوینسی کې اورېدل:

تزويد المجاهدين بالمعدات ، هل مزيد... هل...

دا څرګنده نه وه چې دا مخابرې د جلال اباد کومو سیمو کې دي، خو غږ یې صفا راته:

داین طرف اګ لګائین.

مخالف سمت مین اګ.

د برید په څلورمه میاشت دحکومتي ځواکونو پرمختګ ګرندی شو. د غازي اباد د فارمونو خواته زغره وال وسایط د پرمختګ په حال کې و. د ننګرهار د ولایت د ادارې غوښتنه دا وه چې ګرمي زیاته شوه، د فارمونو ونو ته باید اوبه ورسول شي، چې فارمونه وچ نشي. هغو ځایو کې چې سیفون الوځول شوی او ویالې بندې شوي باید د کانال د ریاست مامورینو او کارکوونکو ته د کار فرصت برابرشي. په همدې خاطر د قوماندې او سوق مرکز دفارمونو خواته پام واړاو، خود کان او کترغی، چپرهار او سره رود له لوري په جلال اباد د ورځې لس- دولس زره توغندي راتلل. په یوه ورځ کې دبنار دوه سوه اوسیدونکي خپلو وینو کې ولمبېدل. د ننګرهار د عامې روغتیا دجراحی عاجل سرویس په بسترونو او دهلیز کې د

ټپيانو ځای نه و، طبيبانو او نرسانو شپه ورځ کار کاو. ټپيانوته په سره گرمی کې د روغتون وربوی کې تر ونو لاندې سپرومونه تړل کېدل او پټی لگول کېدې. دا وخت له کابل څخه د جراحي یوتیم د ډاکټر ب. ا. شیوامل تر مشرۍ لاندې راورسېد. دوی له رارسېدو سره سم پرته له دې چې د لارې د ستوماني دمه جوړه کړي، سم له واره روغتون ته ورغلل. له نرسانو څخه یې د جراحي، ټپ تړلو او پټی لگولو وسایل تر لاسه او لاس په کار شول. د ډېرو ټپيانو حال ښه نه و، یو شمیر سرسری ټپیان وو، یو شمیر نورو وینې ته اړتیا لرله، د ماشومانو درملنه باید لومړی وشي. د راجسټر کولو، دوسیې او ریکارډ کولو فرصت نه و، د یوه درملنه به نه وه شوي چې بل به راورسول شو. دجلال آباد په شان یو کوچني ښار باندې د ورځې دولس زره راکټونه او یوه ورځ کې د دوه سوه تنو تلفاتو شمیر په نړیوال جنګ کې هم ساری نه درلود. ښاریانو د ورځې د شهیدانو د خښولو وخت نه درلود، یو شمیر شهیدان د کورنو انګر کې خاړوته وسپارل شول. پوځ ته د یرغلیز ډایرکټیف او جبهې ته د جیت الوتکو استولو د جګړې وضعیت ډېر ژر بدل کړ. د ملکي موسساتو، دروغتیا د ادارو، اوبو او برېښنا رسولو د چارو دسمون په خاطر کابل څخه مسلکي ماهرین را ورسېدل.

دا وخت د حکومت هوایی پوځ ته امر شوی و چې د جبهې لومړۍ کرښه تر اور لاندې ونیسي. په آسمان کې د جیت الوتکو راڅرګندېدو لومړۍ کرښه ډیره مخ ته بوتله. جزوتامونو ته په ټولو استقاموتو کې د وړاندې تګ قوماندې ورکړل شوه. تورن عبدالوکیل ته هیله پیدا شوه چې د جنګ د وضعیت په بدلون به ده ته د یو-دوه ورځو درخصت امکان برابرشي، یا به کم له کمه یو لیک خپلې مور ته واستوي. خپلې کوژدنې ته به لیک کې ډاډ ورکړي چې د دښمن برید په شاتمبول شوی، امنیت او سوله به راشي. د جګړې د وضعیت د بدلون سره سره د مخابراتې په فریکوینسیو بوج زیات و. داسې ښکارېده چې مخابره دجګړې په ډګر کې د قوماندانانو د ژبې او فکر اهمیت لري، نو په همدې خاطر تورن عبدالوکیل د خپلې مهمې دندې په هکله فکر کاو. هغه اوس ډېر خوشحاله و چې په خپله اوږه دوه پلیټونه او یو ستوری لري. ځینې وخت به یې چې لږ فرصت وموند په مخابره کې به یې د بریدګرو فریکوینسی ولټوله او دهغوی خبرو ته به یې غوږ نیو. سره له دې چې کلک امر شوی و چې فریکوینسی باید کنټرول لاندې وي او د هر ډول ګډ او جر حالت مخه ونیول شي، خو تورن وکیل به د ځان دخبرولو په خاطر دبریدګرو غږ ته غوږ نیو. یوه ورځ یې ډګروال تماش گل خان ته وویل:

- نن مې واورېدل چې چیغې یې وهلي، بهارت اوربنګال کابله کابل سی لیا جاني گا!

ډګروال ورته وویل:

چُرْت مه وهه ورته وایه یادیري مو چې نوي زره عسکر او صاحب منصب یې درڅخه ونيول جامې یې ترې وکښلې و لوڅ- لپر یې ودرول او بیا یې سرونه ورباندې ټیټ کړل. په جلال آباد باندې برید به تر هغه بدتر درس درکړي.

دواړو وخنډل. ډګروال تورن ته وویل:

- تر پرونه شوروی مرستندوی ځواکونه راسره وو، زمورن پوځیانو او عسکرو کلکه جگړه نه کوله، خو نن شوروی عسکر وتلي دي. اوس مورن مستقلانه دفاع کوو، د هر سرتیري په ژبه د سرورکوو، سنگر نه ورکوو خبره ده.

ځوان تورن د ډگروال خبرو ته غوړو، هغه ورته کیسه کوله:

یو وخت چې زه ستا په شان ځوان او وپښتان مې تور وو، توپچي قطعه کې مې د دوهم بریدمن رتبه لرله، دا نو هغه وخت و چې دوهم بریدمن لویه رتبه وه. د افغانستان اړیکې پنجاب سره خرابه شوي. دفاع وزارت د نفربري اعلان وکړ. زمورن قطعاتو ته د تیاریسئ امر وشو. په هغه ورځ د پنجاب پوځیانو دریشیانې وکښلې، ټول د پېښور له علاقه په اټک واوونستل، خو ډېر ښه کار وشو چې جگړه ونشو.

دواړو بیا وخنډل او د گرمي له زوره بهیدلي خولې یې پرله پسې وچولې. شېبه په شېبه نوي دایرکتیفونه رارسېدل. هوا ډېره تېجنه او د جلال اباد د گرمي د زور همدا وخت و. فارمونو ته تللي کانالونه او ویالې وچې شوي وې، د نارنجو او مالتود باغونو د وچېدو وپړه وه. قرارگا د استحکام قطعي ته امر وکړ چې په کانال او د فارمونو په ویالو کار پیل کړي چې ونو ته اوبه ورسیري. دا وخت د جگړې لومړۍ کړښه له مارکو اووښتې وه او له کمکي خیبر او هزارانو په جلال اباد توغندي ویشتل کېدل.

د سهار څره وه. د ختیځ أفق کې د لمر وړانګې نه وې راڅرګندي چې د قرارگا په امر تورن عبدالوکیل ته امر وشو چې له هوایي ډگر څخه قول اردو ته ولاړ شي او د قول اردو د مخابراتي ستونزې هواري کړي. د قرارگا مخابره دې خپل مرستیال بریدمن عباس ته وسپاري. تورن وکیل دستګاه د اخذ په حال پرېښوده او خپله یې ضروري وسایل واخیستل بهر ووت. سم لا د هوایي ډگر مخې ته ولاړ زره دار پوري نه و رسېدلی چې مزبوته ګرز شو، پیاوړې چاودنه وشوه، زمکه څیرې شوه سره لمبه پورته شوه. سیمه لوخړو ونیوه. شېبه وروسته چې پورته الوتې شګې او خاورې بېرته زمکې ته رالوېدې او لوګې او ګردونه خواره شول، له نږدې پوستي څخه سرتېرو تورن عبدالوکیل ولید چې د چاودنې له ځای څخه څوګامه هاخوا په زمکه پریوتی و. د عبدالوکیل کین اړخ ټول په چرو سوری سوری و، ترڅو سرتیري له بلنډاڅه راوتل، عبدالوکیل سا ورکړې وه. دا وخت د هوایي ډگر له ترمینل نوکریوال امبولانس را ورسېد، خو مرسته دهیچا په وس نه وه.

لومړي لمیر قول اردو کې دوه ټپیان او د مخالفینو له ډلې درې اسیران ساتل شوي چې کابل ته ولیردول شي. اسیران بهرنیان دي. د قومندې مرکز کې د هوایي پوځ استازي د خواجه رواش د هلیکوپترو د ۳۷۷ غونډ څخه د هلیکوپترو د رارسېدو وخت په شفر ښودلی، خو پرته د قول اردو د قراول له نوکریوال هیڅوک نه دي خبر چې څو هلیکوپتر به راځي او څه وخت به رارسیري. د هوایي پوځ استازي ډگروال س. اسمعیل د قراول نوکریوال ته دسهار په اووه نیمو بجو چې لمر راهسک شوی و، خبر ورکړ چې ټپیان او درې بهرني اسیران دهغه جر غاړې پوري ورسوي چې دهوایي ډگر له لویدیځ څخه مخ په خوشګنېد کلي بهیري. خوشګنېد کلي ته نږدې جر دوه شپلې شوی په منځ کې یو هوار او پراخ ټاپو جوړ شوی، شاوخوا گڼې گز ونې او یو څو ابلتیس دي. لس کم اته د تور غر له اړخه دوه هلیکوپتر رابنکاره شول،

چې دفتح اباد د غونډيو له سره په راتېرېدو په دې خوا راتلل. د قومندې مرکز امبولانس ته هدايت وکړ چې د تورن عبدالوکيل جنازه له ټپيانو او درې تنو اسيرانو سره دهليکوپټرو د کيناستو ځای ته ورسوي. لومړنی هليکوپټر چې پيلوټ يې عبدالواسع هموطن و، په ټيټه ارتفاع کې د ونو له سره تېر او د شيلې اړخ ته په هواري زمکه کېناست، دوهم هليکوپټر هوا کې دورې وهلي. د قول اردو سرتيرو په بېره ټپيان او درې اسيران وروخيژول. همدا شيبه امبولانس هم راورسېد او په تذکره کې يې په وینو لژند عبدالوکيل هم هليکوپټر ته پورته کړ. هليکوپټر په بېره هوا ته پورته شو، له پورته کېدو سره سم يې د شاوخوا ونو بښاخونه وښورول او خاورې اوشگې يې داسې په هوا کې لکه توپان چې لگېدلی وي. يوه کوچنی حلقه کې يې دوه دورې وخوړې او بېرته د بهسودو د پله په سر د فتح اباد دغونډيو په بريد مخ په لويځ ولاړل. له تورغر څخه د اوښتو په مهال دواړه هليکوپټرونه لکه د دوو کوچنيو ټکيو په شان له سترگو پنا شول.

(۳۶)

د سهار نهه نيمې بجې وي چې د خواجه رواش د هوايي ډگر نظامی برخه کې دوه هليکوپټر کيناستل. لومړی د ملي امنيت دوه تنه مامورين وړاندي ورغلل او درې تنه اسيران يې خپلو موټرو کې داسې کېنول چې دهغوی سترگې يې تړلې وي، ورپسې څلور امبولانسونه وو. دريو ته يې ټپيان او بل وروستي ته يې د عبدالوکيل جنازه ورپورته کړه، ټول موټر په يو کتار له هوايي ډگره ووتل. کله چې دعامي روغتيا څلور لارې ته ورسېدل، د ملي امنيت موټر کين لاس ته تاو شو، اسيران يې ششدرک کې درېيم رياست ته يووړل، امبولانسونه ښي لاس ته د څلورسوه بستريز روغتون په لوري لاړل. روغتون کې يې لومړی ټپيان درېيم پور ته دجراحي سرويس ته يووړل چې درملنه يې وشي او جنازه يې هغه دالان ته ورسوله چې د دفاع وزارت لامخکې هغه ځای ته گلان راوړي وو. د اوپراسيون رياست کارکونکي رارسيدلی وو. دانضباط قطعي د مولوي صاحب له هدايت سره سم تابوت سمبال او د کابل د پسرلنيو گلانو پانې يې ورباندې وشيندلې. نيم تابوت باندې يو تور توکر چې د زربفتو په تارآيه الکرسي ورباندې گنډل شوی وه او نيم باندې د افغانستان ملي درې رنگه بېرغ هوار شو. د جنازې د ليرد لپاره يې يوموټر چې د مخې په بښينه يې په شنه توکر طيبه کلمه ليکلې وه، درول شوی و. له تابوت څخه د جنازې تر موټر پورې د تورن عبدالوکيل د مخابرې د غنډ پخواني ملگري او د دفاع وزارت د اېراسيون درياست کارکونکي په دوو کتارونو کې ولاړ وو. جنازه موټر کې کېښودل شوه، ټول له څلور سوه بستريز روغتون څخه ووتل چې جنازه د دوی ترکوره ورسوي. تر دې وخته د عبدالوکيل مور او کوژدنه خبر نه وو.

د ششدرک درېيم رياست ته ژباړونکي را وغوښتل شول چې د اسيرانو پېژندنه وکړي او د راديو او تلويزيون د شپې د اتو بجو له خبرونو وروسته يې مرکې نشر شي، خو دا وخت د سره صليب اود ملگرو ملتونو د نیکو هلوځلو درې موټر راورسېدل او د اسيرانو د تسليم اخیستو ليک يې د درېيم رياست رئيس ته وښود. د ملي امنيت د ادارې رئيس په ډېرې غوسې دوی ته د اسيرانو له سپارلو ډډه وکړه. دا وخت د ملي روغې جوړې دشورا په وړانديز د صدراعظم له دفتر څخه امر وشو چې اسيران بايد د ملگرو ملتونو د دفتر استازيو ته وسپارل شي. د امنيت د درېيم رياست رئيس د ملي امنيت وزير ته تېلفون وکړ او ټينگاري

وګر چې باید د اسیرانو اعترافات رسنیو کې خپاره شي؛ خو وزیر ورته وویل چې د ملي مصالحې د عالی شورا په سپارښت د دولت مخالفین له زندانو خلاص شوي، خو دغه درې تنه اسیران چې بهرنیان دي، دوی به ملګرو ملتونو اوسره صلیب ته وسپارل شي، د بهرنیو چارو وزارت به د دوی متبوعه هیوادو ته احتجاجیه لیکونه واستوي. د درېیم ریاست رئیس قانع نشو، بیا یې هم ټینګار وکړ ویې ویل:

- د افغانستان دولت پخوا هم د ښه نیت له مخې بهرنیان پرېښي، خو د جګړو د شدت عامل همدوی دي، نه افغانان. زه نشم کولای د وطن د تباهي عاملین او د افغانانو قاتلین وبخښم او په جرم باندي د اعتراف کولو پرته یې وسپارم، د دوی اعتراف باید زموږ وټنوال واورې.

رئیس له دې خبرو سره په غوسه له دفتره ووت او هرڅه یې په ډاګه پرېښودل. هغه مامورین چې اسیران یې له هوایې ډګرڅخه راوستي وو او اوس د دوی مسئولیت ورپه غاړه دی، دوو لاروګي حیران وو. دوی نشو کولای چې پرته د خپل رئیس له اجازې اسیران چاته وسپاري. د ملګرو ملتونو او دسره صلیب دفتر ټینګار کاو چې اسیران ورته وسپارل شي. دوی د دوهم او درېیم ځل لپاره له صدارت او د مصالحې عالی شورا سره اړیکې ټینګې کړې، بالاخره د امنیت وزیر امر وکړ چې اسیران دې سره صلیب ته وسپارل شي. راډیو او تلویزیون ته سپارښت وشو چې د شپې د اتو بجو له خبرې سرویس وروسته دې د جلال اباد برید کې د نیول شویو بهرنیو اسیرانو د اعتراف شل دقیقه یې پروګرام کنسل کړي.

څلورسوه بستریز روغتون کې د تورن عبدالوکیل ملګري او د اوپراسیون کارکوونکي دجنازې په لېږدولو بوخت و او دتګاب ولسوالۍ ته یې خبرلیرلی و چې د عبدالوکیل د ماما زامن او کلیوال دي هدیره کې دقبر دکنډلو ترتیبات ونیسي. د دفاع وزارت د اوپراسیون سرتیري کاظم جان ته دنده وسپارل شوه چې د عبدالوکیل د شهادت خبر د ده مورته ورسوي. کاظم جان ته دا خبر ډیر خوشینوونکی و. سترګو کې یې اوبنګې ښوې. دا هم ورته ډیره ستونزمنه وه چې دا خبر د عبدالوکیل مورته ورسوي. ده څلورمياشتې مخکې الوتکه کې د عبدالوکیل هیر شوی بیک دهغه مورته وروړ هغه ډیره خوشحاله شوه، بیا یې دهغه لیکونه چې له جبهې رااستول شوي وو، کورته وروړل، مورجانه به خوشحاله شوه او له خوشحالی به یې سترګې له اوبنګو ډکې او د عبدالوکیل جان خط به یې ښکل او په سترګو به یې ومبښود، نو اوس څنگه د ده د شهادت خبر وروړي؟

کاظم جان د څادر په پیڅکه خپلې اوبنګې داسې وچې او پاکولې لکه چا چې یې مخې ته پیاز میده کړی وي. بیا به یې د څادر په پیڅکه سترګې او پوزه پاکه کړه. څو ځله یې اوبنګې سترګې پاکې کړې او آخر یې په بایسکیل پښه واړوله چې دبایسکیل دسیمانو ترقا شوه، ده و انگیرله چې نن یې د شهید عبدالوکیل د شهادت خبر بایسکیل ډیر دروند کړی او د دې غم د اوچتولو وس نه لري. کاظم جان د عبدالوکیل دوی د کور په لوري روان شو. کله چې کوڅې ته ورسېد، له بایسکیل پلې شو، د عبدالوکیل دوی د کور دروازې پورې پلې راغی، لاس یې قوت نه اخیست چې د دروازې زنځیر وشرنگوي. چاره نه وه. زنځیر یې وخوځاوه. مورجانه په بیره راووته لکه هغه چې تیاره د زوی د راتګ په تمه د وره شاته ناسته وه؟! خو تقدیر بل شاتنه و. کله یې چې ور پرانیست، کاظم جان طاقت ونشو کولای سلګیو ونیو او څادر یې سترګو

ته پورته کړ، دا وخت د کوڅې په پای کې د جنازې موټر او ورپسې د خلکو اوموټرو کتارونه رابنکاره شول.

کله چې د ماښام څراغونه روښانه کېدل د عبدالوکیل مورکې د انگرې په مخ خاورې په سربادولې، په ټیټ غبريې ژړل او تودې اوبنکې يې توبولې. گاونډۍ بنځې راټولې شوې وې، هرې یوې ورسره غمشریکي کوله. د انضباط ټولې تابوت انگرې ته دننه کړ. له کلي څخه د عبدالوکیل د ماما زامن او څو کلیوال هم رارسېدلې وو. مور د ځوانیمرگ زوی په تابوت پرېوته. دا وخت د دفاع وزارت د اُپراسیون افسرانو، سرتېرو، د انضباط ټولې ټولو سرتیرو او له کلي څخه راغلیو کلیوالو؛ هیچا هم د اوبنکو مخه نشوه نیولای، د ټولو سترگې لمدې وې او په دې غمجن ماښام يې د عبدالوکیل له مور سره دغم دروند بار ته اوږه ورکړې وه.

دشپې د اتو بجو له خبرو وروسته د دفاع وزارت د کادر او پرسونل له درستیزوالی څخه دغه استول شوی لیک په راډیو او تلویزیون کې ولوستل شو:

...تورن عبدالوکیل په ۱۳۴۰ل. کال د تکاب ولسوالۍ د چینه علاقې مربوط د ساروانیانو کلي کې نړۍ ته سترگې پرانیستی، له بنوونځي څخه تر فراغت وروسته يې کانکور آزموینه کې گډون وکړ او د حقوقو پوهنځي ته بريالی شو، سره له دې چې اقتصادي حالت يې هيڅ ښه نه و، خو په ډېرو ستونزو يې درې کاله پوهنتون ولوست، کله چې څلورم ټولگي ته ورسېد، له عسکري مسلک سره د علاقې او د اقتصادي ستونزو له امله يې د مخابراتي کورس کې نوم وليک او د درېيم بریدمن په رتبه فارغ او د مخابراتي د افسر په توگه مقرر شو. د ۱۳۶۷کال د سرطان میاشت کې د لومړي نمبر احضاراتو په ترڅ کې له خپل غنډ څخه د دفاع وزارت د اوپراسیون ریاست ته خدمتي شو. د همدې کال د حوت میاشت کې د جلال آباد د دفاع سنگر ته واستول شو او پروډ سهار له وطن څخه د دفاع په سنگر کې شهید شو. نوموړي کوژده کړې وه، خو واده يې لا نه و کړی. د ده کورنۍ، متعلقینو او دوستانو ته د ده د شهادت له امله خپل تاثرات او غمشریکي ښکاره او ورته د فردوس جنت دُعا کوو. د دفاع وزارت ورته د جگتورن فوق العاده رتبه منظور کړه. ارواښاد یو وطنپال او د خواریکښانو او زیارکښانو آرمانو او په هېواد کې د سولې راتگ ته وفادار سرتیری و. د افغانستان له تاریخي دښمن سره په مخامخ جگړه کې يې سر ورکړ، خو سنگر يې ورنه کړ. اروا يې ښاده .

د بیوگرافي د لوستلو په ټولو پینځو دقیقو کې د عبدالوکیل عکس د تلویزیون په سکرین ایښی و. نطق اعلان وکړ:

دشهید جنازه سبا سهار اته بجې د دوی له کوره اخیستل کيږي او په نظامي ترتیباتو او درناوي سره په تکاب کې د دوی پلرنی هدیره کې خاورته سپارل کيږی. انالله اوانا الیه راجعون.

سبا اته بجې د انضباط قطعي په عسکري موټر کې جنازه له کوره اوچته کړه، مخکې د جنازې موټر او ورپسې یوه لیکه عسکري موټر، په آخرکې د عامې روغتیا د وزارت او د اسلامي شتونو دریاست

موټر او وروسته ورپسې هغه موټر روان و چې د عبدالوکيل مور او دهغه پېغله کوژدنه او نور خپلوان پکې ناست وو. کله چې د جنازې موټر تگاو ته ورسېد، د ډرېور څنگ ته ناست کليوال ډرېور ته لارښودله:

... هاغه وړاندې ابراهيم خپل دي، له هغه وړاندې ډاگ کلا، دې خواته انجيران او انگور دره ده. اوس اهنگران او بيا چينه کلي او دهغه خواته ساروانيانو ته رسيرو...

کليوالو قبر کيندلی و. کله چې جنازه راوړسېده، يو کليوال يو قبر ته گوته ونيوله:

- دغه شهيد هم تېر کال اوړی عسکرو د نغلو له سيمي راوړی و. عسکرو فکر کړی و چې د همدې کلي به وي. هغه د سکاډ راکټ به لگېدو شهيد شوی و، دلته چا ونه پېژاند، خپلوان يې نه لرل لاوارته و. مولوی صاحب وويل ټوله زمکه د خدای زمکه ده. هغه سره چې نور کسان ټپيان شوي وو، هغه يې مرگرو پېښور ته يووړل، خو دا مړی په ميدان پاتې و. دا شهيد به هم د ده خوا سره خښ کړو، لږهاخوا د ده يو بل ورور خښ دی چې هغه ځوانيمرگ اته کاله مخکې چا دشپې کور کې ویشتی و. دې وختو کې له چينې کلي نيولې تر انجيرانو، تر انگوردرې، ټولو هديرو کې نيمه خوا ځوانان خاورو ته سپارل شوي دي، خدای دې نور رحم وکړي. ډيرې ميندې بورې او ډيرې ځوانې بنځې کوندي شوي...

د ډرېور خواته ناست کليوال کيسه کوله چې ډرېور موټر په لوړو ژورو د هديرې په لور تاو کړ. يو ځونور کليوال چې قبر يې جوړ کړی وو، د دوو ونو سيوری ته ناست وو. د موټرو په وررسيډو سره را پاڅېدل او د جنازې مخې ته راغلل. موټر ټول ودرېدل او جنازه خاورو ته وسپارل شوه. په پای کې کليوالو په قبر باندي د گلاب د گل پانې وشيندلې او په قبر يې جندي ورپولي. غرمه نږدې کېده چې د جنازې موټر او نور ورسره راغلي موټر بېرته ستانه شول، د هديرې تر کوز سرپورې د اردو سرتيري، افسران، کليوال او د راډيو- تلویزيون خبريالان بنکاره کېدل چې د تدفين له مراسمو وروسته يې کليوالو سره خدای پاماني کوله او بېرته ستنېدل.

(۳۷)

دجوزا وروستی ورځ وه. د گرمي وروستی حد دی. دا څو ورځې کيږي په جلال آباد ښار د توغنديو باران درېدلې، خو شاوخوا کان وکترغي، هډې او ثمرخيلو څخه د ډزو غږونه راځي. د لومړي ځل لپاره د جلال آباد په آسمان کې جت التوتکي بنکاري. د افغانستان د هوايي پوځ سوخو 7 او Mig.21 جت يو يو وار د تالندي په شان په مزبوت غږ رابنکاره شي او د سترگو په رپ کې د سپين غر او دشمشاد دخوکو په لوري پنا شي، يوځل لکه شاهين چې په بنکار غوټه وهي له ډېرو لوړو را ټيټي شي او بېرته مخ پورته د آسمان زړه څيري او دومره هسکي شي چې ايله په سترگو بنکاري.

کروندو کې غنم بادونو توی کړل. سږني پسرلي کې هيچا د نارنج گل ښايست ونه ليد، د گلونو د عطراو ورم په ځای د باروتو تريخ ورم او د شاتو د مچيو په ځای لوخړو د نارنجو د باغونو فضا نيولې وه،

د نرگس بنایسته سترگي د چاودنو له خاورو ډکې وې. سبرکال د نارنج گل مشاعره ونشوه. شاعر ننگيال وليکل:

دا دپسرلي د شينکي باد وزرونه چا ترلي؟

چې زموږ د کلي د بامو دسر سپينکي کوټري

د زهرجن غبارد زهرو د باران له لاسه

له وپري د بنکاري گوتو کي خاله کړي

او د چرو څوکو کي

سپيني دانې لټوي.

شاعر هغو ته ډېر عذرونه او زارۍ وکړې چې په ماشو يې گوتې ايښي، ډېر يې ورته وويل؛ درته سلام کوم ماشي ته گوته مه وروړه، خو د شاعر غږ هيجان نه اورېد. د افغانستان د وير سمندر ساحل نه درلود، ژوند په سلگو و، اسمان مرور و، د زمکي مخ سوري سوري و اود نورو پسرليو په شان د مرغانو غږ او دشاروگانو چغار نه اورېدل کېد. پسرلي تېر شو، غنم پاخه شول، خو کليوالي نجوني اوپېغلي لکه دبل هر پسرلي په شان کروندو ته دسبو راټولو لپاره او بزگران د پټيو للون ته نه ولاړل. د پسرلي په تېرېدو او د تود اوړي په رارسېدو بوټي وزمولل شول. ټول پسرلي شپه- ورځ راکټونه ويشتل کېدل. د دې وطن بنکلي زلمي په تورو گوليو د زړه په سرونو ولگېدل او رنگارنگ آرمانو سره خاورو لاندي شول.

ډېرې ورځې کيږي اورښتونه نشته، آسمان کي يو پوتکي وريځ هم نه بنکاري. د غنم لووخت تېر شوی، خو سبرکال نه د جلال آباد شاوخوا او نه هم ولسواليو کي لو او درمندونه ونه شول، غنم وچ شول او دجوزا بادونو توی کرل. خلکو کورونو کي ډېرې سختې د لوړي او تندي شپې- ورځې تېرې کړې. د ورځې به ځمکلي او بلندارونو کي پټ وو او شپه به يې شهيدان خښول او ټپيان به يې روغتون ته رسول، خو دا درې ورځې کيږي چې ښار ارام او د دمې کولو سا اخلي. خلک راوتلي که کومه هټۍ پرانيستي وي چې خپلي اړتياوې پوره کړي. څوک غورځېدلي کړکۍ بېرته دروي، څوک ماتې ښيښې ټولوي، ځيني له څلورو مياشتو رادېخوا خپل نارام شوي سپيان، پيشوگان، چرگان او مرغاوۍ لټوي اوکه ژوندي وي چې خپلو ځايوته يې راولي. دا درې ورځې کيږي چې له جوماتونو څخه بيا د آذان غږ راځي اومومنان لکه دڅلورو مياشتو مخکي په شان د خدای (ج) عبادت ته بولي، ښار کي برېښنا لکه د پخوا په شان ځغېدلي ده. يو نيم کورکي له نغريو څخه د تودې ډوډۍ بوی پورته کيږي، د ونو په ښاخونو کي يوه يوه ښارو او چنچنه بيا پيدا شوی. دا درې ورځې کيږي چې ريکشاوې وتلي او سرکونو کي يوه نيمه ريرۍ بنکاري چې يوډبل هرکلی کوي. خلک د پاک رب (ج) شکر په ځای کوي چې لاهم ځينو کورونو کي بنيادمان شته اوژوندي پاتې دي. ژوند بنکلی دی، خو که څوک موورته پرېږدي. دښاروگانو غږ بنکلی دی، خو چې د ټوپکو شپيلۍ ماتې او په کچرو راوړل شوي ميزايل بېرته د ميزايلو وستاکارانو ته وسپارل شي.

درې ورځې کيږي چې د بنار په شاوخوا امنيتی کمربند ټينگ شو. دفاعی او امنيتي ځواکونه بېرته لومړی کرښه کې ځای په ځای شوي دي. د ختيزې جبهې اپراسيون ته ټکي په ټکي راپورونه رارسيري:

-دسراچې پله کې د ميزايلو درې دستگاوي د(توپان) پوستې شندې کړې...

-له مهماتو ډکې اتلس عرادي واسطې په ۴۲۲۰۰ ط ۰۷۷۰۰ کوارډنات کې وليدل شوي د تخليه کېدو په ترڅ کې تخریب شوي...

يو اتيايم غنډ راپور ورکوي:

... دمخالفينو جگړه مارو يو کتار په ۵-۹۲۳۴ کې له ثقيله وسلو سره له منځه يووړل شو.

-راغلي وسله وال د گمبيريو ډاک کې په تېښته ليدل کيږي.... د کشموند د غرو لمن کې يې ديبوته اور اچول شوی.

-دهدې موزيم پوسته بېرته ونيول شوه، جزوتام ځای په ځای شو.

اتمه لوا راپور ورکوي:

-۱۰-۳۶۰۵ او ۱۰-۲۸۰۸ کوارډنات ونيول شو، مقابل لوري ته تلفات وارول شول، دوه تنه بهرني مشاورين يې ونيول شول...

-دمقابل لوري افراد د شيخ مصری په سيمه کې د شاتگ په حال کې دي او دی. سی. توپونه ورڅخه پاتې دي. ۹:۳۰

-توپچي مارکو- هزارناو او باڅول بريد لاندې نيولی دی...

دا درې ورځې کيږي چې د ريگ شامردخان دسيمې کورونو کې خلک د جمع لمانځه ته جومات ته راوځي او له نرېدلو تاخچو ځپل جاينمازونه مومي، پرزمکه لويدي قران شريفونه مچوي، خاروي ورڅخه څنډي او بېرته يې تاخچو کې ږدي. يو ځوان خاوري جارو کوي او غالی څنډي. يو ځل بيا په کوڅو کې خلکو ته د گاونډيو نومونه ورياديږي...

د سهار په لسو بجو د قول اردو د ټانک کنډک په گوزاريز يرغل سره وړاندې ته. د سرشاهی دوسرکه کې يې درې سنگرونه ښکته کړي وو او د مياعلی بابا زيارت په خوا کې دمه دی. پوستې او قوماندان د کاتي- واتي او پلما له کار کولو خوښ نه دي، دا مخابرې فريکانس گډوي او محرم شفر نشي استولای، زاس پياوړې دستگاه ده، محفوظ او ډاډمن فريکانس لري. قرارگاه دوی ته قناعت ورکوي چې مور نشو کولای زاس دستگاه وروپوستو ته هم ورکړو. له ستونزو سره سره قوماندان کاتي- واتي کې له قرارگاه سره اړيکې ساتلي او راپور ورکوي:

- له دريو ورځو رادېخوا د سولې د دښمنانو له خوا يواځې چيليار كې كلك مقاومت روان دى او د چيليار په قوتونو هره شېبه د بياځلي او نوي يرغل بريالي كېدل پېښېداى شي.

د دې راپور په رارسېدو سره په لسو بجو او شلو دقيقو د قومندې محل څخه د چپرهار د قواوو قوماندان ته د تعرض دستور داسې وركول كيري:

- كاوون- گُربت... كاوون- گُربت !
- گُربت- كاوون اورم.
- له اراضي څخه په استفادې دې پرسونل ته نجات وركړل شي.
- اورم اورم...
- دچيليار قوتونه به مخامخ په گوليو ورشي، خو پروت به ونه كړي.
- بلې بلې ! كاوون- گُربت زرزرز
- د پلما دستگاه په توده او تېچنه هوا كې لبرلر شېبه وروسته غږ ورك كړي، لږ ځنډ پېښ شي ، دا دى بېرته ارتباط كې شول:
- دچيليار قوتونه په شان نه راځي...
- ارشاد اختر د كابل او جلال اباد له نقشو سره ونيول شو... هدايت غوښتل كيري ۱۱:۲۰

ديوولسمې فرقي جگړن آقامجد راپور وركوي:

-مقدم قوتونه هوايي او ثقيله مرسته غواړي ۰۷۴۲۰۲ ، ۱۱:۲۵

له غرمې مخكې يوولس نيمې بجې دي. دوه جوړې سوخوې جت الوتكي په مزبوته غږ د بنار په سر په ډېره ټيټه ارتفاع تيريري، د كورونو په كركيو كې د ماتو بنښنو ټوټې شرنگيري. د كورونو چرگان لا هم وېرېدلي او دتېرو څلورو مياشتو دراكټو له امله گنكس او ترهه كې دي، د جت د مزبوته غږ په اورېدو لومړى سرونه ټيټوي او بيا د ونو او ديوالونو خواته ځغلي، كله هم گنكس څرخك وخورې، خو چې الوتكي تېرې شوى د چرگانو كركتاس! كړ كركركتاس! غږونود كور انگر ونيو. د ديوال په سر ناستي كوټرې چې الوتې وې، بېرته د بامبوټۍ په سر كيناستې. جيت الوتكي د سترگو په رپ كې د كامې له سره پنا شوې او ډېر كوز د كونړونو په سر پورې د دوو كوچنيو ټكيو په څېر د اسمان په شنه پراخه لمن كې د پراخه فضا ټټر څيروي او ارتفاع نيسي. په لس كم دولسو بجو پليو قوتونو ته د كامې په لوري د تگ قوماندو وركړل شوه.

دوه (سوخو7) په ټيټه ارتفاع د څلورم فارم او غازى اباد په سر تر كمكي خيبرځي، وروسته د شمشاد په څوكه ارتفاع نيسي. د قوماندې په قرارگا كې ډگروال س.ا. پيلوټ د هوايي پوځ استازى چې څلورمياشتي مخكې راغلى، دغو ورځو كې د جت كنډك سره په خبرو دى. سوخو7 جت دسترگو په رپ كې د زمكنيو قوتونو له سره تيريري، ورپسې يې مزبوته غږ چې له دوى څخه ډېر وروسته پاتې شوى، په هوا كې

شورماشور کوي، له سترگو پنا شي او لږ وروسته د باڅول سرپورې نيغې دهسک په لوري پورته ځي. پیلوټ (م) او پیلوټ محمد امین سعادت د قوماندې محل سره خبرې کوي:

-يو کتار چې درېيم هدف و تخریب شو...

پیلوټان له دې وروسته دشمشاد له څوکې هاخوا اوږي، په ډېره تېټه ارتفاع د ادمخپلو او بارې له سره تېر او بېرته په اوچته ارتفاع د سیکارام له څوکې راوږي.

قرارگاه کې ډگروال س. ا. مخابره ورته کوي:

-غلط، غلط! اسلام اباد کې زمور سياسي نماينده گي ته ستاسي په دې حرکت بيا بيا احتجاجيه ليک ليري.

د هوايي مدافع استازی ډگروال س. ا. څنگ ته ناست معلم ع. له خندا تور اوشين دی:

- پرېږده، اوس به يې بيا تورلینگي ریرېدي لکه د سردار دخشم د ورځې په شان به عسکري دريشي ارتوي او په شخصي جامو کې به تېنټي...

دواړه خاندې.

م.ع. په جدي لهجه وايي:

زه د امنیت د ادارې استازی يم، مسئولیت لرم. دپیلوټانودا حرکت له اوامرو سرغړونه ده. له سرغړونې پرته، دا مانوره تېروتنه ده که دهغوی دبنکاري F-4 منگولو ته ورغلي زمور شمله به په زمکه وولي. له دې هم خبریاستو چې دې وختو کې له فرانسوي میراژ ډوله الوتکو پرته امریکې ورته دوه کنډکه F-16 هم ورکړي دي.

قرارگاه کې د هوابی پوځ استازی ډگروال س. ا. م. ع. خبره تاییدوي: هو سرغړونه ده، خو دا ځوان پیلوټان دومره هم خام نه دي، تاسو لیدل چې هواکې يې الوتکې ته څو ملاقونه ورکړل. بېغمه اوسئ د شمشاد په هسکه څوکه یوناڅاپه اوږي، له هغې نقطې مخکې د هغوی رادار د دوی مسيرنشی لیدلای چې اوږي سمدستي ارتفاع ډیره تېټوي، یو خودا چې بڼه يې وپروي او بل داچې له رادار ځان غیب کړي، خو یوناڅاپه د سیکارام په استقامت ارتفاع نیسي، دا وخت که دهغوی رادار کې بنکاره شي، دسترگو په رب کې راوږي.

- نه، تېروتنه ده. وېرول يې مهم نه دي، مهمه داده چې په مور د هوابی حریم د نقض تور لگول کيږي.

س. ا. د آسمان څنډو ته گوري او ځواب ورکوي:

-پرېږده چې دا تورلینگي پوه شي چې د کابل نیول داسې آسانه نه دي. دا دجگوغرووطن ځاله دبازانوده. دلته پټ پکې زمريان اوسي.

وروسته له درې میاشتو مُفرزې ځای پرځای او استحکامات پیاوړې شوی وو. خلک ډاډمن شوي و او کوڅو ته وتل. د دوی څیرو کې د ډاډ نښې ښکارېدې. د قرارگا مقر کې د هوايي پوځ استازی هم ډاډمن و.

دهوايي مدافع استازی لاهم د ځوانو پیلوټانو په دې تحریکونکو حرکاتو او له ډیورنډ پورې غاړه د مانور په اجرا کولو اندېښمن و. دا وخت بیا هم م.ع. ورته وویل:

-دا مانوري به د دوی مورال ورضعيف کړي، سره له دې چې مرکز له دې حرکت سره موافق نه دی، ممکن دغو پیلوټانو ته سزا ورکړي.

- هو په دې سره هلته زمور سياسي نماينده گي احضاروي.

م.ع. د امنیت د ادارې رئیس ته په اندېښني سره وایی:

- زمور کشفې اطلاعات څرگندوي چې د مخالفينو ستنگر لرونکي افراد وړاندې نه دي راغلي هغوی کرښې ته نږدې دي. ټول شپږ ستنگر توغندي د جلال اباد جگړې ته ورکول شوي دي او د(سیا) تر څارني لاندې دي. د ستینګرو د توغولو تعلیم قوماندان غ. ته ورکول شوی، هغه د بریګیدیر یوسف تر سیده څار لاندې دی. کشفې افرادو د دغو توغندیو دوه عکسونه هم راستولي دي. زه به یې درته ښکاره کړم. ستینګر ډېر درانه نه دي، خو چې الوتکه پسي وویشتل شي، ترڅو انجن ته ځان ونه رسوي بله خوا نه ځي، دا ډېر نوي رهبري شوي توغندي دي.

د هوايي پوځ استازی ډګروال ا.س. غور نیولی او لویه اندېښنه ورولوېده. ده ته وریاد شول چې په جلال اباد تر یرغل وړاندې د دوو مېاشتو په بهیر کې د افغانستان درې الوتکې په ستینګر ویشتل شوي وې.

د کان اوکترغی سیمه کې لاهم مخالفین موجود دي، نن بیا په ښار څو توغندي وویشتل شول. الوتکو ته قومنده ورکړل شوه چې سیمه اور لاندې ونیسي. الوتکو دوه ځله په سیمه دوره وکړه، خو کوم بم یې ونه غورځاو. غوښتل یې قرارگاه ته ووايي چې دلته مور ته څه نه ښکاري. ښايي راکټونه به د غلام خان ډاگ څخه ویشتل کيږي؟ خو بیا هم دوره خوري او کان او کترغی او شاخوا سیمه څاري. هواپازان لا درېم پرواز کې دي، ډيپکي حالت ته نه دي داخل شوي چې دستنګر توغندی ورپسي وتوغول شو. څلورم پرواز کې چې پیلوټ (م) د غلام خان ډاگ له سره بېرته را ستیږي رپوت ورکوي:

- الوتکه لگېدلي ده. زه د ۰۰۰۷۴۷۱ راقم په سر راتېرېږم... سقوط... ستاسو هدايت غواړم.

قرارگاه کې د ټوکو او خندا فضا د اندېښني او خپګان په فضا بدلېږي. د پیلوټ د (سقوط) ټکي د بري احساس له منځه یووړ.

په بیره ځوابیه شفره مخابره کيږي:

-...کتاف اوت !

پیلوټ (م) ځواب ورکوي :

الوتکه درې بمونه لري، استقامت مې د بنار په لوري دی، ممکن نیمایي بنار تخریب کړم.

- کتاف اوت !

نشم کولای. الوتکه بمونه لري.

له دې سره سم پیلوټ د الوتکې استقامت د اسلام درې په لوري اروي. یوه هسکه غونډۍ د پیلوټ سترگوته ښکاري، هغه هدف ټاکي او خپله کتاف اوت اجرا کوي.

له هغه وخته چې سټینگر توغندي راغلي دي، دا د افغانستان د هوایی پوځ څلورمه الوتکه وه چې په سټینگر وویشتل شوه. وروسته تر اته څلوېښت ثانیه الوتکه په هدف لگيږي، دهغې غونډۍ په سر توري لوڅرې پورته کيږي. توري لوڅرې وار په وار پورته ځي او د اسمان ډیره برخه نیسي. ارتباط قطع شو. د ډگروال س.ا. انتظار تر دولسو دقیقو اوږد شو. په دیارلسمه دقیقه له هوایی ډگر څخه د یوزر او دوه سوه مترو په فاصله کې پیلوټ (م) د مخالفینو د انداختونو منځ کې خپل پراشوت د میدان د پلستر په لوري رهنمایي کوي. دوه ویشت دقیقې وروسته پراشوت د رنوي څخه په لږ فاصله کې په پلستر ولوېد. د هوایی مدافع مرکز له بگرام څخه دافع هوا ته شفرليږي:

- خیبر- شاهین، خیبر شاهین .

اورم اورم.

شاهین خیبر.

- خیبر شاهین اوری؟

اورم.

- ثابت. یو جیت زموږ د رادار له صفحې غیبه شوه، راپور راکړئ!

(۳۸)

پېښور کې د جون میاشت ډیره توده وي، خو اگست کې د پشه کال بارانونه پیل کيږي. دفتر کې هوا ډپه ده. له ایرکنډیشن څخه څاڅکي څاڅکي اوبه څاڅي. دفتر کې د اېرکنډېشن سپک غوره اوارېدل کيږي، خو د دفتر هوا نشي سرولاي. پکې هم اغېز نه لري، له دفتر بهر بوتې مړاوي دي. دوه تور کارغان مخامخ د ونې په بناخ ناست دي، د گرمي له زوره یې مېنوکې خلاصې او وزرونه یې ځورند نیولي دي. د انگر یوې څنډې ته د اوبو له بمبې څخه لږلږ اوبه راڅاڅي، یوه چنچنه له ونې راکوزه شوه په اوبو یې مېنوکه لمده کړه، هغې هم ځان نری کړی او وزرونه یې ځورند نیولي دي.

صادق له برنډې څخه پاڅېد په لمن باندې خپل مخ پکې کوي چې خولې یې وچې شي، بېرته په دفتر ننوت. بیګ په څرخي څوکۍ ناست دی، چوکۍ په نیمه دایره وڅرخوي او اخبارونه گوري. په څلورو بېلابېلو اخبارونو کې خبر راغلی چې اسلام اباد کې د افغانستان سیاسي نماینده گۍ ته په کلکو الفاظو احتجاجیه لیکونه سپارل شوي دي. په لیکونو کې داسلام اباد حاکمان شکایت کوي چې افغانی جت الوتکو درې ځله

زموږ په خاوره تيری کړی دی. ورلاندې ليکل شوي: په داسې حال کې چې اسلام اباد د ژنيو ژمنو ته وفادار دی خو کابل ...

بيگ شونډې خوځوي: لعنت دې درباندي وي! دا وخت د گريوان يوه بله تنی هم خلاصوي. په خولو لوند کميس لږ له تير څخه لري کوي، په اخبار مخ ته پکی و هي صادق ته وايي:

- درې مياشتې مخکې کابل اسلام اباد ته پرله پسې احتجاجيه ليکونه استول چې د ژنيو له له تړون سر غړاوی کوي او خپلې درې فرقې يې ملکي جامو کې په جلال اباد ورسوق کړي دي. هغه وخت د افغانستان د بهرنیو چارو وزارت د درېيم ديسک مدير پرته د احتجاجيه ليکونو له ليرلو بل کار نه درلود. دا دی اوس چې د جلال اباد د ۷۲ ساعتونو فتح ناکامه شوه، وضعیت سرچپه شو، اوس له دې خوا احتجاجيه ليکونه چالان شول، په منځ کې مخلوق تبا شو.

صادق چې گرمي بی حوصلې کړی و، ورته وويل:

- سفارتونه د ليکونو تبادلې کوي، سفيران دې مندې ترري کوي، مقصد چې جنگ لږ کراشي.
- کومه ده؟ له هغې ورځې چې شورويان ووتل او د ژنيو تړون لاسليک شو، جنگ نور هم زور واخيست. دومره ويني چې اوس توی شوي او څومره جنازې چې اوس کمپونو ته راځي، پخوا نه راتلې. هاخوا بسته بسته فرقې تبا، وسلې کبار او عسکري په رانه ميدان حلال شول. بده بير کې مې په خپلو سترگو وليدل چې دوه بوجی د افغانستان د عسکرو او صاحب منصبو له کارتونو اوتذکرو څخه ډکې وې چې خاوندان يې حلال شوي وو. دا د ژنيو- منيو او دا د سفيرانو مندو- تررو نور هم جنگ ته زور ورکړ، سفير چې دلته کونه خوځوي، هلته يوه نوي جبهه پرانيستل کيږي. کمپونو کې مهاجر دلرمانو، غونډلانو او ملاريا له لاسه د مرگ بريد ته رسېدلي دي، مرستي مالومي ندي.

صادق ته زغم نه و پاتې، ځان سره بونيري؛ سفير، سفير او سفير! کاشکې مو د سفير لوست يوه پاڼه هم نه وای لوستی. دا لسم کال دی چې سفيرو سفير او سفير.

بيگ ورته وخنډل:

- ياديري مې، پروفيسور يې هم ليونی کړی و، لار پوهنتون يې پرېښود.

صادق سر وخواو:

هو، هغه وخت مور درېيم ټولگي کې وو. همدا د ambssador-embassy له لکچر وروسته پروفيسور لادرک شو.

دواړو وخنډل، خو بيگ دستي جدي شو:

- خبره د اوکلي، پ. تامسن، تاجر، احمد جانوويچ تابئف او نورو اوف اوفانو ترمنځ ده، هسي وطن زموږ پکي بربادشو. دا د کابل او اسلام اباد لوگه- پوگه ټول د اوکلي، تامسن، تاجر او اوف اوفانو نانځکي دي. لار لوی وطن غرک شو، يو لوی ملت زخمي زخمي شو. ډېرې پټې خبرې روانې دي، د تاريخ هيڅ ورځ به له يوه پټ رازڅخه نشته. موږ ځان نه خبروو!

صادق بېرته غوسه سره کړه، لږ په زغم يې وويل:

دا اخبارونه چې وايي چې افغانستان زموږ په خاوره تيری کړی او موږ يې گواښلي ياستو، دا خو هم د افغانستان خاوره ده، دوی خو له اټک هاخوا دي.

- د دې جعلی کرښې اعتبار دې تر ۱۹۹۳م. پورې دی اوس پنځه کاله ورته پاتې دي، که هغه وخت دې کوم مشر درلود، خوله او ماغزه يې لرل نو خاوره به دې خپله شي. ترهغه وخته غږ مه لره. زه چې بل اړخ ته فکر کوم؛ هيڅ بهرنی مه ملامتوه. زموږ له خپله لاسه. که ملت دې هوښيار او وپښ وي، هيڅ سفير څه نشي کولای. روڼ او د لوړ شعور لرونکی ملت تر هرچا قوي وي، خو افسوس... افسوس چې موږ ځان نه پوهوو.

صادق بيا په سوچونوکې شو. گرمي د دواړو هېره شوه. سياسي بحث د جون ترگرمي ډېر تود و.

(۳۹)

کلونه تېر شول ۱۹۹۳م. کال هم راغی. د تنظيمونو آرمان پوره او واک ورسپارل شوی و، کابل يې نيولی و او آن کنډواله کړی يې و. کرنيل ح.گ. کابل ته راغلی و، په ارگ کې گرځيدلی و. مبارکيانې ويل شوي وي، خو لوبت او سوځول لا پای ته نه دي رسېدلي.

حاجی صاحب دې الله پاک وبخښي وفات شوی و، همالته پېښور کې د جهانگير اباد هدېره کې له هغه جومات څخه لږ لري خښ شو چې ده جوړ کړی و او (د اربابانو جومات) نوم يې ورباندې ايښی و. د آلازرت راتگ چې د حاجی صاحب ارمان و، پوره نه شو. اوس څوک نشته چې د جومات امامت وکړي. کله يو کله بل پېښماز شي. بنايي چې د کابل له حاله خبريږي، له زړه يې يو خدای خير دی. له کابل څخه د مهاجرو نوی بهير اوس پيل شوی دی. هره ورځ ډلې ډلې خلک يا د جلال آباد د مهاجرو کمپونوته ځي يا پېښور ته راوړي. له پېښور څخه د (يو.ان. اچ. سی. ار.)، سره صليب او کمشنری زياتره دفترونه جلال آباد ته تللي دي. په ۱۹۹۳م. کې هم لا ډيورند کرښه هماغسې (فرضي) ده. د پنجاب په ډېرو سړکونو او څلور لارو د ډيورند نوم ځوړند دی. پنجاب امر وکړ چې وروسته له دې به په تورخم گمرک ولگول شي او بي پاسپورته به تگ- راتگ نه کيږي. د انگلو- پاک پوليس لکه د پخوا په شان د مهاجرو جيبونو ته گوري او کم له کمه يو (پچاسي) ترې غواړي، کنه ورځ به يې بده وي.

دوه كوره نوي مهاجر جهانگير آباد ته هم راغلل. بنايي ټوله ورځ ورسره كيسي كوي. هغوى د كابل د لوت اوورانېدو نكلونه كوي او بنايي ورته د مهاجرت نكلونه كوي. په هره خبره كې د حاجى صاحب نوم يادوي او نويو راغليو مهاجرو ته (داربابانو جومات) په گوته وربښي او ورته وايي چې دا جومات مرحوم حاجى صاحب جوړ كړ.

حاجى صاحب د اوړي په سره گرمي كې تبه وكړه وفات شو. بنايي به ويل د وطن غم يې زړه سوري كړى و، وطن پسي يې زړه وچاود. د حاجى صاحب يو ارمان هم پوره نشو؛ نه (الازرت) راغى او نه ده خپل د كابل كور بيا وليد. حاجى صاحب د ژوند په اخرو شپو كې صادق ته وويل چې لوى ارمان يې د زوى د آباد كور اوواده ليدل و، خو دا ارمان يې هم پوره نشو. له ارمانو په ډك زړه يې ټولو سره خداى پاماني وكړه. صادق هم له كابل څخه د نويو راغليو مهاجرو كيسي اوړي. اوس خوركي د (پبليك سكول) اتم جماعت ته رسېدلي، موركي زهيره او ټوله ورځ ټوخيري، دكلي او بيا د كابل د كور ارمان كوي، خو هغه مهاجر چې له كابل بيا د دوى له كوڅې څخه راغلي دي، كيسه كوي چې يو كور او لايوه خښته هم روغه نه ده پاتې. برېښنا او اوبه نشته، فابريكي لوت شوي او د خلكو له كورونو څخه د كار اسبابونه څه چې له ديوالو څخه ميخونه ايستل شوي دي. دبښن سيوان پنځه فقره ي پلان په اوبو لاهو شو او ملي روغي جوړې سروخور، پاچا راستون نشو او اسلامى نظام مهاجر بېرته هېواد ته ستانه نه كړل... صادق هره شپه خبرونه اوړي او له كابل څخه نويو راغليو مهاجرو څخه د كابل د لوت او تالان كېدو كيسي اوړي.

نن يې تر اوږده تود سياسى بحث وروسته بيگ سره خداى پاماني وكړه. كورته چې راورسېد خواشيني اويواځي كيناست، ترمانښام پورې يې خبرونو ته غوږ نيولى و. د مانښام لمونځ ارباب خليل وركړ، د حاجي صاحب ځاى تش دى. جومات كې ناست كسان ټول خپه دي، د بنايي ملا نوره هم كړوپه شوي، سترگي يې غوچې لويديلي او لاسونه يې ريږدي، د هيچا باور نشته چې جگړې دې پاى ولري. كله چې صادق د مانښام له لمانځه راستون شو، ډېر ستومانه و. موركي ورته غږ وكړ چې هغې بلې كوټې ته د ماڅستن ډوډى ته ورشي، خو صادق وايي ډوډي يې زړه ته نه كيږي. د بيگ سياسي بحث، خبرونو او جومات كې د خلكو خواشيني گنكس كړى دى. د كابل د جگړو وېره يې په زړه ننوتې، نه ويښ دى نه ويده. پاڅېد گوته يې د گروپ په بټن كېښوده، كوټه تياره شوه، ستوني ستاغ پريوت، په تياره كې يې سترگي چت پورې كښلي. له بهر څخه پيکه غوندي رڼا كوټې ته رالوېدلي ده. وار په وار چوپټيا خپرېده، د كړكي له خوا د لمدي خاورې بوى راته، د كړكي مخامخ د لويې ونې د ښاخونو له منځه داسې غږونه راتلل چې ته به وايي كوم ايركنديشن پكې چالان دى، د كوټې په ديوال باندې له بهر څخه رالوېدلي بنگرې ديوال د ډان او مشرق د اخبارونو د مخونو په شان له ويروونكو خبرونو ډك كړى و. د اخبار يو انځور كې يوه بېرسرى ږيره ور سړي د يوه زلمكي لاسونه تړلي دي او په سر يې درې انچه مېخونه ټك وهي، يوبل چې موندى ږيره لري يوتن د خټ له خوا حلالوي، څو تنه نور د بهرنيو چارو د وزارت له دفترونو غالى د كيار په نيت غلا كوي، قوماندان شيشه خور د خپلې ډلې كسانو ته د موزيم مالونه وېشي، قوماندان ط. ليونى دسرك ترغارې خپل پاتك كې ولاړ دى او لاس لاندې سپېره پكول والا يې له گڼو ږيرو سره موټروته ورپورته كيږي، له هر موټر څخه خپله برخه خټكي راكوزوي، د خلكو له لاسو گړى را پرانيزي او ورته وايي چې د گړى تړل كوپراو بدعت دى. قوماندان شفيع ديوانه پلې لارې گوري او موټرو ته ورخيژي، چې كوم

خوان وويښي چې لږ يې نظافت سم او تعليمافته غوندي ورته ښکاره شي، په سپکاوي يې له گريوانه کش کړي، خپلو وسله والوته اشاره وکړي:

- بېرېش!

د شفيع ديوانه وسله وال افراد په دې خوانانو تر هغه موضعگانې جوړوي، ترڅو يې چې له لورې، تندي او ستوماني سا وڅيږي او بيا يې مړی چيرته ځمکتلي ته وغورځوي... د ښار له کورونو لوڅرې څيږي، د اخبار پاڼه لويه شي، لويه شي دومره لويه لکه دسينما پرده. پرده باندې د رنگو کورونو انځورونه ښکاري. جاده ټوله نرېدلې ده. دمحمودخان پله ځلی نيم روغ ندی پاتې، د ميوند د ځلي نښه هم نه ده پاتې. د کوتې په هر ديوال باندې د محاذ، الجهاد، ډان، شهادت، مشرق... د اخبارونو پاڼې ښکاري. په هر انځور کې د آسمایي د غره له سره په ټول ښار گولی وريږي. دعيذگاه د جومات ديوالونه سوري سوري دي. د کرښو منځ منځ کې الفيصل، تاييف، تاجر، هواردهارت، پوزانوف، تامسن، کرنيل امام اميرترار، بريژنسکي، جانوويچ، قاضي او نورځلي راځلي. ټول يوبل سره خاندي، خو يونيکال او بریداس په زغم او ډيري هيله مندی ناست دي خپل وار ته گوري. د کالمونو منځ کې لارې دي، کاپشونونه په سرو وینو ککر ښکاري، د جنوب له لوري د اخبار د سرليک ترڅنگ په غالپو فرش شوي لاره د هوبنيار حکيم دقيانوس دربار ته رسېدلې ده. دقيانوس عجيبه اوده لري چې يو چا باندې يې چوف کړه، ماغزه يې لکه د غني د جال په شان تار تار او دوره دوره واوبدل شي او په منځ کې يې يو د غټو سترگو غونډل کمين نيولی وي هرڅه ته د دښمن په سترگه گوري. زره سوی نه پېژني. دوهمه لار په ژېر بڼو غالپو فرش ده، د جالينوس دربار ته ځي. جالينوس خلکو ته نوی دين راوړی، لگيا دی تبليغ کوي. د دقيانوس مخي ته د جادو او رمل چکن شوي پاڼې دي د راند کارپوريشن او يونيکال طالع پکې گوري. د تاجر د ژوند لږ ورځې پاتې دي. تاجر ورته خاندي او په خپل سر باندې ايښی تاج سموي، کوه نور ځليري او تاجر چې تازه يې په شونډو سور لېسرين او په مخ يې سړخی او سپيده وهلي پاڅيري قاضي ته وايي: ستا ټول دار- مدار تر همدې وخت پورې و، نور نو ستا ورځې هم تېرې دي. قاضي په ډېر خپگان خپله قره قل خولی سموي. بيا تاييف ته مخ اړوي:

- گرانه! ته لامخکې ختم يې، نورڅه شي ته ناست يې؟

دا وخت نور سفيران تاييف خوار پورې خاندي. تاييف پاڅيري. د دقيانوس له پرتمين دربار څخه وځي. نور سفيران شکيلی پسي وهي، خاندي او چکچکي پسي کوي. دقيانوس د خپل رمل او جادو پاڼې ټولوي. دا وخت د جالينوس وار رارسيري. يونيکال او بریداس ته وايي:

-يا يوبل سره جوړ او پخلا شئ، ياسيالي څخه پښه وکارئ، دا بيچاره مخلوق هسي مه تباہ کوئ.

يونيکال جالينوس پورې خاندي:

- زه هغه چمبازه، چتاقه شليته يم چې ترڅو ميدان ونه گتم نری ته اوراچوم، ته خو يوقوم ښيي! زما تر شا داسې پياوړی سفير ولاړ دی چې ساری يې نشته، هغه به ما (چ برنارد) ته وگټي. تاسې لکه چې د چ برنارد نوم نه دی اورېدلی؟

ورپسي د Baba Vanga وار دی. هغه هيڅ بنايسته نده. ډېر عمر يې خوړلی ده، مخ يې گونځي او سترگي يې څه نه ويښي، خو خبرې يې راند، يونيکال او برايډاس ته ريښتيا ښکاري. غور ورته نيسي:

... دې ورځو کې به د فزيک نوي څېړني نوي پړاو ته ننوځي. سټيفن هاوکينگ به د گالاکسي تياره اړخونه روښانه کړي، هغه به له دې کهکشانه واورې، د زمکې د منځوي حرکت به سرچپه شي، د نړۍ د پيچلو مسايلو حل به مصنوعي ذکاوت ته وسپارل شي، د black hole ټول راز به راڅرگندشي، ډېرش-څلوېښت کاله وروسته به ځنگلونو کې اور لگېدل وي او سمندرونو کې به د پلاستيکو ټاپوگان کبان ووژني، د سويل لوی سمندر کې به د کنگل غرونه لامبو وهي...

بابا وانکا خاندې، خو يونيکال، راند، قاضي او نور ټول ويريدي دي. هغه خبرو ته دوام ورکوي:

... گورئ به چې يوه لويه آسماني ډبره به د زمکې له اړخه تېره شي. مريخ ته ليرل کېدونکي بيړۍ به لومړی ځل ناکام سفر ولري، مريخ ته به لا رسېدلې نه وي چې سرپه څيړۍ به شي... يوځل به لمر ونيول شي، نيمه زمکه به تورتم شي، درې ځله به دنړۍ بيلابيلو ځايو کې خسوف ترسترگوشي... نړۍ به دوه بغړۍ شي؛ شتمن شمال او بيوزله جنوب! جنوب به ځانته نوي کرنسي دوران ته کړي! دکنعان دزيتونو ښکلو ناوو کې به نوي ځايونه نوي نومونه لري، انگلو-صهيون به جوړ شوی وي له اورشليم څخه به مخ په شام ورمات شي، د ابراهيمي دينونو د وروستي دين د اُمت سټه به وباسي، يوه اونۍ کې به گولان، غزې او فلسطين کې زرگونه ماشومان قتل کړي، لکه مار چې خپله لکۍ خپله خوري...

دې پسي وروسته به!...

وانکا ټولو ته اندېښنه اچولې، شين کوپرغروي او پرله پسي د ډېرو بدو پېښو انځورونه کاري. د جالينوس دربار کې ناست خلک وانکا ته حيران دي. هغه ټولو ته په گواښ سره وايي:

خلک هسي وايي چې دوه نړيوال جنگونه!! هغه جنگونه نړيوال نه و، يوڅو هېوادونه په جنگ اخته وو، نورو خپل ژوند کاو، نړيوال جنگ به اوس پيل شي چې (انسان) له(زمکې) سره جگړه پيل کړي. په دې جگړه کې ټول هېوادونه(متفقين) دي او دوی ټول بابلونکي دي. گن صنعت، د وسلو سيالي، بي خرته پلاستيک او کيمياوي توکي، شين کوريزگازونه او نور بي سنجشه او حريصانه ليونتوب به اقليم بدل کړي، دزمکې پرمخ به يواځې يو څو ډوله اغزي او يوڅو خزندې پاتې شي... سفيران، دليونيو ستراتيژيو طراحان او کمپنۍ به بشراو نور فقاريه ژوي دزمکې له مخ څخه پوپنا کړي، Capital accumulation به دبشریت او ټول ژوند دښمن شي!

دا وخت سفيران ويري نيولي. بابا وانکا ترخه او ډاډمنه خدا کوي: تاسې به وگورئ چې يوبل عالم به ثبوت کړي چې هرڅه له implicate order څخه explicate order ته اووښتلي دي او دا موجود نظم يې جوړ کړی دی...

سفیر ذال ته سودا پيدا شي چې ولا دا د نړۍ نوي نظم به هم بدل او نړۍ به بېرته دوه قطبي شي... ولا دا د وانکا خبرې خو پساتي خبرې دي او صفر زمان هيڅ نشته؟! ټول يا ماضي ده يا راتلونکي، خو صفر حجم

لرونکي میدان کې بینهایت ماده موجوده ده او په انرژي بدلیدونکي ده. یورانیم، پلاتینیم، مایع گاز...ځوان برنارد خامخا گټه کوي!

باباوانگا ته د امیرترار بریره له غوسې ریریدي. اورېدې داړې یې ښکاري. ځان سره وایي: ولا لکه چې دا دومره روزل شوی پیران او خلیپه گان مې نور له موده ولوبدل. دا وخت خپله زړه توره باباوانکا پسې راواخلي:

- ورک شه خنزیره!

ډال، تاچر او نور ټول ناست کسان امیرترار ته حیران دي. صادق یې له غوسه ناکو سترگو وویریدي، زړه یې دی چې چیغې ووهي، خواری کوي چې پاڅي او له دې ځایه وتبنتي، خو ستونی یې بند او پښې یې کلکې تړلي، لاس یې نه خوځیږي، سا یې بنده بنده شي، لکه لوی غر یې چې په سینه پروت وي. غریبې ستونی کې بند دی، نالښت کوي چې دا وخت د کوتې څراغ روښانه شي، مورجانه یې ورو ورته رانږدې شي:

بسم الله زویه، ولی؟ خوب کې وویریدي؟

(۴۰)

پېښور کې افغان مهاجر تر بل هر وخت زیات شوي دي. زاړه مهاجر، سکر بیست او نوي مهاجر. کمپونو کې خیمې نشته. اوس ټیټ ټیټ ځین کورونه جوړ شوي دي، هر کمپ خپل بازار لري. د افغان مهاجرو لپاره دفترونه نور هم ښه شوي دي. هر دفتر اوس انټرنټ او ستلايت ټیلفونونه لري. یوه شیبه کې ایمیل او ټیلفونی پیامونه دنړۍ هر گوټ ته لیږل کیږي.

د صادق زړه کې وگرځېدل که کابل کې د اسلامی دولت خپل منځي جنګونه لږ کرار شول، نو یوځل به له پوهنتون څخه د خپل سند د ترلاسه کولو او د کورد لیدلو په خاطر کابل ته ولاړشي. هلته به بغلانی کاکا هم وگوري.

کله یې چې دا خبره مورجاني ته وکړه، هغې ورته وویل چې زه او خورکې دې هم ځو. ټول به یوځل ولاړ شو خپل وطن، دوستان او کوربه وگورو او بیا به بېرته راځو.

خو کابل ته تگ ډېر سخت و. لاره کې د حاجی چمن او زرداد پوستې خلک ځوروي، له سروبي پورته پاتکونه دچا جیب کې ستن هم نه پریریدي. د اسلامی دولت راکټونه هرځای لگیږي، سرکونه کنډو کنډو دي. دننه ښار کې د قوم او ژبې پوښتنې دي. که د یوقوم ورته وایي اتحاد اسلامی دې وژني، که د بل قوم ورته وایي وحدت اسلامی دې وژني، حرکت اسلامی د سړي څټ او بریره گوري، چې څټ دې خیرن نه و او بریره دې لنډه وه، له موټر څخه دی کوزوي موضع درباندي جوړوي یا دې ښه کلک کلک وهي، حزب اسلامی ټول هغه څه درڅخه اخلي چې درسره دي، جنبش اسلامی نه ناموس پیژني او نه عزت... له

هودخپلو وړاندې کله کله د مرميو داسې باران جوړشي چې د پسرلي باران ورته هېڅ هم نه وي. د بنار دننه له يوې پاچهي بلې ته اووېننل ژوند سره لوبې کول دي.

صادق په دې تمه و چې نن او سبا به جگړه لږ په کرار شي او مور سره به کابل ته ولاړشي. د شپې يې راډيوگانو څخه ډېرې خبرې واورېد:

-...ليډران گورنر هاوس ته راځي او يوېل سره پخلا کيږي. اسلام اباد کې به د ميډيا کنفرانس وشي، وروسته به مکې معظمې ته ځي، هلته د پخلاينې او اوربند قسم کوي...

دا يواځې د راډيو يو ښه خبر نه و، بلکې صادق ته يو ښه زيری و. دا زيری يې مورته هم ورساو.

کله چې جگړه ودرېده او تنظيمی ليدران سره ټول شول، صادق، مور او خور يې له پېښوره جلال اباد ته او له هغه ځايه کابل ته روان شول. لارې ډېرې خرابه وې. له تورخم ترماهپيره د پاخه سرک نښه هم نه وه، ټول کنډر کنډر و. د کابل له لوري په کډو بار موټر د پېښور په خوا را روان وو. کله چې خلک کابل کې له اوربند خبر شول، په بېره يې کډې بار کړي چې سرونه سبب ته کړي. دوی خوارانو ته يوه ورځ جگړه درېدل لوی غنيمت و. دوی دا اټکل کاو چې جگړې بيا پيل کيږي، داځکه چې دوی څو ځله دا ډول اوربندونه وليدل. تنظيمونه لنډه دمه سوله وکړي، غنيمتونه ځای په ځای او اکمالات پوره کړي او بيا سره وښلي، منځ مخلوق تبا کړي. د پېښور له خوا زاړه مهاجر او د کابل له خوا نوي مهاجر ټوله لار يو بل سره مخامخ کېدل. په دې وخت کې په موټر کې ناست يو شيخ چې ډېر خوشحاله ښکارېد، وويل:

- خدای پاک په خلکيانو راوسته. پرېږده چې زموږ له حاله خبر شي!

يوه بل له وروستي سيټ وړباندي غږ کړ:

خير يوسي مجاهده وروره، سر يې وهلی مال يې تالا! شيخه مور چې مهاجر کيدو، پوله- پتی راڅخه پاتې شو، وایه دوی ته چې پاچهي او تخت ورڅخه پاتې شو.

شيخ وخنډل:

- مجايده وروره الله عادل ذات دی. له دې يې بتر ذليل، درپدر او خوار غواړم.

دا وخت يې را روانه لاری موټر ته گوته ونيوه:

- وگوره، وگوره، يونيم سرې غالی او يونيم پکې خپل تلميزون او ټيپونه هم راکنجوغه کړي دي، د مرگي تلميزون مو شه!

د وروستي سيټ سورلی ښه مزبوته وخنډل. له دې سره دوی د هر راتلونکي موټر او هرې بار شوي کډې خواته غاړه ورکړوله:

- وگوره، وگوره چې آغه شوروي کوپانونه به يې څه کړي وي؟ زهر موشه کوپان خورو!

د کابل له خوا راتلونکې هېڅ کډه یې بې پېغوره نه پرېښوده.

ټول ستومانه وو. په کنډ- کپر سرک تر ماهیپیر راورسېدل، وروسته له دې سرک جوړ و. کله چې دصنعتي پارک، هودخیلو او قابل بای سیمې ته راورسېدل ټولې ودانۍ رنګې، کورونه او فابریکې لوت او کنډواله وې.

پېښور کې صادق دا فکر نشو کولای چې کابل به دومره له خاورو سره برابر او سپېره شوی وي. دولتي ځایونه ټول لوت او سوځول شوي وو. د بنايي د موسسې دفتر چې مکرویانو ته نږدې و، نښه یې هم نه وه پاتې. بلاکونه سوري سوري وو. د مکرویانو څلورلارې ته په رسېدو د ماښام آذان وشو، موټر ودرېد ټول لمانځه ته کوز شول. چې لمونځ وشو او بېرته موټر ته راوختل یوه پکې په مات زړه وویل:

یره خدای خبر که دا لمونځ مو قبول شي، ترڅو د کابل ټوله خاوره په بل مخ وانه وري او اووه ورځې یې لمر ونه وهي نه پاکيږي.

شیخ وخنډل: یره پېښور کې مو پوره لس کاله همدا ارمان و چې کابل په بل مخ او لوټه لوټه وگورو.

صادق د دې زهرجنو خبرو ټول غم په زړه پټ تېراو، دوی ته حیران و. څه یې نشو ویلای، (سکر بیست) د پخوانیو مهاجرو تر مخې چندان خبرې نه کولې.

دوی د سهار په خره راوتلي وو. د ماسپینین، مازیگر او دا دی د ماښام لمونځونه یې په لاره کې وکړل. ماڅستن خپل کورته ورسېدل. په ښار کې اوبه او برېښنا نه وه، وروسته تر مازیگر په سرکونو هیڅوک نه ښکارېدل. لارې- کوڅې، بازارونه او څلورلارې تشې وې، یواځې څو کوڅه ډب سپي ښکته- پورته گرځېدل چې د لورې له زوره یې په سختۍ گامونه اوچتول. کله چې پروان میني ته ورسېدل، د دوی د کور کرکې روښانه ښکارېده، خوشحاله شول. د دروازي زنگ کار نه کاو، وېي ډېوله. دا وخت بغلاني کاکا الکین لاس کې نیولی و، په وېره او اندېښنه راووت. د صادق په لیدو ډېر خوشحاله شو. هغه یې غیر کې ونيو، ځان ته یې جوخت کړ. صادق ته د خپل پلرني کور په وره کې یو ځل بیا د پلار مینه ورپه یادشوه، سترگو کې یې اوښکې راغلي، خو ژر یې شاته وتمبولې. بغلاني کاکا سره یې په خوشحالي روغېر وکړ. بغلاني کاکا د صادق مورکې او خور ته هم ستړی مشی وویل او کورته دننه شول. د صادق مور او خور د بغلاني کاکا له مېرمن او لورگانو سره بلې کوتې ته ولاړل. صادق میلمستون کې له بغلاني کاکا سره کېناست. ستړی و. کوته کې الکین تته رڼا کوله. صادق چې د خپل کور دیوالو ته کتل، څرپر ښکارېدل. دا وخت د بغلاني کاکا زوی هم راغی. بغلاني کاکا لومړی د حاجی صاحب فاتحه وکړه، وروسته تر دعایې صادق ته وویل:

- مور او زموږ او تاسې گاونډیان خبر شولو چې حاجی صاحب پېښور کې وفات شو. ټول گاونډیان خپه شول. د سیمې پخواني خلک ډېر لږ پاتې دي، څوک له وطنه ووتل، څوک شهیدان شول. هغه څو تنه چې پاتې وو جومات کې موحاجی صاحب ته دُعا وکړه. دحاجی صاحب بزرگواري، سخاوت، تقوا او سخاوت ټولو ته معلوم دی. دا چې دا جومات یې په نوم دی، دا ډېره لویه خبره ده. خلکو سره یې د خیر- ښېگڼې چارو کې مرسته کړې، د هیچا هېره نه ده.

بغلانی کاکا یوخل بیا لاسونه پورته کړل او دُعا یې وکړه. دا وخت د بغلانی کاکا زوی چای راوړ. بغلانی کاکا صادق ته د کابل دجنگونو او تباهی کیسې کولې:

...بازار کې څه نه موندل کیري، د هیندوانو او سکهانو کورونه لوټ او وسله والو ونیول، کین لاسته کلنیک کې وسله والو پوسته جوړه کړه، ډاکتر یې پېښور ته ولاړ، د بانک ښاري خانگه لوټ شوه، برېښنايي بسونه اړه اړه شول... همدا دوه ورځې وشوې چې جگره لږ درېدلې ده. تازه میوه خو بیخي نشته. له کلیو او ولسوالیو څخه ښارته څه نه راپرېږدي، په ښار کې پاتې خلکو باندې بده تنگسه راغلي ده، هر سړی د کور سامان په نیمه بیه پلوري او له وطنه وځي، ښوونځي او پوهنتون وتړل شول، روغتونونه نشته، ملي بس ښاري بسونه ټول لوټ شول...

صادق وویل:

- کاکا ستاسو لیدل راته هرڅه دي. دا لویه خبره ده چې تاسو روغ یاست.

دا وخت بغلانی کاکا خپله کوچنی رادیو چالانه کړه. ټول خبرونو ته غور شول. هماغه بی. بی. سی. وه چې له کلي نیولې تر پېښور او بیا تر کابل پورې هر کور کې ټولو اورېده. هر سړی او هر کور د بی. بی. سی. داسې معتاد و چې پرته دهغی له اورېدو یې نه دښپې ډوډی خوړله او نه خوب ورته. بی بی سی لگیا وه په مکه مکرمه کې یې د رهبرانو د پخلاینې او د سولې خبرونه خپرول. خلک یو څه ډاډمن شوي وو. بغلانی کاکا هم ډېر خوشحاله و. صادق ستومانه و، د ماخستن لمونځ یې وکړ له ډوډی تېر شو، ویل یې اشتها نشته. د بغلانی کاکا زوی ورته بله کوټه کې د خوب ځای برابر کړ. دا هماغه کوټه وه چې حاجي صاحب به کله چې له جومات څخه راغی، نو په دې کوټه کې د خوب ځای برابر کړ. دا هماغه کوټه وه چې حاجي خپل ورکتوب وریادشو؛ دا دی یوخل بیا هغې کوټه کې و چې لس کاله مخکې ورڅخه وتلی و، کلي ته تللی و او بیا له کلي څخه پېښور ته مهاجر شوی و. تېر ښه وختونه ورپه زړه شول. کابل د پخوا په شان روښانه او خوشحاله نه و. توره ترورمې وه. د صادق په سترگو خوب غلبه وکړه او ویده شو.

په هغه سبا وروسته د سهار تر لمانځه اوناښتا څخه صادق له کوره ووت چې پوهنتون ته ولاړ شي. د بغلانی کاکا زوی ورته ویلي و چې پوهنتون کې نه دروازه پاتې ده، نه کتاب اونه کړکی او څوکی. هرڅه کنډواله دي، خو کابل کې پاتې څو تنو استادانو او مامورینو ته یې اندرابي وایت کې د تجارت لیسه کې ځای ورکړی، کومه ورځ چې جگره لږ کمه شي، مامورین راځي لاسلیک کوي او بېرته ځي، خو اوس چې راکټونه درېدلې دي او څوورځي سوله ده، نو خامخا به مامورین راغلي وي. صادق خوشحاله شو. دسهار له خوا نهه بجې وي چې دتجارت لیسي ته ورسېد. په انگر کې ځینې کسان ولاړ وو. ټولو کمیس او پرتوگ، څادرونه، پکولونه او ریرې لرلي، هغه رسمي لباس او نظافت او سلیقه نه وه پاتې، څوک ولاړ وو، څوک یوې ونې لاندې دپښو په سرناست وو، یویل سره یې خبرې کولې. ټول له وطنه د تېښتې او سرپناکولو په فکر کې وو. لږ هاخوا یو میز ایښی و. مامورینو او استادانو په میز ایښودل شوي کتاب کې حاضرې لاسلیک کوله. صادق هر پلو وکتل څوک آشنا او بلدي یې ونه لید. د حقوقو د پوهنځی پوښتنه یې وکړه. یو چا یومامور وروښود. هغه ته ورغی ورته ویې ویل زموږ د حقوقو تدریسي مدیر یا استادان چیرې وموم؟

هغه ځواب ورکړ:

زیاتره استادان بهر تللي دي، استاد واسع قرار او ک. ا. ق وروستي استادان وو چې ولاړل، یو دوه نوي مقرر شوي استادان پاتې دي، مدیر صاحب تدریسی دې خدای وبخښي میاشت دمخه ده افغانانو سره راکت ولگېد دپوهنتون څو تنو نورو مامورینو سره شهید شو.

صادق آخ کړل. ورسره سم یې وویل: الله پاک دې شهادت قبول او فردوس جنت یې نصیب شه. دا وخت هغه وروستی ورځ وریاده شوه چې تدریسی مدیر صاحب ته یې د فراغت په خاطر خپل دوه عکسونه په مېز کېښودل او فورمه کې یې ولیکل: محمد صادق ولد حاجی عبدالخالق.

نوي مامور ورڅخه پوښتنه وکړه:

- خیریت و څه دي ویل او څه کار دي و؟
- زه لس کاله مخکې له حقوقو پوهنځي څخه فارغ یم. د فراغت سند مې په کار دی.
- وروره ترانسکرپت او دیپلوم نشته، خو مکتوب به درته زه ولیکم، ټاپه او مھر په دې ځلته کې راسره دي، نور مې څه مرسته له لاسه نه ده پوره.
- دا هم سمه ده، چاره نشته.

مامور له هغې خلطې څخه چې صادره- واده، حاضرې او څوسپینې پانې پکې وې، یوه پاڼه کاغذ را وکیښ، دوه نیم یې کړ کاربن پیپر یې کېښود او د محمد صادق شهرت او د فراغت کال یې تصدیق کړ. یوه نمره او نیټه یې ورباندې ولیکله او صادق ته یې وویل چې دا نومره هېره نه کړې:

۲۲/۴/۱۳۷۳-۱۷/۲۴

صادق کورته راغی. سترې او ناهیلې و. ښار ټول ویجاړ و، آشنایان او ملګري نه وو. مورجانه او خورکې هم خپه وو. هغوی هغې کوټې ته ورغلي وو چې د دوی یوڅه سامانونه، کتابونه او نور ټک- پوک توکي موکي پکې ایښي وو. یو پکې د صادق خپل بکس و، هرڅه په خپل ځای وو.

ورځ په ناهیلې تېره شوه، خو د خوشحالی خبره وه چې جګړه نه وه. ماڅستن د بودی پرمهال صادق بغلانی کاکا ته وویل:

- اکا سبا له خپره مورن بېرته پېښور ته ځو. که د کابل حالات ښه شول، ان شالله ټوله کډه بیرته راوړو، زموږ انګر او کور ښه لوی دی، یو ځای به سره اوسېرو.

بغلانی کاکا ورته وویل: وراره! خدای دې حالات ښه کړي چې جګړې نه وي مورن هم بېرته بغلان ته ځو، هلته مو کلا، پټی او کارونه دي.

په هغه سبا لمر لا پوره نه و راختلی چې د ښارمنځ کې څو توغندي ولگېدل. ورپسې لکه د غنمو نیني چې په بټی کې پرکهار کوي، د ماشیندارو دزې پیل شوي. ټول هک- پک شول. د کورونو په سرونو پرله پسې

د ماشيندارو گولۍ تېرېدې. شيبه په شپبه د درنو او سپکو وسلو ډزې زياتې شوې. صادق، مورجانه او خورکې چې تگ ته چمتو کېدل حيران شول. په خای کيناستل. دا وخت بغلانی کاکا بلې کورې څخه غږ وکړ:

- وراره! بهر مه وځئ. ورځ بده ده. نن پاتې شئ چې ځان خبر کړو، سبا به له خپره که کراري وه ولاړشئ. نن د تگ ورځ نه ده.

مور صادق ته وويل:

زويه، د راتگ په مهال مي چندان خوبه نه وه، پوهيدم چې په جنگ اټبار نشته. اوس به څه کوو؟ دخورکې خو دې رنگ ژير الوتې، دا به څه کوي. هسي مو ځان دجنگ تنور ته واچاو.

صادق ورغبرگه کړه:

-مورې خدای مهربان دی. کراري به شي. دې خلکو دلته دا درې کاله همداسې ورځې تيرې کړي دي، زړه مه تنگوه سبا به ولاړ شو.

چاره نه وه، دوی يوه شپه نور هم پاتې شول. د شپې د بغلانی کاکا راډيو کې بی بی سی خبر خپور کړ چې قسم مات شو او جگړه بېرته پيل شوه.

د دې خبر په اورېدو د صادق ويانې وتښتېدې. بغلانی کاکا چې د بی بی سی د اورېدو لپاره بالبنټ ته ډډه وهلې وه، په خپل خای لږ را سم شو، په غوسه يې وويل:

- بيا سره ونښتل.

ستونزه دا وه چې شيخ مُحسنی ويل چوکۍ مي کمې دي. ربانۍ د دفاع وزارت او د مالي وزارت پيرصاحب ته نه ورکوي، حزب د صدارت ترڅنگ لس سفارتونه او نيم ولايتونه او اته سوه د جنرالي بستونه غواړي، جنبش دحيرتان بندر غواړي... بی بی سی شمارل. شپه وه بنار تياره و. خلک د سبا ورځې لپاره د يو مړی ږوډۍ په فکرونو کې وو، بی بی سی لگيا وه د وزارتونو او سفارتونو نومونه يې کتارول، او(سفارتونه) هغه څه و چې په اورېدو به يې د صادق په سر درد شو اود حساسيت نښې به ورباندې څرگندې شوې. هيڅ خبره بی سفیر او سفارته نه وه. د کابل په آسمان کې د سرو مرميو او چاودنو سره اورونه بل وو. د شپې هيچا خوب ونه کړ.

بيا هم چاره نه وه په هغه سبا سهار وخته صادق مورکې او خورکې يې له خپل کور، بغلانی کاکا اودهغه له ميرمن او زوی سره خدای پاماني وکړه. په بغلانی کاکا يې سپارښت وکړ چې کور او انگر کې د ونو او بوټو اوبه کولو ته پام وساتي. په همدې سپارښت سره ووتل.

د جلال آباد او پېښور ميني بوس موټر له خبرخانی څخه د بگرام د نوي سرک په لاره کاپيسا او بياله هغه ځايه سروبی او بيا جلال آباد ته او بيا پېښور ته تلل. تر بگرام لاره لږ ښه وه، خو وروسته تر هغه نجر او

او تگاو پوري سرک کچه او له خارو ډک و. د بنار له منځ څخه د مکرويان او هوډخيلو او بيا دماهيپر لوري ته د تېرېدو لار نه وه، ټوله سيمه کې د سرو گوليو باران و. لمر لا نه و ختلی چې مینی بوس د نجر او تگاو له لارې مخ په پېښور روان شو، صادق، خورکې او مور يې څلورم سيټ کې ناست وو. هوا توده وه او لاره خرابه وه. مینی بوس دوه ځايه د خرابي له امله ودرېد او ډرپور او کلنير به يې په جوړولو بوخت شول. په هر ځل خرابېدو به خلک کوز شول شاوخوا به په زمکه کيناستل. ډرپور به موټر لاندې شاپه تخته وغځېد، کلنير به رنج، پلاس پېچکش او د گريسو ډبې ورکول. ټک وټوک به و، ترجوړولو د ټکا او خرپا غږ زيات و. سورلی به حيران ناست وو دُعا به يې کوله؛ ياخدايه موټر جوړ کړي!

شېبه وروسته به ډرپور په گريسو ککر لاسونه او په خاوروسپېرو جامو سره له موټر لاندې راووت، منډه به يې کړه په جلو به کيناست. کلنير به ژر ژر سامانونه راټول او ټول بکس ته به يې ختا کړل. ډرپور به چې په جلو کيناست خلکو به په خوشحالی ځادرونه ټک وهل او په منډه به موټر ته ختل. کړپا به شوه، خو بيا به هم موټر چالان نشو. په دوهم، درېيم او څلورم ځل به غره ر شو، تريخ او گن لوگي به هوا ته پورته شول او موټر به په ځيگروي کور- وړ روان شو. زياتره خلک په دې لاره نابله وو، کله به چې موټر يونيم کلي ته ورسېد، نو خلکو به کلنير څخه پوښتنه کوله:

- وروره دا کوم ځای دی؟

کلنير به ورته د سيمو او کليو نومونه اخيستل. ټکنده غرمه وه چې د نجر او برید څخه تگاو ته واوښتل. کلنير لاسونه خوځول او يو يو ځای يې خلکو ته ښود:

-آچې را تېر شولو کلاي خواجه او ياسين خېل و، اوس تگاو بازار ته رسېږو. ورپسې ډاگ کلا او دې خواته انجيران او انگوردره ده. هوووو غه لوی کلی اکاڅېل دي...

هر کلی چې کلنير خلکو ته ښيي نو(هوووو غه) ورسره وايي او لاس د موټر د دروازي له ماتې شوي ښيښې بهر وباسي او هوا کې يې ښوروي او بيا خپل غږ ښه نری کړي: هوووو غه ابراهيم خېل و چې شاته پاتې شو. له دې سره سم به ټولې سورلی سرونه هماغې خواته کېږول چې کلنير به ښودل. چې کله به يې تېر شوي کلی ښودل نو ټولو به په خواری ځټونه شاته تاو کړل، کله به يې چې مخامخ کلي ښودل، بيا به نو ټولو غاړې اوږدې او په هغه لوري به يې کتل. شاته پاتې کلي يو هم نه ښکارېدل ځکه چې د موټر د شا ښيښه دومره په خاورو لړلی وه چې ورباندې رسم شوي مارغه هم ټول په خاورو پټ و.

کلنير په خوشحالی خلکو ته وويل:

- دا د تگاو وروستی برید دی او له خيره د نغلو علاقه شروع کيږي. اوس آهنگران او بيا چيني کلي ته رسېږو هلته د سرک تر غاړې ونې هم شته او اوبه هم بهيږي.

موټر له يوه پوتې لرونکي پيچومي واوښت او مخ په زور شو. کلنير بيا خلکو ته لاس خوځاو هاخوا جگدلیک، گندمک او دا رالند د نغلو علاقه ده، گورئ دا بله خوا تيزين دی.

موټر مخ په زور لږ څه گړندی شواو د ماتونښينو شرنگا يې زياته شوه. کله چې هوارې ته شو، بيا يې ځيگړوی شو او دريور به د لاس په رغوي خولي پاکولي چې دا وخت يې خلکو ته وويل:

- ورونو لږ مخکې چينه کلی او ورسره ساربانان دي، هلته اوبه هم شته او يووړوکی جومات هم شته، موټر به ودروم د ماسپينين لمونځ به وکړو.

د سورليو غږونه شول:

څېر يوسي د ثواب خبره دي وکړه.

کوردي ودان لږ به دمه شو،

کلنير لايو بل زيری هم ورکړ:

- بس دي ځای نه چې ووتو نور نو نغلو دی او بل پراو مو د سروبي بازار دی.

خلک خوشحاله شول. موټر ورو يوې خواته ودرېد. له شايي د دوړو او خاورو يوه پرېره لږه هواته پورته شوه. سم له درېدو سره چا وار ته نه کتل هريو په بېره کوز شول. په آخره کې صادق، مورکی او خور يې هم کوز شول. مورکی هره خوا وکتل د کيناستو ځای نه و. د سرک بني لوري ته چې لښتی او يو- دوه ونې وې، ټول نارينه ورغلل، هغې خواته تگ ته يې زړه ونشو، خو لږ وړاندې د سرک کين اړخ ته يوه وړه غوندي غوندي ښکارېده چې خواته يې دوه د گز ونې وې چې ښاخونو يې ښه سيوری جوړ کړی و. خوا سره يې هديره وه. چې کتل يې هلته دوه تور ټيکري لرونکی ښځي ناستي وې. صادق ته يې وويل:

- زويه ته ورځه اودس او لمونځ وکړه، مور د هغو ونو سيوري ته هغو ښځو سره کينو. چې لمونځ وشو او موټر روانېد، غږ راوکړه.

د صادق مور او خورکی د قبرونو خواته دوو ونو لاندې سيوري ته رواني شوي او صادق په بېره د اوبو د لښتي خواته راغی چې اودس او لمونځ وکړي.

هره خوا تپ لگېد، يو يو ځل به د تگاب له شني او ښکلي دري د انارو له باغونو تازه او ښايسته ورمه په دي خوا راولگېده. کله چې خلکو لمونځونه وکړل، دريور بيا هم موټر لاندې شو، خدای بلا پيچونه يې وسپړل او بيا يې ښه پريمانه تورگريس ورباندې وموښل او بېرته يې په کلکولو بوخت شو. خلکو د لښتي په غاړه څادرونه وغوړول او کيناستل. يوه په کلنير باندې غږ وکړ:

- وروره تکره شه ورځ له نيمايي واوښته.
اکا خير يادوه.

بل وويل:

تر پېښوره ډيره لاره ده مور لاسروبي ته نه ياستو رسيدلی؟!

- کاکا نورهاخوا خیروخیرت دی. سختي اود جگړې خطر تر همدې ځایه و. شکر چې له هغه قیامت او پاتکیانو په خیر راووتو، چې له نغلو واورو، نوره لاره هم ډیره بده نه ده او جنگ هم نشته مازیگر پورې جلبات ته رسیرو. ما بنام به تورخم کې کوزشی، بیا هاخوا شپه ورځ موټر ځي. آله خو آبادی ده کنه ...

یوه په غوسه وویل:

- وروره تورخم کې هم غم دی کنه، د انگریز بچي څوک په گیت نه پریردي، هاللا غسې د اوبنانو په لاره به ځي او یو پچاسي به هم ورکوي!

د لښتي غاړې ته نږدې ناست یوه بل په دلاسانې ورته وویل:

- چې تیاره وي لانجه نه کوي، گوندي آسانه واورو. خدای مهربان دی.

په دې خبره یونیم خوشحاله شول، خو یو نیم لاهم کلنیر ته نارې وهلي:

- تادي کوه زرگیه، موټر دې روغ نه دی، ترجلاباته خو درې ځایه بیا پتری غواړي، مور بیا له پېښوره هم اورو، راباندې نیمه شپه به شي!

یو- دوو وخنډل، نورو څه ونه ویل. دا وخت ډریور کلنیر ته ډیپچونو او د گریسو دقوټی د ټولولو امر وکړ او خپله په بیړه موټر ته وخوت، سم چې د موټر غرهار شو، خلکو څادرونه څنډ وهل او بی واره موټر ته په ختو شول. صادق هم خپلي مورکی ته د لارې له اړخه غږ وکړ. هغه په ستومانۍ سره راپاڅېده او موټر ته راغله.

موراو خورکی خپلو ځایو کې کیناستي او صادق هم ورسره کیناست. چې موټر روان شو، مورکی په خواشینۍ سره ترڅنډه ددهپرې او د هغو دوو تور ټیکري لرونکو ښځو په لوري کتل چې یوه شپه هلته ورسره ناسته وه، خو سرک کور وړ و، نور هغوی نه ښکارېدې یواځې د قبرونو توغونه ښکارېدل. مورخواشینې وه.

زور او کرین مینی بوس مزل پیل کړی و، خو د خلکو دمه جوړه شوې وه. نور نو چا سره ویره نه وه. یوبل سره یې کیسې او خبرې شروع کړې. صادق مور څخه وپوښتل: دا دوه تروریاني څوک وي؟

- هی زویه، کاشکې غم وپشل کیدای، کاشکې د ځوانیمرگو ځوانانو ویر پای درلودای! دوی سره مې وژړل. زویه دواړه بورې بورچنې غم ځپلي میندې وې زامن یې شهیدان شوي وو. هماغه چې جنډی یې ښکاري د زامنو قبرونه یې وو، یوسات یې راته د زرونو غم ووايه.

دې سره یې یو ځل بیا ددهیرې پلو وکتل، خو له موټر څخه نور هغه ځایونه نه ښکارېدل. دا وخت چې مینی بوس موټر لږ هسک ځای ته رسیدلی و، یوځل بیا هدیره او په قبرونو ولاړې خازې مازې ترسترگوشوې. مورکی صادق ته په ورو غږدهغوی کیسه پیل کړه:

-زويه نن چهارشنبه دا يوه راغلي وه د زوی زیارت ته، لایي په ژړا زړه نه و تش چې دا بله هم راغله. د دواړو د زامنو قبرونه سره نږدې وو. زامن یې په جنگونو کې شهیدان شوي وو. یوه خواره له کوم لري خای څخه راغلي وه چې د هغه خای نوم یې واخیست نامیناز و که مانیناز و راڅخه هېر شو. ویل یې مور شپږکاله مخکې پېښور کې کمپ کې مهاجر وو، زوی می مجاهدینو سره د جهاد په خاطر راغی، نوم یې بازگل و. په خوار یو می سبقونه ورباندې ویلی و، پانتون نه هم وتلی و، مهاجر شولو. چې جهادته راغی تریوی میاشتی یې بېرته خبر راغی، پوښتنې می ډیرې وکړې آخر می هغه کسان وموندل چې ورسره راغلی و. هغوی راته نښه وویل چې تگاو کې چینه کلی ته نږدی د سروانیانو سره هدیره وه. دسرطان گرمی زیاته وه، د شهید ورل پېښور ته نه کېدل، همالته مو دفن کړ. په خوار یو راغلم کلیوالو راته دا قبر وښود. ډېرې خاورې می په سر بادکړې. په قبر یې پریوتم. نصیب او شامت می د بدو دی، په ژوند می ښه ورځ نه ده لیدلې. له هغه راهیسې شپږ کاله ووتل. کال کې یې یوځل- دوه ځله زیارت ته راخمه. دا دېلې هم زوی شهید شوی. دواړه قبرونه خواجه خوا وو. دواړو میندو د زامنو په قبرونو خازې درولي دي. دا بله د همدې کلي ده، د زوی نوم یې عبدالوکیل یاد کړ، جلال آباد کی جگړه کې شهید شوی و...

مورکی له هغو دوو میندو اورېدلي کیسه کوله، خو د صادق تر سترگو کیسه نه، چې ژوندی صحنه تېرېده. خومره یې چې د شهیدانو د میندو کیسه اورېده، د بازگل او عبدالوکیل څېرې یې ترسترگو کېدې : اوس یې د دوو ټولگیوالو د قبرونو په سرونو جنډی رپیري. یو ځل بیا یې دسترگو کونجو ته اوبنکې راغلي، خو داخل یې ونشوې درولای، په زنگون پروت څادریې را پورته کړ اوبنکې یې ورباندې وچې کړې، خو د اوبنکو بهیر روان و.

یوځل بیا یې له لوړو ژورو ډک سړک باندې د کرپن موټر له ماتې کړکی څخه په لمدو سترگو د هدیرې په لوري وکتل. له ډېر لري دوه تور ټیکري لرونکي بوډی د گز له ونو لاندې ناستي وې او لږ هاخوا په دوو قبرونو ولاړې خازې له لري مازې ښکارېدې. صادق ته د ژوند بهیر د همدې لاري په شان له خاورو او دورو او لوړو- ژورو ډک ښکاره شو، داسې یې انگېرله چې خپلو آرمانو ته له لري گوري اولکه دشهیدانو په قبر د ولاړو جنډیو په شان ورته ښکاري، دخوبنې شیبې همداسې ترخاورو لاندې دي لکه دا دوه ټولگیوال، د ژوند کرپن بس روان دی !

صادق د مخي سيټ په تکیه سر کېښود سترگې یې لمدې وې. له جیب څخه یې دسمال راوکیښ، زړه یې و په ژړا خپل غمجن زړه ښه یخ کړي، خو شاوخوا خلک و. دروند غم یې زغم کړ او په خوړین زړگي یې تېرکړ، تاو یې له سترگووخت. سترگې یې وموښلې. دا وخت مورکی په اوږه لاس ورکېښود:

- ولي زوی ؟!

صادق مازې مخ ورواړاو. سترگوکي یې لوی غم کور جوړ کړی و. مور ته یې ورو وویل:

هسي مورجاني دا د موټر تريخ لوگي، خاورو- دورو مي سترگي ترخي کړي او سترگو ته راغليو خولو مي بيخي سترگي راوسوځولي.

په دې ټول کړین موټر کې ترڅو لوگیو هغو سترگو کې اوبنکې راوستې چې بېنا او پرانیستې وې. دوه بورې میندې چې لوی تورټیکري یې په سرونو و، نن چهارشنبه د دوو قبرونو خواته ناستې دي او په چوپه خوله یې د ځوانیمرگو زامنو ویر کاو.



(۴۱)

سراسر وطن کي اورونه بل و. د توپکو او گوليو پريماني وه، خو خلکو ته يو کپ وچه ډوډۍ نه وه. کلي کنډر او بناړونه هيبت وهلي وو. له هغي نقشي هيڅ بود نه شول چې د انگلو- امريکن دطراحانو، دشيخانو د ډکو جيبونو او د انگلو- پاک په انترمنتر جوړه شوې او په مخ ورل کېده. د سوداگري لويو برجونو سره الوتکي وجنگول شوي. RAND لاس په کار شو او د نبراسکا په ډکټرينو بيا کتنه وشوه. B.52 هواته پورته شوې په وطن بيا په وسلو بار د آسونواوکچرو لښکر را مارش شو، (گری شرون) د ډالرو بکسونه وپشلي وو، د پاتکيانو او جگره مارو جيبونه بيا له ډالرو ورډک شول. څوک په آسونو سپاره شول او څوک آسونو پورې وتړل شول. بله پاڼه واووبسته نويو توپکوالو پخواني کانتينرو کي بند کړل او همالته يې ساوي وختي...

پېښور کې د مهاجرو دکمشنري دفتر ته ملازم بنډل اخبارونه دننه کړل په ميز يې کېښودل. ورپسې يې يوه پياله دودپتي راوړه. بيگ په آمرانه لهجه ورغږ کړ:

بايي! يوه بله پياله هم راوړه او صادق ته غږ کړه چې دلته راشي. جلتې!

- جي ټيک هي.

صادق څخه دکابل د شپږ کاله مخکې غمجن سفر کيسې هيري نه وې، ستومانه و. د شپې د بي بي سي خبرونو گنکس کړی و. دفتر ته راننوت. په ميز يې د اخبارونو پنډ وليد. بيگ خوشحاله و، ډېر خوشحاله!

صادق کيناست. ملازم پياله په لاس دروازه کې را ښکاره شو. بيگ په اشاره پوه کړ چې د دوتپتي چای پياله د صادق مخې ته کيږدي، ورپسې يې صادق ته مخ وړاو:

- څه پکې وايي، نه مي درته ويل؟ درېيمه نلې خلک دي، جغرافيه او سيمه نه ده. لويه بدله شوه.

صادق ستومانه او خپه و. ورو يې له بيگ وپوښتل:

پاچا راځي؟

بيگ بيا مُضحکه او مکرجنه خندا وکړه:

- آ چې و څه يې وکلل؟ د راتگ سلې مالوم دی.

صادق بيا د ساده توب له مخې ورته وويل:

بيگ صاحب، هرڅه چې و، په وطن خو اور نه بلېد. که غريبي او بيوزلي وه، عزت خوړ. که هر څه و، د ژوند نښې وې او په مدار مخته روان وو.

- پرېږده يې اوس له اويوو پورته د پاچا ارمان کوي، زمانه بدله شوی ده. يو سلې په موټر سايکل راځي!

د صادق زړه ورته تنگ شو. بيگ هيڅکله داسې خبره نه کوله چې ښه ټکي او کوم زيږی ولري. هغه هرڅه ته د تورو عينکو له شا کتل، بيخي يې سپکاوی کول عادت و. صادق يو اخبار راپورته کړ. ټول د افغانستان خبرونه وو. دواړه په اخبارونو بوخت شول. ځنډ وروسته بيگ له اخبار سر راپورته کړ، په توره چوکۍ يې نيم دايره څرخ وخور صادق ته يې وويل:

- لکه چې د جنگونو وخت تېر شو، اوس د توافقاتو وخت راغلی دی، وای د بُن کنفرانس وشوه او نوی حکومت جوليږي.

رحيم بيگ کتل چې صادق ډېر خپه دی او نوي بدلون ته يې را پيدا شوي هيله بېرته مراوې شوه، نو د دلاساينې او د سفيرانو د لوبو د څرگندولو په پار يې ورته وويل:

- رور، يوه شېبه کشېنه. زما له خبرو مه خپه کيږه. خلک مو جنگونو وهلي، وگي دي، بېسواده دي، چا چې څه ورباندې راوست، دوی څه نشي کولای. درېيمه نلی خلق هيله کوي، خو مول او زورور قدرتونه ورته حيله ولاندې کوي. اوس وقت جهان قدرتي ده، مردم خواهشي نه ده .

له هغه وخته چې رحيم بيگ خان انگليسي او پښتو کې څومره (پرفکت) گڼي، هومره په خبرو کې تېر وتني کوي. لکه ماشوم چې نوې په خبرو راشي. دوتپتي څخه يې غورپ وکړ:

- رور، دغه جنوب آسيا او بيا اسياى ميانه او بيا غرب آسيا اوس ليبرال توجه الولی، مالوم شي افغانستان سه شى کيږي، معلوم وشي بعد له توفان صحرا عراق او نور عربى مملکتونه سه شى جوليږي... خو صادق لا هم ساده دى، مازې د خپلو هيلو لپاره دعا کوي:

- خدای دې نورنو رڼايي راولي.

دا يواځې صادق نه و، پېښور کې ټولو مهاجرو همدا دُعا کوله چې خدای دى رڼايي راولي. څو ورځو کې کابل څخه خبرونه راغلل چې پاچا کابل ته رارسېدلى، نوى لنډمهاله حکومت جوړ شوى او د نجونو او هلکانو د بنوونځيو اود پوهنتونو د پيل کېدو اعلانونه شوي دي. ډېر ژر به د قانون، لويو لارو، روغتونو، برېښنا اوکنډواله بناونو په جوړولو کار پيل شي...

کابل ته ډله ډله بهرني خبريالان تلل او راپورونه يې جوړول. خلک خوشحاله ښکارېدل، د سلمانيانو په هټيو وار نه و، ځوانانو بريرې خربيلې، نجونې له کورنو را وتلې، راډيوگانو د افغانستان لپاره د روښانه ورځو د راتگ خبرونه خپرول. پېښور ته ډېر ژر د درې رنگه ملي بيرغ د اوچتېدو خبرونه راغلل، صادق له خوشحالی په جامو کې نه ځايېد.

مورکى ډېره زهيره شوې وه، د وطن آرمان يې کاو، تل به يې ويل چې ارمان مې دا دى چې د ژوند وروستى ورځې وطن کې تېرې کړم. خورکى نامخدا دولسم پای ته رسولى، خو خپله صادق به چې په هينداره کې وکتل په وپښتو کې يې سپين لگېدلي وو، ځان سره به يې ويل: دا وياړ مو بس دى چې د پلار د لاس نښه د اربابانو د کلي جومات په يادگار پاتې شي. دا شکر دى چې په هسکه غاړه وطن ته ستنېرم. نور به د بيگ له کبر او اوقيتوب، د پېښور ورسترگيو پوليسو او تورو کارغانو کاغ- کوغ څخه بېغمه شم. د دفتر د تور ملازم رنگ هم ورباندې بد لگېد. دکمشنري د بهرنيو افسرانو ویتي- وازې هم د سړي زړه چوي. په سويس کې يې پلوشې ته ايميل کې وليکل چې کابل ته دستنېدو نيت لري. هغې د ايميل په ليدو ورته تيلفون وکړ:

- ډېر به ښه شي چې کابل ته ستون شي. که خدای کول او حالات ښه کېدل، زه هم درځم.

د هغې په غږ کې هماغه پخوانى تودوخه او خوږوالى و. هغې په ژنيو کې يوې موسسې سره کار کاو. صادق دهغې د راتگ په زيرې نور هم خوشحاله شو. دپلوشې څېره يې مخې ته ودرېده: هغه زړوره پلوشه

چې وېښتان يې تر نړۍ ملا رسېدل، هسکه غاړه او د نازکو سپينو پښيو په شان سپين مروندونه او طلايي رنگ گړۍ. هغې به چې کوم لوري ته گامونه اوچتول، د عطرو وړم او د آزادۍ د احساس موج به ورڅخه وړاندې اووروسته په څپوو.

د صادق هيلي نوري هم وغورېدې. چيرې يې لوستي وو: کلونه به اوړي، خو مينه نه مري. پروان مېنه کې يې کور ورياد شو، کلی يې په زړه وروگرځېد، د مشرتورزي، سهارگل اکا او توخاير څېرې يې مخي ته ودرېدې. د بغلاني کاکا غږ يې غوږ کې انگازې کولې. د خپلو کتابونو صندوق ته هوسېد او د خپل کور د هر دېوال او هرې کرکۍ انځورونه يې سترگو ته راتلل. د وطن دورو او خاورو، بوتو، سيندونو او خلکوپسي خپه شوی و.

وطن ته د تگ په خبرې سره د مورکۍ پښو کې قوت پيدا شو. د زهيرې او بودۍ مورکۍ سترگې وځلېدې او وروسته تر څو کلونو يې وخنډل، پر مخ او تندې يې بې شمېره گونځي ښکاره شوې. صادق ته يې د زړه په ټوله شيمه وويل:

- زويکيه دتگ ملا وتړه، خورکۍ دې هم دتلو په ارمان ده. ځنډ مه کوه، آ متل دی چې: تگ دې دغله دی، نو ناستی دې په څه دی!

د مور غږ ريزېدېد، ژرژر يې سا سوځېده، خو سترگو کې يې ښکلې او د هيلوځلا ښکاره شوه، خورکۍ دولسم پای ته رسولی نو وطن ته دتگ وخت دی. يواځې صادق نه، پېښور کې ټول مهاجر د وطن په لوري روان وو. (کارخانو) کې په موټرو وار نه و. تللي مهاجر بېرته راستنېدل. هيلي غوږېدلې وې او کاروانو پرته له ستوماني منزل واهه. پاتکونه نړول شوي وو، خيران پکولونه، دچرسو بويونه او په سپرک باندې اچول شوي د پاتک پيري نه وو. له تور خم، هزارناو، مارکو وروسته به نيم کاروان شينوارو خواته، نيم کامي او کونړ ته جلا شو، نيم به جلال آباد کې تم شواو خلک به وروسته تر لس- دولسو کلونو خپلو کنډر او کنډواله کليو ته تلل. دوستان او خپلوان سترې مشی او بدرگي ته راوتل او د راستنو شويو مهاجرو غاړې ته يې گلان اچول، نيم کاروان به لغمان ته تاو شو، له سروبي په تېرېدو به نيم د نغلو له بريده دتگاو او نجر او خواته کاره شول، پاتي کاروان به د کابل مزل لنداوه.

صادق د دريوږ خواکې ناست و، خورکۍ او مورکۍ شاته سيټ کې. د موټر وروستۍ برخه او پاس بام باندې سامانونه تړلي وو. له پېښوره تر سروبي په يوه دمه راغلل، سروبي کې يې مورکۍ او خور ته انار واخيستل او يو انار يې دريوږ ته ورکړ. دريوږ دُعا ورته وکړه. د سروبي بازار کې خلک خوشحاله وو، ځينو لاوختي درې رنگه بېرغ او ځينو د پخواني پاچا عکسونه لگولي وو. کله چې د نغلو د غونډيو سرته ورسېدل، د تگاو د درې يوه ځنډه ښکاره شوه. د صادق سترگو چينه کلی او د ساروانيو هديره لټوله. هغه وړوکي غونډۍ چې خواته يې دوه د گز ونې وې، ښاخونه يې د زمکې لورته ځورند وو، له هغو لاندي دوه ميندۍ په تورو ټيکريو کې ناستې دي او د خپلو ځوانيمرگو زامنو وير کوي. په دواړو قبرونو جنډۍ رپيري. د کلونو په تېرېدو سره د لکړو بري جنډۍ ټولې زرې ريتارې شوي او رنگونه يې بايللي، خو

بنکته خواته وار په وار نوي نوي جندي ترل شوي دي. د خاورو انبارونو لاندې له هیلو او آرمانو ډک زړونه خښ دي. تورو ټیکریو کې زهیرې میندې د زامنو د آرمانو او بنایسته زلمیتوب ساندې وایې او یوه بلې ته غمجن زړه تشوي. د صادق فکر کې گرځي چې اوس به د بازگل مور د خپل ځوانیمرگ زوی په قبر د گلابو پانې او نامراده ډیوي به د عبدالوکیل په قبر دخپلو شنو بنگریو ټوټې اچولې وي.

(۴۲)

۱۳۸۲ل. کال په کابل کې صادق ته ریښتیا هم یو ښه کال و. نوي حکومت د ډېرو ځوانانو ملاتړ ته اړتیا لرله. په تېره بیا د حقوقو فارغانو ته ډېر دروند کار ورتراغړې و. نوي قوانین، د بشر د حقونو ادارات، د حکومتولۍ چارې اود خلکو د حقوقی او قضایی پېښو حل، دانرژي لرونکو ځوانانو کار و. صادق یوه نوی ښوونځي کې په کار وگومارل شو، خورکې د کانکور آزمویښه ورکړه د طب پوهنځي یې پیل کړ. بغلانی کاکا بېرته خپل کلي کورته ستون شوی و. مورجاني په زهیرو او ستومانه لاسونو د کور کړکې او ښیښي پاکولې او انگرې کې یې بوټو او گلانو ته اوبه اچولې. مهاجر شوي او له سیمې وتلي گاونډیان یو یو بېرته راتلل. دهغوی چې هغه وخت تورو بیسته وو، اوس یې سر او ریرو کې سپین ډکي لگیدلي. دهغه وخت سپین ریري نور هم په ملا کړوپ شوي او ماشومان زلمکیان شوي دي. د ښار نړېدلي کورونه او سرکونه بیا جوړیږي. لس- پنځلس کاله مخکې د کابل په سر د لویو (الوشن) الوتکو په ځای اوس (بی دوه پنځوس) تاوډې، نور نو دبنگي غږ چا نه اورېد. د (برگي)، (سو۷) او (سوځوی) په ځای چینوک، اپاچي او بلک هاک گرځېدې. دخرو بیریدمو په ځای ژیر (هاموای) او (کلسرو) په سرکونو بنکته- پورته گرځېدل.

اوس له کابلې دننه او بهر هرچا سره خبرې کیدای شوي. صادق به دوه- درې ورځو کې یو ځل پلوشي سره خبرې کولې. هغه لکه د پخوا په شان زغرده او بېباکه غږېده. وطن ته د بهرنیو ځواکونو په راتگ غوسه وه. هماغسې زړه وره وه. هغې صادق ته وویل:

دا ډیر ښه کار وشو چې جگړه ودرول شوه او وسله وال بې وسلې شول، د پردیو دلنښکر پایله خواشینوونکې ده. مور دا ملت پېژنو تاریخ شاهد دی. هماغه خبره مې چې د شوروی د یرغل په وخت کړی وه، بیا یې وایم:

...مصیبت هماغه لومړی ځل هم مصیبت دی، خو تکرار یې مسخره گی او لا لوی مصیبت دی. په ۱۸۳۶م. کې لعنتي پرنس د انگریز استازي له امیردوست محمد خان سره وکتل، امیر یې لومه کې ونښت، پرنس او انگریزانو یوویشت زریز لښکر په وطن راوست، دوست محمدخان یې له واکه وغورځاو او شاشجاع یې را مخته کړ، دا لومړی مصیبت و، بل ځل موبیا په اتیایمه لسيزه کې دا مصیبت ولید،خو نن بیا د دې کیسی تکرار په دې وطن باندې مسخره گی کول دي...

پلوشه هماغسې زړوره وه. هغه څه موده مخکې ژنیو ته تللي وه، خو هر ځل تیلیفون کې به یې د ټولگیوالو پوښتنه کوله. وروسته د پردیو عسکرو د راتگ له مصیبت اوڅوسیاسي خبرويي صادق څخه وپوښتل:

- صادق د تولگي څو ملگري ويني او چيري دي؟ له ځينو استادانو خبريږي؟

صادق ورته وويل:

-استاد ع.ر.ت. فرانسه کي دي، استاد گ.ا.ق. څو ورځي مخکي له پېښوره کابل ته راستون او بېرته يې د حقوقو پوهنځي کي تدريس پيل کړی، استاد و.ق. چې څه موده د پوهنځي رئيس و، پېښور کي وفات شو، زرينته واده شوي، له نوروتولگيو الو نه يم خبر.

- هو، له هغي زه هم خبره شوم، له خماری هم خبره شوم آسترليا ته تللي هلته يې واده کړی دوه بچيان يې دي، خدای دي ورته لوی کړي. له قدوس خبره يم شيکاگو کي دي. هلته يې نعيم پوپل سره څو عکسونه اخيستي دي، زه به يې دروليرم، لکه د نعيم پوپل په شان ږيره يې پريښي او هغسي خولی په سر کوي او بيا يې وخنډل.

صادق ورڅخه وپوښتل:

جاز او درم به ورسره غږوي او که فلوت او آرگن به يې زده کړی وي!

پلوشي په ملندو ورته وويل:

نه خداکه د يوه لياقت لري. هسي مور ته به يې د فلمونو کيسي کولي، هيڅ شی هم ورڅخه نه دی جوړ شوی. د خبرو په پای کي يې ورته وويل: که خدای کول ډېر ژر به دي ووينم. دي خبري يې دصادق د آرمانو غوټی گل کړه، څېره يې وغورږېده:

-خدای دي راوله، هغه به ساعت وي چې ودي ووينم؟! کله به راشي؟

- توکل په خدای. يوه اونۍ وروسته درځم. دلته ژنيو کي زمور دموسسي يوه څانگه کابل کي پرانيستل کيږي، زه د دفتر په استازيتوب درځم او معارف ته کار پيل کوم، دخپل ارواښاد پلار د قبرزيارت به هم وکړم.

صادق په دي خبرو ډېر خوشحاله شو. له هرې خوا د وطن د آبادي زيږي او خبرونه راتلل. که وتلي هيوادوال د وطن د آبادی لپاره بېرته راستانه شي، تياره وطن به بېرته رڼا شي. مورته يې وويل:

- مورجاني يوه اونۍ وروسته مېلمه لرم. له ډېر لري ځای څخه راځي. خدای وکړي ترهغو به په کور لږ نور هم لاس ووهم، کړکی به نوي رنگ کړم.

- مور ورڅخه وپوښتل:

زويه، څو تنه دي؟ که يو يا دوه وي، پروا نه کوي. که زيات وي چې يوڅوک راسره مرسته وکړي.

- نه مورجاني مېلمنه يواځي ده.

سم له دي سره د مور تندي وغورږېد، ويې خنډل، ځان سره يې وويل:

ما خو ويل چې د زوی مې چيرې زړه بند دی. دا دی ويشتو کې يې سپين ولگېدل او تراوسه يې پرې نه بنوډم چې چپرته ورته وگرځم. خدای دې آرمان ورته پوره کړي. له دې سره سم يې په خوشحالی ورته وويل:

زويه خدای دې ستا کور آباد کړي چې زما زړه را ټول شي. ډېره ارمانجنه يم.

صادق وشرمېد. دهغه پام شو چې د ميلمه په ځای يې ميلمنه ويلي. بيا يې هم خوشحالي پټه نشوه کړای او ويې ويل:

- مورجانې! ميلمنه به مازې زمورن خبر واخلي، هغه ډېره بوخته ده.

پلوشه له دې ورځې لس کاله مخکې د ۱۳۷۲ل. کال په اوړي کې چې کابل کې تنظيمی جنگونه پيل شول او کابل لوټه لوټه شو، خپلې مور او ورور سره آلمان ته مهاجره شوي وه. هلته يې دوه کاله سبق ووايه او بيا يې سويس کې د ژنيو په ښار کې يوې نړيواله موسسې سره کار پيل کړ. ژنيو کې د ملگرو ملتونو اړوند ډېر موسسات اولوی علمی- څېړنيز اوخبريه سازمانونه دي. د روغتيا، مخابراتو، سره صليب، هوا پېژندنې، بی پولو ډاکترانو، د ماشومانو د ملاتړ او نور زيات موسسات هلته دي.

پلوشې صادق ته تېلفون کې ويلي و چې زه به د نړۍ هيڅ ځای له خپل وطن سره برابر نه کړم. لکه مرغی چې خپلې ځالې ته وراوځي، زه به هم همداسې خپل پلرني وطن، ټاټوبي او د خپلې مور غير ته ورځم. د راتلونکي اونۍ ډاډ يې ورکړ:

- انشا الله. خو زما د ورونو او ټولگيوالو خبر راکړه، که زمورن دفتر کابل او نورو ولايتو کې فعال شو، هلته به راسره کار وکړي، ورته ضرورت شته دی. کوم ټولگيوال مو له پېښوره بېرته راستانه شوي دي؟

صادق ورته په خواشینی وويل:

-له نور چا نه يم خبر، خو بازگل او عبدالوکيل شهيدان شوي دي.

آه، خدايه دا څه اورم! بي ورونو شوم. دپلوشې غږ وريردېد.

پلوشه د ليکي هاخوا غلي شوه. ځنډ وروسته يې له خپگان په ډک غږ وپوښتل:

کله او چيرې؟ غږ يې ټپ و او لړزیده.

دواړه د جهاد په کلونو کې په جگړه کې لگېدلي دي. بازگل له پېښور څخه د جهاد په نيت افغانستان ته راغلی و په هماغه اول کې شهيد شوی، عبدالوکيل په جلال اباد د يرغل په جگړه کې شهيد شوی دی. يوه شېبه بيا د پلوشې غږ نه اورېدل کېد. صادق حيران و. ځنډ وروسته چې هغې خپل زړه ښه تش کړی و، ورو يې غږ واورېدل شو: زه يوه بي ورونه نجلۍ يم، بازگل او عبدالوکيل مې ورونه وو. هغه بيا غلي شوه، شېبه وروسته يې چې غږ ټپ و، وويل: بي ورونو شوم. بل ځل يې لږ په زغم سره وويل:

-وی، خدای دې دواړو ته ښکلی جنت نصیب کړي، بې ورونو شوم. ما خو ویل چې راشم یو یوبه وگورم. هغه تر ځنده غلې وه. بیا یې وویل:

-ته څنگه ورڅخه خبر شوي؟

صادق ورته ټوله کیسه وکړه چې څنگه یوه ورځ مورکې یوې هديرې کې د دوو قبرونو خواته دوه میندې په تورو ټیکریو کې ولیدې چې د زمانو په قبرونو یې ویر کاو او دغو دواړو میندو مورکې ته نکل کړی و.

پلوشه هکه حیرانه شوه:

افغانستان بیخي د تصادف او پېښو وطن دی، کله پکې د غمونو تور ماښام وي او کله پکې معجزه وشي. خدای وکړي د کورنیو جگړو په پای ته رسېدو وطن بېرته جوړ کړای شو، راځم خامخا راځم.

صادق تېلفون بند کړ، خو لا یې هم د دوو میندو انځور ترسترگو و چې تور ټیکري یې په سر او د دوو قبرونو خواته ناستي دي. څوک خبر په دې چهارشنبه به د بازگل مور دهغه په قبر د گلابو پانې او د عبدالوکيل په قبر به ډیوه د ماتو شنو بنگریو ټوټي اچوي؟

(۴۳)

مهاجر بېرته را ستندېدل. پلوشه او صادق هم وطن ته راغلل. وطن ته تر راستنېدو وروسته د صادق لومړنی کار همدا و چې د پلار له وصیت سره سم، په کلي کې یو ښوونځی جوړ کړي. کلیوالو ورسره ژمنه وکړه چې هرډول مرستو ته چمتو دي. صادق د پلرني پټي په برید د غونډۍ لمنه کې د ښوونځي ودانولو ته ملا وتړله. په پېښور کې یې د معاشونو بچت او سپما ولگوله، ښه لوی ښوونځي جوړ شو. ښوونکي یې د ولسوالۍ د معارف له تشکیل سره سم په کار وگومارل. د زده کوونکو د هڅوني لپاره یې د کتابچو، قلمونو او بکسونو پېرودل په غاړه واخیستل. کله چې پلوشه وطن ته راستنه شوه، معارف سره یې د بهرنیو مرستو یوه لویه پروژة راوړله. دا وخت صادق د خپل بچت لگولو ته اړ نه و. پلوشي سره یې ښار کې د ښوونځيو د ملاتړ دفتر پرانیست او د معارف برخو کې یې پروژې ورسره پیل کړې. دوی خپل کار ته د (معارف ته کار ریښتینایي جهاد) نوم ورکړ. کلیو او ښارونو کې زده کوونکو او وطنوالو ته د نوبو هیلو رڼا ځلېدلې وه. پلوشه لکه د څوارلس کلونو پخوا په شان زغرده وه، زړه یې له هیلو او خوښیو ډک و، هماغسې خوشبویي، چست گامونه او ریزیدونکي سینه. په کین لاس یې تړلې گری ځلېده او د معارف لپاره دپلان کتابچه ورسره وه. پلوشه تر پخوا اوس ډېره ښایسته وه. صادق حیران و چې د پېغلو د ښایست دوران خو وروسته تر دېرش کتلې پیل کېږي، خو پلوشه کمینه وه، خپل ښایست ته نه وه غره. هغه د وطن د بچو او لورگانو په غم کې وه. د ماشومانو څېرو کې یې هیلې لیدلې. لس کاله له تعلیم پاتې شویو نجونو ته یې هیلې ورپه برخه کړې وې. د وطن نجوني وروسته تر لسو کلونو څخه له یوه تیاره تونل او تورې سمځي رڼا ته راوتلي وې.

صادق هم د پلوشي په شان خوشحاله و چې د وطن هر کلی به پوخ سړک او روغتون ولري، بريننا، اوبه او خپل بازار به ولري، کلیوال به تعليم وکړي، نور به څوک په شري، گوزن او د لیوني سپي په دارلو له ژوند نه بي برخي کيږي. نجوني به په زور نه وديږي، خلک به له تورتم راووي. هر ماشوم او ماشومه به سبا ورځ ډاکټر، انجنير او بنوونکي وي...

ده د کلیوالو په خوښه د بنوونکي نوم د سيمي د لومړني مجاهد شهيد ملک اکبر په نوم ونوماو. بنوونکي ته په هماغه پيل کې له لري او نږدې کلیوڅخه نجوني او هلکان راغلل. د شاغاسي دوو ورېرونو دامريکي له لاس انجلس څخه بنوونکي او کلي کې د روغتون جوړولو ته لويه مرسته راولېږله. د دوی مهاجر شوي بزگران بېرته شاغاسي کلا ته را ستانه شوي وو. دوی اوس ترکټورونه او تريشرونه راوستي وو او د شاغاسي پیکالونه زمکه يي نيمه ورځ کې کولبه کولای شوه.

پلوشه د هغه دفتر مشره وه چې ولایتونو او لري پرتو سيمو کې يي د بنوونکيو ملاتړ کاو. کله به چې صادق دهغي ليدلو ته د هغي دفتر ته ورته، دواړو به له آرمانو په ډک زړه د خپلو ټولگيوالو يادونه کوله او يو يو به وريادېدل. پلوشي دهغو ټولگيوالو نومونه يادول چې دا پنځلس کاله کېدل يو يي هم نه و ليدلی. ناصر، خماری، زرينبتي، قدوس او صادق ته خوشحاله وه چې جوړ دي او ورڅخه خبره ده، خو بازگل او عبدالوکيل لکه د زرگونو نورو ځوانانو په شان خپلو آرمانو سره خاورو لاندې دي، خدای دي وبخښي. ميندې يي په قبرونو د بيوسي اوښکې تويوي او کلیوال يي د قبرونو په خازو جندي تړي. پلوشي دا پرېکړه وکړه چې دواړه ميندې به مومي او د خپلي وس مرسته به ورسره کوي.

هرځل به چې پلوشي ته د دوی دوه شهيد ټولگيوال ورياد شول ويل به يي؛ بي ورونو شوم. مور به د وکيل د سولي، ترقي او ابادی ارمان او د بازگل د آزادی ارمان پوره کوو. دا دواړه ارمانونه يو بل سره تړلي چې د پوهي د رڼا په خپرولو سره پوره کيږي.

دوی اوس په همدې لاره گام اوچتاو. هرځل به چې عبدالوکيل او بازگل ورياد شول، سترگو کې به يي اوښکې وځلېدې، ژر به يي دستکول څخه دسما راوکيښ سترگي به يي ورباندې وچي کړي. په وطن سختي ورځې تېري شوي وي، خو لا هم د خلکو زرونو کې هيلو ټوپونه وهل. ژوند رنگ بدلاو او نوي نوي پسرلي را روان وو. هيله وه چې د بازگل او عبدالوکيل په قبرونو د گلانو پاني او د شنو بنگريو ټوټي وشيندل شي اوخازي او جندي يي نوي شي.

(۴۴)

د جلال آباد له جگړې ديارلس کاله وتلي وو. په وطن کراري شوي وه او د ديموکراسي او جمهوريت نغاره ډنگېدلې وه. بنوونکي، سړکونه، روغتونونه او دفترونه جوړېدل. ښارونو ته بريننا غځېده او خلک د لومړي ځل لپاره د گرځنده تيلفونونو خاوندان شول. په زرگونو ځوانان حکومتي ادارو او د موسسو دفترونو کې په کار وگومارل شول. هر ولايت کې پانگوالو پانگوني ته زړه ښه کړ او سوداگري وغوړېده. په دې کې له پېښور څخه (آريانا) د مهاجرو افغانانو جلا وطنه پوهنتون هم جلال آباد ته راولېږدېد. جلال

اباد کې يې ځوانانو او ټول ولس بڼه هرکلی وکړ. هغه دفتر چې صادق او پلوشي کابل کې د معارف د ودې لپاره پرانيستی و، له بيوزله ځوانانو سره د زده کړو برخه کې يې مرستې په غاړه اخيستي وې، دا خبرتيا يې ننګرهار او نورو ولايتوکې د زده کړو مينه والو ځوانانو ته هم ورسېده. څوورځو کې د دولسموتولګيو څخه فارغه شويو نجونو او هلکانو د لوړو زده کړو دغې موسسه کې نومونه وليکل. صادق کابل ته د نږدې ولايتونو او ولسواليو د ښوونځيو له ليدو وروسته وغوښتل جلال اباد کې څو ښوونځيو سره مرسته وکړي او هغه چې ودانۍ نه لري، ودانۍ ورته جوړې کړي. ده اته کاله مخکې جلال اباد هغه وخت ليدلی و چې، يوځل د کابل د تنظيمي جگړو په مهال له پېښور څخه خپلې مور او خور سره کابل ته راغلي و او بيا بېرته په همدې لاره هغه کرپن زور ميني بوس کې پېښور ته ستون شوی و چې د تګاو او نجر او په لاره تر نغلو پورې يې په گريسو غوړ او په سپيرو خاړو ککړ ډرپورڅو ځايه ګوډ او مات هدونه ور پتري کړي وو. بل ځل له پېښور څخه ټولې کډې سره په دې لاره کابل ته راستون شوی و. دواړو وختو کې جلال اباد تر کابل سوله او امن کې و. اوس چې معارف سره دمرستو او کار په خاطر راغلی ډېره هيله لري چې خوارۍ به يې پوره ځای ونيسي. په لومړۍ ورځ چې جلال اباد ته راوړسېد، څوک يې نه پېژندل، خو په ياد يې و چې د جلال اباد يو کلی د “کلای جانان” نوم لري او هلته به د خپل پلار پخوانی آشنا توکل کاکا وګوري. حاجی صاحب پېښور کې توکل ډېر ياداؤ، خو هرپيور پورې تګ ورته اسانه نه و، اوس دا دی توکل خپل کلي ته راستون شوی دی.

کلای جانان د هوايي ډګر مخامخ يو کوچنی کلی و. دا وخت د جلال اباد هوا ډېره برابره وه. د دغه کلي شاوخوا هم بڼه شنه او ښکلې وه. د توکل کاکا کور يې وموند. توکل کاکا اوس ډېر مشهور و. دکلا تر مخې يې څو ډانسن ولاړ وو، خو د کلا يو ديوال دجلال آباد جگړه کې نږدلی و، لا جوړ کړی يې نه و. د ده ځوی جعفر توکلي د ټولې مشرقی د معيوبينو د ټولني مشرو. هغه د جهاد کلونو کې په پښه ګوډ شوی و. د شپې د هغه ميلمه شو. توکل د حاجی صاحب دُعا او فاتحه وکړه او په درناوي سره يې د حاجی صاحب نوم ياداؤ. په هغه سبا جعفر توکلی سره دهغه ډانسن کې ولايت ته ولاړ، والي د ښوونځيو مديران راټول کړل او صادق خپل پلان دوی ته ووايه. دا وخت چا ورته له پېښور څخه د لوړو زده کړو د يوې موسسې هم وويل. کله يې چې د ښوونځيو له مديرانو سره غونډه پای ته ورسوله، د اريانا د لوړو زده کړې موسسې ته ولاړ.

ژوندي شهيد حاجی شهزاده له پېښور څخه وطن ته راغلی او د اريانا خصوصي موسسه کې له خپل شريک سره په کار بوخت و. يو شمېر استادان او مامورين يې په کار ګومارلي وو. هماغسې زړور و. په څټ يې د ساتور د ټپ نښه ښکارېده. کله چې صادق ور ورسېد، حاجی شهزاده مخې ته ورته راووت او دفتر ته ولاړل. شهزاده څو تنه استادان او اداري مامورين راټول او مجلس جوړ شو. د استادانو له ډلې استاد مومنيار د مجلس د تېرک او پرانيستو قرائت وکړ او مجلس کې صادق دغې نوې تحصيلی موسسې سره د غټې مرستې ژمنه وکړه. وروسته تر مجلس د غرمې ډوډۍ ته کيناستل. شهزاده د خپل خاني او ملکي عادت له مخې لوی دسترخان وغوړ او او راز راز خوراګونه يې چمتو کړل.

ژوندي شهيد هيڅکله چا ته سر نه و ټيټ کړی او نه يې د چا منت منلی و، خو د قوماندان(ش) د احسان دومره پوروری و چې تر نن ورځې يې ياداوه. نن يې هم زړه طاقت ونه کړ او د ډوډۍ په مهال يې

مومنيار سره د قوماندان(ش) يادونه وکړه. مومنيار د جهاد په کلونو کې له قوماندان (ش) سره ملگرتوب او آشنايي لرله. دا وخت قوماندان (ش) ژوندی نه و، هغه د تنظيمی شخصو په ترڅ کې شپږ کاله مخکې د کمکي خيبر او ډکې ترمنځ لاره کې ولگېد او ځای پرځای يې خپل موټرکي سا ورکړې وه. ژوندي شهزاده د هغه نوم ته د تعظيم سر تپتياو او تر اوسه يې ياداوه. دا په دې خاطر نه چې د ده ژوندي ژغورلی و، بلکې په دې خاطر چې له سپکاوي ډک مرگ څخه يې بچ کړی و. له ډوډۍ وروسته يې د عرب د ساتور او د قوماندان (ش) کيسه صادق ته هم وکړه. حاجی شهزاده د خورپانو د ملکاتو له کورنۍ څخه و. د ده پلار، ملک ميرخان ټول مشرقي کې نوم درلود. هغه د مرگ باک نه درلود، خو له سپکاوي ډک مرگ يې نه غوښت. صادق د ده دڅټ تپ او د ده ژوندي پاتې کيدو ته هک حيران و. حاجی شهزاده ورته وويل چې تر مازيگره به دفتر کې ياستو، زمور کارونه به وگورئ، يوشمير نويو راغلو زده کوونکو سره به خبرې وکړئ، ماينام به راسره ميلمه شئ چې د مشرقيوالو ميلمه پالنه وگورئ. صادق ورڅخه مننه وکړه او ورسره وپي منله. استاد مومنيار او يوه دوو مامورينو او استادانو لستونه ليکل، په کاغذو بوخت وو.

د ژوندي شهيد دفتر ته ډله ډله زده کوونکي د نوم ليکلو لپاره راتلل، زړور و چې خلکوته به يې د ساتور نکل په خندا او توکو تېراو. د دې نکل په اورېدو به له ويري د اورېدونکي وينه په رگونو کې سره شوه، خو ده به خندل، يو- دوه د خورپانيوالو زيرې بنکنځلي به يې عربو ته وکړې او په پای کې به يې روغ شوی څټ خلکو ته وښود. تر ټولو زيات به يې دهغو عربو چيغې او نارې ډېرې يادولې چې د مجاهدينو په جوش راوستلو لپاره به يې نارې وهلي:

الله اکبر !

جزاکم الله.

کن شجاعاً !

اری ابواب الجنة مفتوحه لکم.

الله اکبر!

د دغو کيسو په مهال به يې ستونی لږ وپرساو او د “شجاعاً” او “مفتوحه” ټکي به يې لکه دقاريانو په شان په حلق کې ژور ويل او آخر کې به يې غږ هم ورسره وغځاو. استاد مومنيار به لږ هاخوا د خپل کار او ليکلو ليکلوپه ترڅ کې سترگو لاندې شهزاده ته وکتل او مسکي به شو. شهزاده به بيا د عرب د درانه او تېره ساتور او د تسليم شويو عسکرو د سرونو د پرې کولو کيسې ته دوام ورکړ او دا وخت به يې د عرب د کلونښته کلونښته وپښتانو اوتورې څېرې چې دوه سترگي او غاښونه به يې سپين ځلېدل او نور به تک تورو، کيسه راواخيسته. تا به ويل چې همدا اوس د عرب انځور خلکو ته ښيي، خو د ساتور، چرو او د وينو د دارو کيسې به په خلکو ويره خوره کړه. ده به بيا وخنډل.

يوه نوې ډله نجونې او هلکان يې دفتر ته ورننوتل او د بنوونځي د فراغت سندونه يې ورته مخې ته کېښول چې نومونه يې وليکي. هغوی خوشحاله وو. په دوی کې دوه تنه د وردگ ولايت څخه راغلي وو. دوی خوارانو خپلې ستونزې حاجی شهزاده ته بيانولې:

مدیر صاحب، منگه درې کاله مخکې د ننگرهار پوهنتون کې تر څلرمه رسيدلي وو چې د منگ خپلوان چې بشريار نومېد او ننگرهار پوهنتون کې استاد و، عربانو وواژه. مور وډارېدو، پوهنتون مو پرېښود او خپل کلي ته لاړو، اوس غواړو څلورم ټولگي دلته پای ته ورسوو...

حاجی شهزاده د دوی ستونزې ته حيران شو. ورته وپي ويل:

مور دا پوهنتون له پېښور څخه نوې رالېږدولی او څلورم ټولگي نه لرو. تاسو راته ووايست چې ستاسو خپلوان استاد ولي او چېرته عربو وواژه؟

د نوم ليکلو لپاره راغلي په عاجزۍ او له گرومونو او انډېښنو ډک غږ وويل:

- مُدير صاحب، ديمنگ يدي خپلوان هيڅ گوناوه نه وه، دا درونته کې يې هلکانو ته سبقونه ويل. کله سي اووه کاله مخکې عربو هلته يو کور ونيو، څو ورځې وروسته يې يموک دا خپلوان خوار يوبل وستاز سره چې حبيبي نومېد، له لارې خپل ډاټس ته پورته کړل، د بهسودو په پله يې سرونه ورته په کوم شي مات کړي وو، دواړه يې د پله له سره سيند ته غورځولي وو. سور اوړی و، د سيند اوبه ډېرې زياتې او تيزې وې. يموک خپلوان دهمدي بهسودو کلي سره سيند غاړې ته کړی و، خلکو ليدلی و او مری يې راکښلی و، هغه مو تابوت کړ، جنازه مو وردگو ته يووړه او خښ موکړ، دهغه بل وستاز مری اوبو وړی و ونه موندل سو. مور و پرېدو بيرته رانغلو، پوهنتون راڅخه پاتې سو...

د حاجی شهزاده زړه ډېر ودرېد. ډېر خپه شو. هلکانوته يې سرترپښو وکتل. د دواړو خپلې شلېدلې او زاړه واسکتونه يې په غاړه وو. زړه يې ورته بد شو. ښه شيبه سوچونو پسې واخيست، يو اوسوېلی يې وکړ او دوی ته يې وويل:

- ورېرونو! دلته څلورم ټولگي نه لرو، خو ستاسې د څانگې څلورم ټولگي مو د پېښور فيليال کې شته. تاسو به خپل وروستی کال هلته پای ته ورسوئ.

هلکان خواران دواړه غلي او حيران شول. حاجی شهزاده ته يې وويل:

- مدير صاحب منگ پېښور کې بلد نه ياستو، څوک مو هلته خپلوان هم نسته او دونه پېسې هم نلرو چې هلته پوره يو کال واوسيرو.

حاجی شهزاده بيا سوچونو پسې واخيست. دا وخت يې د ملکي او خاني رگ و تخنېد، دواړو ته يې وويل:

- قسم دی چې زه خدای د بېشرمي او تسلیمی له حلالولو وژغورلم، نو اوس خو به یوه صدقه او خیرات کوم. خئی؛ الله الحمد دومره وس او توان لرم، د ملکانو له خالي را پورته شوی یم، یو حج می کړی، دابل حج می دا چې ستاسې د پېښور د یوه کال د اوسېدو او د فیس ټول لگښت په غاړه اخلم.

هلکان خوشحاله شول، خو حاجی شهزاده ته یې وویل:

- یمونگ کورنو نه به ایجازه واخلو حال به ویرسره شریک کو، بیا به راسو...
- څنگه مو چې خوښه وي زه دیو کال ټول لگښت ته تیار یم.

صادق دغو دوو زده کوونکو سره د مرستې هیڅ ونه ویل، دا ځکه چې د دوی دفتر یواځې د هېواد دننه زده کوونکو سره مرسته کوله. د پېښور زده کوونکو سره مرسته د دوی پلان او آجندا کې نه وه.

هلکان غبرگ پاڅېدل.

د دفتر یو اړخ ته مومنیار له دوو استادانو سره په کاغذونو بوخت وو څه یې لیکل او د دوی خبرو ته غوړ وو. کله چې هلکان ووتل، یوه یې حاجی شهزاده ته وویل:

- کور دې اباد. لویې صدقې ته دې سینه وډېوله. که زما په وس څه پوره وای دوی سره می مرسته کوله، خو څه وکم چې یووزری یم. دغو هلکانو ریښتیا ویل. زه هغه وخت ننګرهار پوهنتون کې محصل وم. ډېرې سختې ورځې وې، په خلکو بده غریبي راغلي وه، زموږ استادانو به دښپې په کلیو کې د سپوږمۍ رڼا ته د خلکو لو کاو، خښتې به یې وهلي یا به یې نور کارونه کول، یو کپ وچه- لمده به یې موندله او د ورځې به یې مور ته درسونه ویل. دغه دوه تنه استادان چې دوی یاد کړل د پوهنتون تر ټولو تکړه استادان وو. یو یې م.ه. بشریار فلپین کې ماسټري کړې وه، دا بل م. ن. حبیبی د امریکې متحده ایالاتو د “اکهالاما یونیورسټی” فارغ و. دواړو څه موده کابل پوهنتون او د کابل د ښوونکي عالی موسسه کې هم تدریس کړی و. دواړه په انگلیسي ژبه لاسبري وو. د ارواښاد بشریار جنازه ژر پیدا شوه، خو د ارواښاد حبیبی جنازه څو ورځې وروسته د لالپورې سیمه کې وموندل شوه. کلیوالو د سیند غاړې ته لیدلې و. درونټې ته یې خبر راواستاو او مور یوه ډله محصلان هم ورپسې ولاړو. جنازه مو کابل ته ورسره ولېږدوله او دفن مو کړ.

حاجی شهزاده دې کیسې ته هک حیران شو. د نویو منل کیدونکو محصلانو اسناد یې یو خوا کړل، څنگلې یې پر مېز تکیه کړې او پوره غوړ شو. استاد کیسه وغځوله:

- ډېره غمجنه ورځ وه. دواړه استادان مسافروو. د نورو ولایتو وو. هغه وخت ننګرهار کې د ماسټري، Msc او PhD لرونکي او په بهرنیو ژبو پوه او د پوهنتون د استادي ور کسان د گوتو په شمار وو. ننګرهار پوهنتون کې د کابل او نورولرې ولایتونو استادانو خدمت کاو. اوس د خدای فضل دی ننګرهار کې ځوانان فارغ شول او پوهنتون ترډېره د همدې ولایت استادان چلوي، خو

پخوا مسافرو استادانو را سره دروند بار اوچت کړی و، خدای دی دوی ته اجر ونه ورکړي او د دوی زحمت دی الله پاک جاريه صدقه کې وشميري. دا دواړه استادان هم مسافر وو.

دا وخت استاد مومنيار هم قلم خپلې مخې ته په پرتو پاڼو کېښود، د گوتو شخي يې وکښله، شهزاده ته يې خپل نکل پيل کړ:

- يره حاجی صاحب عربانو ډېر زياتی کاو. لکه دا تا چې اوس کیسه وکړه او ودې ويل چې عرب نارې وهلي اری ابواب الجنة مفتوحه لکم ... همدغه د جنت دعوتونه يې په کلیو کې هم شروع کړي وو.

حاجی شهزاده ورته غور شو. استاد مومنيار د خپل کلي کیسه راپيل کړه:

- حاجی صاحب زه چې له پوهنتون فارغ شوم، د عسکري له ویرې کلي ته ولاړم. زموږ کلي کې د وطني تنظیمونو ترڅنګ د عربانو مرکز هم و، زه د قرآن قاري وم او په عربي هم پوهېدم. عربانو سره مې راشه-درشه شوه. دوی غټ غټ اسونه او کچرې لرلې. آسونه يې خیر، خو دې کچرو يې داسې لغتې وهلي چې سړی به يې په هوا کاو، یوولس پوښتی يې ورماتولې. کلیوالو خوارانو د دوی ډېر قدر کاو. د جُمعي په شپو به کلیوالو په وار دوی ته یوه میلمستیا کوله. یو ماښام تاجمیر آکا رامیلمه کړل. خپل یواځینی سیرلی يې ورته حلال کړ. د اوږي ماښام و. تاجمیر آکا له خپل زوی سره د ډیرې په چوتره کټونه کېښودل، پوزي يې هوار کړل او د چوترې شاوخوا يې اوبه وشیندلې. درې عربان او ورسره دوه مجاهدین راغلل. تاجمیر آکا يې هرکلی وکړ. د ماښام لمونځ يې په جمع سره په چوتره وکړ. وروسته ترلمانځه پینځه واړه له کټونو کوز په پوزي کیناستل. تاجمیر آکا عربو ته د خپلې کروندې او کښت کیسه پیل کړه. دوی ته يې وویل چې تازه همدې ورځو کې يې د شوتلي او غنمو دوه پټي کولبه کړل او نن يې جوارو ته وتره نېولي ده. مني ته به له خېره خپل زلمي زوی ته کوژده کوي... دا وخت د تاجمیر زوی کوزړی او چلمچي سره راغی، مېلمنو ته يې اوبه واچولې. ورپسې دسترخان هوار شو. د غوړې ښوروا کاسي راغلي. په چوتره یو څه د الکین رڼا وه او یوڅه د سپوږمۍ رڼا وه چې د ونو د پاڼو له منځه په چوتره را لوږدلې وه. چې ږوږې وخورل شوه، ټولو لاسونه پورته کړل او دُعا يې وکړه. عرب تاجمیر ته وویل خدای دی برکت نصیب کړه. دوو مجاهدو د دوی خبرې تاجمیر ته ژباړلې. تاجمیر دسترخان ټول کړ او لوبني يې هم راواخیستل. دتاجمیر زوی بیا چلمچي او کوزړی راوړه.

دا وخت تاجمیر زوی ته اشاره وکړه چې چلمچي د میلمنو مخې ته کیردې او اوبه واچوي. زلمکي زوی يې اوبه واچولې او بېرته روان شو. تاجمیر آکا دا وخت مجاهد ته وویل:

- وروره شیخ صاحب ته ووايه چې موږ د مجاهدو خدمتگار یو، اخلاص درته لرو، الله دی راته ثوابونه نصیب کړي، خدای دې همداسې د یوې جُمعي په شپه قبر راته په نصیب کړي.

مجاهد عرب ته د تاجمیر خبره په عربي وویل. عرب ورو خپل زنگانه لاندې ماشینګنه تاجمیر ته برابره کړه، هغه لوبني لاسو کې نیولي وو او دسترخان يې تخرګ لاندی کړی و، غوښتل يې لوبني یوسي چې

ورپسي ضربه وشوه. لس- دولس مرمی په ملا او اوږه ولگېد او د چوترې غاړې ته پریوت. عرب شیخ مجاهد ته وخنډل ورته ویي ویل:

- د سپین بریږي ارمان می ور پوره کړ، مبارک!

دا وخت د تاجمیر زوی چی لایې چلمچي په لاس کې وه دیلار په لیدو پر زمکه پرېوت او منگولی یې په نوجنه چوتره خبني کړی. په هغه سبا مو تاجمیر خاورو ته وسپاره، هم یې یواځینی سیرلی لار او هم خپله.

حاجی شهزاده هک حیران شو. بې اختیاره یې لاس پورته شو او په خټ باندې د ساتور پاتي ټپ باندې یې گوتې تیرې کړې. د دې کیسې په اورېدو یې خپله کیسه هېره او بیا یې چاته ونه کړه. صادق د استاد مومنیار کیسې ته چرت کې و.

(۴۵)

صادق له پېښور او پلوشې له اروپا څخه تر راستنېدو وروسته اتلس کاله کار وکړ. (اتلس کلونه!) په خوله یادیري. صادق داسې انگېرله چې د کلونو دشمبر په اندازه عمر یې نه دی کړی: پوهنتون پای ته ورسول شو، له ماشومتوب د پوهنتون تر فراغت ټوله کیسه ایله شلو پانوکي ولیکل شي، څلورکاله کلي کې ژوند چې یواځې درې پانو کې لیکل کیدای شي او پنځو دقیقو کې یو چاته ویل کیدای شي، دیارلس کاله (!) پېښور کې مهاجرت چې یواځې څلورو پانو کې لیکل کیدای شي او لسو دقیقو کې یو چاته ویل کیدای شي! وروسته له مهاجرت وطن ته راستنېدل او اتلس کاله د ځوانانو د راتلونکې لپاره کار او هلې ځلې چې پنځو پانو کې لیکل او لس دقیقو کې ویل کیدای شي! لکه هغه فلم چې ډېر گړندی له سترگو تېرشي! دا نو ژوند شو؟!

- تېرو اتلس کلونو کې هغه ماشومان چې بنوونځي ته تللي وو، اوس له پوهنتونونو څخه فارغ او په لویه هيله یې بېلابیلو ادارو، سازمانو، شرکتونو او موسسو کې کارونه کول، هرولایت کې پوهنتونونه جوړ و، د همدې کلونو فارغ شویو ځوانانو پکې د راتلونکي نسل روزنه کوله. د وطن سیندونو ته بندونه تړل کېدل، نوي بندرونه جوړېدل او په سیمه ییزو سازمانو کې افغانستان غږیتوب ترلاسه کاو، نوي روغتونونه آباد شول، د حکومت تشکیلاتو، د ولایتونو او ولسوالیو شمېرکې زیاتوالی راغلی و، افغانستان د یوه متمدن قانون لرونکی شوی و، بنوونځیو کې زرگونه بنوونکي په کار گومارل شوي وو، دفترونه د آی. ټي په وسایلو سمبال شوي وو، ښارونو ته بریښنا رسول شوې وه، هوایي ډگرونه جوړ او پراخ شوي وو... خو په افغانانو د آرام ژوند لورېښه نه وه، ټولې ناولې سترگې د دې ښکلي وطن په لوري را کړې وې. له انگلو- پاک څخه بیا د کشمیر دعوادر شاباز بر آلا وویل: چې ترڅو کشمیر ونه گټل شي، په کابل کې به هیڅکله سوله نه وي!

کله چې ش. شاباز له (ولایت- لندن) انگلو- پاک ته راستون شو، له هیچا یې پټه نه کړه، ښکاره یې وویل چې کابل به په کرار پاتي نشي! بی. بی. سي. بیا هم نغاري ډنگولي. خلکو په خپگان او وېره لیدل چې دا اتلس کاله کلیو او ښارونو کې ژوند او د رغاوني کارونه له بمباریو، چاودنو، دشپې له چاپو، بندي کولو،

سر پرې کولو او سختې ویرې سره یو ځای و. د انگلیس نازولی شازاده (پرنس هری) په الوتکه سپور شو او څومره یې چې وس وشو، بمونه یې وغورځول. کله یې چې هلمند کې وروستی بم غورځاو دشنوچشمکو له شا یې پورته شویو دورو او په بل مخ اړول شوي کلي کتل، داسې یې و انگیرله چې د ملالي او ایوب خان کسات یې واخیست او بېرته ولایت- لندن ته ستون شو. انگرېزشازاده هنری چارلز الیزابت دیوید خپل واده کې یوسل او څلوېښت میلیون ډالره لگښت وکړ، خو له دې واده څخه ورته دمیوند او هلمند بمباري لومړیتوب درلود او او ورته خونډور و. کله چې له خپلې لنډکې سرې ریرې سره بیرته ولایت ته ستون شو د انگلو- پاک جنتلمینانو او د الیزابت کورنۍ د روحي آرامتیا احساس وکړ او هغه یې وناز او.

صادق ته د بغلاني کاکا دزړه خواله، دحاجی شهزاده دڅټ ټپ، د تاجمیر غمجنه کیسه او د معارف لپاره خپلې اتلس کلنې خواری هم فلم او په وینه خوب لیدل ښکاري او د خپل ژوند پېښې وریادیري:

د دغه گړندي فلم هغې برخې ته څیر شو چې په تاند زلمیتوب کې له ښار څخه کلي ته او بیا د ځوانۍ په ورځو کې پېښور ته مهاجر شو. د مهاجرت ناخوالې یې تېرې کړې، د پولیسو، سپیشیل برانچ او کمشنری منتونه او سپکي- سپورې ورپه یادشوي. دا دی اوس یې خپل وطن کې هم په آرام نه پریردي او د عزت ژوند ورته نه غواړي. هر ځل هینداره کې خپلې څېرې ته په کتلو سره داسې انگیري چې د خپل عمر په اندازه یې ژوند نه دی کړی. د ده د ځوانۍ ژوند کډې او سفرونه وو: له ښار څخه کلي ته، له کلي پېښورته او له پېښور بېرته ښار ته. په سرکونو یې د (هاموی) او (کلسبر) کتارونو ته کتل چې لکه ژیر غوباري کتار شوي دي. په هوا کې چینوک، اپاچي او بلک هاک گرځي چې د وطن آسمان یې بډرنگه کړی دی. په کابل هغو راج چلاو چې سفیر ورته له الوتکو څخه وسلي او د آسونو لپاره یې بوسارې غورځولي وې او د کابل خونړی او په وینو ککړ ارگ بیا له یوه لاس څخه بل ته لویدلی و... ډېر ژر هغه وختونه وریاد شول چې یو وخت روسی سو ۷، سوخوی، می ل ۱۷ هلیکوپتر لکه توري غومبسي شاوخوا تاوېدل او په سرکونو یې تي ۶۰، مي ۳۵ او (پي تي ار ۸۰ زغره وال) گرځېدل. د شوروی پوځ په وړاندې د خلکو وینې په جوش وې، ځوانان سنگرونو ته روان وو، پلوشي د خپلواکۍ غږ اوچت کړی و، بوداگانو د ولس د سر د سلامتۍ او خیر لپاره دُعاوی کولې او اوس دا دی یوځل بیا پردی لښکر له نویو وسلو سره د انگلو- امریکن د نبراسکا د پروژې د تمامولو په نیامت را دانگلي دي. د ولفوویټز دکتړین په مخ روان دي، سفیر ذال د مکر خندا کوي، سټیژ ته یې د لبرال دیموکراسی ډرامه راوړې ده، د برایداس او یونیکال په خیالاتو کې ډوب دی، په جگړو کې خپل شوي ولس ته رنکارنگ و عدي ورکوي. پلوشي ریښتیاویل:

“... مصیبت هماغه لومړی ځل هم مصیبت دی، خو تکرار یې مسخره کی او لا لوی مصیبت دی...”

اوس ورپه یادیري چې دا خبره زموږ د پوهنځی په لومړي ټولگي کې (د افغانستان معاصرتاریخ) سپین سرې او د ذره بینې عینکو لرونکي استاد داکتر ع.ن. کړي وه. ریښتیا یې ويلي وو: تاریخ ډېر سختگیر معلم دی، که تاریخ زده نه کړي بیا درباندي راځي، که هېر یې کړي بیا درباندي راځي، چې بیا یې زده نه کړي بیا هم درباندي راځي!

هره ورځ له پېښوره كډې را روانې وې. په مهاجرت كې را لوی شوي ځوانان د پلرونو كلاوو ته راستنېدل او شاري كروندې او پولې يې جوړولې، ميندو ساړه شوي نغري بيا تاوده كړل او نرېدلې پخڅې او بامبوټې بېرته جوړېدې. ښارونو كې نرېدلې روغتونونه، كنډر سركونه، د اوبو زيرمي، د بريښنا مزي او ودانۍ ورغاول شوې. ستومانه ولس د بيا رغاونې په چارو بوخت شو. يوه ودانۍ نه وه، ټول ښارونه او كلي ويجاړ وو، ټولو جوړول غوښتل. وطن ستړی و، خو د ژوند كاروان ايسار نه و. ښارونه پراخه شول او كلي روښانه شول. ډېرڅه ويجاړ شوي وو، جوړېدل يې غوښتل، خو ځينې بېرته وړاندېدل هم. د رغاونې د چارو ترڅنگ؛ ولس د چاودنو، بمباريو، بمونو او بوشكو د انفجار له بورنونو خبرونو سره سره ژوند او سولې ته هيله لرله. صادق او پلوشي هم د ستړيا احساس ونه كړ.

تاريخ مو ښه نه و لوستی نوڅكه بيا را وگرځېد!

لويه لوبه روانه وه. لوبې لوبې لكه خبيثه ريښه هر ځل نوې تبغني وهلي، مور ته يې پای نه و څرگند: يوځل بيا سفيرانو هوكره ليكونو ته ملا وتړله. كله شرق هوټل او كله شيراتون كې لوی لوی ديگونه بار شول او د پيسو بوجی وويشل شوې. (شيراتون) په (بُن) چلپيا وكښله. مُفسد او متفرق نظام د كركي وړ گرځېدلی و، د بُن د تړون پر كاغذ ليكلي كړښي رنگي او پر ځای يې شيراتون كې نوی تړون وليكل شو. دا وخت صادق و منله چې د(خُشكه بانكا) رحيم بيگ په ټولو خبرو كې همدا يوه خبره ريښتيا شوه: (...نور د جنگونو دوران تېر شو، د تړونونو دوران راغی!).

دوه كاله سفيرانو د شيراتون تړون گرځاو، راگرځاو چې د كابل ارگ كې بيا تخت په بل مخ واوښت. د تصادفاتو، پېښو او معجزو وطن كې د دوحې دشيراتون هنگامي خلك الوتكوپسي ځورند كړل، خلكو يو ځل بيا د كورونو اسبابونه راكښل او په سركونو يې په نيمه بيه پلورل. لكه په كلي چې سيلاو راشي او خلك كورونه پريردي او تښتي. مشر او كشر ټول وتښتېدل. په ښارونو كې د ښځو اونجونو رنگونه له ويرې الوتي وو او ژرژر يې دجامو له صندوقونو بړقعي او لوی ټيكرې راكښل، بولدك كې لا دڅلور سوه ځوانانو جنازې خاورو ته نه وې سپارل شوې او د لشكرگاه پرسركونو مړي پراته وو چې كابل كې درې رنگه بيرغ راكوز شو. سفير بشپړ امنيت غوښت. نوې پروژې (امنيت) غواړي، د سفير په فكر: د پروژو لپاره امنيت بايد د هديرې امنيت وي!

اتلس كاله مخكې چې صادق له پېښور څخه راستون شو تر نن پورې نوي حكومت مات اوگود شل كاله عمر وكړ، آخر يې د شيراتون په تړون سره سر وخوړ. ده ته ورياد شول چې له پېښور څخه د راستنېدو په مهال د ده سر او ريره كې يې يو يو ډكې سپين و، دا دی اوس يې ريره له نيمايي زياته سپينه شوې ده. اوس يې پلرني كور كې هغه خوشحالي نشته چې ديرش كاله مخكې وه. د حاجی عبدالخالق جومات شته، خو شاوخوا هغه همزولي نشته چې صادق سره به يو ځای پوهنتون ته تلل. د ده په اوږه د پلار پياوړی لاس نشته چې قوت وركړي، مور ډېره زهيره شوې ده، خور طب لوستی دی، خو اوس له كار څخه را گرځول شوی ده...

تاریخ مو بنه نه و لوستی، نوځکه بیا را وگرځېد! ملي اردو یو ځل بیا درې- وړې شوه. نظام سقوط شو. د بگلاني کاکا زوی ملی اردو کې دنده پرېښوده، کور ته راغلی او صادق سره د زړه خواله کوي. صادق خوارۍ او هلي ځلي ستايي، خو د شلو کلونو دخواريو سقوط ته خپه دی. صادق ته ډاډ ورکوي:

صادق هينداره کې خپلې څېرې ته وکتل. يوځل بيا يې داسې وانگېرله چې د خپل عمر د کلونو په اندازه يې ژوند نه دی کړی. ژوند گړندی فلم و ژر ژر تېر شو. قدوس ورپه یاد شو چې له غرو او سمندرونو پنا شو، علي وریاد شو، ناصر او دهغه لیکلي لنډۍ ورپه یاد شوې، بازگل ورپه یاد شو چې د بهلول دانا او د هغه د کند او کچکول کیسي او د دیپلوماسي نکل يې کاو. بازگل د توران او موران د وخت د سفیر مکر او د هغه یوه لستونې کې د شکون غشی او بل کې پستي بڼکې او د ډوډۍ پرمیز باندې يې د پټې خولې دیپلوماسي وریاده شوه. دانا بهلول د دغه مکار او په خپلو گټو مین سفیر دیپلوماسي ته ور ځواب ورکړ او هغه يې په ترات وځغلاو. صادق ته بیوزله عبدالوکیل ورپه یاد شو چې ورور يې وسله والو په نیمه شپه کې ویشتی و. بیا د ځوانیمرگ قبر او دهغه سپین سرې مور ورپه یاد شوه... په دې سره يې د سفیرانو ناولې دیپلوماسی ته غوسه زیاته شوه، هغه چې اصلی ټکی يې (دگتوساتل) دي. پروفیسور د سفیر او دیپلوماسی په تعریف کې (د کتو ساتل) ویلی و او دا ټکی يې په تخته باندې اندر لاین کړی و.

صادق د تېرو شلو کلونو مخکې خیالونو او چرتونو څخه رابهر شو. د پلوشي دا خبره وریاده شوه: ژوند پېښې او معجزې لري. اوس دا دی د شیراتون پېښه د سفیر له لستونې راووته. یوه لستونې کې ښ بل کې شیراتون. دا وطن کله په یو ترون سم نیمايي شي، په بل بیا بفرستیت شي، کله په بل ترون د پنځوسو هیوادو لښکر غوبل پکې جوړ کړي او بیا په بل ترون تپه تیاره شي...

بی. بی. سی. بیا هم لگیا وه او د تېښتې کیسي يې کولی تلویزیونو دهغې لويې- توري الوتکې عکسونه ښودل چې له وزره لاندې يې یو ځوان او بیا ورپسې بل ځوان په زمکه راولویږي. الوتکه وار په وار لیرې او د لوړو غرونو له څوکو څخه ډېره اوچتیري چې له سمندرونو واوړي. دلته د هوايي ډگر د ځغاستې پر کرښه هغې ته د ختلو ډېر ارمانجن سرگردان پاتې دي، تر څنډه ورپسې گوري.

(۴۶)

تاریخ مو بنه نه و لوستی، نوځکه بیا را وگرځېد!

د نړۍ سراسر کې خلک د تلویزیونونو په سکرین باندې هغې الوتکې ته حیران دي چې خلکو ځانونه ورپورې ځړولي دي او الوتکه وار په وار پورته کیږي، یو ځل یو او بل ځل دوهم وړلاندې ښکته د زمکې په لور راخوشي شي او سا يې په هوا کې وخیږي!

له دې پېښې دوه کاله مخکې صادق او پلوشي د نورو ټولو سیمو ښوونځیو ته مرسته او وسایل لېږلي وو، خو تر ټولو لري ولایت، نیمروز پاتې و. نیمروز ته د نجونو د ښوونځیو لپاره کتابونه، کتابچې، قلمونه او د میزونو، چوکيو، دښوونکو لپاره درې میاشتنی گمکي معاش او د ودانیو د بشپړلو لپاره نغدي مرسته يې

چمتو کړې وه، غوښتل یې نیمروز ته یې ورسوي، خو رسولو ته یې حیران وو. دوی ژمنه کړې وه چې معارف ته خدمت اصلي کار او ریښتینایي جهاد دی. معارف په کتاب، قلم او کتابچه چلیږي، وری بنوونکی یې نشي چلولای، بنوونکی باید ډوډۍ ولري. نو دوی وپتېيله چې شوراګي د نیمروز یازرنج دخلکو کوم وکیل ومومي او مرسته ورڅخه وغواړي.

په دې ورځ چې نړیوالو الوتکې پورې د ځورندو ځوانانو ننداره کوله، صادق ته وریاد شول چې له نن څخه دوه کاله مخکې اینجنیرسیف الدین ده ته په رموز کې یو څه ویلی و، هغه څه و چې هغه وخت یې په مانا نه و پوهېدلی!؟

په حافظه یې زورواچا وریاد شول: دوه کاله مخکې چې ده او پلوشي درې ورځې شورا ته تګ. راتګ کاو چې د نیمروز د وکیل په مرسته د نیمروز معارف ته مرسته ورسوي، خو د نیمروز یو وکیل یې هم ونشو لیدلای. یوه ورځ خبر شول چې دوو کانديد وزیرانو وکیلانو ته د نوي ښار د مسلم کوڅې ته نږدې (هرات رستوران) کې میلمستیا کړې ده. دغې میلمستیا ته د نیمروز وکیل هم بلل شوی دی، دواړه ورغلل. وریاد شول چې هرات رستوران په ټول نوي ښار او ټول کابل کې نامتو دی. څلور ډوله کبابونه، قابلې، سوپ، آس او چاینکي یې نوم لري. د زعفراني چای صفت یې هم خلکو اورېدلی و. د هرات رستورانته مخه د وکیلانو وسله والو ساتونکو نیولې وه، څوک یې نه پرېښودل، سوالګر یې ځغلول او لاره باندې تېرېدونکو خلکو ته یې هم برنډې برنډې کتل. صادق یو آشنا وموند. هغه دحقوقو د پوهنځي یو فارغ و چې له دوی څخه دوه کاله وروسته و. صادق هغه سره د پوهنتون دوره کې ډېره مرسته کړې وه، د نوټ څو کتابچې او یو څو د حقوقي مسایلو کتابونه او یوه انگلیسي ډکشنري یې سوغات ورکړي وو. نوم یې قدیر جان و. قدیر جان اوس د نیمروز یو وکیل سره (حقوقی مشاور) دی او د میاشتي څلوېښت زره افغانی معاش لري. وکیل صاحب ته حقوقي مسایل وربښي، کلوزه او کمپوټر ورزده کوي او د کابل ښار بېلابیلو سیمو کې یې بلدوي. قدیرجان اوس د وکیل صاحب ښی لاس دی، چې وکیل صاحب پرته د قدیرجان له لارښوونې او مشورې یوه خبره هم نشي کولای. دا د صادق او پلوشي طالع وې چې یو زورور آشنایي وموند چې د وکیل صاحب ښی لاس دی(!). دواړه ډېر خوشحاله شول. وکیل صاحب د جهاد په کلونو کې (جمعیت) تنظیم کې قوماندان او بیا د اسلامي دولت پر مهال، (حوزه غرب) کې لوی چارواکی و، کله چې اسلامي امارت اسلامی دولت چپه کړ، وکیل صاحب د حوزه غرب امیرصاحب سره بېرته ایران ته وتښتېد، کله چې لومړی ټن دایرشو اود ټن پریکړو سره سم؛ نوی حکومت جوړ شو، وکیل صاحب له ایرانه راغی، له هرات، ترفراه او نیمروز پورې د رسوخ خاوند او بیا ورپسې (وکیل) شو، دا دی نن هرات رستورانته ته کانديد وزیرانو را میلمه کړی دی.

صادق عجیبه سایکالوجیکي ځانګړنه لري، یوځل چې چرت کې ډوب شي، یو فلم یې دسترګو له مخې تیریري، کټ مټ ریښتینایي فلم! وریاد شول چې له نن څخه دوه کاله مخکې دهرات رستورانته مخه کې قدیرجان دوی ته ویلی و چې په داسې وختونو کې هیڅوک هم وکیل صاحب په آسانه نشي لیدلای. ښه ورپه یاد شول:

قدیر جان په خجالتی څېره صادق ته ویل چې مېلمستیا د ورځې یوولس بجې پیل شوي او د مازیگر تر څلورو دوام کوي. تر هغه وخته به مور په یو بل رستوران کې ډوډۍ وخورو او انتظار به وکړو.

چاره نه وه. صادق او پلوشي د وکیل صاحب د مشاور خبره ومنله او د هرات رستوران څخه لږ وړاندې یو بل هوټل کې کیناستل. له هغه ځایه د هرات رستوران دروازه او لویه لیکلې ډرې له ورايه ښکارېده، د وسله والو بادیکاردانو یو غوبل وو. ډله ډله گرځېدل. دوی د غرمې ډوډۍ راوغوښتله. سترې ستومانه وو او په دې سوچ کې وو چې د نیمروز ښوونځیو ته په څه ډول نغده مرسته او وسایل واستوي. دې وخت کې به کله قدیرجان د پوهنتون د وخت کیسه راواخیسته او له صادق به یې مننه وکړه چې څومره مرستې یې ورسره کړې وي، کله به یې پلوشي ته په ډېر درناوي او ادب د خپلو بوختیاوو کیسه کوله او هر شیبه یې تازه چای راغوښت او هڅه یې کوله چې صادق او پلوشه تر څلورو بجو ستومانه نشي. قدیرجان د صادق او پلوشي له خبریه چارو ډېره مننه وکړه او ډاډ یې ورکړ چې ان شالله افغانستان کې به د دوی په هڅو یو بیدار او تعلیم یافته نسل وروزل شي.

دوه بجې شوی، صادق د حاجی یعقوب جومات کې د ماسپینین لمونځ وکړ بېرته رستوران ته راغی، پلوشه ډېره ستومانه او د انتظار شیبو یې زړه ورتنگ کړی و. درې بجې قدیرجان ته د وکیل صاحب زنگ راغی، په بیره پاڅېد او هرات رستوران ته ورغی. نیم ساعت وروسته بېرته راستون شو. صادق ورڅخه وپوښتل وکیل صاحب څه ویل او کله راوځي چې مور ورسره خبره وکړو. قدیرجان وویل:

وکیل صاحب زه وروغوښتم، کانديد وزیرانو هر وکیل ته لس لس زره ډالره سوغات ورکړی چې شورا کې رایه واخلي، وکیل صاحب د ډالرو په حساب نه پوهېد او شک کې و چې کوم نوبت بدل نه وي، زه یې وروغوښتم پیسې مې ورته وشمېرلې او هر لوبت مې جلا جلا چک کړ بدل نه و. پوره څلور بجې راوځي زه به ستاسې موضوع ورسره یاده کړم. صادق او پلوشي یو بل ته په خپګان او ناهیلۍ وکتل، لکه د وطن د بدمرغۍ د ختمولو ضمانت چې همدوی کړی وي، خو لار ورته نشي موندلای.

پوره څلور بجې قدیرجان ته بیا د وکیل صاحب زنگ راغی. په منډه ور ووت. هرات رستوران څخه یوه ډله وسله وال او بادیکاردان مخکې او یو څو وکیلان ورپسې د رستوران مخی ته ولاړو تورو موټروته وختل. قدیرجان ونشو کولای چې وکیل صاحب سره خبره وکړي او د پلوشي او صادق د ملاقات وخت واخلي. ټول وکیلان په بیره وو او یوه شیبه کې تور موټر لکه مرمی روان شول، ورپسې د بادیکاردانو یو اوږد کتار او لاخره د سوالګرو ډله چې څو ګامونه تش لاسونه ورپسې وځغېدل، خو تر پلوشي او صادق بتر ناهیلې شول. وکیل صاحبان دسترګو په رپ کې پنا شول او تور موټر یې په هر سرک او څلورلارو لکه تورلرمان چې لکی په سر وړوي ګرځېدل.

پلوشه او صادق حیران وو. قدیرجان دوی ته وویل :

- تاسو مه خپه کړئ. وکیل صاحب سره کتل ډېر ستونزمن کار دی، خو زه همدا اوس روانیږم، ماښام به د وکیل صاحب دمیلنو خونه کې ورسره یم او تاسو ته به د کتنې وخت ونیسم.

له دې خبرې سره يې خدای پاماني وکړه او خپل موټر کې روان شو. صادق او پلوشه هم وکیل صاحب سره د کتنې په تمه ووتل.

ماينام قدیرجان په ډېره خوشحالی او ویاړ صادق ته تېلفون وکړ او ورته وېي ويل چې سبا لس بجې به شورا ته راشي او وکیل صاحب سره د ملاقات وخت يې نيولی دی، خو پلوشه خور دې نه راځي چې ډېره ستومانه ده او د شورا مخې ته به رسېدل او له دروازي تېرېدل او هلته د شورا د ملاقاتونو سالون کې انتظار به ورته ډير ستونزمن وي.

صادق ورته تېلفون کې وويل: قدیرجان کور دې ودان. زه به يواځې راشم.

په هغه سبا صادق د گڼو خلکو منځ کې د شورا وره ته وړاندې و چې قدیرجان د ملاقات د اجازې يو ټوټه کاغذ (پارچه) د دروازي ساتونکو ته وېښوده او صادق وکولای شول چې د وکیل صاحب حضور ته ورشي. گڼ شمېر خلک د خپلو سيمو د ستونزو د هواري په موخه راغلي وو، خو شورا ته ننوتل نا ممکن و. صادق د انتظار سالون کې کېناست، درې تنه نور نیمرزويان هم ناست وو. کله چې وکیل صاحب له خپلې نوې لونگې او ځلنده بوتانو او چپن سره د ملاقات سالون ته راغی، لومړی وار د صادق و. وکیل صاحب سره دوه تېلفونونه وو، پرله پسې زنگونه ورته راتلل. صادق ته يې د خبرو اشاره وکړه:

- څه موشکل لری وروره!

صادق ځان وروپېژاند او د نیمروز ښوونځيو سره يې دمرستې خبره ورته وکړه. وکیل صاحب ورڅخه وپوښتل:

- څه ډول مرسته؟

- وکیل صاحب، مور هلته زده کوونکو ته کتابونه، کتابچې او قلمونه ووروي او ښوونکو ته نغدي مرسته رسوو او يو څه لگښت د ښوونځيو د ودانيو لپاره تر سره کوو.

وکیل بيا مخ صادق ته وایو:

- ماليم صاحب، تا ويل نغده مرسته هم ده؟

هو کيدای شي، بيوزلو زده کوونکو سره مرسته وکړو او د ښوونکو درې درې مياشتې معاش ورکړو.

وکیل صاحب ته خبره مهمه ښکاره شوه، تېلفونونه يې لری کړل، چُرْت کې شو. لږ شيبه وروسته يې وويل:

- له نیمروز سره گمکونه او پروژې ماسره تعلق لري. زه منحيت وکیل بايد دا چاره سمبال کړم. تاسې بايد دا پروژه ماته وسپاری.

نه صيب، دا پروژۀ نه ده، ډېره کوچنۍ مرسته ده او مرسته كوونكي خلك زمونږ ټول كار څاري. مونږ كوم لوى دونر او كومه موسسه نه لرو. فقط زده كوونكو او بنوونكو سره د خپل وس سره سم ناچيزه مرسته كوو.

د وکیل صاحب تندي تريو شو، قدیرجان ته يې مخ وړاو:

مشاور صاحب! د اینجنیر صاحب سيف الدين نومره دركوم ته خو هغه پېژني، بگرام كې امریکائیانو سره كار كوي. كله چې مونږ هر ځل نیمروز ته ځو، همدی راته الوتکه برابروي او هلته نیمروز كې هم د امریکائیانو بېز كې غاړه سړی دی او ټول يې پېژني. دا مالیم صاحب به وروپېژني چې کتابونه یوسي.

قدیرجان خوشحاله شو، (بنه) يې وویل.

صادق حیران و چې اینجنیر سيف الدين به څوك وي، چې د الوتکې واك لري او بگرام كې د امریکائیانو اډې او نیمروز كې يې بېز سره اړیکې دي؟

وکیل صاحب د نورو موکلینو د راغوبستلو امر وکړ. قدیرجان صادق ته وویل:

- ته خپه کیره مه، زه به اینجنیر صاحب سره خبره وکړم، وخت به ورسره ونیسیم بیا به تاسو ته تېلفون وکړم.

دوه ورځې وروسته كله چې پلوشي او صادق د بامیان دمعارف استازيو سره وکتل او دهغه ولایت د مرستو د ډیر بنه رسولو او ویشلو ډاډ يې ترلاسه کړی و، د بامیان والي دوی ته د منني ليک ورکړ. پلوشه او صادق د بامیان له خلکو او والي ډېر خوښ شول، په همدې خوشحالي كې د قدیر جان زنگ راغی. د صادق خوشحالي نوره هم زیاته شوه. كله يې چې تېلفون (اوکې) کړ غږ يې اوچت کړ چې پلوشه يې هم واورې او خوشحاله شي. قدیرجان ورته وویل:

همدا نن ماښام د وزیر اکبرخان مېنې دیارلسم سړک ته راشه، اینجنیر سيف الدين خپل کور كې دی، ماوټا به ورسره وگورو، خو خورکې پلوشه دې نه راځي. صادق ومنله او د خپل ورتگ ډاډ يې ورکړ. پلوشي خبرې اورېدې څه يې ونه ویل.

سم له ماښامه چې څراغونه ځلېدل صادق وزیر اکبرخان مېنه كې بنودل شوي سړک ته ځان ورساو. کتل يې چې قدیرجان ورته ولاړ و. قدیرجان هماغسې مینه ناک و، لکه دیرش کاله مخکې چې د محصلي په مهال مینه ناک او ریننتی و. هغه وخت يې هم صادق ته اخلاص درلود او اوس يې هم ورسره ډېره مرسته وکړه. كله چې وړاندې ورغی، هغه ورته وڅنډل او ستړی مه شی يې ورته وویل. مخامخ يې یو د لوړو سمنتي ديوالو لرونکی کور وروښود؛ ورته ويې ویل دا د اینجنیر صاحب سيف الدين کور دی. کورنۍ يې امریکې كې اوسي، خپله یواځې دی، دوه نارینه او دوه ښځینه يې پخلنځي كې كار كوي. دوه چينايي ځواني ښځې هم دلته دي کور كې ورسره اوسي، خو نه پوهیږم چې هغوی څوك دي او دلته څه كوي. سيف الدين چې بگرام كې وي، هيڅوك د انگر دننه نشي تلای، اته ویشتم تنه بادېگاردان او محافظین ورته مقرر دي.

صادق کورته وکتل، ښه پريمانه اغزي لرونکی سيمان ورځخه تاو وو. د وسله والو ساتونکو مورچلي هم له ورايه ښکاريدې. دوی چې دروازی ته ورنږدې شول، يو مخابره والا غوسه ناک ساتونکی مخي ته ورته راغی، هغه قدیر جان څوځله نور هم اینجنيز سره ليدلی و، خو صادق يې نه و ليدلی، نو قدیرجان څخه يې پوښتنه وکړه چې دا څوک دی؟

قدیرجان ورته وويل: زمور ملگری دی اینجنيز صاحب راغوبنتی دی. غوسه ناک ساتونکی مخابره کی خبرې وکړې، شيبه وروسته يې صادق او قدیرجان سره تر پښو تلاشی کړل او انگر ته ننوتل. انگر کې شين چمن او د گلانو بوټي وو، کټ مت لکه د دوی د پېښور دفتر او لکه د golden bulding انگر، خو دا ودانۍ د سرد خاوري اود (غ) رنگ نه لري، دا ډېره ښايسته ودانۍ ده، دا د کابل په نقشه جوړه ده. له چمن څخه ورهاخوا د جالیو درې کپسونه وو، يوه کې د ماښام د څراغونو رڼا ته د يو سپي دوه سترگي وځلېدې، په بل کپس کې يو غټ کلنگی چرگ او په دې درېم کې څر څر زرکان وو، چې د ماښام تياره کې مازی ښکارېدل. صادق قدیرجان سره مېلمستون ته ننوت. مېلمستون ډېر لکس او فېشنې و، سرې غالی، رنگه څراغونه، د زينو دوه غاړوته گلدانۍ او ښکلي لوبښي...

نن چې نړۍ الوتکو پورې د زورندو خلکو منظره گوري او هک حيران دي، صادق ته د اینجنير کور او د دوه کلونو مخکې کيسه ورياده شوې ده. د ذهن کامره کې يې د هغه لکس کور ټوله منظره يو ځل بيا را ژوندۍ شوه.

صادق عجيبه سايکالوجيکی ځانگړنه لري؛ په وینه خوبونه ويني، په خوبونو کې دتاریخ پېښي ويني! ښه ورپه یاد شول چې دوه کاله مخکې کله چې له تلاشي کولو وروسته قدیرجان سره د سيف الدين د وزيراکبرخان ميني لکس او فېشنې مېلمستون ته ننوت، هیلې يې ژوندۍ وې او د وطن برخليک لکه دنن په شان تور نه برېښېد.

صادق اندېښنو په سر اخیستې، ور په یاد شول کله چې د مېلمستون په کوچونو کیناستل، په ميز میوي او څو بوتلونه پيپسي، انرژي او بلاوېتر ايښي وو. اینجنير له لوی دهليز څخه د ميلمنو کوټې ته را دننه شو، په هماغه شيبه يې لمبلي و، وپښتان يې لامده وو، را رسېدو سره سم يې د شامپو او مشکين صابون بوی خپور شو. قدیر جان سره يې روغېر وکړ. بيا يې صادق ته هم لاس ورکړ. دا وخت قدیرجان اینجنير ته وويل:

اینجنير صاحب زما د دې ملگري نوم صادق دی. دېرش کاله مخکې ما سره د حقوقو پوهنځي کې آشناشو، خو دوی راڅخه يو کال مخکې وو، ماسره يې هغه وخت ډېره مرسته کړې وه. ماوټا بيا همدوره وو. ياديری دي؟ دواړو وخنډل.

د صادق د حافظې پټې کمري يو ځل بيا انځورونه روښانه کړل: صادق ته ورياد شول چې سيف الدين يې لا د مظاهري په ورځ ليدلی و، چې هلکانو (سيفو! سيفوی بوغمه!) نارې ورته وهلي، غر يې لکه چرگ چې نوی په آذان راغلی وي، خو اوس سيف الدين ډېر بدل شوی دی. غر يې لکه د بی. بی. سي.

نطاق او څیره یې صفا ستره شوي او دا مخ یې عجب پلاستيکی جراحي کړی دی، پوزه یې هسکه شوي، دوو خواوو ته یې مورې هوارې شوي، اوس داسې نه ښکاري لکه درې پوزې چې ولري. زوی دې لوی شه امریکي چې کور سړي څخه سم ښایسته ځوان جوړوي!

قدیرجان سیف الدین ته د صادق او پلوشي د هلو- ځلو اود معارف د جهاد خبره کوله. دا وخت صادق ته د دیرشو کلونو مخکی سیف الدین وریاد شو: د ده د حافظي کمرې هغه انځور هم روښانه کړ چې سیفو له مرده باد چیغو سره مرده باد نارې وهلي او سوکان یې ایله د هلکانو تر اوږو رسېدل، خدا ورغله، خو ژر یې ځان کابو کړ.

سیف الدین بیا وخنډل او قدیر ته یې وویل هو ښه مې یاد دي. عجب وخت و، خو ما پوهنتون له لومړي ټولگي وروسته پرېښود او پلار سره د ایران مشهد ته مهاجر شوم. څه آهو موټر او مالداري مو چې وه هغه مو نیمروز کې وپلورل او مشهد کې مو کور رانیو. مور له تورن صاحب ا.خان سره جهاد پیل کړ، په بل کال یې د امریکي د فلوریدا د ایالت د (اورلاندو) ښارته مهاجر شوم، خو هغه چندان ځای نه و، د ساحل اوبه به تل په څپو وي، نوځکه د کالفورنیا (نیوادا) ته ولاړم. د کالیفورنیا د سمندر د غاړو اوبه وپروونکی څپي نه لري، یو څه آرام دی. د جهاد تر پایه او بیا د کابل جنگو کې په همدې نیوادا کې وم، کله چې ناټو افغانستان ته راغله، زه هم د ژباړونکي په توگه ورسره راغلم. څه موده د پلچرخي خواته وړلند، د حربي پوهنتون مخامخ د ایساف مرکزي قومندانې کې ژباړونکی او پوځي مشاور وم. وروسته امریکائیانوسره بگرام ته ولاړم او دا دی اوولس کاله شول هلته يم. کال کې یو دوه ځله کالیفورنیا ته ځم خپله کورنی گورم، خو تر هغه ځایه دلته راباندې وخت ښه تیریري. قدیرجان بیا وخنډل او ورته وېي ویل:

- ښه دي وکړل ځان دي بیغمه کړی و، مور خو دلته د چای اوږدې، کار داوطلبانه، راکټونو او عسکري او لوړې- تندي له لاسه ولاکه د ځواني په عمر پوه شوي یاستو. ډیرې ترخې ورځې مو تېرې کړی، ورکوه یې جنگ دي ورک شي او نوم یې. اوس دې خدای کراري کړي چې وطن بېرته اباد کړو. دا دی صادق جان د ماشومانو تعلیم سره د مرستې ملا تړلې ده. غواړي د نیمروز معارف ته مرسته واستوي او په خپل لاس یې مستحقو ته ورکړي، نو ځکه تا ته راغلو چې آسانتیا او امکانات ورته برابر کړئ.

سیف الدین صادق ته مخ وړ او:

- ماته پرون وکیل صاحب تېلفون کې دا خبره وکړه، کاشکې دا ټوله پروژه وکیل صاحب ته وسپاری. نه اینجنیر صاحب، دا پروژه نه ده، دا زما او د پلوشي یو ملی تلاش او ارمان دی. غواړو خپله یې ترسره کړو.

سیف الدین چې نیمه پېپسي څښلې وه، هغه یې کېښوده، صادق څخه یې بیا وپوښتل:

- مور څه کولای شو؟

- اینجنیر صاحب تاسو صرف نیمروز ته دالوتکو په یو پرواز کې زموږ د وسایلو دلیرد اسانتیا راته برابره کړئ. موږ به یوه اونۍ کې وسایل په بنوونځیو وویشو او بنوونکو ته به درې درې میاشتي معاشونه ورکړو، بېرته به راشو.

اینجنیر حیران شو، پوښتنه یې وکړه:

- نیمروز کې بنوونځی جوړ شوی؟ بنوونکي شته؟ موږ چې بیژته الوتکه کې څو راته ښکاري چې زرنج اوس ډېر لوی شوی، ودانۍ اوسرکونه پکې ښکاري او د بیژ له برجونو ښار کې څراغونه ښکاري. زموږ د وخت نیمروز ډېر بدل شوی. اوس به فکر نه کوم چې آهوان په دښتو کې سرگردان او خلک به یو مړی وچې ډوډۍ پسې لالهاند وي؟

صادق دستي ورته وویل:

- هو، خو د درس او تعلیم کیفیت ډېر ښه نه دی، مرستې او هڅونې ته اړتیا لري، دا مرسته به موږ ورسره وکړو.

اینجنیر ته دا خبره عجیبه وه. صادق ته یې وویل:

نو تاسو څه فکر کوئ، بنوونځي به پاتې شي او چلیزی به؟ تاسو د دوحې د شیراتون له غونډو خبرنه یاست؟

صادق ته وریاد شو چې هغه شپبه هک حیران شوی و، خو د سیف الدین په خبره پوره پوه نشو. سیف الدین ته یې ویلی و:

موږ د مرستې رسولو خبره وکیل صاحب سره وکړه، هغه ستاسو پته راکړه او ویې ویل چې تاسو د نیمروز معارف سره د مرستې لاره کې امکانات راته براولای شئ.

سیف الدین د پیپسي کوتی په سر واراو یو غورپ یې ورڅخه وکړ، شونډه یې په میز اېښودل شوی کاغذی دسمال باندې پاکه کړه، بیا یې د تمسخر خدا وکړه ویې ویل:

یره نو وکیل صاحب ته سری څه ووايي؟ ما خو وکیل صاحب ته هم وویل چې څه پښې سپکوه، نغد ډالرونه دي درسره واخله چیرې دوبي یا ستامبول کې غټ غټ بلدونگونه واخله، نور ژوند هلته کوه چې د دنیا په مزه پوه شي، زه هم میاشت دوو کې وځم، بېرته کالفورنیا ته ځم.

صادق حیران شو. نن چې خلک الوتکو پورې زورند دي، صادق ته وریاده شوه چې د سیف الدین موخه څه وه او دهغي شپې په خبره ايله اوس پوه شو !!

صادق بیا په خپله حافظه زور راوړ او وریاد شول چې کله سیف الدین بېرته کالفورنیا ته دتگ خبره کوله، ده قدیرجان ته وکتل. قدیرجان سیف الدین ته وویل:

- صادق ورور سره به نیمروز ته د معارف د شاگردانو د وسایلو رسولو کې امکانات برابر کړی، تر دوو میاشتو ډېر وخت دی، دوی به تر هغه وخته بېرته راستانه شوي وي.

سیف الدین ساعت ته وکتل او ژر یې د تلویزیون ریموت راوچت کړ چېنل یې بدل کړ. د طلوع تلویزیون راښکاره شو. طلوع کې اریانا سعید تاوږده راتاوږده او بدلې یې ویلې.

له دې سره سم صادق ژر جیب ته لاس کړد یادداشت کتابچه او قلم یې راوکیښ، دڅه شي په لیکلو بوخت شو، قدیرجان هم لږ وشرمېد او له تلویزیون څخه یې سترگې په دیوالو لگېدلو منظرو ته واړولې. یوه انځورکې یو تازي ډوله سپی ښکاره کېد، بله یوه کې د سیف الدین عکس و چې چېرته دسمنډر تر غاړې یې توري چشمې په سترگو او مخامخ دي خوا راگوري، دا وخت د اریاناسعید سندره پای ته ورسېده.

سم له دې سره سیف الدین په پارېدلو ولولو وویل: اوس زما د خوښې تورکي سریال پیل کېږي! آرمان چې پرونی یوه برخه یې را څخه تېره شوې وه، له بگرام ناوخته راوړسېدم. دا دخیرخانی پدرنالتي کوتل کې داسې رش و چې نیم سات یې ودرولو، دې خوا چې شهرارا ته راوړسیدو کوم معین صاحب په لاره و، ترافیکو شل دقیقې څلورلارې وتړله، چې راغلم په بیره مې تلویزیون ولگاو سریال تېر و. تاسې به کتلی وي؟ هغې نجلۍ د هلک بلنه ومنله؟

قدیرجان ورته وویل:

- نه ولا اینجنیر صاحب زه لږ سرگردان وم، تلویزیون ته نه وم ناست.

سیف الدین ورته وویل:

- هغه تېره برخه کې خو نجلۍ هلک ته وویل چې پرون یې د سمنډر تر غاړې شگو کې خوند ونه کړ، نن شپه مې لکس هوټل ته بوځه شپه به تېره کړو، ایندقه ځای کې د سریال دا برخه پای ته رسیږي، بله شروع کېږي چې له ماڅخه قضا شوه. آتېره برخه یې ډېره تړاژید وه، بوراک خوار په خپلې ډارلینگ څومره خرچه وکړه، آخر ابل پک سره ولاړه بوراک یې پرېښود هههه!! نه هغه پک او نه آقیم توک او بوراک یو هم خبرنه و چې ښایسته بیهتره دوو نورو سره هم د یارۍ تار لري هههه! گورئ به یې چې د دې پک پلار یې ماما هم وي هههه!

په دې ټولو نجونو کې مې بیهتره خوښیږي، چې کوم سریال کې یې کار کړی، د هغه په لیدو به نور سریالونه لکه بی وفا، عشق وانتظار، عشق ممنوع، پرنده سحرخیز ټول به هېر کړی. فاطمه گل او کودال هم ښه دي، کیوانچ او ناظم بیگ زبردست کارگردانان دي. کالیبه په کتو نه ارزي. قدرت سایانجی او گنج او غلو هم ښه دي، خو د علی او مکین مزه نشته...

د تلویزیون شورزور شو. رنگارنگ بنگرې پکې ونڅېدې، د تُرکی سریال نوم او بیا د نجونو او هلکانو یوه یوه څېره راښکاره شوه. بیهترې خندل، او غلو مرور او چاته برگ و، پک خندل، یوې بلې نجلۍ له خولې دسگرېټ لوکې پوف کول... د سریال د اتلانو انځورونه لري شول اودا وخت تلویزیون یو اعلان واچاو، یوې نجلۍ چیغې وهلي:

- لذت ببرید، از بسته های جدید روشن لذت ببرید! یوې بلي په سندرېز غږ وویل: روشن نزدیک شدن. تلویزیون بیا چیغې کړې: لذت ببرېد!

سیف الدین شونډو لاندې و غږومېد: ورک شئ لا له دومره اعلانو سره! ریموټ یې لاس کې وسریال ته یې بیرته وه. دا وخت قدیر جان ورته وویل:

اینجنیر صاحب، کله دې چې امکانات برابر کړل مور ته وخت وښه. صادق به خپله دتلفون نمره درکړي. سیف الدین یوبل غورپ پیسې وڅښله او قدیر جان ته یې وویل:

- زه دې برخو کې هیڅ معلومات نه لرم. زما کار ژباړه او د افغانانو له رواج او عاداتو سره د امریکایانو آشنا کول، امریکایانو سره د وکیلانو ملاقات او هغوی ته د ځینو اړتیاوو د پوره کولو لار موندل دي. سبا د اونۍ وروستی رخصتي پیل کېږي، دوه ورځې وروسته، په دوشنبه به زه بگرام کې یم، خپل معلومات به پوره کړم، د دوشنبې په ماښام چې بېرته راغلم، پایله به درته ووايم. ولا دا به هلته زمو بیز ته په زړه پورې وي چې تاسو ورشئ او ښوونځیو سره مرسته وکړئ. تاسو میوه نوش جان کړئ، زه یو ساعت وروسته میتنگ زوم پلټفورم کې د بگرام شترینګ کمیټې سره مجلس لرم. تاسوبه اوس ولاړ شئ، د دوشنبې په ماښام دغه وخت به راشئ.

له دې سره بېرته تلویزیون ته ځیر شو، بیرته یې وه چې اعلان ختم او سریال پیل شي.

(۴۷)

صادق ته ښه وریاد شول چې دوه کاله مخکې ترڅو د سیف الدین د اونۍ وروستی رخصتي پای ته رسېده، پلوشې سره یې د ځینو ولسوالیو ښوونځی مونیتورنگ کړل. د دوشنبې په ماښام چې څراغونه ځلېدل د وزیر اکبرخان هماغه ښودل شوي سرک ته یې ځان ورساو. کتل یې چې قدیرجان ورته ولاړ و. قدیرجان بیا هم هماغسې مینه ناک و، لکه دیرش کاله مخکې چې د محصلي په مهال مینه ناک او ریښتنتی و. هغه وخت یې هم صادق ته اخلاص درلود او اوس یې هم ورسره ډېره مرسته وکړه. کله چې وړاندې ورغی، هغه ورته وخنډل او ستړی مه شی یې ورته وویل. دواړه مخامخ د سیف الدین د لوړو سمنټي دیوالو لرونکي کور خواته روان شول. کله چې دروازی ته ورنږدې شول، یو مخابره والا غوسه ناک ساتونکی مخې ته ورته راغی، دوی یې وپېژندل، خو بیا یې هم د کوردننه مخابره کې خبرې وکړې. له هغې خوا سیف الدین د ورتګ اجازه ورکړه. وسله وال ساتونکي دواړه تلاشي کړل او بیا هم هماغه مېلسمتون ته ورغلل چې تېره اونۍ یې سیف الدین هلته کتلی و. سیف الدین مخامخ کوچ باندې ناست و او تلویزیون یې کوت چې دوی ورننوتل. دوی ته یې ستړی مه شی وویل او کیناستل. اینجنیر سیف الدین تلویزیون غلی کړ او د پخلنځي خدمتگاري ته یې غږ وکړ.

دا وخت یوې څوربې میرمنې چې برگ ټیکري یې په سر و، پینه پوزه او چوغې سترگې یې وې، پتنوس کې څو انرژي او پیسې را وړل، ورسره یوځای له پخلنځي څخه د کباب شوي غوښې او قابلې بوی تر سورموشو. ورپسې یوې بلي په غمړ پخي مېرمنې له میوو ډک پتنوس راوړ او د دوی مخې ته

يې کېښودل. دا وخت سيف الدين صادق ته وويل: دا مو د کور خدمتگارانې دي، پخلى کوي، د ورځې د زرکانو او کلنگې چرگ ساتنه کوي، دانه ورکوي، د سپي پاکتي خوراکه له بگرام څخه زه راوړم، هغه دلته دکابل بازارو کې نشته، يو پاکت دوه ويشت دالره بيه لري، د ورځې درې پاکته نوش جان کوي.

دا ښځې پخلنځي کې ښه کار کوي، خو چرگ ورڅخه خوار شو، دغو ورځو کې يې ښکې ځورندې غوندې دي. د کوټو صفايي کې هم تکره دي. کورونه يې برچي کې دي. تر ماڅستن دلته پخلنځي کې کار کوي، دا وخت يې چې کار پای ته ورسيزي، موټر کې يې کورونوته استوم، ډيره لار ده؛ ده افغانانو کې رش وي، بيا له نواباد او دهمزنگ او له درېمي کارتي تيريري ايله برچي ته ورسيري، نو سهار بيا لږ وروسته، لس لس نيمې بجې چې زه له خوبه راويښ شم، را رسيري. دوه نارينه کارېگر مي هم د برچي دي، دوى لسو ورځو کې يوځل رخصت لري او کورته ځي.

دا وخت کله چې خدمتگاره وتله صادق د دروازي پرانيستو سره سم، يوه چينايي تکه سپينه پېغله وليده چې له دهليز څخه تېرېده. قدير جان لږ وشرمېد، ارمان يې وکړ چې کاشکې صادق نه وای ليدلي، خو صادق لاهم د مېلمستون له کيسو خبر نه و. پرته له وکيل صاحب او قديرجان، محافظينو او دپخلنځي له کاروونکو نور هيڅوک د ده له دغو دوو چينايي ميلمنو خبر نه وو.

دا وخت قديرجان ژر پتنوس رامځې ته کړ چې د صادق سترگې له دهليز راواړوي. له دې سره سم خدمتگاري ور بېرته پورې کړ او د قديرجان زړه هم ډاډه شو، خو سيف الدين پوه نشو چې صادق د ده تکه سپينه ميلمنه چې لمن يې ايله د ورنو تر پورته برخې رسيدلي وه او سپيني پښې او مټې يې لکه تازه- تنکې پښې لوڅې وې وليدله. قديرجان د سيف الدين په بيعقلې ښه خبر و. د محصلې له وخته يې (سيفوى بوغمه يې) پېژاند، خو څه وکړي اوس د وکيل صاحب په پار د سيف الدين ټول رازونه ساتي. څلوېښت زره تنخا ډېرې پېسې دي او د وکيل صاحب حقوقي مشاوريت داسې دى لکه ماشوم ته چې خبرې ورزده کوى!!

د صادق ټول سوچ د نيمروز زده کوونکو او ښوونځيو سره و. حيران و چې د وطن د ماشومانو دتعليم په خاطر څومره درگاه په درگا گرځي، له پلوشې سره د خلکو احسان اومتونه مني او دواړه ستومانه دي. له اينجنير يې د خبرو اجازه وغوښته، هغه د لاس په اشاره اجازه ورکړه:

- اينجنير صاحب زموږ وسايل چمتو دي، زه د هلکانو ښوونځيو او پلوشه د نجونو ښوونځيو ته ځو. زموږ وسايل او ښوونکو سره نغدي مرسته ښه پوره زياته ده. کندهار، زابل او هلمند کې امنيت اوښوونځي نشته، غواړو د هغوى برخه هم هرات او نيمروز ته ورسوو. هلمند کې وکيل جبارقهرمان د هر ډول مرستو ژمنه کړى وه، خو هغه ووژل شو، نور څوک راته امکانات نه برابروي. دا د نيمروز د معارف چانس دى چې دکندهار، هلمند او زابل برخه پوره اندازه کتابونه، کتابچې او قلمونه ورته رسيدلاى شي. ممکن ښوونکو ته هم شپږشپږ مياشتې تنخا ورکړو. هلته به موږ ان شالله دوه اونيو کې مرستې ورسوو او بيرته به کابل ته راځو.

سیف الدین لکه کومې توکې ته چې غوږ نیولی وي، وخنډل:

مالیم صاحب، دا موضوع مې بگرام کې یاده کړه. د نیمروز حال داسې نه دی چې ښوونځي دې روغ پاتې شي. امریکایان وځي، د نیمروز بېز پرېږدي، نور نو الوتکې هم نه ورځي. له هغې ورځې چې ولسمشر تورن صاحب د برېښنا له وزارت تبدیل کړ، او د وکیل صاحب له مشورې پرته یې د کمالخان بند شروع کړ، د نیمروز امنیت ورځ تربلې بدتر کیږي. امیرصاحب لا مخکې د سلما د بند جوړلو باندې هم خوښ نه و. تاسې به ونشي کولای نیمروز ته ولاړ شئ. د افغانستان له حکومت څخه امریکایان هم خوابدي دي، څو ځله یې ورته وویل چې د کورنیو چارو او دفاع وزارت معینیتو کې باید یو- دوه پېغلي مقررې شي، خو تراوسه ولسمشر دا کار نه دی کړی. وکیل صاحب هم ورڅخه خوابدی دی، ولسمشر ټول پام اوبو او د کمالخان بند ته اړولی، خو خدای خبر که ترسره یې کړي. دا درې ورځې مخکې هم د کمالخان د بند اووه اینجنیران ووژل شول. حکومتي خلک له دلارام تر زرنج تگ راتگ نه شي کولای. مخ په فراه او هرات هم حالات خرابیږي...

صادق اندېښنه کې شو، معارف ته د خدمت تمه یې وشلیده. د زمانې نادودو ته حیران و. پېښور کې بیګ وریاد شو چې ټوله نړۍ اوبو نیولی وه، خو د بیګ تر زنگنو وي، دلته وطن وینو کې ډوب دی، هره ورځ ځوانان شهیدانیږي، کورونه بمباري کیږي، شپنیو تلاشيو د کلیوالو ژوند ور زهر کړی، په کلیو د بمونو مور وغورځول شوه، خو سیفوی بوغمه او وکیل صاحب رنگه څراغونو لاندې په سرو غالیو فرش کورکې د لوی ټلويزیون مخې ته ناست دی اود میوو او پیپسیو پتوسونه ورته ډک ایښي، خدمتگاري ورته ښکته پورته گرځي...

په بېغیرتو یې لعنت ووايه.

دا وخت قدیر جان اصلی خبرې ته راغی او سیف الدین ته یې وویل:

- اینجنیرصاحب، صادق جان یو عالی پلان لري، د نیمروز د غریب ولس بچیانو ته یې کتابونه، کتابچې، قلمونه او ښوونکو ته یې د څو میاشتو معاش برابر کړی، غواړي ستا په مرسته یې هلته ورسوي. وکیل صاحب چې تاسو ته تیلیفون کړی و او زه یې له صادق جانه سره دلته راواستولم د همدې لپاره.

سیف الدین صادق ته ځیر شو. صادق نه و خبر چې دا مهال د وزیراکبرخان ډېرو کورونو کې څه تیریری؟ په دې کیسو یواځې هغوی خبر دي چې وکیلانو او ژباړونکو ټامیانو سره خبرو کې شریک وي.

صادق چې د سیفو ناگاري ته وکتل، داسې یې و انگېرله چې (اینجنیرسیفو) د ده دتېرې اونۍ خبرې او د دوی نیت بیخي هېر کړی دی، نو کیسه یې یوځل بیا ورته له پیل څخه را شروع کړه:

اینجنیر صاحب اوس خو پخواني آشنیان وختو، ستا په لیدو ډېر خوشحاله شوم. یو ځل بیا د پوهنتون دوره را یاده شوه. شکر چې جوړ او روغ مې ولیدې. دېرش کاله ډیر وخت دی. زه هم پېښور کې مهاجر وم، خو اتلس کاله مخکې را ستون شوم، معارف ته کار مو ریښتیاڼی جهاد وباله او د ښوونځیو جوړولو او له

درس او تعليم پاتې ماشومانو، پېغلو او ځوانانو ته مو کار پيل كړ. نيمروز يو لړۍ پروت ولايت دى، معارف يې ډېر وروسته دى، غواړو مرسته ورسره وكړو.

سيف الدين ته خدا ورغله:

سيف الدين اوس د محصلي د وخت نوى په آذان راغلى چرگورى نه و، هغه اوس د روان سياست په ټولو تارونو خبر و. د صادق په خبرو بيا خدا ورغله ورته ويې ويل:

- صادق جانه ته خو خبر يې چې له خيره سره دسولي خبرې روانې دي. زمور بيزونه او پوستې له ولايتونو را ټوليري، ممكن نور نيمروز ته ډېر پروازونه ونه لرو، يا به هيڅ پرواز ونه لرو. هسي خوارۍ مه كوي. ځان ستومانه كول مو گټه نه كوي. دوحه كې خبرې وروستې شوي، كيداي شي لنډ وخت كې هرڅه بدل شي.

صادق ورته وويل:

- دا خو به ډير بڼه شي چې د سولي خبرې بريالۍ شي، مور به په سوله كې نور هم زيات كار وكولاى شو.

خو د اينجیر ځواب حيران كړ، هغه ورته رټ وويل:

- نه خو خبره بل ډول ده. ماليم صاحب! تاسي به ونشئ كولاى دي حالت كې مرسته نيمروز ته ورسوي. لړۍ سيمو او په تيره سرحدې ولايتو كې حالت بدليږي. د گوانتانامو زندانيان راوستل شول، د پلچرخې بنديان هم ټول خوشې كيږي، زه بېرته كاليفورنيا ته روان يم او وكيل صاحب ته مې سلا وركړه چې توركيې ته ولاړشي...

صادق ورته وويل:

هو مور هم اوريدلي چې د سولي هيئتونه گرځي، هيلې مو زياتې شوي دي، دوحه كې خبرې روانې دي، عبدالله عبدالله هم هلته دى. او ريښتيا تاسو خو بگرام كې له هرڅه خبريږئ، حالات په كومه روان دي او دوحه كې څه تيريږي؟

سيف الدين يوه منډه وروپورته كړه او د ميوې پتوس يې د صادق مخې ته ورنږدې كړ، ويې ويل:

زه تېره اونۍ همالته شيراتون كې وم. دوحه كې له هرڅه خبر يم. هلته د امريكې تر ټولو لويې نظامي اډې دي، ټوله لويديزه اسيا ورڅخه څاري. خليج يې هم له همغه ځايه تر سترگو لاندې دى. د افغانستان د جمهوري حكومت مخالفو ته يې هم هلته دفتر وركړى دى. په قطر كې د (العدير) اډه كې لس زره امريكايي عسكرو، سلگونه كلس برو او هاموي گاډي او لسگونه جنكي او ترانسپورتي نظامي الوتكي دي، په امارت كې د(الظفرة) اډه كې ۳۸۰۰ امريكايي عسكرو ميشت دي چې ډېرې پرمختللي لاکهيد U-2 شپېته الوتكي پكې دي. د عسكرو موټرو او لاريو شمير يې هم همدومره دى. د دواړو قومنده د

CENTCOM په لاس کې ده، خو مور بگرام کې د دواړو؛ هم د سینتکام او هم د ناټو تر قومندې لاندې یاستو، سنتکام او ناټو خپلو دندو کې یو څه توپیر لري. اوس د افغانستان په اړه بگرام، د آریانا هوټل او د امریکې د سفارت مخامخ پخوانی عسکری کلپ کې مشورې روانې دي. د سفارت دیپلوماتان، د عسکری کلپ نظامیان او د آریانا هوټل استخباراتیان هر مابښام پېکونه جنگوي او نوې پریکړې کوي، فیصله لوړو دريځونو ته استوی.

د سیف الدین کیسه اوږده وه او هره نوې کیسه کې به یې ځان بنودنه کوله. هغه له ډېرو رازونو خبر و. د بگرام دننه، د دوحې مجلسونه او د ناټو پرېکړې ورته معلومې وې.

د دوحې د سولې د خبرو کیسه یې صادق ته لا حیرانوونکې وه. سیف الدین ویل چې دسولې خبرې د شیراتون هوټل کې وې. دا وخت یې د شیراتون کیسه راواخیسته: (شیراتون) کې د اتلس کاله مخکې د(بُن) په شان یوه غونډه رابلل شوې وه. د ډېرشو هیوادو او سازمانو استازي ورته را بلل شوي وو. شیراتون کې دنظامی برخې ژباړونکی زه وم... صادق ورته حیران کوري او غوړ یې نیولی دی.

...د دوحې دشیراتون هوټل ډېر ښکلې دی. دې هوټل ته د نړۍ ډېر کم شمېر نیکمرغه کسان میلمانه کیدای شي. د عجایبوساری یې ډېر لږ لیدل کېږي. د دُنیا سراسر کې ډېر کم کسان دي چې شیراتون یې لیدلی وي. سیف الدین پېیسي په سرواړوله:

- پههه ها! ښایسته کوټې، د سمندر دغاړې په لوري منظره، خوراکونه، د کنسرت او فلم ښودلو هال، د لامبو تک شین ډنډ، ... ورکوه یې له هرې کازینو څخه اوچت دی!

دا وخت یې په کیر او خاص نخوت غاړه کړه- وره کړه او کیسه یې وغځوله:

د دوحې دشیراتون هوټل د سمندر غاړې ته نږدې جوړ شوی دی. د کب په میاشت کې د ساحل په غاړه پسته هوا چلیږي. سفیرصاحب د دغه پینځه ستوریز هوټل یو ځانگړی پور د ۲۰۲۰م. کال فیروې کې بوک کړی و، ډېر ژر ټول میلمانه او زه ورغلو. د دغې نیټې لگښت د شیراتون په ریکارډ کې ترټولو لوړ دی، دا ځکه چې زیاتره رابلل شوي کسان دڅووخته بوفه خوراک شوقیان و، د ورځې څوځله غسل او د کوټې پاکولو ته اړتیا لري. هلته د افغاني میلمنو د نابلدې یا بې احتیاطۍ له امله د لوبڼو د ماتېدو او د کټ او بستري د خرابېدو احتمال هم سنجول شوی و. سفیرصاحب دا تجربه څلوېښت کاله مخکې د پرزدنت ریگان له وخته په یادساتلې ده.

سفیرصاحب سره مو څو ځله بگرام کې له نږدې کتلي، د پخوا وختو کیسې یې راته کړي دي او بگرام کې پراته امریکایان یې د افغانانو له حال- احوال خبر کړي او خپل تېر تجارب یې ټول مور ته وویل: ده د هوټل د کارکوونکو د شکایت د مخنیوي ټول تدابیر سنجولي دي. میلمه او رابلونکي یې دواړه یو د بل (وظنداران) دي، خو د میلمستیا ځای د قهرجنو خلکو دی. هغه دا ځل ځان ته آسماني رنگه دریشي، ماشي یخن قاق او تکه سره نکتایي او بله نیلي دریشي سپین یخن قاق او جگري نکتایي په پام کې نیولي ده، خو شپږدېرش کاله مخکې یې د پرزدنت ریگان د میلمنو د ژباړن په توگه توره دریشي، سپین کالرلرونکی یخن قاق او توره نکتایي وه، زه هغه وخت نوی فلوریدا ته رسیدلی وم، د مهاجرت مي یوه اونۍ تېره وه،

يوکال وروسته بيا د کلفورنيا نيواډا ته ولاړم. سفيرصاحب تل دا ټکی په پام کې نيسي چې له غټو سترگو سره نسبتاً نرۍ نکتايي غوره ده. څلوېښت کاله مخکې سپيني ماني ته تللو ميلمنو ورته د پکول، واسکت، څپليو، کميس- پرتوک او مسواک ثواب بيان کړی و، خو ديپلوماتيکو آډابو نه هغه وخت د دې شيانو اجازه ورکوله او نه اوس اجازه ورکوي. هغه وخت ميلمنو ته واشنگټن کې بنه مجل هټل دخو شپولپاره نيول شوی و، خوراک بوفه و. شپږدېرش کاله مخکې د ژباړې په مهال هغه شېبه لورۍ- لودن ورڅخه ورک شو، چې مېلمه پرزدنت ته د اسلام د منلو وويل، خو پرزدنت ډېر هوښيار و، ويي خندل و يي ويل؛ زه به سوچ وکړم. دا پېښه د سفيرصاحب تراوسه په ياد ده. د دوحې د کنفرانس په خاطر د قطر امير ته د جالتماب پومپو د راتگ هم ويل شوي و، نو ځکه د هټل دهليزونو کې ليکلي وو: Sheroton Grand

Doha Resort & Convention Hotel WELCOME !

مراسم ډېر پرتمين جوړ شوي وو. شيرتون سپين رنگ لري، لکه سپينه بکره. د دوحې ډېرې ودانۍ ځکه سپين رنگ لري چې د لمر وړانگې بېرته غبرگې او گرمې کمه شي. د شيرتون له هرې کوټې او هرې برنډې د خليج د سمندر غاړه ښکاري. دلته هر ډول د ډکو جيونو لرونکي ميلمانه راځي؛ مجرد، کورنۍ سره، ملگرې سره، رسمي، غيررسمي، بهرني، کورني، بوداگان، ځوانان- ښځې او نارينه ټول دلته راتلای شي. کوټې يې هم راز راز دي: کنگ کلاب، حوټل جونپور، سوټل اسکيونيو، سوټل ديپلوماتيک، سوټل بن ت هوس، توائين ډلوکس، کنگ ډلوکس. ورسره د غونډو، ودونو، کليزو نماخنو، جشنونو او راز راز خرمستيو ته جلا جلا هالونه لري. تر وروستۍ پور اسانسور، هره کوټه کې رنگه تلويزيون، انټرنيت او وای فاي، له نوشابو ډک يخچالونه... بهر د ترانسپورت پارکنگ، د سمندر په غاړه لمريزۍ چوکۍ، د لامبو حوضونه، مساز، دټينس او اسکواش، د باربيکو او پينگ پانگ ځايونه. دننه هم د بليارد د لوبو ځای. په دهليزونو کې لوی گلدانونه او د اوبو شرشري، زينو او لابي کې سپينې، غم رنگې او تکي توري گډې وډې نجونې چې له وړانه پورته لنډو لمنو او لوڅو څنگلو سره په طلايي پتوسو کې پيالي د ميلمنو مخې ته ږدي او په هر گام اخيستو يې د بدن پستي برخې رپردي. د سپينو نجونو وېښته ترملا رسيږي، خو غمړنگو او تورو بيا خپل وېښتان منجوله کړي يا يې په تندي باندې په سيخک کلک کړي، يا يې نرۍ نرۍ کمځۍ کړي دي. چې گرځي د بوتانو يې يوه ټکا څيژي او ورسره يې لوڅ ورنونه خوځي.

صادق د خپلې سايکولوژيکي منفردې ځانگړتيا له مخې د سيفو کيسه اوري او د هرڅه انځور يې سترگو ته دريري، لکه په وېښه چې خوب گوري. سيفو لا هم لگيا دی:

شيرتون ته د ځليدونکو بښينه يې دروازو څخه په ننوتو لوی دهليز او لابي، بيا مخامخ د اوږد ميز شاته يو کتار نجوني د بوکنگ او چک اوت چاري په مخ وړي. دوبياني د مېلمنو مينځل شوې جامې د هر هر چا کوټې ته وروړي. خوراگونه هم بېلابېل دي: Al Hubara, Laveranda, Atrum launge, Irish harp, Emsherft، خو زمورشتمن سفيرصاحب د خپلو مېلمنو لپاره خاص حلال او آسيابي خوراگونه سره له وريجو، کباب، د چرگي هگۍ، دال او ښوروا فرمايش ورکړی دی. هررستورانټ کوکتايل، فانتا، پيپسي، برنډيل، شمپاين، بير، ډکا او ويسکي لري، خو زمورسفيرصاحب د ميوي شربت او شين چای فرمايش ورکړی و.

د صادق د ذهن کمره د سيف الدين د کيسی ژوندی فلم کارې: ...د شیراتون شتمن مشتري چې له سمندرونو پورې غاړې څخه راغلی دی، په دې پوهیږي چې د داسې خلکو کوربه دی چې دهغو په خاطر باید شونډې په ترڅو اوبو لمدې نه کړي، خو ترڅو یې چې وس وي باید وځاندي. کابلوف کټ مټ هماغسې اندېښنه کې دی لکه څلوېښت کاله مخکې چې سفير احمدجانوويچ د انگلو- پاک د پرس کلپونو دکنفرانسونو په ورځو کې په اندېښنه کې و. کابلوف دې ورځو کې شېبه په شېبه کرملین سره خبرې کوي، مسکو کې مېرمن زخارووا د کابلوف راپور ته سترگې په لاره ده. اوس کابلوف د کرملین له حاکم دومره وېره کې نه دی لکه هغه وخت به چې جانوويچ په وېره کې و.

د بناغلي سفير جامه او څېره د مېلمنو په پرتله ډېر توپير لري. هغه په ناتيف ژبه د خپل هېواد (ستيزن) دی او دلته په لوکل لنگويچ خپلو مېلمنو ته (وطندار) وايي، خو په ديپلوماسي کې اصلی خبره او مهم مقصد د خپل متبوعه هېواد گټې ساتل دي.

نن د شیراتون شتمن مشتري له ژورې اندېښنې سره مخامخ دی: شل کاله مخکې د يرغل په ډزو غپ کې و، خو اوس شیراتون کې د تېښتې خوندي لاره لټوي. صادق د سيف الدين بنکلی او لکس ميلسمتون کې د اندېښنو او غوسې له زوره ناكراره دی. ميوي، پيپسي او د انرژي بوتلو ته يې لاس نه ورځي. د وطن د سبا ورځې اندېښنو ډوب کړی دی، د کيسو انځور يې مخې ته لړ- بر گرځي:

...دشیراتون د کنفرانسونو تالار ته له څو دروازو خلک ننوتل، لکه د اتلس کاله مخکې د بُن د کنفرانس په شان خبريالان راغوبنل شوي، مرکي رواني دي، عکسونه اخیستل کيږي. د بی. بی. سی. ترټولو پخوانی خبريال د خبريالانو د ډلې په سر کې ناست دی. دا بناغلی اتلس کاله مخکې د بُن کنفرانس کې هم تر نورو خبريالانو مخکې و، دیرش کاله مخکې د پېښور پرس کلب کې هم تر نورو مخکې ناست و، خو هغه وخت یوناڅاپه اعلان وشو چې غونډه محرمه او د ترلیو دروازو تر شا ده. خبريالانو ته پنځه پنځه سوه کلدارې ورکړل شوي او له تالار څخه وکښل شول. د بی بی سی تجربه لرونکی خبريال دا ډول ډېر کنفرانسونه لیدلي او عکسونه يې اخیستي دي. د دیرش کلو مخکې کامره يې یوه درنده او د پښو لرونکی کامره وه، خو نن ورسره یوه سپکه او آسانه کمره ده چې آن یو وروکی بکس کې وړل کیدای شي. هغه وخت د پرس کلب دهلیزونو کې د دال او چاول بویونه وو، خو نن د عطرو یوبل ډول ورم دی، څښاک هم دوتپتی چای نه دی، راز راز انرژي گانې، ریډبول، پیپسي او جوس راوړل شوي دي. اوس د فقیدبرژنسکي ځای پمپو او د ویلیام کسی ځای شیخ نیولی دی. ډېرڅه بدل شوي، خو د سفير حرص، هیلې او د جنگ زمکه هماغه پخوانی ده... دبی بی سی د خبريال ټول په یاد دي. خبريال باید قوی حافظه ولري. خبريال دا شېبه ځان مرکي اخیستوته چمتو کوي. د شیراتون د کوربه مشتري سترگو کې د لویو پروژو، د سیاست د پیچلتیا، د دیپلوماسی مقاصد او د لویې لوبې د مکر نښې ښکاري، هغه لویه لوبه چې د بی. بی. سی. د همدې خبريال نیکونو را پیل کړی ده.

خلک ډله ډله له وطنه تښتېدل، د هغو ښوونځيو دروازي وتړل شوي او نجوني په کور کېناستي چې پلوشي اتلس کاله ورته خواري گاللي وي، د ځوانانو د خيالونو لوړ ځلي نرېدل، د ښار په هر سړک د کورونو سامانونه په نيمه بيه پلورل کېدل، چا کډې بار کړې وي او چا ډک کورونه پرېښودل. د مهاجرتونو يوه بله څپه پيل شوې وه. په ښار کې د هر چا په ژبه د (پاسپورت) او (ويژه) خبرې وي، څومره چې د ژوند داسياونو بيه ټيټه شوې وه، هومره د پاسپورت او ويزې بيه لوړه شوې وه، يوه ناڅرگنده وېره خوره وه. لويې لويې، فساد او ليبراليزم وطن تورې تيارې ته ورټېل وهلی و. د B.52 په زور د جوړو شويو پيلانو-پهلوانانو پښې سستي شوې وي او لکه د ورځو اوښان هوا کې تار تار شول، په وطن باندې متفرقه او مفسده حاکه شوې ډله ترغې په ترغې شوې وه. څو ورځو کې له سمندرونو څخه د آخوا د ټولو راوستل شويو سپيو او پېشوگانو لستونه جوړ او له بگرام څخه تلونکو الوتکو کې بېرته وړل کېدل. هغو سپيو چې (بڼه ډېر) بکسونه، واسکونه، بيکونه، بوشکي او د خلکو تخرگونه او څټونه او د موټرو ټولېکسونه او په کليو کې د کليوالو غوجلي، کندوان، اخورونه او کاداني يې لټولي او بوی کړې وي، نور بس وه، امر شوی و چې راځي دي! ناتو د سپيو او پېشوگانو د ليرد پلان او سفير د ډله ډله ژباړونکو، د سيف الدين په شان ټاميانو، د ټوالي د خرمستو وکيلانو، لنډغرو، فاسدو بريځيو او وزيرانو لست او د ليرد پلان جوړ او عملي کړ. سيف الدين لا وختي بېرته امريکا ته رسيدلی و او وکیل صاحب دا وخت ترکيه کې ناست و.

د حاجی عبدالخالق له جومات څخه د تل په شان د آذان غږ راته، مورکي په مُصلی ناسته وه او په زهږيو گوتو يې تسپي اړولې، وروسته تر لمانځه يې د خپل يوه زوی او يوې لورکي د ژوند، روغتيا، پردې او عزت دُعا وکړه. د ښار په رگونو کې لا د ژوند سا چلېده. د صادق زړه کې لا هم د هيلو ډيوې تټ شوې نه وې. د پلوشي هوډ او د ټينگار ولولې لا هم څپانده وې. صادق پلوشي ته ډاډ ورکاو، خو د هغې اوښکو او خاموشه سلگيو وار په وار زور اخيست. د پلوشي تور ټيکری په سرو او د بنديوانو نجونوپه سوچ کې وه. ځنډ ووت، گری ته يې وکتل چې څه مهال دی، خو چې کتل يې گری درېدلې وه. غوږ ته يې نږدې کړه، خو همېشني مهين او ورو (ټک ټک) غږ يې غلی و. گری وخت نه ښود په ټپه ولاړه وه، هغه يې له لاس څخه خلاصه او په ناهيلی يې دستکول کې واچوله. ډېره شېبه دواړه غلي وو، کله چې د پلوشي زړه د يو څو اوښکو په توپولو تش شو، د تل په شان يې په هسکه غاړه او کلک هوډ وويل:

- نه يم غمجنه گوندي بيا ښې ورځې راشي. نارامه يم، خو وجدان مي آرام دی. ترڅو چې د ورځې مرغان الوځي او د شپې آسمان کې رانه ستوري ځليږي، د هيلو ډيوې به روښانه وي، رڼا به بيا راشي. ډېر لوی ملت او پرتمين هېواد لرم. زړه مي ستومانه او ټپي دی، خو خوا سره مي سرلوری ولس لرم. غريب، خو سپېڅلی وطن چې د خلکو په رگونو کې يې د مينې توده وينه چليږي، په مغزو کې يې شور او زړونو کې يې مينه ده. د دوی غمونو، دردونو، بي کوريو، مهاجرتونو او بېوزليو ته دي لوگی شم. له هغه راهيسې مي چې ښی او کين لاس پېژندلی او مورجاني راته کلمه او لمونځ ښودلی، دا دی څلوپښت کاله شول، دا ټول مي د خپل ولس له ارمانونو سره تېر کړل، ډېر څه مي په وس پوره نه وو، خو پيکي کې مي سپين ولگېدل. له دي سره يې په اوښکو لوند دسمال دستکول کې کېښود.

مهاجرو کیدونکو له وطن څخه د لرې کېدو په شېبه کې د لوړو غرونو څوکو ته کتل، لکه چې هر یوه ویل:
-وطنه اوس درڅخه ځم، یادوم به دې، مه مې ملامتوه. زه هم خپه یم. گوندې چې بیا بڼې ورځې راشي.
وزرونه مې لا مات نه دي، بېرته به ستا په لوري رالوځم.

د تگاو د انارو پخېدو ته وخت پاتې و. د انارو دباغونو ونو لاندې گیا په وچېدو وه، خو د انارو رنگ لا نه و سور شوی. د تگاو دچینه کلي او ساروانیانو د هدیرې له شاوخوا تود تپ لگېد. له لرې د گز د دوو کړو ونو څنگ ته دوه سپین سري بودی میندې چې تور ټیکري یې په سر وو او یوه پیغله، د دوو قبرونو تر خوا ناستې وې او د بازگل او عبدالوکیل د آرمانو ویر یې کاوه. نن به بیا په قبرونو د گلابو پانې او د شنو بڼگریو توتې اچول کېږي.

پای.

۱۴۰۲، دلرم یوویستمه = 11/11/2023



کيسه کي د يو شمېر راغليو ځايونو او څېرو پېژندنه

• کابل نوی ښار:

له دیرشمې لمړيزې پېړۍ څخه وروسته د کابل زور ښار له باغ قاضي، چنډول، رکاخانه، سراجی، شوربازار، گذر عاشقان- عرفان، سنگتراشي، گذر خرابات، تخته پل... بيا دا خوا خيابان، مرادخاني، ده افغانان... سيمو کي نفوس زيات او پخوانی کورونه کال په کال استهلاک کيدل. بوستان سراي خپله بڼه بدله کړه، شاهي بازار رنگ شو، نوی ودانۍ لکه سپين زر، پلازا، .. جور او د ښار څلورمه ناحیه شوه. د دې په دوام د ملک اصغر له څلورلاری د پوستين فروشی او صدارت د څلورلاری په خوا او بيا د کورنيو چارو وزارت، انصاری څلور لاری، حاجی يعقوب څلورلاری، طره بازخان څلور لاری د شیرپور تربريده او شمال لوري ته کلاي فتح الله نوی ودانۍ اوسرکونه وکښل شول، دميرمنو ټولني ودانۍ (زينب ننداری) پارک سينما او نور جور شول. د حاجی محمد يعقوب جومات او څلور لاری د نوي ښار مرکزي برخه ده. په مقایسوی توگه د پخوانی کابل اوسيدونکو دغو سيمو ته د نوي ښار(شهرنو) نوم ورکړ، خو نوي ښار ساحه کي هر هر ځای خپل نوم درلود. د زرغوني او ملالی ليسي، يو د ډاک لوی دفتر، دافغان موزیک او موزیک سنتر پلورنځي، وروسته بيا د حميدي پلورنځي يي هم مشهور شول. د اشرفو او نامتو کسانو کورونه هم همدی ځای کي وو. له دې امله چي د جوی شیر نيمی اوبه په دې خوا راتلي، نو ونی اوبوتي پکي ډير و او وروسته بيا د نوي ښار پارک(۱۳۳۳ل.) هم جور شو. له دې امله چي د شیرپور پخواني چونی نږدې وه او هغی کي عسکری اسونه روزل کېدل، نو د وترنری يو کلنيک(بيتارخانه) هم جور شوی و. دميرمنو د ټولني ودانۍ ته مخامخ (کوټی) ډوله ودانۍ وې چي وروسته بيا ونړول شوي، د پارک مقابل لوري ته نانوايي جوړه شوه او بيا وروسته حاجی يعقوب پوجومات جور کړ، دا جومات وروسته بيا د کابل ښاروالی له خوا پراخ او نوي شو. ورو ورو د زاړه ښار شتمن اوسيدونکی او ځيني دولتی لور رتبه مامورين ورکړه شول. دوه کوڅي مرغروشي(دچرگانو کوڅه) او گل فروشی پکي ډيري نامتو شوي. همدغو سيمو کي د توريستانو او هپيانو تمرکز زيات وو. کيسه له همدې ځايه پيل شوی چي صادق دلته کار کاو.

• شيدې پلورونکی شیرآقا:

د پنخوسمو کلونو په بهير کي چي ساسچ او همبرگر لا خلکو نه پېژندل؛ د شورنخود، کچالو، منتو، اش، کشمش آب، شرومبو اوشيدوبازار گرم و. په تېره بيا شيدو سره به هگی گډې او دا وخت د کابل سيلو ډېر خوندور روټ عرضه کاو، چي بيه يي ډيره لوړه نه وه. د سيلو توليدات ټول د دولت په بيه پلورل کېدل، چي خلکو ته ډېر اقتصادي و. شیرآقا يو زلمی و چي د چرگانو کوڅه کي يي د شيدو پخولو هټي پرانيسته، لږ وخت کي د خوندورو شيدو پخولو کي نامتو شو. ده خپله هټي کي تازه هگی او د سيلو خاشخاش لرونکی روټ هم درلود. دکابل د ذات البيني جنگونوپه مهال پېښور ته ولاړ، وروسته تر ۱۳۸۱ بېرته راستون شو، بيا يي يو دوه کاله هماغه هټي وچلوله، خو هغه رونق يي نه درلود، په غالب گومان په ۱۳۸۳ل. کال وفات شو.

• آغابادرا

له څلوېښتمو کلونو تر شپيتمې لسيزې نوي ښار کي د افغانستان د خصوصی پانگوني او کاروبارونو(نويو تشبثاتو) يوه کاميابه تجربه لرو. په تېره بيا لاسي صنايعو(پوستين، خامک، کلالی او کاشي، دسنيو توليدات، دمزري او چرم صنعت) ښه رونق وموند، چي ورسره د کابل ديبلايلو سيمو پستکارونه او د هوټل او ترانسپورت خدمات هم ښه پرمخ ولاړل او دخلکوپه ژوند او ټول اقتصاد باندي يي مثبت تاثير درلود. (افغان تور) هغه اداره وه چي لور عايد يي درلود. د توريزم له برکته بانکي سکتور، دبهرنیو ژبو کورسونو، ترميماتی ورکشاپونو او نورو هم رونق موندلی و. توريزم افغانستان ته نیک شهرت وگاټه. آغابادرا، عبدالباقي،... دکندهار څو سوداگر او د توريزم د سکتور تجربه لرونکی متشبثين وو. له کندهار د کابل تر نوی ښار په دی کار بوخت وو. دوی کندهار کي تاریخی ځايونو ته د توريستانو لارښوونه کوله او هوټل يي درلود او دکابل په نوي ښار کي يي د لاسي صنعت کاروبار درلود.

• کابل د آسيا پاريس

له جگړو څخه مخکي کابل ښار د خپلي ښکلې هوا، شاوخوا دشنو منظرو، تاریخی ځايونو، ميلمه پالو او بی الايشه صادقه خلکو، بډای هڅووب، ځانگړو- خوندورو میوو او خوراگونو د لرلو له امله توريستانو، اروپايي ديپلوماتانو او له بهر څخه نورراغليو بهرنیانو ته ځانگړي جاذبه لرله. د لاسي صنايعو رونق، تاریخی ځايونه، اثار او ابدات ټول د يادونې وړ و، نو ځکه بهرنیانو کابل ته (د آسيا پاريس) نوم ورکړی و.

• خواجه بين فاريابی

فاریابی حاجی صاحب نوي ښار کي یو هوټل لرونکی و. په اصل کي د فاریاب اوسیدونکی و، د کابل نوي ښار کي یې هوټل او رستورانټ جوړ کړی و. یو ټولنیز، سخاوتمند او مهربان شخص و. د چرگانوډ کوڅي او د شاپو جان کوڅي ټولو هتوالو او کورونو پېژاند، ټولو سره یې راشه درشه لرله. اوس یې په هغه پخوانی دوه پوریز ملکیت یوه اوچته پلازه (فاریابی پلازا) جوړه شوی ده. په ۱۳۸۴ل. کال وفات شو، لوی خیرات یې و. په هغه ورځ تقریباً د ټول شهرنو اوسیدونکی او لاریان دې خیرات ته وبلل شول. د خپل وخت یو بریالی متشبث او پانگوال و.

• آډلوپ ډابیس

په ۱۳۵۷ ل. = ۱۹۷۸ م. کال کي په کابل کي د امریکي د متحده ایالاتو سفیر و. نوموړی په کابل کي د حکومت د مخالفینو له خوا لومړی برمه شو او بیا د پولیسو په وړاندې د برمه کونکو مقاومت په پایله کي له برمه کونکو سره یو ځای ووژل شو.

• حاجی صالح محمد او حاجی حیات

د پخواني کابل یو مخور و چې نادرپښتون واټ کي یې یو آپارتمان او حمام درلود. د کابل ښار ډیرو نورو مخورو، سپینپيرو او اهل تصوف او عرفان سره یې اړیکي وې. قاری محمد امان ته یې وراره ویل چې هغه وخت یې لا افغان لوی پلورنځی نه و جوړ کړی. ملک امان الله د پاچا په وخت د چهاردهی وکیل و، چې د حربی ښوونځي شاوخوا سیمه کي یې زمکي لرلې، دتره خپلو مولوي صاحب، عنایت الله ابلاغ سناتور او دپای منار اغاصاحب د دې سپینپيرو دې وروستي کسان وو چې وروستیو کلونو کي به یې سیدفخرالدین آغا خاطرات بیانول. حاجی حیات د پښتونستان واټ وروستی برخه کي د تازه میوي پلورلو هټی او خواته یې د (حیات الکتریک) د برېښنایی سامانو مغازه لرله. دوی دواړه سیمه کي پېژندل شوی معمر سپین ربري او د ټولو درناوی وړ مشران وو.

• پوز انوف

کابل کي د پنځوسمي لمريزي لسيزي د پای د کلونو دشوروی اتحاد د سفیر نوم دی.

• نغلو بند

د کابل- جلال آباد د لويي لاري شمال اړخ ته، د سروبي له ولسوالۍ څخه لږ پورته د نغلو د غونډيو لاندی د کابل او پروان دسیند دیوځای کیدو په محل کي د افغانستان د اوبو تر ټولو لوی کنترولی او ذخیروی بند دی. په دې بند باندی د برېښنا د تولید توربینونه جوړ شوي چې د هیواد د برېښنا ډیره برخه ورڅخه تامینېږي. دا د خپل وخت یوه لویه زیربنایی پروژة وه چې د هیواد د لومړنی پنځه کلن اقتصادي- اجتماعي علمی پلان په بهیر کي بشپړه شوه. د دغه پنځه کلن پلان (۱۳۳۵-۱۳۴۰) شاملی پروژي عمدتاً زیربنایی تاسیسات (د اوبو بندونه، سرکونه او حلقوی لویه لار، هوایی ډگرونه، سیلوگانی، د سمندو فابریکی...) وو. دا بند د شوروی اتحاد د متخصصینو په مرسته جوړ شو چې ۲۸۰۰ متره (تقریباً دری کیلومتره) اوږدوالی، ۱۱۰ متره لوړوالی او د ۵۵۰ میلیون مکعب مترو اوبو د زیرمه کولو وړتیا لري.

• بنگی او برگی

عامو هغو بم غورځونکو الوتکو (AN. 12) ته بنگی ویلي چی دښېي به یې دمخالینو په سنگرونو بمونه غورځول، دغو الوتکو ترانسپورتي خدمات هم اجرا کول. او برگی یې دهغه وخت نظامي هلیکوپترو ته ویل چې د ستر او اخفا په موخه په څو رنگونو رنگ شوی وی.

• د جلال اباد جنگ

جلال اباد د افغانستان په خيځ کي، د ننگرهار ولايت مرکز دی. دا سيمه مديترانه يي يا نيمه مديترانه يي اقليم لري. اورى يې تود، ژمى يې نسبتاً معتدل دی. له پېښور څخه د ديورند فرضی کرښې جلا کړی دی. لوی قومونه یې شینواری، مومند، خوریاني، جبارخیل او داسی نور دي. دا قومونه نیم پېښور او نیم ننگرهار کي مېشت دي. د افغانستان یو لویه تجارتي لاره چې هندوستان سره د واکه د وچي بندر او عرب سمندر سره د کراچي بندر څخه پیل کیږی، وروسته د خیبر له دري، د تورخم سیمه کي ننگرهار ولايت ته راځي او بیا دا لاره د ورېښمو تنگی له لاری کابل او نورو مرکزی ولایتونو ته رسیږي. جلال اباد تر څلوېښتمې لمريزي لسيزي يو کوچنی ښارو، خو کله چې په همدې لسيزه کي د ننگرهار د ناوې تر ټولو لويه او باثمره پروژه تکمیل شوه، د جلال اباد په اقليم، اقتصاد، کارى مهارتونو، منظرې، تجارت، فرهنگ او د ژوند په نورو اړخونو يې ژور مثبت تاثير وکړ او دا ښار پراخ او نفوس يې زيات شو. د کانال پروژه کي د هيواد دډيرو نورو ولايتونو مامورين او کارمندان په کار وگومارل شول او د ډيرو ولايتونو شتمنو کورنيو دې ښار کي د ژمى تيرولو او تفريحي ورځو لپاره کورونه وپيړودل. کال په کال د جايداونو او زمکو بيه يې لوړه او ښار نوي بڼه غوره کړه، دطب پوهنځی يې نه يواځي هيواد کي، بلکي سيمه کي نامتو و. دغه ولايت ډيرى تاريخي سيمي او ابدات لري. د ۱۳۶۷ کال دحوت له ۱۶مې د ۱۳۶۸ل. کال تر سرطان پوري په دې ښار لوی بريد او سخته جگړه تيره شوه. دا جگړه د افغانستان د حکومت او دهغه د مخالفينو تر چتر لاندی يوه څو هدفی جگړه وه. سره له دې چې هغه وخت حکومت مخالفينو سره اوربند او سوله اعلان کړی وه، دقدرت سپارلو ته چمتو، خو د گاونډيو لپاره د جلال اباد جنگ څو نور هدفونه لرل:

- د افغانانو دمورال ضعیفه کول، په دوی کی گاونډی هیواد ته د انقیاد روحیه رامنځته کول، افغانی غرور ماتول، د جلال اباد د پرتم له منځه وړل،
- د یوې لویې زراعتی پروژې تخریب چی د گاونډي هیواد مشابه تولیدات یی لرل او دافغانستان د وارداتو ډیره برخه یی تعویض کوله،
- د ننګرهار د اوبو د کانال تخریب ترڅو دا اوبه دوی ته ورشی او افغانستان یی له استفادې محروم شی،
- د ملی متخصصو، ماهر و کدرونو فرار او فزیکي له منځه وړل، د تاریخی سیمو او آبداتو تخریب، د جگړې بهیر کی د افغانستان د پوځ د وسلو او مهماتو ترلاسه کول،
- د ملی موسساتو (پوهنتون، بانکونو، تحقیقی ستیشنونو(شیشم باغ)، فارمونو، لویو لارو له منځه وړل او نور سیاسی، اقتصادی او فرهنګی هدفونه.

جگړې شپږ میاشتې دوام وموند، په دې ترڅ کی د هدی تاریخی موزیم چې افغانانو، نړی او یونسکو ته یې زینت زیات اهمیت درلود ونړېد او وسوځېد، د فارمونو ډېرې برخې وچې او له منځه ولاړې، د کانال ډیر زابرونه ډک، کانال څو ځایه تخریب او کنډو او یو شمیر تاسیسات (مالداري، ماشینري، دغواکانو اصلاح شوی نسل، سیلو گانې، بنوونځی د فامیلیو ودانۍ...) له منځه ولاړې. د افغانستان د پوځ ۴۹۰ تنه او د جلال اباد ۲۰۰۰ شاوخوا ملکی کسان تلف او د پوځ ۱۲۹۳ تنه او د جلال اباد دینار لسگونه زره ښاریان ټپیان شول. په دې جگړه کی یوشمیر عسکری وسایط، دکانال ډېروژي دمیکانیزه واحدونو وسایل، تراکتورنه، زراعتی نسل غواوې، سپکې او درني وسلې او نورې ملي شتمنې گاونډي هیواد ته واپرول شول. جگړه کی د ۵۰۰ تنو شاوخوا القاعده او عرب جنګیالی، سلگونه دگاونډی هیواد ملیشیا او زرگونه افغان مجاهدینو ته تلفات واوښتل او زرگونه نور ټپیان او معیوب شول. د دې جنگ په پای ته رسیدو کورنیو او بهرنیو لیکوالو، مبصرینو، ژورنالیستانو او پوځي کسانو مختلف آثار ولیکل. دغو آثارو کی د دې پرغل نه اټکل کیدونکی پایله ټولو ته د تعجب وړ او د افغانانو دفاع ورته هیښوونکی وه.

● داکتر محمد ایوب

د مهاجرت دوران کی یو زره سواندې طبیب (داکتر) و چې د مهاجرینو د خدمت لپاره یې د مهاجرت چاپیریال کی څو کلینیکونه جوړ کړي وو. وروسته له ۱۳۷۱ ل. کال او وطن ته د مهاجرو له راستنیدو یې ننګرهار، کابل او کونړ کی روغتیایی کلینیکونه جوړ کړل. د ارواښاد پژواک کلیوال او د ننګرهار د سرخرو د ولسوالی اصلی اوسیدونکی و، چې ارواښاد عبدالرحمن پژواک سره یې نږدې تعلقات لرل او کاکا یې ورته ویل. کله چې ارواښاد عبدالرحمن ای. اس. آی. زنداني کړ، هیچا نشو کولای ورسره وگوري، لا زندان یې چاته نه و معلوم. داکتر محمد ایوب هغه وموند. په ډېرو ستونزو یې وکولای شول چې د جامو د ورورلو په بهانه ورسره وگوري. دا وخت پژواک صاحب ډېر مایوس و.

● زاس/داس

د افغانستان د اردو یوه مجهزه مخاېره وه. له دې امله چې عموماً قطعاتو او راپورونه او لوژستیک او ټولو عسکری لیکنو کی په (د) یعنی د زاس په بڼه لیکل کېده، نو ځکه یې د (زاس) بڼه معموله نه وه.

● ملک میرخان

خوږیانو کی قومی مشر او د غوره کرنیزو زمکو لرونکی و، په مشرقی کی په ملک میري مشهور و.

● ټوکل

د جلال اباد هوایی ډگرته مخامخ د یو کوچنی کلی اوسیدونکی چې د جلال اباد د جنگ له امله پېښور ته مهاجر شوی و. هلته په رسیدو سره یې زوی (جعفر) له جنګیالو سره یوځای شو او افغانستان ته د جنگ لپاره راغی، خو ډېر ژر په پښه ټپي شو. کله چې مجاهدینو افغانستان کی واک ترلاسه کړ، بېرته خپل کلی – کورته راستانه شول. وروسته بیا جعفر د معیوبینو د ټولنی مشر او په ننګرهار کی د سره صلیب د کمیټې روغتون ورته د گرځیدو وسایل او لکړه ورکړه. د بن له کنفرانس وروسته ټوکل کاکا بوډا شوی و او د ژوند وروستیو کی یې خپلو زمکو کی کار کاو.

● عبدالرحمن پژواک

نامتو ډیپلومات او سیاستوال. د ننګرهار د سرخرو د ولسوالی اوسیدونکی. د دري او پښتو ژبو شاعر.

● تنظیمونه/حس صباح سازمان

پنځمه هجري پيرى كې د (حشاشين) د سازمان موسس و چې قلعه الموت كې اوسېد. دهغه وخت ډېرو اسلامي حكومتونو ته يې ستونزې جوړې كړې وې. ځادر به يې په سر خپور و، توره لونگې ډوله يو-دوه گزه رخت به يې په سر تاره. وروسته يو شمير اسلامي تنظيمونو او له هغې جملې د افغانستان تنظيمو خپل تشكيلات او د فعاليت طرز له همدې ډول سازمانو كاپي كړل. البته د اخوان المسلمین او حسن البنا نظريات او تشكيل بيا ډېر معاصر او رهبريې دمطالعي خاوند او په عصري علومو پوه شخص و. دافغانی تنظيمو دبنسټ ډبره د ديموکراسی لسزه كې كېښودل شوه چې په پيل كې يې د ځينو مظاهرو سازماندهی وكړه، خو په ۱۳۵۴ل. كال يې مشران (رباني، مسعود، حكمتيار،...)پاكستان ته ولاړل او عملاً يې د محمد داود خان په راندي وسله وال اقدامات پيل كړل. تنظيمونو څخه موخه همدغه سياسي احزاب و چې افغانستان ته د شوروی د پوځ د راتگ اوپاكستان كې د افغانانو د مهاجرت پرمهال ډېر پياوړی شوی وو. يو شمير افغانی تنظيمو د (اخوان المسلمین) دعمل برنامه خپل مرام باله. دغه تنظيمونه د شوروی پوځ په وړاندی د جگړې اصلی قوت و.

• پيرصاحب

گيلانيان چې قادريان دي، د ننگرهار د سرخرو د ولسوالی چارباغ كې د نسبي طريقت پيل كوونكى قادريان و چې انگریزانو له عراق او ايران څخه نيولې تر هندوستان پورې خپاره كړل. هغه وخت هندوستان يوه لويه اسلامي ټولنه وه چې دمسلمانانو شمير د نورو مذاهبنو تر پيروانو كم نه و. انگریز چې اتلسمه پيرى كې روسانو(تزاريانو) سره سيمه كې د قدرت سيالی پيل كړه، قادريان ورته اسلامي ټولنو كې په كار شول. لومړی ځل د پيرسعدالله په نوم هرات ته راوستل شول. له دې امله چې سردار دوست محمد خان يو ديندار سړی و، نو هرات كې يې ځای وركړ. په دې توگه ورو ورو د شيخ سيدحسن قادری گيلانی عراقی پيرگل نسبي درې اولادونه دريو مهمو ځايو كې مېشت شول: تركيه، هند(كشمير) او چارباغ. چارباغ هغه كلي دی چې په كال ۱۸۴۲م. كې د انگریزد لښكر يواځنی ژوندى عسکر(ډاكتر برايدن) په ټپي حالت ورسيدلى و او هلته يې درملنه وشوه. وروسته بيا د گيلانی د كورنى شيخ حسن لندن ته واستول شو. موده وروسته له لندن څخه راستون او د گومل، وزيرستان، بنواود پكتيا په كليو كې او د غلجی كوچيانو كيرديو كې يې ببسواد بزگران او پوونده مريدان خپل مريدان كړل. كله چې امير عبدالرحمن خان پاچا شو او د انگریزانو له لاسوهنو په تنگ شو، دغو شيخانو ته هم غوسه شو. كله چې اميرعبدالرحمن خان مړ شو، د اميرحبيب الله خان په وخت كې بيا دا پيران او شيخان افغانستان ته دننه او تر ۱۹۰۵م. يې ډيرو ځايو كې مريدان وموندل. په دې وخت انگليس دوى ته دننه وسپارله چې د ديورند دكرينې غځولو ته زمينه جوړه او افغانستان كې د جرمنيانو د فعاليت څارنه وكړي. په تدريج سره دوى ډير افغانان د او هامو لومو كې بنكېل او د هرډول بيدارى او نهضتو مخه يې نيوله. د امان الله خان په مهال دغو پيرانو له پكتيا نيولې تر سنگو خيل، اترخيل او شينوارو خلكو كې نفوذ وكړ او د پاچا په ضد يې ولمسول. دې سلسلې د محمد ظاهرشاه تر وخته دوام وموند. كله چې سيدحسن چې په نقيب صاحب مشهور شوى و، مړ شو، مړى يې په ۱۹۴۷م، كال چارباغ ته راوړل شو او هلته خبن شو چې تر نن پورې يې زيارت ته خلك ورځي، قلنگ يې جاري اومنجاور لرى او خلك خپل حاجات ورڅخه غواړي. دوى له ننگرهار تر قندهار او تر كندز پورې زرگونه جريبه جايدادونه تر لاسه كړل. له سيدحسن گيلانی وروسته پيرسيدعلی گيلانی دهغه ځای ونيو. د ډايس سفير د قتل په مهال د دوى د كورنى يو سوداگر د قره قل، Peugeot او شورولاپت موټرو تجارت كاو.

• زيبگنيف برژنسكي

د ايتايي لسبيزي ډيپل (د سړي جگړې د اوج) كلونو د امريكا ډيهرنيو برنامو نامتوطراح اود ولسمشر جيمي كارتر د ملي امنيت سلاكار و. د ژوند كلونه يې (۱۹۲۸-۲۰۱۷م.)، نومړی هم لكه (ولفو وينز) د لومړی سړي جگړې د دوران لوی طراح و چې منځنى آسيا، د آسيا جنوب او منځنى ختيز او ټولي ختيځې اروپا يې د مطالعاتو دايره كې وو.

• ولفووينز

لږ مخكې يې يادونه وشوه. د دوهمې جگړې له پای ته رسيدو وروسته او د ناټو له جوړېدو سره سم؛ د ده طرحې د لويديځ د سياست يوه پټه كړی وه.

• گورکه

انگریزانو(استعماری قوتونو) به د مستعمره سيمو له بيوزلو خلكو د خپلو جنگونو د پرمخ بيولو لپاره لښكر جوړكړ. وسله او قوماند به د انگليسانو وه، جگړه كوونكي افرادبه (گورکه) وو.زياتره وخت به دغه گورکه د مادی او معنوی فقر له امله دخپل هيواد آزادی غوښتونكو سره په جنگ ول.

• بنايی ودانی جوړلو موسسه

افغانستان وروسته تر څلويښتمو كلونو د اقتصاد، تجارت، جوړښتونو، فارمسی، تخنيک او تعليم برخو كې څو بريالی پروژې او څو نامتو موسسي جوړی كړې وې. د جوړښتونو(ودانيو) برخو كې د (تهپه مسكن) او (خانه سازی) ترڅنگ يو هم بنايی موسسه وه. مركزی دفتر يې دمكرويانو له څلور لاري مخ په ختيځ (پلچرخي لوري ته)غځيدلی سرک كين اړخ ته، د راډيو د فرستنده دستگاه او يکه توت ته د تاو شوی سرک ته نږدې سيمه كې و.

• ډاكتر شيوامل

افغان نامتو ډاکټر چې ۲۰۲۴م کال کې يې المان کې د طبابت برخه کې تر ټولو لوړه جایزه ترلاسه کړه.

• جنرال بارکزی

دلمریزی پیری په شپږمو کلونو کې د افغانستان د پوځ جنرال او په ۱۳۶۷ کال کله چې د جلال اباد جگړه پېښه شوه، د ننګرهار د لومړي لمبرقول اردو قوماندان و. هغه په ۱۳۴۳ل. کال له حربي ښوونځي څخه په ممتازه درجه فارغ او بیا يې په ۱۳۴۷ کال کې د حربي پوهنتون پلي پوهنځي په عالی درجه بشپړ کړ. له دې کال څخه وروسته يې د افغانستان د پوځ بېلابېلو قطعاتو کې خدمت کړی و. د جلال اباد د دفاع سندر کې د مخالفينو په مرمی وويشل شو.

• معلم عمر

په ۱۳۶۸ل. کال د ننګرهار ولايت د ملي امنيت د ادارې رئيس و.

• پوهندوی محمد هاشم بشريار

د ننګرهار پوهنتون د ښوونې او روزنې د پوهنځي د روزنيزې روانپوهنې د څانګې علمي غړی، او تر دې مخکې يې د ښوونکو د روزنې انستيتيوت کې تدريس کړی و. د وردک ولايت و، فلپين کې يې روانشناسی او روزنيزو علومو کې ماستري کړې وه. کله چې ننګرهار کې پخوانی دارالمعلمين او پيداګوژي پوهنځي ته ارتقا وکړه، د لوړو زده کړو د وزارت د حکم له مخې ننګرهار ته واستول شو. د ۱۳۷۷ل. کال د سرطان میاشت کې وسله والو د سرک له غاړې ډاټس کې پورته کړ او د هغې ورځې په ماښام ووژل شو. مری يې سيند کې وموندل شو. د پوهنوال علمي رتبې لپاره يې د ارواپوهنې او تربيتي ساپکالوژي کتاب او څو مقالې چمتو کړې وې، خو ژوندی پاتې نشو.

• پوهندوی محمد نذير حبيبي

په اصل کې د پروان ولايت د سيدخېل ولسوالۍ و، ژوند او زده کړې يې کابل کې کړې وې، په ۱۳۵۱ل. کې د کابل پوهنتون د کرنې پوهنځي څخه په لوړو نمره فارغ او همدې پوهنځي کې د علمي کادر په توګه مقرر شو، ورسره يو ځای څه موده د دې پوهنځي تدريسي مدير هم و. وروسته د امريکې د متحده ايالاتو د اکهالاما پوهنتون ته ولاړ او ماستري يې هلته بشپړه او بېرته وطن ته راستون شو. کله چې په ۱۳۵۷ کال ننګرهار پوهنتون کې د کرنې پوهنځي تاسيس شو ارواښاد حبيبي د لوړو زده کړو د وزارت د حکم له مخې د دغه پوهنځي داستاد او لومړنی رئيس په توګه جلال اباد ته واستول شو. هلته ډېرو ستونزو سره مخ شو؛ يو ځل يې د کابل جلال اباد په لويه لار کې د موټر د چپه کېدو له امله ښی لاس او پښه مات شول، د يوه کال په ترڅ بېرته روغ شو. بل ځليو کوچنی زوی (محمد سهيل) سيند يوور او په درېيم ځل (۱۳۷۷ چنگاښ) د سرک له غاړې يو ډاټس موټر ته وسله والو پورته او د بهسودو د پله په سر يې ويشتلی او سيند کې يې اچولی و. وروسته بيا د ده يو نږدې دوست او شخصي ملګري پوهنوال ن. ا. قاسمی چې د هرات د ولايت او د بيروت د پوهنتون فارغ و او د ننګرهار د کرنې پوهنځي کې د استادانو د کمېټې له امله، د لوړو زده کړو د وزارت له خوا هلته استول شوی و، د حبيبي د وژلو علت دا وښود چې: حبيبي ته د يوان اچ سی آر دفتر له خوا بلنه ورکړل شوه چې دوی سره کار وکړي. هلته مشاورو. په يوه غونډه کې يې ويلی و چې دفترونه، د مرستو ليرد او نور هغه مصارفات چې افغان مهاجرو سره پاکستان کې کيږي، بايد ټول افغانستان ته راوليردول شي، ترڅو يې د حيف او ميل مخه ونيول شي او مرستې په موثر ډول افغانانو ته ورسېږي.

• جنرال محمد شريف او جنرال صلاح الدين سبحانی

جنرال محمد شريف د کشف مرستيال. جنرال سبحانی د عبدالسبحان زوی د کابل د ده سبز اوسيدونکی، په ۱۳۴۷ل. کال حربي پوهنتون څخه فارغ و، نورې لوړې زده کړې يې مصر کې کړې وې. عبدالواسع هوطن د هليکوپټرو د ۳۷۷ غونډ پيلوټ. په جلال اباد دبريد په مهال افغانستان د بلخ ده دادی، دهرات شينډنډ، کندهار، بگرام او د کابل خواجه رواش کې د ملکی هوانوردی اوالوتکو ترڅنګ، نظامی برخې هم لرلې. نظامی الوتکی ترانسپورتي، شکاری Mig. 21، سوخوی جيت او هليکوپټر وې. په دې جمله کې د هليکوپټر ۳۷۷ غونډ د کابل د خواجه رواش هوایي ډګر نظامي برخه کې و.

• جمال مېنه

د کابل پوهنتون ختيځ ته پرته سيمه چې د سيدجمال الدين افغان د نوم په وياړ په دې نوم نومول شوی ده. خو د کابل پوهنتون ټول پينځه سوه ورېوی هغه زمکه ده چې غازی امان الله خان د ټل له جنگ څخه د نادرخان د بريالی راستنېدو او د ده د تشويق لپاره له عامه سلطنتی ملکيت څخه ورته بخش کړی و. غازی امان الله خان له انګريزانو سره په جگړه کې نامتو جنرالانو ته سوغاتونه، بهادری او نښانونه منظورول. وروسته بيا کله چې د افغانستان د لومړني پوهنتون (دارلفنون) بېلابېل پوهنځي په ښار کې يو يو رامنځته شول، د څلويښتمې لسيزې په ترڅ کې ټول د جمال ميني دساحي خواته دغه پنځه سوه جريبه ورېوی ته راوليردول شول. دا چې کوم چا جمال يو نامعلوم شخص معرفی کړی او ويلی يې دی چې دا ساحه د جمال په نوم د يو چا وه، ناسمه خبره ده.

• خاد

له ۱۳۵۹ تر ۱۳۶۴ پورې د افغانستان د استخباراتو اداره وه.

• پی.دی.ا. (PDA/Peshawer Development Authority)

د پېښور ښار انکشافی اداره چې دفتر یې حیات اباد فیز تری کې و. پرته د دی ادارې له اجازې چا هیڅ تعمیر نشو جوړولای، ملکیتونه ورسره ثبت و او هره نقشه یې مخکې له تطبیق څخه تایید، رد یا اصلاح کوله.

• Pirates Ships د سمندري غلو بېری گاني

په اروپا کې؛ په تېره بیا د پرتگال، انگلیس او فرانسې د بېری جوړلو او چلولو صنعت ډېره سابقه لري. د سوداګرې تر څنګ یې دخپلو استعماري هدفونو له مخې نوي ټاپوګان هم وپېژندل او خپل (ملکیت) یې کړل. عجیبه ده چې دا هیوادونه د لویو سمندرونو لري برخو کې، له خپلو هیوادو د زرګونو کیلومترو په واټن ټاپوګان لري. په دې لړ کې له اتلسمې پېړۍ مخکې سمندری غلو هم ځانګړې کوچنۍ چټکې بېری لري چې د سوداګرو په بېریو به یې یرغل کاو او د هغوی مالونه به یې لوټل. سمندري غله (دزدان دریایی) یوه نامتو او وپروونکې اصطلاح شوه چې بېریو ته یې (Pirates Ships) ویل کېدل. ورو ورو د امنیتي تدابیرو او د سمندری پولیسو د کزې او د لویو بېریو د ښه مجهز کیدو په تخنیک سمندری غله ورک شول.

• ارباب خلیل

د اربابانو یو مشر و چې پېښور او افغانستان کې یې ژوند کړی و. د کابل د جنګونو په مهال د پېښور د جهانګیر اباد سیمه کې میشت و. څه خپلوان یې د بغلان ولایت او څه نور خپلوان یې جلال اباد او کابل کې وو. پېښور کې یې افغان مهاجرو سره ښه راتنه پاللله. د دوی د اوسېدو کوڅه د اربابانو د کوڅې په نوم مشهوره وه. یوه سیمه جلال اباد ښار کې هم د اربابانو په نوم شته.

• یوولسمه فرقه

په ننګرهار کې د افغانستان د پوځ یوه عسکری فرقه وه، له شپږمو کلونو مخکې د جلال اباد د هوایي ډګر مخامخ سیمه (له خوشګنډ مخ په ختیځ لوري) د جلال اباد- تورخم د عمومي سړک په غاړه پرته وه چې وروسته بیا ثمرخیلو ته ولیردول شوه او په ځای یې د ننګرهار لومړی نمبر قول اردو ځای په ځای شو.

• آی. اس. آی. (ISI)

کله چې د انگلیس استعمار په ۱۹۴۷م. کال د هند له نیمې وچې څخه ظاهره اوت، په انگلستان کې یې خپل روزل شوي جنټلمین په هغه خاوره حاکم کړ چې نیمه یې له هندوستان او نیمه یې له افغانستان څخه بېله کړې وه. د هغه وخت د پوځ او نظامي شتمنیو یوه لویه برخه پاکستان ته په برخه ورسېده. بریتانویانو ځان ته وفادار فیودالان، پوځیان، بیروکراتان او سیاستوال ونازول او د پاکستان واګې یې ورته وسپارلې چې دوی ته ښه وفادار، چوپړیان او د ډاډ وړ وو. دا خلک ستر زمکوال او فیودالان وو (د بېلګې په ډول د قریشي او مخدوم کورنۍ او داسې نور) چې دا اشرافیه (Elite class) تر اوسه د (Establishment) تر نامه لاندې په پاکستان واکمن او مسلط دي. بریتانویانو ته د وفادارو خلکو او کورنیو بشپړ مالومات ښاغلی سر لیبیل هینري ګریف په خپل کتاب (The Chiefs of Punjab) کې لیکلې دي. بریتانویانو د پنجاب د اشرافیه د ښوونې او روزنې په موخه یو ځانګړی پوهنتون (Chief's College) جوړ کړی و چې اوس د (Aitchison College) په نامه یادېږي. د پاکستان ډېر پوځي او سیاسي مشران له همدې پوهنتون څخه فارغ شوي دي. په دې مصنوعی جغرافیه کې یې د مشروع حکومت ښودلو په موخه انګریز مامور میکایلی (Thomas Babington Macaulay) یو قانون (آئین) او ورسره یو بل انګریز دغه استبلشمنټ ته (چې نوم یې جنرال فرانک والتر میزپرووی و) اردو او نور تاسیسات جوړ اود راتلونکې لپاره یې د خپلو موخو او غرضونو په خاطر دوه استخباراتي سازمانونه هم جوړ کړل. یو یې د عمومي اطلاعاتو اداره او بل یې نظامی جاسوسی وه، خو دواړه ډېر کامیاب نه وو. وروسته تر یو کال د استخباراتو یو ډېر ماهر انگلیس (کاتوم) په ۱۹۴۸م. IS آی (Inter Services Intelligence) تاسیس او بریتانیا کې یې ورته د مامورینو روزنه هم پیل کړه. د پاکستان د خلکو د عوایدو او مالیاتو ډېره برخه دغه سازمان ته ورته، چې د وخت په تېرېدو یې سیمه کې یې امنی او د ګاونډیو هیوادو چارو کې لاسوهنې پیل کړې. دغه استخباراتي سازمان ته بېلابېل تشکیلات او کومیتي جوړې او په دندو وګومارل شوي. ورو ورو یې عملیاتو او تشکیلاتو دنړۍ نورو برخو ته هم غوښتي وکړي. نن ورځ دا په نړۍ کې د استخباراتي چارو پنځم مهلک سازمان بلل کېږي. دندې یې د پاکستان د ګټو خوندي کول، ګاونډیو هیوادو (په تېره هند او افغانستان) کې څارګري، د پاکستانی پوځ د بېلابېلو څانګو ترمنځ همغږي، پاکستان کې د

بهرنیو اتباعو، دیپلوماتانو، سوداګرو او نورو څار، په بهر کې د پاکستانی دیپلوماتانو څارنه او نوری جاسوسی دندی دي. د دې سازمان پټې شبکې د افغانستان مسایلو ته څیر دي. د ډیورنډ له کرښه، د افغانستان اوبه، د افغانستان د وضعیت بې ثباته ساتل، افغانستان کې د اقتصادي پروژو تخریب، د ډیورنډ له کرښې ګام په ګام د افغانستان خاوري ته پرمختګ، د افغانستان د مرکزی حکومتونو په وړاندې د مخالفینو روزنه او تجهیز او داسې نور فعالیتونه یې څرګند، خو د هر ډول ملی تفکر، ترقی پسندی، ملی یووالی او دتمنډ دمظاهرو مخنیوی یې پټ فعالیتونه دي، چې پاکستانی مدرسو کې د روزل شویو عناصرو په لاس یې عملي کوي. په تېره بیا په لاندنیو کلونو کې یې لاندنیو رئیسانو د افغانستان چارو کې ویجاړونکي دندی لرلي: جنرال اختر عبدالرحمن (۱۹۸۰-۸۷م)، جنرال حمیدګل (۱۹۸۷-۸۹) چې همدا وخت یې په جلال اباد د برید نقشه طرح کړه، اسد درانی (۱۹۹۰-۹۲) (دا وخت د افغانستان ټول ملی موسسات، اردو، سرکونه، تاریخي ابدات او نوری مادي او معنوی شتمنی برباد شوي)، اشفاق پرویزکیانی (۲۰۰۴-۲۰۰۷) چې د افغانستان د متزلزل او بی ثباته وضعیت په وړاندې یې وسله والو مخالفینو روزولو او بیا تنظیمولو او وسله وال کولو چارو ته سازمان ورکړ او د بن لادن ژوند یې خوندي کړ، عاصم منیر (۲۰۱۸-۱۹)، او جنرال فایز (فیض) حمید (۲۰۱۹-۲۰۲۱) چې افغانستان کې یې یو متفرق، غیر متفق، مفسد، خو د ثبات په لوری تلونکی جمهوري نظام بیخي له منځه یووړ.

• سي. آی. ای (CIA)

د امریکې د متحده ایالاتو د اطلاعاتو (استخباراتو) مرکزی سازمان دی چې د امریکې د ملی امنیت د ساتنې، د لویو پالیسیو د پټ ملاتړ او څار او د راز راز نورو سیاسي او امنیتي دندو مسؤلیت لري. دغه سازمان د دوهمې نړیوالې جګړې له پای ته رسېدو وروسته جوړ او مرکزی دفتر یې ویرجینیا کې دی. دا سازمان د اطلاعاتو را ټولولو پرته، دولتي سیاست جوړوونکو ته مشورې هم ورکوي. د سړې جګړې په دوره کې یې افغانستان د تمرکز نقطه او په دې سیمه کې یې د شوروی اتحاد په ضد د نظامي او نورو فعالیتونو ملاتړ وکړ. عجیبه ده چې؛ د فیدل کاسترو په ضد د فعالیتونو او لګښتونو څخه وروسته یې دوهم درجه تمرکز او لګښتونه په حکمتیار او د افغانستان په جنگ وو، دا د دې څرګندونه کوي چې د اتیایمو کلونو به بهیر کې د افغانستان مسئله دغه سازمان ته ډېره مهمه وه.

• کاجی بی (KGB)

د شوروی اتحاد د دولتي امنیت کمیټه (Комитет государственной безопасности) (استخباراتي) اداره وه چې وروسته د ستالین له مړینې په ۱۹۵۳م. کې د دغه هیواد د پخواني د امنیت وزارت په ځای جوړه شوه. دغې ادارې د شوروی اتحاد ټولو جمهوریتونو کې تشکیلات او د سیاسي او ملکی ژوند په ټولو برخو کلکه څارنه لرله، چې په ۱۹۹۱م. کال کې د شوروی اتحاد له ړنګیدو وروسته منحل شوه. مهمه دنده یې د لویدیځو هیوادو په وړاندې کلک امنیتي- اطلاعاتي دریځ او له سي. آی. ا. سره پټې دغری وهل و. دا اداره په ټول شوروی اتحاد کې تر ټولو پیاوړې اداره وه.

• د انگلستان استخباراتي نظامي سازمان (MI 6)

بشپړ نوم یې (Military Intelligence, Section 6) دی. پټ او نظامي ډوله فعالیتونه ترسره کوي، د بهرنیو دولتونو، شرکتونو او نورو استخباراتي سازمانو په اړه معلومات راټولول، د ټولې بریتانیا د امنیتي چارو څارنه او د ګټو ساتنه یې دنده ده. د آسټرلیا د پټو اطلاعاتو سرویس، د اسراییلو موساد (جاسوسی ادارې)، د پاکستان ISI او CIA سره ټینګې اړیکې لري. د بریتانیا د بهرنیو چارو وزارت فعالیتونو کې یې ډېر اغېز دی. د تاسیس له وخته بیا تر اوسه یې نوم او د دندو جزئیاتو کې بدلونونه راغلي دي.